
भूदान-गंगोत्री का जन्म पोचमपल्लछी मे श्८ू अग्रत्ल १६३१ र्कोः 
हुआ । माँ धरती को उसकी प्रसव की वेदनाएँ तो शिवरामपल्ली-सम्मेलन 
में ही होने लगी थीं। आंथिक समता ओर भूमि-वितरण के संबंध में 
कार्यकर्ताओं के साथ वहाँ जो प्रश्नोत्तर हुए, उन्हींसे यह अन्दाज हो जाता 
है कि इस अहिंसक क्रांति के अवतरण की तैयारियाँ केसे शुरू हो गयी 
थीं। वेसे तो ये तैयारियाँ बहुत पहले से ही प्रारम्भ हो मयी थीं, जिनकोः 
झाँकी इस भंगीरथ के जीवन की अनेक घटनाओं से मिलती है। इस 
गंगोत्री की तरह वह सरस्वती भी कभी. प्रकाश में आये, तो. उसका दशन 
जनता को होगा 

तो, इस तरह अब करीब साढ़े पाँच व हो गये, जब कि गंगोत्री ने बढ़ते 
बढ़ते 'ग्रामराज्य' की गंगा का विशाल रूप धारण किया और वह 'शासन- 
मुक्त, शोषणु-रहित अहिंसक समाज-रचना' के महासागर में अपने को विछीन 
करने जा रही है। “निधि-मुक्ति' और "तंत्र-मुक्ति' का ऐतिहासिक निर्णय 
उसके इस दिशा में बढ़ते हुए प्रथम चरण का संकेत ही है । 

इस बीच अमदान, संपत्तिदान, जीवन-दान और समपंण आदि 
उसकी अनेक धाराएँ भी प्रकट हुई हैं, जिनके कारण इस गंगा का न्षेत्र 
देश तक ही सीमित न रहकर विश्वव्यापी और सवस्पर्शी बन गया है । 

उस समय तेलंगाना में काम करनेवालो प्रमुख संस्थाएँ दो ही थीं, 
कांग्रेस और कम्युनिस्ट-पार्टी । न कोई स्चनात्मक संस्था थी और नः 
कोई अन्य उल्लेखनीय राजनेतिक पक्ष ही। समाजवादी पक्ष का कुछ 
काम करीमनगर जिले में दिखाई दिया, परन्तु नत्नगुंडा और बरंगल में तो 
इन्हीं दोनों का मुकाबछा था। कांग्रेस ने भी करीब-करीब इस क्षेत्र से 

संन्यास ले लिया था, कम्युनिस्ट पार्क भी यहाँ गेर-कानूनी करार दी गयी 
थी और उसके कायकर्ता भी जेल में थे। यहाँ जो थोड़ी-बहुत जन-सेवा 
की अपेक्षा की जाती थी, वह कांग्रेस से ही | यही वजह है कि विनोबाजी 
ने एक से अधिक बार कांग्रेस का जिक्र किया है। सेवा तथा साधन- 
'शुद्धि, दोनों के संबंध में कायकर्ताओं की उदासीनता देखकर ए.क बार तो 
उन्होंने यहाँ तक कह दिया कि “बहुत संभव है, मुझे कांग्रेस की शुद्धि के 
लिए अपने प्राणों की बाजी लगानी पड़े !! लेकिन ईश्वर की इच्छा शायद 
उनके द्वारा किसी एकाध राजनेतिक पक्ष की शुद्धि कराने के बजाय 
अखिल मानव-समाज को ही इस महान आरोहण के पथ पर अग्रसर करा- 
कर उसे चित्त-शुद्धि की दीक्षा देने की थी | 
कुछ छोगों का कहना है कि शुरू में तो विनोबाजी ने केवल भूदान 
की ही बात कही थी | फिर धीरे-धीरे षष्ठांश की बात शुरू की। यहाँ 
तक तो ठीक था | परंतु आजकल तो वे स्वामित्व-निरसन की बात करते 
हैं, जो हमारे संविधान के भी खिलाफ पड़ती है। उन्हें ऐसा नहीं कहना 
च्वाहिए । 
यह सही है कि संविधान ने भूमि तथा अन्य व्यक्तिगत संपत्ति के स्वामित्व 
'पर मुहर छगा रखी है। लेकिन संविधान तो कोई ऐसी ईश्वरदत्त वस्तु 
है नहीं, जिसमें कोई परिवर्तन न हो सके। संविधान में परिवर्तन 
हुए हैं और होते भी रहेंगे । लेकिन भूदान द्वारा इस देश में आज जो 
'शासन-मुक्ति की प्रक्रिया शुरू हुईं है, उसके कारण समूचे संविधान में 
आमूलाग्र परिवरतन की आवश्यकता महसूस हो रही है। सर्वोदय के 
संकल्प में यह परिणाम निहित ही है, क्‍योंकि सर्वोदय में जो शासन-मात्र 
का क्षय अपेक्षित है, उसके बिना वह जीवन में उतर ही नहीं सकता | 
जाहिर है कि शासन के क्षय के साथ शासन की आधार-शिलां 
आज के संविधान का क्षय नहीं, तो परिवर्तन अनिवार्य ही है। 
रही स्वामित्व-निरसन की बात | बिनोबा ने चाहे दान की बात कही 

हो या षष्ठांश की या समपंण की, वे सारे शब्द समानाथक ही हैं। 
क्योंकि “दान! शब्द उन्होंने उसके मूल याने 'समविभाजन” के अथ में ही 
प्रयुक्त किया है और समविभाजन स्वामित्व कायम रखकर नहीं हुआ 
करता। पषष्ठांश में भी शेष पंचमांश के स्वामित्व का विधान नहीं, 
धरोहर की हो धारणा है। लेकिन विनोबाजी ने तो आरम्म से ही भूमि 
को हवा, पानी और सूरज की रोशनी की तरह भगवान्‌ की देन कहा है । 
इतना ही नहीं, गत साढ़े पाँच वर्षों में संतत किसी एक मंत्र का जप 
उन्होंने किया हो, तो वह इसीका किया है। क्‍या किसीका स्वामित्व स्वीकार 


करके भी यह धरा हवा, पानी, प्रकाश या नीलाकाश की पंक्ति में बैठ 
सकती है ! 


और, माना कि विनोबाजी ने शुरू में केवल दान की ही माँग की थी. 
और बह भी उसके रूढ़-प्रचलित “मिक्षा? के अथ में | तो, क्या भूदान के. 
विचार ने अपने विकास के बारे में कोई निषिधात्मक संकल्प किया था १ 
जो विचार नित्य-नूतन अथ-बोध कराता जाता है, वही क्रांति का वाहन बन 
सकता और वही विश्व को प्रेरणा दे सकता है। 

फिर भी गंगोत्री की इस कहानी में स्वामित्व-निरसन के पक्त में 
विनोबाजी ने समय-समय पर बहुत स्पष्ट शब्दों में अपने विचार प्रकट किये 
हैं। एक जगह वे कहते हैं : 

“मेरे सामने जमीन एक से माँगकर दूखरे को देने का खवाल ही' 
नहीं है । सब मिलकर सारी जमीन जोतें, यही हमें करना है | यही प्रयोग 
हमें सिद्ध करना है। सारा गोपाल-कलेवा हमें करना है ।”” 

ग्राम-दान के जरिये इस गोपात्-कलेवे का मेवा ही विनोबा आज हमें 
चखा रहे हैं। यह पुस्तक किसी साहित्यिक की कलाकृति नहीं है | शांति- 
सेना के सेनानी के एक चाकर द्वारा आँखों देखी घटनाओं का उल्लेख 
मात्र है। लेखा उस इलाके का है, जहाँ विनोबाजी के जाने से पहले 

समता और सेवा के नाम पर हजारों हत्याएँ हो चुकी थीं, जीवन खतरे से 
खाली नहीं था, छोग मयंभीत थे । जख्में हरी थीं, कोई पोंछुनेवाला नहों 
था | मिल्निय्री और पुलिस से भी ल्ञोग तंग आ चुके थे । खुद मिलिटरी भी 
चुठने टेक चुकी थी | यह लेखा उस समय का है, जब कोई भूदान-समितियाँ 
नहीं थीं, न कार्यकर्ताओं का ठीक साथ था, न काय की कोई व्यूह-स्चना 
थी, न ठहरने का ठिकाना होता था और न कार्यक्रम ही पहले से टीक तय 
हो पाता था। घर-घर जाकर मजलूमों से मिलना पड़ता था, दिलों के 
धावों पर सहानुभूति और सांत्वना का मरहम लगाना पड़ता था, ढाढस 
बँधाना पड़ता था और कभी-कभी प्रेमभरी डॉट भी सुनानी पड़ती थी। 
'एक-एक डिसमल जमीन के लिए, भी व्यक्ति-व्यक्ति से मिलकर भूदान 
का विचार समझाना पड़ता था। यह सब विनोबा ने किया--भाषा की 
सुविधा न रहते हुए किया; अपनी सारी बुड्धि-शक्ति, योजना-शक्ति, 
चिन्तन-शक्ति तथा प्रतिमा और साधना की बाजी त्लगाकर किया | 
अहिंसक हल की खोज में जब वे जीवन की ही बाजी लगा चुके 
थे, तो फिर संकोच क्‍या और केसे रह सकता था १ किसी व्यास की 
निगाहों से यह सब गुजरता, तो निश्चय ही पुनः एक और महाभारत की 
देन संसार को प्राप्त होती | संभव है, यह विनम्र लेखक ही भविष्य में किसी 
दिव्य चन्नुष्मान्‌ की प्रतिभा को जाग्रत कर दे |! अगर ऐसा हुआ, तो यह 
लेखक तो धन्य होगा ही, लेखपाल भी धन्य होगा | परंतु लेखपाल ने स्वयं 
एक छोटे सेवक की तरह बिलकुल अपरिचित गाँवों में एक ही भूदान का 
विचार समझाने से लेकर भूमि की प्राप्ति और वितरण तक की सभी 
प्रक्रियाओं में आनेवाली इन कठिनाइयों का अनुभव किया है। उन सब 
अवसरों पर गंगोत्री की इस कहानी ने सदा बड़ी प्रेरणा प्रदान की है । 
आज भी सैकड़ों कायकर्ता .अनेकबिध असुविधाओं को सहकर भू-क्रांति का 
संदेश गाँव-गाँव और डगर-डगर पहुँचा रहे हैं। यदि गंगोत्री का यह लेखा 
चंद साथियों को भी प्रेरणा प्रदान कर सका, यदि कुछ छोगों के भी दिलों 

में शांति-सेना के सेनानी की तरह करेंगे या मरेंगे” की भावना पेदा कर 
सका, तब भी लेखा और लेखपात्न, दोनों अपने को धन्य मानेंगे । 
. मेरे लिए इस करुणा की प्रस्तादी प्राप्त करा देने का बहुत सारा 
श्रेय बहन मदालूपा को है । अगर उनका सतत तकाजा मेरे पीछे न लगा 
.. रह होता, तो शायद आज भी मुझ कम्बख्त से यह काम पूरा न हो पाता । 
बिना निराश हुए वे मुझे बराबर याद दिल्यती रहीं, टोकती रहीं और डॉट भी 
सुनाती रहीं | उनकी यह गुप्त देन ही मिली है, भूदान की इस कहानी को । 
. मेरी पुत्री चि० मृदुला की डायरी से मुझे इस पुस्तक को तैयार करने 
में महत्त्वपूर्ण सहायता मित्री है । 

इसमें जो चित्र दिये गये हैं, वे हैदराबाद सूचना-विभाग के 
श्री विनोदरावजी से तथा हैदराबाद भूदान-समिति के श्री केशबराबजी से 
प्राप्त हुए हैं। 

ब्लॉक बना देने में मद्रास के साप्ताहिक “कल्कि! परिबार ने अत्यन्त 
आत्मीयतापूवक निरपेक्ष सहायता की है । 


कमबम्‌ ( मदुरा ) 

भदान-गंगोत्तरी .. 


रामनवमी का प्रसाद द *१; 


“आज रामनवमी का यह मंगल-दिनि आप लोगों के साथ त्रिताने का 
अवसर मिला है| मुझे इस बात का बहुत आनन्द है कि ऐसे मंगल अव- 
सर पर हैदराबादवासियों के हृदय के साथ मेरा संपक हो रहा है। आप 
और हम यहाँ बैठ हैं। हमारे बीच में भगवान्‌ साक्षी है। में तो आप सब 
लोगों को भगवान्‌ की मूर्तियाँ ही देख रहा हूँ | आपके हृदय से मेरे हृदय 
का आज अनुबंध हो रहा है, इसकी अनुभूति मैं अपने में पा रहा हूँ ।” 

नीचे सुरम्य हरित भूमि, ऊपर नीलगगन, पश्चिम में क्षितिज पर 
लालिमा की अद्भुत रेखाएँ थीं और था दाहिनी ओर मूसा के प्रवाह में 
उसका सुन्दर प्रतिबिम्ब; चारों ओर सुन्दर उपवन । ऐसे उस अत्यन्त प्रसन्न 
वातावरण में विनोबाजी रामनवमी की महिमा का वर्णन कर रहे थे । 

विनोबाजी के यह राम केसे हैं? कोन हैं ? कहाँ रहते हैं ! 
खालिक-खलक 

“रामचन्द्र भगवान्‌ अंतर्यामी हैं, सबके हृदय में मौजूद हैं, सदा 
सवंदा हाजिर और नाजिर हैं। उनका न जन्म है, न मृत्यु । उन्हें कोई 
विकार लागू नहीं है, बल्कि वें सब विचार-विकार से परे हैं। यह सारी. 
कुदरत उनकी है । जिसे सीतादेवी कहते हैं, वह उनकी कुदरती शक्ति है। 
उस आत्मीय कुदरती शक्ति के साथ वें हमेशा रहते हैं। भगवान को 
उनकी शक्ति से हम अलछंग नहीं कर सकते | सूयनारायण को रोशनी से 
अलग नहीं कर सकते । नदी को पानी से अछग नहीं कर सकते। नमक को 
उसके स्वाद से अलग नहीं कर सकते | किसी भी चीज को उसकी शकल से 

अलग नहीं कर सकते । किसी भी पदाथ को जैसे उसके गुणों से अलग नहीं 
कर सकते, बेसे भगवान्‌ को भी उसकी शक्ति से अछग नहीं कर सकते । 
इस वास्ते हम 'सीताराम' नाम लेबें हैं। राम के साथ सीता आती है। 
प्रभु के साथ माया आती है | खालिक के साथ यह सारी सृष्टि, जो उसकी 
पैदाइश है, आ ही जाती है । 


परमेश्वर की रंगभूमि 


“जसा मैंने कहा, उसका कोई जन्म तो नहीं है । फिर भी हमने आज 
उसके जन्म का एक नाटक किया | सारे हिन्दुस्तान के लोग यह समभते हैं 
कि भगवान्‌ रामचन्द्र का कोई जन्म नहीं है; बल्कि वह हमारे हृदय में 
जनमता रहा है। अगर यह अनुभव हमको आ जाय, तो जिस क्षण यह 
अनुमव आयेगा, उसी क्षण भगवान्‌ का जन्म हुआ होगा । हमारे जीवन में 
जो-जो काम हम करते हैं, वे सारे काम अपने अहंकार से करते हैं। लेकिन 
अगर ऐसा कोई काम हमसे बना हो कि जिसमें हमारा अभिमान नहीं 
था, हमारा अहंकार नहीं था, हमारी कोई कामना नहीं थी और जिसमें 
हम खुद नहीं थे, तो उस काम में और उस क्षण में भगंवान्‌ का जन्म हुआ, 

ह समझो | तो, आज हम एक नाटक करते हैं भगवान्‌ के जन्म का | हर 
रोज यह नाटक हमको करना चाहिए--हरएक क्षण करना चाहिए। 
हमारे हृदय में भगवान्‌ नित्य-निरंतर जनमा करें, नित्य-निरंतर वहीं पैदा 
हुआ करें, उन्हींका खेल हमारे हृदय में चलता रहे, हमारे सारे विकार मिट 
जायें ओर हमारा हृदय खास परमेश्वर के नायक के लिए. ही एक रंगभूमि 
बन जाय, ऐसी कोशिश हमें हर रोज करनी चाहिए। लेकिन सारे समाज 
के लिए, ऐसी कोशिश करने का एक खास अवसर, एक दिन बनाया 
गया । कोई उसको रामनवमी कहते हैं, कोई कृष्णाष्टमी कहते हैं। कोई- 
न-कोई दिन हम हूँढ़ लेते हैं और उस दिन हम अपने को भूल जाने की 
कोशिश करते हैं ।” 


रामंनवबमी का साद ३ 


इसके बाद संसार में और खासकर हिंदुस्तान में दिखाई देनेवाले 
अनेकविध दुःखों का ददभरा जिक्र किया। बेकारी, गरीत्री, भ्रुखमरी, 
जातिभेद्‌, वर्ग-ेष, शख्र-सम्मारं, खूनखराबियाँ और इन सबकी पाश्व-भूमि 
में पिछुले दिनों तेलंगाना में हुआ हत्याकांड, इन सबका विवरण स्वयं - 
विनोबाजी के मुख से सुनते समय शरीर रोमांचित हो उठा । 

किन्तु विनोबा ऐसे चित्रकार नहीं, जो केवल अन्धेरे को तो उपस्थित 
कर दे और उसके बाद के अरुणोदय की झाँकी न करायें। परिस्थिति- 
चित्रण और पथ-प्रदर्शन की दोहरी भूमिका के कारण वे निराशा में आशा 
की किरण दिखाकर माता को तरह हमारी प्यारमरी रहनुमाई भी करते 
हैं। फिर आज तो भगवान्‌ राम के पावन स्मरण में उनकी स्फूर्ति-गढ़ा 
लहरा उठी थी। जीवन की मूलभूत दृष्टि समझाते हुए उन्होंने कहा : “मैंने 
कुरान में एक जगह पढ़ा कि जिसके बारे में तुम्हारे दिल में अदावत है, 
उसको प्रेम की निगाह से देखो, तो फोरन अनुभव आयेगा कि जो अदावत 
थी, वह मिट गयी और जो दुश्मन थे, वे मित्र में परिवर्तित हो गये, दोस्त 
बन गये । यह जो कुरान में लिखा हे, वही बुद्ध भगवान्‌ ने कई वचनों 
में कहा है। उन्होंने कहा है कि बेर से बैर शांत नहीं होता | अगर बैर 
छोड़ोगे, जरा हिम्मत करोगे--बैरियों पर भी प्रेम करने के लिए हिम्मत 
चाहिए, वह हिम्मत अगर करोगे---तो अनुभव आयेगा कि जिसको आप 
बेरी समझते थे, वह फोरन मित्र बनता है। यही बात हमको उपनिषदों ने 
समझायी । यही बात शंकराचाय ने समझायी । यही बात कृष्ण मगवान्‌ ने 
समझायी । अब और किनके नाम लूँ ! क्‍योंकि सारी दुनिया पर परमेश्वर ने 
असंख्य सत्पुरुषों की वर्षा की और जत्र-जब कहीं जरूरत महसूस हुई, 
तब-तब उसने हमको हिदायत देनेवाले निरन्तर भेज ही दिये । किसी भी 
देश के इतिहास में ऐसा कोई समय नहीं दीख पड़ता कि जब लोगों को 
हिदायत देनेवाले भगवान्‌ की तरफ से नहीं आये। उन्होंने यही बात 
हमको समभायी कि जरा अन्दर देखने की कोशिश करो, आत्मा को पह- 

चानो । हम जो भी कोशिश करते हैं, सारी बाहर-बाहर की विद्या संपादन 
करने में करते हैं। वह भी ठीक है। बाहर भी परमेश्वर का रूप है। 
इसलिए वह विद्या हम हासिल करते हैं, तो कोई गलती नहीं करते । 
लेकिन भगवान्‌ जैसे बाहर विद्यमान है, वेसे उसका मूलरूप अन्दर मी 
विद्यमान है। अन्दर भगवान्‌ है, उसकी छुबत्रि बाहर होती है| तो जरा 
अन्दर देखने की कोशिश कीजिये ओर इस तरह अन्दर देखने की कोशिश 
करने के लिए. जो रामनवमी-जेंसे दिन आते हैं, उन दिनों में यह प्रयत्न 
खास तौर से कीजिये ।”? द 
सारे भगवान के ही रूप हें 

दाशरथी राम को ही लोग विनोबा का राम न समझ लें, इसलिए पुनः 
दोहराया : “में राम की महिमा क्‍या वर्णन करूँ ? राम कोई मनुष्य नहीं था । 
एक मनुष्य राम नाम का हो गया । उसकी कीर्ति भी हिन्दुस्तान में फेली 
है | लेकिन वह तो परमेश्वर का एक अंशमात्र था और जो परमेश्वर सबके 
हृदय में है, वह उसके हृदय में भी था। और हम जो रामनाम लेते हैं, 
वह उस परमेश्वर का नाम लेते हैं, जिसकी एक विभूति, जिसका एक 
आविभ्भाव, जिसका एक रूप वह दाशरथी राम भी था; जिसका एक रूप 
में खुद हूँ और जिसका एक रूप आप सब हैं। अगर आप यह समझते हों. 
कि भगवान्‌ का एक रूप हो गया--दाशरथी राम और वही एक रूप 
हुआ, और अन्य कोई रूप नहीं हुए, और आज कोई और रूप है--तो 
भगवान्‌ के लिए. आपका बिलकुल गलत खयाल है। हमको यह समझना 
चाहिए कि हम सारे भगवान्‌ के ही रूप हैं और उसका अनुभव प्राप्त 
करने के लिए, वह तजुर्बा लेने के लिए ही हमें यह मानव-देह मिली है ।” 

रामनवमी का प्रसाद 

गंगा बहती ही जा रही थी और उस प्रवाह में वक्ता और श्रोता, 

दोनों ही अपने को मानो भूछ गये थे । मूर्तिमन्त शांति के रूप में दिखाई 


रामनवमी का प्रसाद 


देनेवाला संहलों श्रोताओं का बह दर्शन स्वयं परम पावन था। ऐसा 
प्रतीत होता था कि हरएणक के हृदय पंर आज के इंस पुशंय-दिवस की स्मृति 
अटल रहनेवाली है । स्वयं विनोबाजी को भी ऐसी ही प्रतीति हो रही थी । 


“मुझे तो आज के इस परम पवित्र दिवस की याद बहुत दिन रहने 
वाली है ।? ओर उन्होंने कारण भी बताया : 


“क्योंकि हमारे कुछ भाई, जो कि देश की सेवा करना चाहते हैं, 
लेकिन जिन्होंने एक दूसरा ढंग अखि्तियार किया है, और .जो कम्युनिस्टों 
के नाम से दुनिया में पुकारे जाते हैं, तथा आज जेलों में हैं--उनसे 
आज मुझे मुल्लाकात करने का मौका मिला और मुझे इस बात की खुशी 
हुई है कि उन लोगों के साथ दो घंटे दिल खोलकर बात हुई । मैं मानता 

हूँ कि यह रामनवमी का प्रसाद मुझे सेवन करने को मिला है।” 
सच्ची दृष्टि 


जिनको दुनिया दुश्मन समझती हैं, जो वास्तव में कितने ही खून 
और हत्याओं के लिए जिम्मेवार माने जाते हैं, उनके लिए भी स्वोदय- 
समाज के इस सेवक के हृदय में कितना प्यार भरा है | उनके उस भाषण 
में ही उसकी कारण-मीमांसा भी हम पाते हैं : 

“सर्वोदय में सबकी चिंता आती है, तो कम्युनिस्ट भाई भी मेरी चिंता 
के विषय हैं और में जरूर चाहूँगा कि उनको समझा सकूँ, उनको जीत 
सकूँ। और अगर भगवान्‌ ने चाह, तो वे भी सर्वोदय-विचार के प्रेमी हो 
सकते हैं। जो उसकी इच्छा होगी, वही होगा । इस संबंध में हम अपने 
पास कोई अहंकार नहीं रख संकते। लेकिन हमारा कोई फर्ज है। मैं 
तो अपना फज समभता हूँ कि हरएक के साथ दिली परिचय कर लूँ । 
हरएक के साथ एकरूप होने की कोशिश करूँ | हरएणक की तरफ उस 
निगाह से देखूं, जिस निगाह से वह खुद अपनी तरफ देखता है। 
अपनी निगाह से दूसरों को देखना, न देखने के समान है| उन-उन मनुष्यों 

की अपने लिए जो दृष्टि है, उस दृष्टि को पहचानकर, उसके साथ 
एकरूप बनकर उन मनुष्यों के बारे में सोचना ही सच्ची दृष्टि है। 
और उससे, किसी भी सवाल के जो अनेक पहलू होते हैं, उन सबका पता 
चलता है और पूरी रोशनी मित्रती है। नहीं तो मनुष्य का दशन आधा, 
एकांगी हो जाता है।” 

वेद-माता की गोद में जिसका छालन-पालन हुआ, उपनिषदों के दूध 
से जिसके मन और बुद्धि को पोषण मिला है, “अद्वेत! के तत्वज्ञान ने 
जिसका हृदय केवल विशुद्ध सहानुभूति से ओतग्रोत कर दिया है, परिणाम- 
स्वरूप सबके हृदय की आतंता का और दुःख का प्रतिबिंब जिसके हृदय में 
प्रतिबिंबित हो उठता है, सारा विश्व जिसका शरीर बन जाता है, और फिर 
जिसके लिए दुनिया में क्षुद्र या कुटिल कुछ रहता ही नहीं--जो कुछ 
होता है, जो कुछ है ऋजु ही ऋजु है--जहाँ ऐसी ब्रह्ममयता है, वहाँ 
यदि्‌ कम्युनिस्टों के प्रति ऐसे सहानुभूति-भरे भावों का दशन होता हो, तो ' 
क्या आश्चर्य १ 

आइये, रामनवमी का जो प्रसाद विनोबाजी ने उस जेल की चहार- 
दीवारी में पाया, उसका कुछ अंश हम भी पाने की कोशिश करे । उसके 
लिए, अपने दिल्लों को भी सहानुभूति के भावों से भरने की कोशिश करे । 

प्रातःकाल दस बजे का समय होगा। माल्मंत्री श्री बी० रामकृष्ण- 
रावजी के साथ विनोबाजी कारागार पहुँचे। सछामी आदि की रघस्म-अदाई 
हुईं। और विनोबाजी ने निबा किसी सरकारी अधिकारी को साथ लिये 
जेल के आँगन में प्रवेश किया । जेल के आँगन में ही नहीं--उन कम्यु- 
निस्ट भाश्यों के हृदयरूपी गर्भागार में ही । 

पहले से खबर करा दी गयी थी, इसलिए कम्युनिस्ट नेता विनोबाजी 
का इन्तजार ही कर रहेथे। यहाँ कुछ डेढ़ सो से ऊपर ये छोग 
थे, लेकिन विनोबाजी से मिलने के लिए. करीब २५ छोग ही जमा हुए. 
थे | उनमें से बहुत-से तो उसी रोज पहली बार एक-दूसरे से मिल्न रहे 

थे | कुछ को पहले रोज ही मिलाया गया था। विनोबाजी को अपने बीच 
पाकर वे निःसंदेह प्रसन्न दिखाई दिये। उन्होंने बताया कि उनसे किस 
तरह कोई पहले मिल्ला भी नहीं था, किसीने मिलने की ख्वाहिश भी 
नहीं की थी । 

करीब दो घंटे बिनोबाजी वहाँ रुके | शुरू में जेल-व्यवस्था-संबंधी 
उनकी शिकायतें सुनीं और उनको यथासंभव दूर -करने की कोशिश 
करने का आश्वासन भी दिया | एक बात अपनी ओर से भी सुझायी 
कि काम माँग लो, क्योंकि बिना काम के संपूर्ण मनःस्वास्थ्य संभव नहीं 
होता । धूलिया जेल का अपना अनुभव भी बताया । 


अहिंसा को नीति 


अध्ययन तथा चिंतन-मनन की अनुकूलता के कारण जेल-जीवन 
आत्मविकास का साधन कैसे बन सकता है, इस संबंध में अपनी अनुभवपूर्ण 
सूचनाएँ भी दीं। अब मुद्दे की बात आयी | विनोबाजी ने सीधे पूछा : “क्या 
आज की बदली हुई परिस्थिति में भी आप छोग अपने हिंसक कार्यक्रम को 
ठीक समझते हैं या उसमें परिवर्तन करना उचित समभते हैं! पहले 
निजाम की हुकूमत थी, रजाकारों का जमाना था | संभव है, हिंसक मार्ग 
के अतिरिक्त कोई रास्ता न सूझा हो। परन्तु अब बदले हुए. जमाने में, 
जब कि हरएक को मताधिकार मिल चुका है और अपनी इच्छा की सरकार 
बनाने की सुविधा प्राप्त हो चुकी है, छोकमत तैयार करके अपना बहुमत 
बनाने के बजाय हिंसक तरीकों का सहारा लेने की कया आवश्यकता रह 
जाती है ? हिंसा-अहिंसा के बारे में नेतिक श्रद्धा की बात थोड़ी देर के लिए 
छोड़ दी जाय, तो भी नीति माने पॉलिसी के तौर पर आज अहिंसा के. 
सिवा और कौन-सा तरीका कारगर हो सकता है ९?” 

जिनसे बातें हो रही थीं, वे सब जिम्मेदार कायकर्ता थे । एकाघ को! 
छोड़कर, केवल दुराग्रहवश बात करनेवाह्य कोई दिखाई नहीं दिया ) 

लेकिन हिंसा की विफलता के कायल होते हुए भी पार्ये और पार्ये का 
अनुशासन उन्हें अपनी सही राय जाहिर करने से रोक रहा था । 


सोच रहे हें 


बातचीत रम्बी हुई । कम्युनिस्टों के बारे में यह कहा जाता है कि 
उनके दिलो-दिमाग के दरवाजे दूसरी विचारधारा के लिए बंद-से रहते हैं। 
परन्तु यहाँ दूसरी विचारधारा स्वीकार करने का सवाल नहीं था। अपनी 
विचारधारा लोगों को समझाने का जो मौका मिला है, उससे छाम उठाने 
की समय-सूचकता का सवाल था | अगर वे लोग कहते हैं कि आज बदली 
हुईं परिस्थिति में हिंसक तरीकों की हम आवश्यकता नहीं समझते, लिहाजा 
हमने हिंसक-मार्ग छोड़ना तय किया है, तो विनोबाजी भी उनकी भूमिका 
सरकार को समझा सकते थे । उनकी रिहाई की कोशिश कर सकते थे । 
लेकिन जेल में बंद वे कम्युनिस्ट नेता इस प्रकार कुछ भी कह सकने की 
परिस्थिति में अपने को नहीं पा रहे थे । तब विनोबा ने पूछा : “क्या में 
यह असर लेकर जाऊँ कि आप लोग अपनी हिंसक नीति, जो पिछले 
दिनों आप बरतते रहे हैं, छोड़ना नहीं चाहते ?” विनोबाजी इस तरह 
का असर लेकर जार्य, यह भी वे भाई नहीं चाहते थे। आखिर उन्होंने 
कहा कि “हम लोग अभी विचार कर रहे हैं। हमने न तो पुरानी 
नीति को छोड़ना तय किया है, न उसको जारी रखना ही। सोच रहे 
हैं, इतना ही कह सकते हैं।” 


उनकी असमथता 


बातें और भी हुई। यह सही है कि पार्टी के सब लोग नहीं मिल 
सकते थे । यह संभव भी नहीं था और उसकी जिम्मेवारी इन्हीं छोगों पर 
थी | और जगहों पर कम्युनिस्ट पार्टी कानूनी रहते हुए, भी यहाँ वह गेर- 
कानूनी करार दी गयी थी, इसलिए यदि ये छोग व्यक्तिगत रूप से हिंसा 

के परित्याग की बांत विनोत्राजी से कहते, तो भी विनोबाजी के हाथ 
कम्युनिस्ट भाइयों के हक में मजबूत हो सकते थे। बच्जाल के टेररिस्ट 
भाइयों ने टेररिस्ट पार्ट के सदस्य होते हुए भी व्यक्तिगत रूप से हिंसा-त्याग 
का निणय किया था और बापू की मध्यस्थता से छाम उठाकर जेल 
से मुक्त हुए थे और देश के वातावरण को सुधारने में योग दिया था। 
लेकिन इन भाइयों पर पार्ट के अनुशासन की ऐसी तलवार ल्ग्क रही 
थी कि वे किसी निर्णय पर पहुँचने में अपने को असमर्थ पा रहे थे | उनकी 
बातचीत से जाहिर था कि उनमें दो विचारधाराएँ काम कर रही हैं। 
एक दल हिंसक कार्यक्रम छोड़ने के पक्ष में है, दूसरा नहीं है । उन्हें सोचने 
के लिए. अधिक अवकाश की जरूरत हो, तो यद्यपि विनोबाजी का आगे 
का सारा कार्यक्रम तय हो चुका था, उसे स्थगित करके भी विनोबाजी 
को एक-दो रोज के लिए रोका जा सकता था। परन्तु उन्होंने ऐसा करना 
उचित नहीं समझा । हाँ, आवश्यकता पड़ने पर विनोबाजी के पास संदेश 
'मिजवा सकने की सुविधा उन्हें अधिकारी दूं, यह बात तय हुईं । सम्भव 
हुआ तो उनके नेता श्री रावी नारायण रेड्डी से उनकी मुज्ञाकात का 
प्रबन्ध हो, ऐसी भी उन लोगों ने ख्वाहिश जाहिर की | सबने अत्यन्त 
आदर और प्रेम से विनोत्राजी को बिदा किया। 

ठीक बारह बजे थे। बाहर सर्वत्र राम का जन्मोत्सव मनाया जा रहा 
था | -जेल में भी एक मंदिर था और वहाँ मी घण्टानाद और आरती 
सुनाई दे रही थी | लेकिन विनोबाजी तो मानव-मन्दिर में विराजनेवाले 
राम को ही जगाने आये थे और शायद जगाकर ही जा रहे थे। उनके 
लिए, यही सच्चा राम-जन्मोत्सव था | 


विनोबाजी जब जेल के लिए रवाना हुए, तो किसीने कहा : “कौरवों 
को समझाने के लिए पांडवों का प्रतिनिधि जा रहा है”, दूसरे किसीने 
कहा ४ “राम की पराक्रमशीलता का चमत्कार दिखानेवाला उनका एक 


सेवक रावण से मिलने जा रहा है |” क्या हो रहा था, क्या नहीं हो रहा 


१० .... भूदान-गंगोत्तरी 


था या क्‍या होने जा रहा था, यंह तो भविष्य की कोख में छिपा था, परन्तु 
इतना तो स्पष्ट था कि विनोबा में मुद्दाल्य, मुहं और मध्यस्थ, तीनों 
भूमिकाएँ एकत्र साकार हुईं थीं। “अग्ने नय सुपथा राये” की भावना से वे 
अपने ही माइयों से मिलने गये थे कि संभव हुआ तो उन्हें समझाया 
जाय; जिससे गलत मार्ग से हटकर परमानन्द की ओर ले जानेवाले सरल 
मार्ग पर वे आ सकें । 
हृद य-प्रवेश 

परन्तु यह नहीं हो सका | कितना अच्छा होता कि विनोबाजी के रूप 
में अपने एक सच्चे मित्र को पाकर हैदराबाद के कम्युनिंस्ट भाई व्यक्तिगत 
रूप से ही क्‍यों न हो, जेसा कि विनोबाजी ने सुझाया था, बदली हुई 
परिस्थिति में हिंसा की आवश्यकता और निरथकता के बारे में अपनी राय 
जाहिर करते और हैदराबाद के छोक-जीवन में एक नया अध्याय प्रारम्भ 
करने के यश के भागी बनते। यद्यपि जाहिरा तौर से ऐसा कुछ होता 
दिखाई नहीं दिया, फिर भी विनोबा उनके ह्ृदयों में सर्वोदय का विचार- 
बीज बो आये थे | इस आशा से कि कमी-न-कभी तो वह अंकुरायेगा ही । 

जेल से बाहर आकर देखते हैं, तो सैकड़ों लोगों की * भीड़ लगी हुई 
थी | निवास पर लौटते-लोटते एक बड़ा जुलस ही बन गया। स्नान 
आदि से निवृत्त होकर थोंड़ा विश्राम भी नहीं कर पाये कि कताई का समय 
हो गया । २ से २-३० कताई और फिर मिलनेवालों की मीड़ | कार्यकर्ता 
आये, अधिकारी आये और कछ कम्युनिस्ट मित्र भी आये, जिनसे आज 
जेल में मुलाकात हुई थी और जो अभी-अभी रिहा किये गये थे । उन्होंने 
विनोबाजी से और भी बहुत-सी बातों का जिक्र किया, जिसका सार यही 
था कि सरकार की ओर से बहुत जुल्म हो रहा है। उतने में मुख्य मंत्री 
श्री वेछोदी और उनके साथ शिक्षामंत्री श्री बी० रामकिशनराबजी भी 
आये । उनको विनोत्राजी ने कम्युनिस्ट मित्रों के साथ की बातचीत से 
वा कफ किया | जेल से कम्युनिस्ट भाइयों को जो सुविधाएँ चाहिए थीं 


रामनवमी का प्रसाद १९ 


उनका यथासंभव प्रबन्ध करने की बात भी इन छोगों से विनोबा ने की, जो 
उन्होंने स्वीकार कर ली; किन्तु जो आक्तेप इन रिहाशुदा मित्रों ने लगाये थे, 
उनके बारे में बताया गया कि “वे निराधार हैं तथा जिन्होंने आक्षेप किये 
थे, उनके ही हाथ खून से रँगे हुए. हैं ।”? इससे सहज ही अंदाज हो सकता 
था कि आगे का काम कितना कठिन है। 

दोपहर में सबसे अधिक हृदयस्पशों कार्यक्रम रहा आन्ध्र-युवती-संघ का । 
रामनवमी के निमित्त आन्म्र-बहनों ने पोतना महाकवि के काव्य में से कुछ 
प्रसंग गाकर सुनाये । इस कार्यक्रम में श्री रामकृष्णराव की पुत्री ने महत्त्व- 
पूर्ण भाग लिया। अपनी कंठ-माधुरी और भक्ति-भावना के कारण 
उन्होंने प्रह्मद-चरित्र का प्रसंग अत्यन्त मावमयता से गाया । वातावरण में 
सवंत्र शांति छा*गयी। विनोबाजी की आँखों से भक्ति-गज्ञा बह निकली । 
सत्याग्रही प्रहाद के जीवन से किसको स्फूति नहीं मिलछनेवाली थी ! फिर 
अब जिस नये आवाहन पर विनोबाजी निकल पड़े थे, उसमें तो प्रह्माद की- 
सी ही कसोटी होनेवाल्ली थी। यह भक्तगाथा उस पथ के छिए एक प्रेरक 
पाथेय ही था। ७७७५ 


रात के राजाओं की पहंली कॉकी :२: 
हयातनगर 
१ ६-४ -५१ 

दंडकारण्य-प्रवेश 


रामनवमी के निमित्त भगवान्‌ रामचनद्ध के जन्म का अर्थात्‌ आत्म- 
ज्ञान के उदय का अपने-अपने हृदय में अनुभव करने की प्रेरणा देकर तथा 
अंतर को केवल राममय रखने का संदेश सुनाकर विनोब्ाजी ने अन्न तेलंगाना 
के गाँवों में प्रवेश किया । तेलंगाना को दंडकारण्य भी कहते हैं। हजारों 
बरस पहले इसी भूमि ने भगवान्‌ रामचन्द्र के चरणों का परस पाया था, 
जिनके पुण्य-प्रताप से वह असुरों की पीड़ा से मुक्त हो सकी थी । अनेक संतों 
ने भी, यहाँ की भूमि को हरी-भरी करनेवाल्ली गोदा और कृष्णा के किनारों पर, 
तपस्या करके इस भूमि को पावन किया था तथा एकाग्र साधना, उत्कट चिन्तन 
ओर अखंड मनन द्वारा छोक-जीवन को आत्मनिष्ठ और श्रेयार्था बनने की 
प्रेरणा दी थी। पर आज उसी भूमि पर दुःख और क्लेश सत्र छाया-सा 
दिखाई दे रहा था । इसलिए उस प्रदेश में, उन सब संतों की विरासत साथ 
लिये, राम का एक अत्यन्त प्यारा भक्त पदापंण कर रहा था। मूसा के 
किनारे आज सबेरे उस ऋषि को सेकड़ों भाई-बहनों ने आदर और श्रद्धा- 
सहित बिदा किया । कितने ही सीमा तक पहुँचाने आये | इस पर भी जी 
नहीं माना, तो अगले मुकाम तक साथ हो लिये । 
एक सामाजिक समस्या 
रास्ते में जगह-जगह स्वागत-समारोह हुए। बीच में एक अनाथालय 
भी पड़ता था, पर वहाँ विनोबाजी नहीं जा सके | एक मील तक अपने 
बैंड और पताकाओं सहित अनाथालूयवाले हमारे साथ-साथ चले | इधर 


रात के राजाओं की पहली माँकी १३ 


हयातनगरवाछों ने विविध सुंदर द्वारों, तोरणों और पताकाओं से अपने गाँव 
को सजा रखा था । ग्रामवासियों ने उत्साह के साथ स्वागत किया । दोपहर 
को अनाथालय के लोग पुनः आये । लड़कियाँ, लड़के, संचालक आदि । 
अनेक बालकों को छुट्पन से, आठ-आठ, चार-चार रोज तक के शिशुओं को 
संचालकों ने पाछा-पोसा था। उन सबके माता-पिता कहलाने का सुख 
संचालकों की मुद्रा पर सहज प्रकट हो रहा था | अभी-अभी उनके यहाँ दाखिल 
किया हुआ एक सुंदर बाल्ञक वे अपने साथ ले आये थे । विनोबाजी की गोद 
में वह चाँद का टुकड़ा और भी प्यारा दिखाई दे रहा था | इसमें शक नहीं 
कि संचालक लोग अच्छी सेवा कर रहे थे । पर समाज में ऐसी सेवाओं के 
क्षेत्र की गुंजाइश ही क्‍यों होनी चाहिए? विनोबाजी का यह बुनियादी 
सवाल था | 

दोपहर को गाँव के सम्बन्ध में चर्चा हुईं | चार हजार की बस्ती, पाँच 
हजार एकड़ जमीन, जिसमें से एक हजार शिकार के लिए सुरक्षित | खेती 
का ही एकमात्र धन्धा। करीब्र दो सौ बंडी जोड़ी हैं, जो हैदराबाद जाने- 
आने का किराया करती हैं--पाँच रुपया पाती हैं। दस घूने की मद्ियाँ 
हैं। बंडियाँ चूना ठोने का काम करती हैं। चार घर बुनकरों के हैं। फी घर 
हर माह आधी पेटी सूत का कोया मिलता है | दो धोतियाँ बनती हैं। केवल 
एक हफ्तेभर का काम रहता है, तीन हफ्ते की -बेकारी । पर अपना सूत 
कातेंगे नहीं, हाथ-सूत का कपड़ा बुनेंगे नहीं ! 


. सेंदी की ज्वालाएँ 
बढ़ई, लुहार; कुमार, “दरजी, चमार के भी दो-दो चार-चार घर हैं, 
जो गाँव के लिए, पर्याप्त समझे जाते हैं। कपड़ा, शक्कर, गुड़, मिट्टी का 
तेल--सभी चीजें बाहर से आती हैं। इनके लिए जो पैसा बाहर जाता है, 
वह तो जाता ही है; पर सेंदी के कारण भी अत्यधिक पैसा बरबाद हो रंहा 
है, ओर वह भी अनेक बरसों से । 


१४ भूदान-गंगोत्तर 


सेंदी, शराब आदि द्वारा गाँव की हर साल्न कितनी संपत्ति बाहर चली 


जाती है, इसका मोटा हिसाब इस प्रकार है: / 
प्रतिदिन मासिक ा सालाना 
रू० रू० रू० 
सेंदी बिक्री ३५० >< ३० १०१५००० 26 *रे ४ १9205, ००४0 
शरात्र १६ डंव्य० ५५७६० 
( १ गेलन रोज ) क्‍ 
व्क्स ३,६०० 
कुल १,२५४,३६० 
चस्ती---४० ०० फी आदमी करीब * ३७४ 
कम से कम ३० 
उपरान्त कपड़ा रह; २० 
कुल पूछ 


थानी सेंदी, शराब और कपड़े के रूप में फी आदमी सालाना कम-से-कम 
५० रुपये गाँव से बाहर जाते हैं। साल्नभर का दो छाख रुपया हो जाता 
है। ६८ फी सदी से ज्यादा लोग सेंदी-शराब पीते हैं। हरिजनों के तो बच्चे 
भी पीते हैं । अनाज पर्याप्त नहीं मिलता, अतः सबेरे खाना और शाम को 
सेंदी चलती है। इस सेंदी में काल को कितना और सरकार को कितना 
मिलता है, यह जानने छायक है :' द 


सेंदी की कुछ कीमत रु० १,२६,००० 

इसमें एक्साइज ४ ३६,००० 
रू ञझज 

दरख्ता पर व्वस '४४५००० 


सरकार की आमदनी ८०,००० 


रात के राजाओं की पहली मॉँकी १४ 


कलाल के लिए शेष | ४६,००० 
इसमें कछाल का खच २३,००० 
27% ै ५ मुनाफा २३, ००० 


9.“ हम. 


'सरकार को जमीन से जहाँ सिफ पाँच हजार का छगान मिलता है, वहाँ 
सेंदी से सोलह गुना ज्यादा मिलता है। ऐसी सोने की चिड़िया सरकार केसे 
छोड़ सकती है ? तीस में से तेरह करोड़ की इस आमदनी को कब पूरी तरह 
बंद किया जा सकेगा १ लोगों में जो सज्जन हैं, वे अपने-अपने गाँवों में 
शराब बंद क्‍यों नहीं करते ? 'सरकार गिरफ्तार कर लेगी, हमें कम्युनिस्ट 
कहकर पकड़ लेगी”, ऐसी दलील छोग करते हैं | 

“रात के राजाओं! ने भी साथ छोड़ा 

लोगों ने बताया कि पहले एक बार रात के राजाओं ने लोगों को शराब 

पीने से रोका था । यहाँ हमें मालूम हुआ कि कम्युनिस्टों को रात के राजा 

कहते हैं। उस समय गाँववाले सभी बड़े सुखी थे । पर कहते हैं कि यह 

' कार्यक्रम शराब से मुक्ति दिलाने के इरादे से नहीं, बल्कि सरकार के खिलाफ 

एक कार्यक्रम के रूप में स्वीकार किया गया था। जब तक सेंदी से लोग 

मुक्त रहे, तब तक वे सुखी रहे । परंतु कांट्रक्टर के दबाव से इन रात के 

राजाओं ने भी अपना वह कार्यक्रम छोड़ दिया, ऐसा गॉववालों का कहना है। 
राक्षस भी तो जीते थे 

बिनोबा के मुँह से सहसा निकला : “यह सब बड़ा भयंकर मालूम होता 
है | फिर भी ये सब लोग जी तो रहे हैं |”? गाँववालों में से एक भाई ने - 
कहा : “महाराज | राम के जमाने में राक्षस भी तो जीते थे ! सेंदी बंद नहीं 
होगी, तो हाछ॒त खराब होगी।” | 

उसने यह भी कहा : “सेंदी फौरन बंद होनी चाहिए, टेनन्सी एक्ट 
पर अमल होना चाहिए, लेवी-वसूली के तरीके में सुधार होना चाहिए |”? 


१६ क्‍ भूदान-गंगोत्तरी 


इस व्यसनाधीनता में ऐसी जाग्रति का क्चित्‌ दशन भी बड़ा 

आशाप्रद था | 
पहला आघात 

दंडकारण्य की यात्रा का यह पहला गाँव, और उसकी यह हालत ! 
कम्युनिस्ट भाइयों के तरीकों की कुछ झाँकी यहाँ मिल्ली | यद्यपि उनके 
बारे में बहुत-कुछ सुन रखा था। विनोबा के मन॑ में उनके लिएअब तक 
कोई पूर्वग्रह नहीं था---कल जेल के मित्रों को इसकी प्रतीति मी हो गयी थी ! 
परंतु अब गाँववालों से उनकी नीति और हरकतों का पता चलने लगा । वे 
पैसे के दबाव में आते हैं, यह सुनकर विनोबा को एक बार तो धक्का ही लगा | 

गाँव की दशा दयनीय थी । आमदनी कुछ नहीं । फी आदमी एक 
ए.कड जमीन भी नहीं । उद्योग-घंघे कुछ नहीं । रोटी के बदले सेंदी की ही 
खूराक ! पिछुले सो साल से ऐसा ही चल रहा है, ऐसा कहनेवाले छोग 
गाँव में मौजूद हैं। किर भी लोगों को लगता है कि देश के सामने 
कोई कार्यक्रम नहीं ! 

सेवा या सत्ता ? 

इस संत्रंध में विनोब्राजी एक कायकर्ता से बात कर रहे थे। “समाज- 
सुधार के काम में कांग्रेसवालों को रुचि नहीं | उन्हें राजकारण चाहिए 
उसके त्रिना सत्ता नहीं मिल सकती | वे कहते हैं : “अगर सत्ता- हम लोग 
नहीं लेंगे, तो दूसरे जो गुंडे हैं, उनके हाथ में वह चली जायगी |! परंतु 
उन गुंडों के हाथ में सत्ता न जाय, इसलिए, इन भले मानुसों को उन्हींके 
: तरीकों का प्रयोग करना पड़ता है। और उन तरीकों का प्रयोग गुंडों की 
अपेक्षा भी अधिक सफलतापूर्वक किये बिना कामयाबी कैसे होगी ! इस 
तरह जो चीज ये नहीं चाहते, उसका अमल खुद ही करते हैं। जिन्हें ये 
नहीं चाहते, वे ये खुद बन जाते हैं !” 

शाम की प्राथना में हजारों स्त्री-पुरुष उपस्थित थे । दूर-दूर के देहातों से 

लोग आये थे | एक ओर उनके दशनों का सुख, दूसरी ओर उनकी बिगड़ी 
दशा का दुःख । 


हम सब एक परिवार के हैं 


विनोबा ने छोगों को समझाया कि “उनके गाँव का कल्याण दिल्ली में 
आये हुए स्वराज्य से नहीं हो सकता, उनके गाँव में छगी आग हैदराबाद के 
लछोग आकर नहीं बुझा सकते और यह असंभव ही है कि कोई एक व्यक्ति 
या कुछ व्यक्तियों का समूह एक जगह बैठकर इतने बड़े देश की व्यवस्था 
देख सके ।”” इसलिए विनोबा ने उन्हें अपने गाँव की सेवा के लिए एक 
मंडली बनाने की प्रेरणा दी : “यह मंडली गाँव की जरूरतों को देखे, बने 
जहाँ तक गाँव. में ही उनकी पूर्ति करे। हेदराबाद से बहुत कम चीजें मँगाये | 
शराब-सेंदी से छोगों को बचाये और कोशिश करे कि गाँव के बाहर के झगड़े, 
फिर वह कांग्रेसवालों के हों या समाजवादियों के, गाँव में आने ही न दे | जब 
चुनाव का मौका आये, तब आप अपना मत योग्य आदमी को दे सकते हैं । 
परंतु झगड़ों का सवाल आये, तो साफ कह दीजिये कि “हमें आपके झगडों 
से कोई मतल्ब नहीं | हम न तो कांग्रेसी हैं, न सोशलिस्ट हैं, और न हिंदू- 
सभावादी । हम तो हयातनगरवासी हैं || इस तरह आप सबको हाथ 
जोड़कर कहिये | कोई बाहर से आकर आप छोगों को एक-दूसरे के खिलाफ 
भड़काये, तो कहिये--हमारा गाँव. एक है। हम एक परिवार के हैं। 
देश के लोग जेसे देश के बारे में सोचते हैं, हम भी अपने गाँव के बारे में 
सोचना चाहते हैं ।!' इस तरह आप दृढ़तापूर्वक बाहर की बुराइयों को रोकेंगे 
तो आपके यहाँ की बुराश्याँ भी धीरे-धीरे कम हो जायेगी |? . ७ ७ ७ 

बाटासिगारम्‌ 
१७-४- ५१ 
तीसरा मुकाम 

आज का रास्ता बारह मील का था, सड़क कुछ पक्की, कुछ कच्ची, 
किनारे के तथा थोड़ी दूर के गाँवों के लोग स्वागत के लिए. सड़क पर आये 
थे | रेवनपल्‍्ली, भीवनपलल्‍्ली, गोसकोंडा, कनकमूला, राउलपल्ली, कपरावल्ली 
आदि अनेक छोटे-छोटे गाँवों के लोग थे | इद-गिर्द की छोटी-छोटी पहाड़ियों में 
से भी छोग आये थे । अपने पास जो कुछ था--पत्र, पुष्पं, फलम्‌ से थाल्ियाँ 
सजाकर छाये थे। जगह-जगह तोरण-पताकाएँ भी थीं। एक जगह तो 
सहयात्रियों ने स्त्री-पुरुषों को और बच्चों को दूर से देखा, जो पहाड़ी से उतरकर 
दोड़े-दौढ़े सड़क की ओर आ रहे थे | उनको देखकर हम लोगों ने विनोबाजी 
को रोक लिया। उतने ही में छोग पहुँच गये । बाँस से बँधी आम के पत्तों की 
घनी लंबी माला लिये दो युवक रास्ते के दोनों ओर खड़े हो गये और बात की 
बात में एक द्वार भी खड़ा हो गया । विनोबा ने फल-फूल स्वीकार किये, उसी 
वक्त वे तकसीम भी कर दिये गये और आगे बढ़े | ८-३० बजे बाटठासिंगारम्‌ 
पहुँचे। छोग भजन-कीतन करते हुए. अगवानी करने आये। गाँव में 
_ आनन्द-उत्सव की भावना दिखाई दे रही थी। निवास पर पहुँचने पर 
छोगों से कहा गया कि दो बजे सामुदायिक कताई के वक्त आयें, बाद में 
मिलने का वक्त रखा गया है। भीड़ कुछ कम हुई, पर गाँवों से लोग तो आते 

ही रहे ओर दो बजे तक काफी भीड़ जम गयी । 

पहले लोहा तो बन ले 

विनोबाजी तो भोजन के लिए, कहीं बाहर जाते नहीं, अपने निवास पर 
ही मद्ठा लेते हैं। परन्तु हम लोगों को भोजन के लिए दूसरी जगह 

जाना था । रास्ते में जगह-जगह गाँववालों ने हम लोगों को आदरपूर्वक और 
आग्रहपूवंक अपने घर बुलाया | वे छोग समझते थे कि संत के साथ के 
लोगों के आने से भी घर पावन होता है । हम छोग उनकी भावना को देख- 
कर अपने मन को पावन कर रहे थे । जिस पुण्य-पुरुष के पावन सहवास से 
लोग हममें भी श्रद्धा रखने लगे हैं, उसकी विश्वात्म भावना का परस हमें 
भी हो, तो हमारा सोना हो जाय । परन्तु ऐसा सोना बनने के लिए 
भी पहले लोहे की योग्यता तो प्राप्त करनी ही पड़ती है ! 
गाँव का पहरा 

दोपहर कताई के बाद मिलनेवालों की भीड़ छगने लगी । गाँववालछों से 
गाँव की जानकारी मिली | कुछ माह पूर्व कम्युनिस्ट आये थे | तब तो कुछ 
सामान खरीदकर ले गये थे । पर बीच-बीच में आते रहते हैं ओर चीज- 
वस्तु, रुपया आदि जो भी मिलता है, लूट-खसोटकर ले जाते हैं। लोग 
डरे हुए हैं| कुछ लोगों की उनके साथ सहानुभूति भी नजर आयी | डरे 
हुए लोग कुछ बढ़ा-चढ़ाकर बात करते नजर आये, तो सहानुभूति 
रखनेवाले कुछ छिपाते हुए । दो सिक्ख भाई भी मिले। यहाँ उनकी 
डेअरी थी । पहले यहीं रहते थे, पर कम्युनिस्टों की हिरासत भुगत चुकने के 
कारण व अपने पास का काफी सामान व. पैसा उनकी भेट चढ़ा चुकने के 
कारण अब दिन में आते हैं और शाम होते ही हैदराबाद छोट जाते हैं । 

रात में गाँववाले बारी-बारी से पहरा देते हैं। बीस-बीस की टोलियाँ 
रहती हैं | गाँव के चारों ओर ऐसी चार टोलियाँ काम करती हैं। गाँववाले 
चाहते थे कि अब उन्हें इस काम से मुक्ति मिले | “आपके गाँव की रक्षा 
दूसरा कोन करेगा १” विनोबा ने उनसे पूछा | गाँववालों का खयाल था कि 
पुलिस यह काम करती रहे | विनोबा ने कहा : “फिर उनके खच्च का बोझा 
भी आपको ही नित सहन करना पढ़ेगा |? 

लेकिन इसके लिए गाँववाले तैयार नहीं थे, न वे यही चाहते थे कि 
पुलिस चली जाय | 


२० भूदान-गंगोत्तरी 


पुलिस का यह हाल कि एक घर में एक कम्युनिस्ट नेता को भोजन और 
बातचीत में लगाकर पुलिस को बुलाया गया, तो जल्क्बाजी में कम्युनिस्ट को 
गिरफ्तार करने के बजाय उस पर गोली चला दी; किंठु गफलत में कम्युनिस्ट 
के बजाय घरवाले को ही गोली का शिकार बना दिया । उसकी बेवा और 
१३-१४ बरस का बच्चा विनोबा के पास शिकायत लेकर आये थे कि अब 
तक न कोई तहकीकात हुईं है, न कोई सहायता ही मिल्ली है । 

हेदराबाद से बीस मील पर यह चित्र था--कम्युनिस्टों ओर पुलिस, 
दोनों का। अभी भीतर---इंटेरिअर में जाना तो बाकी ही था। नलगुंडा 
जिल्ला, जो दुनिया में कम्युनिस्टों के कारण मशहूर हो गया है, अभी शुरू 
होना था ! यह तो हैदराबाद के इदंगिद और हैदराबाद जिले की ही हालत 
हम देख रहे थे । शाम को प्रार्थना में हमेशा की तरह हजारों की तादाद में 
सत्री-पुरुष उपस्थित थे | अनुवाद श्री छक्ष्मीब+दन कर रही थीं। लक्ष्मीबहन 
संगम और कोदंडराम रेडडी, दोनों हैदराबाद से हमारे साथ हो गये थे-- 
प्रांतिक कांग्रेस की ओर से । लक्ष्मीबहन बड़ी कलाकार हैं | शिक्षुण-विभाग में 
ऊँची जगह पर थीं, परन्तु रजाकारों के जमाने में निषेध प्रकट करने के लिए 
नौकरी से इस्तीफा दे दिया था। तब से लोगों कौ से में जुटी हुई हैं। 
कोदंड रेडडी नवयुवक हैं, सेवाभावी, बुद्धिमान और नम्र । 

विनोबा ने प्राथना-प्रवचन में छोगों को समझाया : 

“आप लोगों को वही कहना चाहिए, जो आपने देखा हो। सच 
और भ्कूठ में चार अंगुल का अन्तर है। दो आने बात को पौने दो आने 
कहकर बताओ, पर सवा दो आने नहीं । अगर आप सही-सही हालत 
बतायेंगे, तब तो हम आपकी हालत समझ सकेंगे | हम आये ही इसलिए 
हैं कि आपके दुःखों को देखें-सुनें-समझें। सही हालत का पता चलेगा, तभी 
तो हम इलाज बता सकेंगे |” 

डरनेवालों का भगवान्‌ भी साथी नहीं 
फिर विनोबाजी ने उन लोगों को एक-दो हिदायतें भी दीं। “हरगिज 

डरो नहीं। कोई बात पूछी जाय, तो वह सच-सच बताओ। जो डरता 
है, उसकी रक्षा भगवान्‌ भी नहीं कर सकता | आपको न तो कम्युनिस्टों 
से डरना चाहिए, न पुलिसवालों से । अपने गाँव की रक्षा करना गाँव- 
वालों का ही काम है। अगर आप छोगों में एकता होगी, तो आपके 
गाँव का बचाव आप कर लेंगे। जानवर भी, जो दुर्बल होते हैं, अपना 
. एक संघ बनाकर अपनी रक्षा कर लेते हैं। आप एक होकर रहने के 
बजाय अगर अछग-अलग रहेंगे और एक-दूसरे के साथ लड़ते रहेंगे, तो 
आपको कोन बचा सकता है !? 


“आपने देखा होगा कि डरनेवाले को जानवर भी पहचान लेता है। 
हमारे सामने कई जानवर आते हैं। वे हमारी आँख की ओर देखकर ही 
जान लेते हैं कि हम डर गये हैं या नहीं। अगर हमें वे भयभीत पाते 

हैं तो हमछा करते हैं, निर्मय पाते हैं तो चुपचाप बाजू से निकल जाते 
हैं । इसी तरह अगर यहाँ पुलिस-मिलिटरी आये, तो निर्भयता से आप अपनी 
- बात बताइये । लोग मुझे पूछते हैं कि “हम पर कम्युनिस्ट भी जुल्म करते 
हैं, पुलिसवाले भी करते हैं, तो हमारी रक्षा कौन करेगा ? मुझे यह सुन- 
कर आश्चय होता है। मिलियरी और पुलिसवालों का भय तो बिलकुल नहीं 
होना चाहिए, क्‍योंकि वे तो रक्षा के लिए ही यहाँ भेजे गये हैं। और 
कम्युनिस्टों से इसलिए डरने का कारण नहीं है कि वे तो दो-चार ही आयेंगे 
और आप तो हजारों हैं। अगर उनसे भी डरेंगे, तो फिर आपसे क्‍या कहा 
जाय ? आपको अपने गाँव में स्वयंसेवक-दल बनाना चाहिए । स्वयंसेवक- 
दल का काम होगा कि गाँव की रक्षा करे | दक को उस तरह की तालीम दी 
जानी चाहिए.। अगर हम डर छोड़ दंगे, तो कम्युनिस्ट भी नहीं डरायेंगे । 
आखिर वे भी कोई राक्षस तो हैं नहीं। वे तुम्हारी-हमारी तरह मनुष्य ही 
हैं | एक बार उन्हें पता चल जायगा कि लोग निर्भय हैं, तो फिर वे कुछ 
नहीं करेंगे |”? 

बाद में गाँव की आथिक स्थिति के बारे में ध्यान दिलाते हुए कहा : 

“आपके गाँव में कुछ छोग गरीब हैं और कुछ श्रीमान्‌ हैं ओर कुछ मध्यम 
श्रेणी के हैं। जो श्रीमान्‌ और मध्यम श्रेणी के हैं, उनका काम है कि 
गरीबों के साथ हिल-मिल जाये | अगर कुछ छोगों के पास घन आ गया 
है, तो भगवान्‌ ने उन्हें वह गरीब लोगों की सेवा के लिए ही दिया है। 
भगवान्‌ तो कसौटी करता है, उसकी भी, जिसे वह घन देता है, और 
उसकी भी, जिसे वह गरीब बनाता है | जिसको धन देता है, उसकी परीक्षा 
लेता है कि वह दयाभाव रखता है या नहीं। अगर रखता है, तो वह 
भगवान्‌ की कसोटी में पास होता है। उसी तरह जो गरीब है, उसकी 
परीक्षा यही कि वह हिम्मत रखता है या नहीं ?, अगर वह हिम्मत रखता 
है, हारता नहीं, डरता नहीं, दीन नहीं बनता, तो भगवान्‌ की परीक्षा में 
वह भी पास है। और अगर वह दीन बनता है, डरता है, तो भगवान्‌ 
की परीक्षा में वह पास नहीं । 

“इस तरह इस गाँव में गरीब और श्रीमान्‌ , दोनों एक-दूसरे की मदद 
करेंगे, तो न यहाँ कम्युनिस्ट कुछु तकलीफ दे सकेंगे और न पुलिस ही | 
यहाँ स्वराज्य होगा ।? 

श्रीमानों के लिए खतरा ! 

और अन्त में श्रीमानों के बारे में अपनी भावना प्रकट करते हुए कहा : 
“तो मैं भगवान्‌ से प्राथना करूँगा कि आपके गाँववालों को वह ऐसी सद्‌- 
बुद्धि दे कि सब लोग एक-दूसरे को प्यार करें, एक-दूसरे की मदद करें । 
अगर श्रीमान्‌ गरीबों के लिए अपना धन, अपनी बुद्धि, अपनी ताकत खचचे 
करेगे, तो वे जी सकेंगे; नहीं तो श्रीमानों के लिए. खतरा है। अगर वे 
अपने गाँववालों से प्रेम का बर्ताव करेंगे, तो हिन्दुस्तान में उनके लिए कोई 
खतरा नहीं है ।” ७७७ 

कम्युनिस्ट-कारनामों के लिए हैदराबाद राज्य के जो दो जिले प्रसिद्ध 
हैं, नलगुंडा और वरंगल, उनमें से नल्गुंडा जिले में आज विनोबा प्रवेश 
« कर रहे थे | पिछले दोनों मुकाम यद्यपि, तेलंगाना के ही हैं ओर वहाँ मी 
कम्युनिस्ट कारवाइयों का कुछ दशन हुआ है, फिर भी वे कम्युनिस्ट 
कथाओं की प्रस्तावनाभर हैं, पुस्तक का प्रारम्म तो अब होगा। सच्चा . 
दंडकारण्य भी यहीं से शुरू होता है। हयातनगर और बागासिंगारम्‌ , ये 
दोनों उसके द्वार समश्िये । सारा रास्ता दुतर्फा पहाड़ी से होकर गुजरता 
- है | पहाड़ियाँ, जो पहले घने दरख्तों से लदी हुई थीं, अब बिलकुल मुक्त 
हैं, क्योंकि उनकी आड़ में कम्युनिस्ट छिप जाया करते थे कि राहगीरों पर 
ठीक दाव साध सके । सारा जद्जल इसलिए अब छेट गया है। फिर भी 
रास्ते के दोनों तरफ दिखाई देनेवाले ये पवत-मंडल, माँ घरती की 
वत्सलता के ही साक्षी हैं, और एक के बाद दूसरी पव॑त-पंक्तियाँ ऐसी 
प्रकट होती जाती हैं, मानो कमछ-दल की एक-एक पँखुड़ी धीरे-धीरे खिल 
रही हो । सबेरे की शेष चाँदनी में दस मील का रास्ता सहज ही तय हुआ । 
रास्ते में स्थान-स्थान पर स्वागत-समारोह का स्वीकार करते हुए विनोबा 
७ या ७-३० बजे के करीब पोचमपल्ली पहुँचे। लोग दो कतारों में 
राम-धुन गाते खड़े थे। विनोबाजी उन सबका प्रणाम स्थीकारते हुए 
उन छोगों के बीच से गुजरे । सारा वातावरण आध्यात्मिक तथा सांस्कृतिक 
भावों से भरा नजर आया । 

अब तेलंगाना की विशेषता का दशन होने छगा। पूरा गाँव साफ- 
सुथरा, कहीं पानी का छिड़काव, कहीं गोत्र से लिपा-पुता । जगह-जगह 

अल्पनाएँ । निवास पर पहुँचते ही दो पंडितों ने श्रीफल भेट किया और 
पुरुष-सूक्त सुनाया, जिसमें विनोबाजी सहज ह ] तनन्‍्मय हो गये । 
गाँव की हालत 

पोचमपल्ली सात सौ घरों का एक छोटा-सा गाँव है। तीन हजार जन- 
संख्या है, जो पवनार की याद दिल्ाती है। विनोबाजी के निवास के सामने 
ही पवनाराली धाम नदी की तरह एक बड़ा तालाब भी है। वर्घा- 
नागपुर रास्ते की तरह सामने से एक रास्ता भी गुजर रहा है। 

इस छोटे-से गाँव में बुनकरों की संख्या ६४३ है, हरिजन २१६ । तीन - 
हजार लोगों में से दो हजार को जमीन बिलकुल नहीं है । सेंदी पीनेवालों की 
: संख्या भी दो हजार है। रोज डेढ़ सौ रुपयों की सेंदी बिकती है । शिक्षक 
गायब है, इसलिए एक हरिजन-प्रेमी भाई ने हरिजन बच्चों का मदरसा 
अलग चला रखा है। 

कम्युनिस्टों के कामों का परिचय भी मित्ला। यह गाँव उनका कंद्र 
माना जाता है। पिछले गाँवों में जो कुछ देखा-सुना, उससे यहाँ अधिक 
ही सुनने-देखने मिला। यहाँ चार हत्याएँ हुईं, यहीं से नजदीक येरूरी 
गाँव में तीन; इद-गिद की मिलाकर दो बरस में कुल बीस | जो कोई उनके 
बारे में कुछ जरा-सी जानकारी किसीको, याने पुल्निस या कांग्रेसवाल्ों को 
देगा, तो गोली का शिकार होना पड़ेगा | और इस केन्द्र में कुल कम्युनिस्ट 
दस या बारह हैं। उनकी खोज के लिए हथियारबंद पुलिस का डेरा यहाँ 
पड़ा है। 

“हम कहाँ ठहरे हैं १” विनोबा ने गाँववालों से पूछा । 

“मदरसे की इमारत में |” 

“कितने बच्चे पढ़ते हैं १”? 

“सात |?” 

रह धपास्टर ३ ) 

ध्€ शक । हक 

तीन हजार की बस्ती के भावी नागरिकों की शिक्षा का यह हाल 
मास्टर भी रोज हाजिर नहीं. रहते। कभी-कभी अपनी सुविधा से आकर 
पढ़ा जाते हैं । 

। बालक भगवान हैं 

सवा नौ बजे होंगे। ग्राम-प्रदक्षिणा के लिए. विनोबाजी निकले । 
पहले हरिजन-बस्ती में ही गये । कई मकानों के भीतर जा-जाकर देखा । 
बाहर-भीतर एक समान ! बिलकुल स्वच्छ | हरि के जन अंदर एक, बाहर 
एक हो भी केसे सकते थे ? एक घर के भीतर देखा कि चार दिन की 
नवप्रसूता जमीन पर बेठी है। बालक चयाई पर ही लिया है। बच्चे को 
 बिनोबा ने गोद में उठा लिया, उसकी माँ के पास बेठ गये। उस 
बालक की आँखों में उनकी आँखें मानो गड़ गयीं | “बालक भगवान्‌ हैं? 
माँ के मुँह से सहसा शब्द निकल पड़े । इस बीच उसके हाथ विनोबा के 
चरण छू चुके थे--जिसका शायद न हाथों को पता था, न उसको 
धिनोबा को 

बाहर आये तो देखा कि पूरी हरिजन-बस्ती के लोग इकछ्ा हो 
चुके थे। 

उन्हें अपने बच्चों के लिए. अछग मदरसा चाहिए, था | तय हुआ कि 
बच्चे अल्नग मदरसे में नहीं पढ़ेंगे, सबके साथ उसी सरकारी मदरसे में 
पढ़ेगे | कोशिश की जायगी कि पढ़ाई का अच्छा प्रबंध हो । 

मकानों के लिए जगह चाहिए थी। इसमें कानून भी हरिजनों की 
सहायता करता है। तय हुआ कि उन्हें जगह दिलवाने के लिए, तहसीलदार 
से कहा जाय । 

जमीन की माँग 

लेकिन यह सब सवाल तो गौण थे । मुख्य सवार था--जमीन का | 
“हम छोगों को खेती के लिए. जमीन चाहिए?, हरिजन भाशयों ने 
माँग की | द 

रास्ते से बातचीत करते-करते सब लोग इस बीच डेरे पर आ पहुँचे | 
हरिजन भाइयों ने बताया कि आज खेती के अभाव में उन्हें कभी-कभी 
भूखों भी रहना पढ़ता है, क्‍योंकि मजदूरी का कोई भरोसा नहीं । अगर 
जमीन मिले, तो इज्जत की जिन्दगी बसर कर सकेंगे | 

गाँव में कुल २५०० एकड़ जमीन है। तीन हजार की बस्ती, यानीः 
फी आदमी ई एकड़ से कुछ अधिक | आज ये सारे हरिजन, जमीनवालों के: 
यहाँ मजदूरी से काश्त करते हैं, सालभर में उपज का २०वाँ हिस्सा पाते 
हैं, एक कम्बल, और एक जोड़ी जूता, बस | 

“जमीन कितनी चाहिए १” विनोबा ने पूछा । थोड़ी देर आपस में 
विचार करने पर मुखिया ने खड़े होकर जवात्र दिया : “८० एकड़ बस 
होगी, खुश्की ४०, तरी ४० |” 

“इतने से काम निभ जायगा ९? 

“जी, हम लोग और भी कुछ काम कर लेते हैं।” 

“यदि हम आप लोगों को जमीन दिल्वा दं, तो आप सब मिलकर 
सामुदायिक काश्त कीजियेगा या जुदा-जुदा ९? | 

“सब मिलकर ।” थोड़ी देर विचार करके मुखिया ने जवाब दिया ॥, 

“तो हमें एक अर्जो लिख दो, हम आपके लिए कोशिश करेंगे |?” 

भूदान की गंगोत्तरी 

इतना कहा तो--किंतु क्षण-भर के लिए कुछ अंतमुख हो गये ॥ 
विनोबा का विचार पहले तो सरकार को लिखकर इन लोगों को जमीन 
दिल्वाने का प्रयत्न करने का था | फिर सोचा, उसमें देर बहुत छग जाने 
की संभावना है। उस विचार को पूरी तरह रद्द न करते हुए सामने जो 
गाँववाले बैठे थे, उनसे भी पूछने की प्रेरणा उन्हें हुई ! इसलिए फिर 
गाँववालों को लक्ष्य कर उन्होंने कहा ; 

याद सरकार की ओर से जमीन न मिल सके या . देरी छगे, तो उसः 

हालत म॑ गविवालों की ओर से कुछ किया जा सकता है १? 

विनोबाजी ने अपना विचार रखा ही था कि एक भाई, श्री रामचंद्र 
रेड्डी सहसा खड़े हो गये और नम्रभाव से कहा : “मेरे स्वर्गीय पिताजी की 
इच्छा थी कि कुछ जमीन इन भाइयों को दी जाय । लिहाजा, में अपनी 
और अपने पाँच भाइयों की ओर से सौ एकड़--जिसमें पचास खुश्की और 
पचास तरी है--आपके द्वारा इन लोगों को भेट करता हूँ ।” 

उन भूमिहीन हरिजन भाइयों की ओर से विनोत्रा ने माँग की ओर 
भूमिवानों में से श्री रामचन्द्र रेड्डी के हृदयस्थ भगवान्‌ जाग गये । उन्हें 
दान की प्रेरणा हुई । भूदान की गंगोत्तरी प्रकट हुई ! 

रामचन्द्र रेड्डी की घोषणा ने सारे वातावरण को बदल दिया । सब लोग 
बैठे थे, रामचन्द्र रेड्डी खड़े थे | घोषणा के बाद भी वे बेसे खड़े ही रहे । 
उन सबके बीच शुभ्र-वस्त्रधारा कृशकाय विनोबा के मुख पर उस समय 
सहसा एक अद्भुत तेजोवलछय छा गया । दिखाई ऐसे दिये कि चारों ओर 
मानस का प्रशान्त शीतल नीर और बीच में हंस । दधीचि और वामन, दोनों 
का व्यक्तित्व एकत्र साकार हो उठा। उनकी विस्मित और गम्भीर मुद्रा ने 
कुछ क्षण रामचन्द्र रेडी को निहारा, फिर उन हरिजन भाइयों की ओर 
देखा। इस बाद्य प्रक्रिया के भीतर कोई विशेष आन्दोलन-सा हो रहा था । 
विनोबा की मुद्रा पर गम्भीर चिन्तन प्रकट हो रहा था | क्‍या सोच रहे थे ? 
ईश्वर के इस चमत्कार के बारे में या उसकी व्यवस्था की पूर्णता के बारे 
में ? भूख के साथ भोजन देने की उसकी योजना के बारे में । 

दान की घोषणा ऐसे तो स्पष्ट थी। फिर भी दाता को, हरिजनों को 
ओऔर सबको ही बात ठीक ओर स्पष्ट समझ में आ सके, इसलिए 
श्री रामचन्द्र रेड़ी को एक कागज दिया गया कि वे अपना संकल्प उस 
कागज पर लिख दें। रामचन्द्र रेडी ने फौरन अपने भावों को अपने हाथ 
से कलम-बन्द कर दिया | विनोत्राजी ने वह कागज देखा, जो अब कागज 
नहीं था, एक दस्तावेज, एक ऐतिहासिक संकल्प-पत्र बन गया था। 
सब लोगों के सामने वह फिर पढ़ा गया। जाब्ते की दृष्टि से दाता की 

अपनी इच्छानुसार उस पर दो गवाहों के हस्ताक्षर भी हो गये। रामचन्द्र 
रेड्डी के मुख पर एक विशेष संतोष की भावना झलकने छगी | एक तरह का 
उत्साह भी उनकी मुद्रा पर नजर आ रहा था । दानपत्र पुनः पढ़ा गया । 

भीड़ बढ़ रही थी और मसले एक-एक करके सामने आ 
गाँव म॑ संदी शराब खूब चलती थी। बुनकर सूत के अभाव में बत्ि 


में बिना | 


ब्€ 

काम के ओर बिना भोजन के जिन्दगी बसर करते थे । धोबी भी दुखी 
थे, एक के बाद एक अपनी समस्या सुनाते रहे ओर सान्त्वना पाते रहे । 
किसीने सुभाया कि जिन्हें भूमि दी जाय, वे सेंदी शराब से मुक्त होने का 
संकल्प करें | विनोत्राजी ने ऐसी किसी शर्त के साथ जमीन देने की बात 
स्वीकार नहीं की | आज दबाव के कारण कोई प्रतिज्ञा करे, यह उन्हें उचित 
प्रतीत नहीं हुआ । उनकी सद्भावना पर उन्होंने यह विषय छोड़ दिया । 


इधर भीतर मुलकातें चल रही थीं। बाहर जनता खूब जमा हो 
चुकी थी । 

मुखिया ने अपने साथियों से बातचीत शुरू की। वातावरण उत्सुकता 
और गंभीरता के भावों से भरा छगने छगा। दो मिनय भी नहीं बीते 
और मुखिया खड़ा हुआ | सारी आँखें उसकी ओर मुड़ीं । उसने कहा : 


“महाराज, हम आज से ही निश्चय करते हैं, हम आइन्दा सेंदी 
नहीं पीयेंगे ।” किसीने सुझाया कि प्रतिज्ञा लिखवा ली जाय । विनोबा 
ने मना किया: “आज तुम छोगों के प्रति इन भाइयों के दिलों में 
एंहसान की भावना है। उसके दबाव में वे तो फौरन प्रतिज्ञा कर लेंगे 
पर ऐसा न करना चाहिए.। बरसों की आदत है, छूट्ते-छूटते छूटेगी । 
अगर अपने वचन पर वे कायम रहें, तो काफी है ।” 


बिना हाथ-सूत के चारा नहीं 
तीसरी समस्या पेश हुईं | बुनकर आये | “सूत का कोटा पर्याप्त नहीं 


मित्रता । आधी पेटी ही मिलती है, जिससे एक हफ्ते से ज्यादह काम 
नहीं रहता । करीब तीन हफ्ते बेकार रहना पड़ता है, सूत दिल्लवाइये |” 


सब जगह यही हाल है |? विनोबा ने उनके साथ पूरी सहानुभूति 
अनुभव करते हुए कहा । 


“फिर क्‍या किया जाय !” बुनकरों ने पूछा । 

“आप लोग ही बताइये”--विनोबा ने उन्हींसे सवात्न किया एवं फिर 
अपने तरीके से उनको समझाना शुरू किया ; 

... “अरे भाई, जब अपने देश में पहले मिल्ले नहीं थीं, तब क्या बुनंकर 
नहीं थे ? या बेकार बेठे रहते थे ? या लोग नंगे रहते थे ? और वुम 
लोग खुद बुनते हो, फिर भी तुम्हारे बदन पर यह मिल का कपड़ा है ! 
जत्र तक ठम अपने सूत का कपड़ा नहीं पहनोगे, मसला हल नहीं होगा । 
क्या किसान अनाज पैदा करके रोटी खरीदता है? तुम छोग खुद ही 
अपने काम को काटते हो ! होना यह चाहिए कि हमें अपने लिए सूत 
कात लेना चाहिए |” अपनी धोती, दुपट्टे और बिस्तरे के कपड़े बताते 
हुए कहा : “यह देखो, यह कपड़ा कितना अच्छा है? सब-का-सब 
हाथ का है | कौतने का निश्चय करो, तो जिंदा रह सकोगे ।” 

बुनकरों ने फिर और सवाल किया : “यहाँ कपास नहीं होती ।” 

“ठीक है, पर पहले भी कपास नहीं होती थी, ऐसी तो बात नहीं है ? 
गाँववालों ने अगर अमच्न .कपास बोना छोड़ दिया है, तो उन्हें फिर से वह 
शुरू करना चाहिए। यह केवछर पोचमपल्ली का सवाल नहीं है--सभी 
गाँवों का सवाल है। और यहाँ तो मैंने सुना है कि कपास बोनेवाले को 
लगान भी माफ हो जाती है । जब तक कपास पैदा नहीं होती, तब तक 
वह खरीदी जा सकती है। कपड़ा खरीदने से बेहतर है कि कपास 
खरीदी जाय ।” 

हमारे निवास के सामने, तालाब के किनारे आम और नीम के 
बड़े-बड़े दरख्त थे-- उनकी छाया में करीब पाँच हजार स्त्री-पुरुष विनोत्रा 
का .इंतजार कर रहे थे। इद-गिद के गाँवों से लोग आये थे। गाँवों में 
रेवनपल्ली, भीवनपल्‍्ली, गोसकोंडा, कन मुकला, राउलपल्‍ली, कपरास-पल्ली 
आदि सभी गाँव के लोग थे। ये गाँव कम्युनिस्ट भाइयों के कार्य्॑तेत्र 
माने जाते हैं। विनोबा सभा में आये, तो इधर छोगों ने महात्मा गांधी 
की जय का उत्साह-भरा नारा छगाथा--विनोबा मंच पर बैठे, तो ऊपर 

कोयल ने भी मघुर कंठ से उनका अभिवादन किया | सबको सुनाई दे, 
इस खयाल से जनता के बीचोबीच खड़े होकर, विनोबा ने तेलुगु गीता 
से स्थितप्रज्ष के श्लोक पढ़े । उनके मुख से तेलु 9 नते ही शांत जन- 
समुदाय मुग्ध होकर चित्रवत्‌ श्रवण-भक्ति में लीन होता-सा दिखाई दिया । 


उन्हें मानो यकीन हो गया कि फकीर उन्हींका आदमी । 
«. प्रवचन के प्रारंभ में विनोबाजी ने तेलंगाना की दुःखद परिस्थिति, 


कम्युनिस्टों का आन्दोलन, जेल में उनमे की गयी मुत्लाकात आदि का 
जिक्र किया और फिर बोले : “हम लोगों ने देखा, वें भी तुम्हारे-हमारे जेसे 
सादे मनुष्य हैं, उन छोगों ने यहाँ पर बहुत भय पैदा कर दिया, ऐसा 
सब लोग बोलते हैं। लेकिन इस गाँव के लोग, गरीब और श्रीमान , दोनों 
अगर मिल करके रहेंगे, तो आपके गाँव को कोई दुःख नहीं होगा । हम 
इस गाँव के सब लोगों को सुनाना चाहते हैं [कि आप सारे गाँववाले एक 
हो जाइये । गाँव में कुछ लोग दुःखी हैं, तो कुछ लोग सुखी भी हैं। जो 
लोग सुख में हैं, उनसे हम प्राथना करते हैं कि अपने गाँव के दुःखी 
लोगों की चिन्ता जरा आप कीजियेगा | हम छोगों को गांधीजी ने एक 
बड़ा रास्ता बताया है। उन्होंने बताया कि हम किसीकों तकलीफ नहीं 
देंगे। जो दुःखी हैं, उनको जरा सत्र रखना चाहिए + अगर हम सहन 
नहीं करेंगे, तो हमारा काम नहीं होगा । जो हमारे दुःख हैं, जो हमारी 
तकलीफे हैं, उन्हें सज्जन छोगों के सामने रख देना, बोलने में जरा भी 
डर नहीं रखना, असत्य कभी नहीं बोलना, . अतिशयोक्ति कभी नहीं करना, 
जेसा है बेंसा ही बताना, इस तरह अगर गरीब-दुशखी छोग हिम्मत रखेंगे 


ओर सुखी लोग दयाभाव रखेंगे, तो आपके गाँव में कम्युनिस्टों का कोई 


उपद्रव नहीं हो सकता |? 
भूमसिदान का संकल्प 
फिर सबेरेवाली भूमिदान की बटना का जिक्र करते हुए, कहा : 
“आज इस गाँव के हरिजन लोग हमसे मिलने के लिए आये थे | उन 


भूदान-आन्दोलन के प्रथम दाता श्री रामचन्द्र रेडडी 

लोगों ने कहा कि हमको अगर कुछ जमीन मित्नती है, तो हम मेहनत करेगे 
और मेहनत का खाना खायेंगे। हमने कहा कि अगर हम आपको जमीन 
दिल्लायेंगे, तो आप सब लोगों को मिलकर काम करना होगा, अल्ग-अछग 
जमीन नहीं देंगे । फिर उन्होंने कबूंछ किया कि हम सारे एक होंगे और 
जमीन पर मेहनत करेंगे। हमने कहा कि इस तरह हमको लिख दो, 
आपकी अर्जी हम सरकार में पेश करेंगे। इस बीच हमने, जो छोग जमा 
थे, उनसे भी पूछा, तो उनको १०० एकड़ अपनी जमीन देने के लिए, 
वहीं के एक भाई तैयार हो गये और उन्होंने हमारे सामने हरिजनों को 
वचन दे दिया कि आपको इंतनी जमीन हम दान देंगे ।” 

विनोबाजी ने फिर दाता को खड़े रहने का इशारा करते हुए. कहा ५ 
“वह भाई जरा खड़े हो जाये ।”? 


रामचन्द्र रेड्डी तत्तण दोनों हाथ जोड़कर विनम्र भांव से खड़े हो गये। 


 विनोबा बोलते रहे | तंब तक रेड्डीजी मौनपूर्वक वेंसे हो खड़े-खड़े अ्रवणु- 


भक्ति करते रहे | विनोबाजी का प्रवाह जारी था। उन्होंने कहा : “थे वे 
ई हैं, जिन्होंने वचन दे दिया है कि हम अपनी १०० एकड़ जमीन 
दे देंगे। तो यह भंछा आंदमी आपके सामने है। अगर वह जमीन नहीं 
देता हैं, तो ईश्वर का गुनहगार बनेगा | आप उसको याद रखिये । लेकिन 
वह जमीन देगा, तो हरिजनों पर यह जिम्मेदारी आ जायगी कि सारे-के- 
सारे प्रेम-माव से एक होकर इस जमीन को जोतें ।? एक क्षण के लिए. 
विनोबाजी रुके, दाता और हरिजन भाइयों की ओर तथा जनता की ओर 
गौर से देखा, इतने में रामचन्द्र रेड़ी की मांवनाएँ जाग उठीं। उनसे 
नहीं रहा गया । उन्होंने पुनः अपने दान को दोहराया और सबके सामने 
अपने वचन को पालन करने की प्रतिज्ञा की। ' 
करतल-ध्वनि से " आसमान गूँज उठा । एक अदूमुत दर्शन था वह ! 
एक ओर एक फकीर उस विशाल वृक्ष के नीचे मंच पर खड़ा अधिकार- 
वाणी से कुछ बोल रहा था | दान में 'भूमि मिंली थी, पर उसकी बाणी में 

दीनता नहीं थी, सद्भाव था, श्रद्धा थी, दीन-दुखियों के प्रति हुए 
अन्याय के अंशतः परिमार्जन का संतोष था । और दूसरी ओर विशाल 
जन-समुदाय के बीच रामचन्द्र रेड्डी खड़े थे, जमीन का दान किया था, 
परन्तु मुद्रा पर अहंकार नहीं था। प्रायश्वित्त को भावना थी। समाधान 
था। ओर उधर हजारों-हजार आँखे कभी फकीर को निहारती थीं--कमी 
दाता को। विस्मित थीं। मन-ही-मन फकीर को वन्दना करती थीं। 
दाता को धन्यवाद देती थीं। क्‍या विशेष घटना हुई थी ? जमीन तो उन्हें 
इसके पहले कम्युनिस्टों ने भी तकसीम कर दी थी। परन्तु क्या नतीजा 
निकला था १ यही कि जमीने छिन गयी थीं और जमीनों के साथ प्रतिष्ठा 
भी। और आज क्‍या हुआ था ? जमीन तो मिली ही थी। जमीन के 
साथ-साथ प्रतिष्ठा भी मिल्ली थी और दोनों को मिली थी, देनेवाले को भी 
और पानेवाले को भी। “इय ब्लेसेथ हिम दैठ गिव्जू एंड हिम दैट टेक्स” 
ऐसी यह घटना थी । 


निराशा में आशा छा गयी । 

मानो किसी जादूगर ने कोई चमत्कार प्रकट किया। 

या किसी वैज्ञानिक ने कोई सुप्त और गुप्त शक्ति प्रकाशित की । 
. चंद क्षण इस सामूहिक अनुभूति में बीते होंगे और फिर उस 
“भूदान” वाली घटना में कितनी क्षमता छिपी हुईं है, यह बताते हुए गंभीर 
वाणी से विनोबा ने घोषणा की ५ 

“अगर ऐसे सज्जन लोग हर गाँव में मिलते हैं, तो कम्युनिस्टों का 
मसला हल हो गया, ऐसा समझो । आप यह जरूर समझ लो कि श्रीमान्‌ 
छोग हिन्दुस्तान में अपने हाथ में ज्यादा जमीन रख सकनेवाले नहीं हैं । 

कोई भी श्रीमान्‌ गरीबों की मदद के सिवा अपनी भूमि अपने हाथ में रख 

नहीं सकता ।? 5१ 
जमीन के साथ ग्रहोद्योग भी 


मिले हुए. दान से संतुष्ट होकर विनोबाजी खामोश नहीं रहे । भूमि 


गंगोत्तरी का आविष्कार ३४ 


के साथ-साथ जब तक ग्रामोद्योग नहीं जुड़ेंगे, हिन्दुस्तान के देहातों की 
गरीबी दूर नहीं होगी | इसलिए उन्होंने गाँववाों को समझाया : 

“लेकिन आप छोगों को में एक बात और कह देना चाहता हूँ कि 
अगर सब छोगों को जमीन दे भी दे, तो भी हम सब छोगों का जीवन 
अच्छा और सुखी नहीं बनेगा । आपके गाँव में कुछ ३००० छोग रहते हैं 
आर आपके गाँव में पूरी जमीन कुछ मिलाकर ३००० एकड़ ही है । उसमें 
अच्छी जमीन भी आयी, खराब जमीन भी आयी और पत्थर भी आये | 
मतलब यह हुआ कि हरणएक आदमी को इस गाँव में एक एकड़ से 
ज्यादा जमीन नहीं है। तो आप देखिये कि एक एकड़ जमीन की काश्त 
. करने से एक साल का खाना, कपड़ा, ये सब चीजें मिल जायेंगी ? इसलिए 
जरूरत इस बात की है कि जमीन की काश्त के साथ-साथ दूसरे धंधे भी 
गाँव में चलने चाहिए |” 

खादी के व्यवसाय की आवश्यकता और अहमियत के बारे में विस्तार 
से समभाते हुए. सभा में से ही एक बालक की टोपी दिखाकर कहा ; “अब 
देखो, यह छड़का । इसके सिर पर टोपी है । ( हाथ में टोपी लेकर ) यह 
देखो उसकी टोपी । इसमें खिड़की है ! खिड़की नहीं, दरवाजा । अब 
अगर हम लोग सूत कातते, तो ऐसी टोपी कौन पहनता ? तो हमारी यह 
दरिद्र दशा हुईं है। हमको दिन-ब-दिन कपड़ा कम मिलनेवाला है, तो 
हम कहते हैं कि पहले के जमाने में हर गाँव में कपास होती थी, हर गाँव 
में सूत कातते थे और अपना कपड़ा पहनते थे। गांधीजी ने यह सम- 
भाया कि हिन्दुस्तान के किसान जैसे अपना अन्न पैदा करते हैं, वेसेः 
अपना कपड़ा पेदा करने लगें, तभी सुखी होंगे, नहीं तो नहीं होंगे | इस 
तरह अगर उद्योग करेंगे, तो आपके गाँव के बुनकरों को काम मिलेगा । 
वे बुनकर हमारे पास आये थे, तो कहते थे .कि हम आठ थान बुन सकते 
:.. हैं महीने में, लेकिन हमको दो थान सूत मिलता है, तब क्या करें १ अब 
उन बुनकरों को में कहाँ से सूत दे सकता हूँ ? आप परमेश्वर से प्रार्थना 

कीजिये कि हे भगवन , बारिश में सूत की बारिश कर, तो फिर इन 
बुनकरों की बारिश में से सूत मिलेगा ! मानो मृग नक्षत्र में सूत की 
बारिश होनी चाहिए | तो में यह कहता था कि अगर आप सथ लोग गाँव 
में कपास बोयंगे और सूत कातेंगे, तो आपके गाँव के बुनकर जिंदा रहेंगे, 
नहीं तो ये लोग मरनेवाले हैं। अरे, मिल्वालों के पास सूत है कहाँ ! 
मिलवाले लड़ाई के पहले हर मनुष्य के लिए १७ गज बुनते थे, 
अब १२ गज कपड़ा दे रहे हैं। आप लोग यह मत सममिये कि मिल्र- 
वाले कहीं से ज्यादा सूत लायेंगे । आपको अगर वे विल्लायत से सूत छा दें, 
तो क्या आप पसंद करेंगे, विछायत का सूत ? आपको बाहर से अन्न भी 
ला दें, बाहर से सूत भी ला दें, तो इस देश में रहते काहेको हैं? बाहर ही 
क्यों नहीं चले-जाते ? अगर आपको इस जगह रहना है, तो हर गाँव में अन्न 
की पेदाइश होनी चाहिए, हर गाँव में कपड़ा पेंदा होना ही चाहिए. | और 
सूत कातना इतना आसान काम है कि पाँच साल का छड़का भी 
अपना सूत कात सकता है । इसी तरह से गाँव के दूसरे भी उद्योग हैं। 
वे सारे उद्योग गाँव में चलने चाहिए. । इस तरह सारा गाँव एक हो करके 
उद्योगों में छण्जाय । एक-दूसरे पर प्रेम करें; तो वे जो कम्युनिस्ट लोग 
हैं--वे भी संतुष्ट हो जायेंगे। इसलिए, अब भय छोड़ दीजिये और काम में 
लग जाइये |? 

विनोबाजी ने सेंदी-शराब की बुराइयों की ओर भी ध्यान दिल्लाकर 
कहा कि सभी धर्मों ने उसका निषेध किया है और आशा प्रकट की 
_ कि पोचमपल्लीवाले. अब सेंदी-शराब छोड़ देंगे । 

अंत में कुछ देर भजन-कीतन हुआ और फिर गाँव के छोग अपने- 
अपने गाँव लौट गये । रोज ही लौग्ते हैं, लेकिन आज हर आदमी जाते 
समय बार-बार इस भगवान्‌ के बेटे को निहारता था, जिसने पोचमपल्ली 
के निमित्त संसार को एक नया रास्ता दिखाया था। पोचमपल्लछी की 
हद तक भूमि का प्रश्न हल हुआ । विनोबा ने यह भी समझा दिया कि 

बिना ग्रामोद्योगों के केवल भूमि का मसला हल नहीं होगा। व्यसन- 
निवारण की भी प्रेरणा दी। लेकिन पोचमपललीवाले मानो ग्राम की 
समग्र रचना के बारे में ही समझ लेना चाहते थे। या उनके निमित्त 
गाँवों के आर्थिक, सामाजिक और सांस्कृतिक विकास का पूरा विवरण ही 
प्रकट होना था । शायद इसीलिए शाम को कुछ चिंतनशील व्यक्ति विनोबाजी 
से मिलने आये और वर्ण तथा आश्रम, दोनों के बारे में जानना 
चाहा कि आजकल दुनिया इनके विषय में उदासीन ही नहीं, विरुद्ध भी है, 
तो आपकी क्‍या राय है ? । 

विनोबा के मन कां विषय था। प्रसन्न होकर बोले : “वर्ण और 
आश्रम सबके लिए, सब काल में रक्षणीय और पालनीय है। हमारे 
गाँव के बुनकर का कपड़ा ही हमें लेना चाहिए, गाँव के तेली से ही तेल 
खरीदना चाहिए, गाँव के चमार से ही जूते बनवाने चाहिए.। इस 
: तरह स्वदेशी का खयाल रखने से वर्णधर्म टिक सकेगा । यही बात आश्रम 
की है। आजकल लोग अंत तक ग्रहस्थ बने रहते हैं। यह वांछुनीय - 
नहीं है | वानप्रस्थ होना ही चाहिए।” 
| | भोजन की एक ही पंक्ति में मांसाहार, शराब या ताड़ी चलती 
हो, वहाँ भोजन करने-न करने के ओऔचित्य के बारे में पूछे गये प्रश्न 
का जवाब देते हुए कहा : “यदि पंक्ति में ही मांसाहार या शराब-दारू 
चल रही हो, तो उनके साथ उस पंक्ति में बैठकर भोजन नहीं करना 
चाहिए | लेकिन आहार-साम्य हो, तो सब मिलकर एक साथ खाना 
खाये, यह अच्छा है। घरों में मांसाहार करनेवालों के साथ भी पंक्ति 
में निशरामिष भोजन एक साथ करने में कोई हर्ज नहीं। हमें भोजन में 
शबरी और राम का उदाहरण सामने रखना चाहिए.। बिल्ली चूहे का 
आहार करती है, फिर भी हम उसे अपने पास बैठाकर दही, मात 
खिलाते ही हैं न ?” 

अंत में एक प्रश्न 'मुक्ति! के संबंध में पूछा, तो विनोबा ने कहा : 


ध्ज्े 

“आसक्ति, क्रोष, काम, मोह, अज्ञान आदि विकारों से मुक्ति पाना 
ही मोक्ष है। अगर विकार-क्षय हो जाता है तो मोक्ष मिल गया । परमेश्वर 
की उपासना भी करनी है, तो किसलिए ! विकारों से मुक्ति पाने के 
लिए ही ।” 

रात को सोने से पंहले पुनः सबको बुछलाया--साथ में जो जिम्मेवार 
कायकर्ता हैदराबाद से आये थे, उन्हें भी तथा गाँववालों में से भी कुछ 
लोगों को । जो भूमि मिली थी, उसका उचित प्रबन्ध होना जरूरी था। 
बँटवारा होना था, फिर सहकारी तौर से जुताई होनी थी और सरकारी 
कानून का भी जमीन को संरक्षण मिलना था। उसके हस्तांतरण का 
प्रबंध होना था। दाता पर उसके खर्च का भार न पड़े, ऐसी सबकी 
भावना थी। इस सब काम के लिए. विनोबा ने एक ट्रस्ट मुकरर 
किया, जिसमें दाता के अतिरिक्त, उसकी सलाह और अनुमति से हरिजन 
भाइयों के दो प्रतिनिधि रखे तथा एक श्री व्यंकट रंगा रेड़ी का नाम रखा, 

. जो उस समय आख््र प्रदेश कांग्रेस-कमेटी के अध्यक्ष थे। एक नाम गाँव 
के पटेल का रखा । जो ट्रस्ट-कमेटी बनी थी, उससे हरिजन भाइयों को भी 
पूरा संतोष हुआ, दाता को भी संतोष हुआ और काम के बारे में भी 
निश्चितता का अनुभव सबने किया । ७ ७ ७ 

रोज की तरह सबेरे प्राथना हुई | प्रार्थना के बाद विनोबा किसीसे कुछ 
बोलते नहीं हैं | अपने कार्यक्रम में व्यस्त रहते हैं। स्वाध्याय चलता है | कुछ 
शहद, पानी या दह्दी-दूध का जलपान लेते हैं और कूच होता है । परंतु 
आज जेसे ही प्रार्थना समास हुई, उन्होंने ट्रस्टियों से बात करने की इच्छा 
प्रकट की । लोग प्राथना के लिए आये ही थे--विनोबा ने गंभीरता से 
चंद बातें समझायीं । उनकी जिम्मेवारी का उन्हें भान कराया। “मेरा 
ध्यान इधर रहेगा। यहाँ के काम का असर सारे देश पर होगा ।” 
लगता था, बहुत कुछ मन में भरा है। पर कहना नहीं चाहते । थोड़े 
शब्दों में सारी भावना और प्रेरणा का खजाना पोचमपल्लीवालों को सोंपकर" 
मोन रहे। चेहरे पर चिंता नहीं थी। चितनोत्तर समाधान था। यह भी 
प्रतीत होता था कि रात को नींद ठीक नहीं आयी है। परन्तु सबेरे की 
सारी बातचीत वेशिष्य्यपूर्ण थी, मानो कोई साक्षात्कार ही हुआ हो रात 
की | पोचमपल्ली से कूच किया, तो गाँववालों ने “रमारमण गोविंदो 
हर?” का उद्घोष किया। विनोबा ने पुनः इस उद्घोष को दोहराया । 
काफिला निकल पड़ा । गाँववाले भी--हरिजन-गेरहरिजन---सभी साथ निकल 
पड़े । फिर कब आयेंगे, कौन जानता था! कल की घटना से सारा गाँव मंत्र- 
मुग्घ था । संत को रोक नहीं सकते, तो जितना हो सके--साथ तो हो लें । 
. भजनानंद में ज्ञोग एक मील तक निकल आये | 

आखिर विनोबाजी ने उन्हें रोका । उनकी तरफ मुड़कर उन्होंने दोनों 
हाथ जोड़कर तेलुगु में कहा : “अंदरिकी नमस्कारम |” यानी सबको 

नमस्कार ।” लोगों ने भी मक्तिभावपूवक प्रणाम किया । क्षणभर सब रुक 
गये । सबको जाने का इशारा करके विनोबा आगे बढ़े । पोचमपल्लीवालों 
के कदम बड़ी मुश्किल से गाँव की ओर मुड़े । 
भीमनपल्ली, धोतीगुड़ा, धर्माजीगुड़ा होते हुए आठ बजे तंगलपल्ली 
पहुँचे | पहले रोज पोचमपल्ली में इद-गिद के देहातों से काफी छोग आये 
थे | भूदान की बात चारों ओर फेल चुकी थी। विनोबाजी तंगलपल्ली जा रहे 
हैं, यह भी लोगों को मालूम हो चुका था। इसलिए सिफ बीच में 
आनेवाले गाँव में ही नहीं, बल्कि खेतों में, जंगलों में और बीच में 
पड़नेवाले एक ताड़-वन में भी, जगह-जगह कहीं पचास, कहीं पचीस, 
कहीं सो और कहीं दो सौ किसान कंधे पर कंबल धारण किये घुटने तक की 
घोती और हाथ में छकड़ी लिये हुए विनोत्राजी का स्वागत करने और उन्हें 
दिल भरकर देखने के लिए. खड़े थे | विनोबाजी दुखियों से मिलने के 
लिए. आनेवाले हैं, ऐसी खबर तो गाँववाल्ों को पहले से ही थी | पर 
कोई भगवान्‌ का भक्त, गांधी का बेटा जमीन दिलाने आया है, यह बात 
कत्ल की घटना से चिनगारी की तरह फेल गयी थी; और यही वजह थी कि 
लोग भूमि दिल्लानेवाले इस फकीर को देखने के लिए, जगह-जगह बड़ी 
संख्या में जमा हुए थे । 
राज्य-रहित जमाना द 
रास्ते में बहुत बड़ा ताड़-बन लगा था। उसके सम्बन्ध में लोगों ने 
बताया कि पुलिस-एक्शन के पहले यह वन इतना घना था कि रास्ता भी 
नहीं सूझता था । उसकी ठुलना में आज वन आधा भी नहीं रहा था। 
पुलिस-एक्शन के बाद कुछ दिनों तक जो राज्यरहित जमाना बीता, उस 
अवधि में जिस-जिससे बन पड़ा, सबने . ताड़-इक्त काठ लिये, किसीने 
मकानों के लिए,, तो किसीने बेचकर पेसा कमाने के लिए. । 
तंगलपल्ली पहुँचने पर मालूम हुआ. कि गाँव में दो पक्त हैं। दो 
सगे भाई आपस में छड़ रहे हैं--कोट-कमन्चहरियों में हजारों रुपये बर्बाद 

कर चुके हैं। इन्हीं दोनों के कारण गाँव में मी दो पह्चं पड़े हुए हैं। 
विनोबा ने दोनों को अपने पास बुलाया । एक-व्यंकट रेडडी--के यहाँ तो 
हम ठहरे ही थे, दूसरे नरसिंह रेडडी | व्यंकट रेडडी कम्युनिस्टों के भय 
से अक्सर हेदराबाद रहते । हमारे आने की खबर पाकर एक रोज पहले 
ही घर आये थे । उनकी पत्नी तो हमारे पहुँचने के बाद घर पहुँची थी । 
दूसरा भाई पड़ोस में ही रहता था। झगड़ा आपसी था, फिर भी एक 
भाई कम्युनिस्टों का मददगार समझा जाता था, तो दूसरा भाई कांग्रेस 
और सरकार का । 
भीम-जरासंध 

गाँववालों ने विनोबाजी से साफ कहा : “ये दोनों भाई लड़ते हैं, 
गाँव तबाह हो रहा है। दोनों की लड़ाई में गाँववाले पिसे जा रहे हैं ।” 

विनोबा ने अपने तरीके से दोनों से बात की, सबके सामने । पूछा : 
“ुम्त दोनों कितने बरस और जीनेवाले हो ?” 

“हमारा एक पाँव श्मशान में है ओर एक यहाँ”?--एक ने जवाब 
दिया । दूसरे ने भी अपनी अनुमति इसी वक्तव्य के पक्ष में प्रकट की | 

“फिर यह लड़ाई और यह तबाही किसलिए, ९? 

“आप जेसी आज्ञा दें ।? 

: “पंच जो फेसला दें, उसे मंजूर कर लेंगे न १” 

“जरूर कर लेंगे |” 

लोगों के दिलों से मानो एक बड़ा भारी बोझ उतर गया । 

लेकिन विनोबा का काम इतने से पूरा नहीं होता था। शाम को 
ग्राथना-प्रवचन में दोनों को मंच पर बुलाया । जनता से कहा कि “थे 
दोनों भाई अब तक भीम-जरासंघध थे.। अब आज से इनके झगड़े मिट 
गये हैं |” दोनों ने विनोबाजी को प्रणाम किया | दोनों मंच पर एक-दूसरे 
से गले मिले । नब्बे एकड़ जमीन का दान घोषित किया और आगे 
चलकर गाँव की सेवा करने का अभिवचन दिया | जो भाई गाँव छोड़कर 

हैदराबाद रहते थे, उन्हें कहा कि “तुम्हें अब हैदराबाद रहने की जरूरत 
नहीं है ।” और गाँववालों को भी समझाया' कि “आपके गाँव का कोई मनुष्य 
आपके डर से बाहर गाँव चला जाता है, यह आपके लिए असद्य होना 
चाहिए। हम सब जीयेंगे तो एक साथ, मरंगे भी एक साथ, ऐसी 
गाँववालों की भूमिका होनी चाहिए. ।” 
] धन में धन प्रमधघन 

दोपहर को गाँववालों से जो चर्चा हुई थी, उसका जिक्र करते हुए बोले : 

“एक भाई कहने लगे कि गाँव में कुछ लोग तो बहुत गरीब हैं और 
कुछ लोग श्रीमान हैं। पर ऐसा तो हरएक गाँव में होता है। कुछ 
लोग श्रीमान्‌ होते हैं और बहुत-से गरीब होते हैं। उनके बीच में, 
श्रीमान्‌ और गरीबों के बीच में, जो झगड़े हैं, उनको मिटाने का रास्ता 
मेरे पास है । वह रास्ता कया है ? यही है कि अपने पास जो है, वह दान 
देते जाओ। भगवान्‌ ने हमें ये जो दो हाथ दिये हैं, वे इस वास्ते दिये हैं 
कि हम दूसरों को दान दें। भगवान्‌ श्रीकृष्ण ने गीता में यही रास्ता 
बताया है। उन्होंने कहा है कि हरएक मनुष्य को चाहिए. कि अपने पास 
जो कुछ हे, वह दूसरों को दान दे। अगर हम दान देते हैं, तो वह दस- 
गुना पैदा होकर दुनिया सुखी होती है। और अगर हम दान नहीं देते 
हैं एवं सार अपने पास रख लेते हैं, तो सारा देश दुः्खी हो जाता है । 
फिर अपने पास धन रखनेवाला मनुष्य मर जाता है, तो छोग कहते हैं, 
“बहुत अच्छा हुआ--रावण मर गया ।” लेकिन जब दुनिया छोड़कर 
जाते हैं, तब सबका प्रेम-सम्पादन करके ही हमको जाना चाहिए। 
कुछ लेकर नहीं जायेंगे | राम गया; तो वह कुछ ले नहीं गया और रावण 
गया, वह भी कुछ ले नहीं गया । लेकिन राम गया, तो उसका अच्छा नाम 
रहा और रावण गया, तो उसका बुरा नाम रहा । रामचंद्र गये, तो सारी 
दुनिया का प्रेम संपादन करके गये और रावण गया, तो सबका तिरस्कार 
संपादन करके गया । इसलिए इस दुनिया में संपादन करने लायक और 

कोई धन है, तो वह प्रेम ही है। जिसने प्रेम-संपादन नहीं किया और छाखों 
रुपये कमाये हैं, उसने सत्र कुछ गँवाया । छोग कहते हैं कि इस गाँव में 
कम्युनिस्टों का डर है। हम पूछते हैं कि कम्युनिस्ट कोई जंगली प्राणी 
होता है ! शेर होता है या शेर-बच्चा होता है ? कौन होता है ? तो कहते हैं 
कि वे मनुष्य ही होते हैं। फिर मनुष्यों का डर आप क्‍यों रखते हैं? 
अगर हम प्रेम से रहते हैं, एक-दूसरे को मदद देते हैं, तो यह सारा गाँव 
अयोध्या नगरी बन जायगा, लेकिन यहाँ तो झगड़े ही चलते हैं। एक- 
दूसरे को प्रेम नहीं देते हैं, तो बाहर से यहाँ पुलिस आकर पीटती है, 
कम्युनिस्ट आकर पीटठते हैं, और भी कोई आकर पीटेंगे |”? 

अन्त में हिंसक कारवाइयों से बाज आने की प्रेरणा देते हुए कहा : 
“भाइयो, एक ही बात कहकर खतम करता हूँ | जब तक आपका भरोसा 
बंदूक या. पिस्तौल पर रहेगा, तब तक आपकी कोई प्रगति होनेवाली नहीं 
है। इसलिए चाहे कम्युनिस्ट हो, चाहे सोशक्षिस्ट हो, चाहे कांग्रेसी हो, 
सबको समझना चाहिए कि हिन्दुस्तान की उन्नति के लिए सिवा अहिंसा के 
दूसरा कोई रास्ता नहीं है ।” द 

ह जमीन दिल्ञाकर जा रहा है 

लोटते हुए. छोग नब्बे एकड़ जमीन की ही बातें करते गये । गाँव में 
भी यही एक चर्चा जारी रही । “नब्बे लोगों की रोटी का इन्तजाम हो गया 
न ? कोई मामूली बात है ?? हर कोई एक-दूसरे से कहने लगा | “कम्युनिस्टों 
ने तो सिफ वादे ही किये थे, किन्तु देखो, गांधी बाबा का बेटा आया, तो 
जमीन दिलवाकर जा रहा है।” 

सहभोजन 

शाम की सभा में जो मांगल्य प्रकट हुआ, उसमें रात को और भी 
अभिवृद्धि हुईं। मानो दिनभर के प्रयत्नों पप कलश चढ़ गया। 
दोनों माई और दोनों के दो भतीजे ( तीसरे भाई के पुत्र ) अनेक बरसों 
बाद, शायद पचीस बरस के बाद हम सबके साथ एकत्र भोजन के लिए 

बैठे । बढ़े भाई की पत्नी ने सबको परोसा। नरसिंह रेड्डी तो इतने 
प्रभावित हुए कि उन्होंने विनोबा का सारा साहित्य खरीद लिया और दूसरे 
रोज उन्होंने हमारे साथ चलने की इजाजत भी माँगी । विनोबा ने खुशी 
से चलने की अनुमति दे दी। 
“ हकीम ने मज चीन्‍न्हा 

भीम-जरासंध के रूप में तेलंगाना के प्रश्न का आज एक और पहलू 
प्रकट हुआ और वह भी बहुत अहम पहलू । अब हकीम ने मर्ज को 
ठीक-ठीक चीन्हा था। इलाज भी, जो परिस्थिति में से ही सूझा था, लागू 
होता नजर आ रहा था। आज गाँव में भय और हिंसा के स्थान पर 
कोटुम्बिक भावना और पारस्परिक प्रेम का बीज बोया गया । गाँव की हवा 
बदल गयी । भूदान की गंगोत्तरी वेग से आगे बढ़ने लगी । ७७७ 

गत वर्ष बुद्ध-जयंती के अवसर पर यहाँ श्री नारायण रेडडी ने 
सर्वोदय-केंद्र शुरू किया है | पहले से यहाँ बीमारों की सेवा का काम चलता 
था | अब उसके साथ कताई, बुनियादी-शाला, ताड़गुड़-केद्र आदि काम 
भी शुरू हुए हैं। कस्तूरबा-केद्र भी चलता है । 

विनोबाजी करीब ७-३० बजे यहाँ पहुँचे । गाँव के लोगों ने अनेक 
प्रकार के वाद्यों और गीतों से स्वागत किया । मुख्य द्वार के भीतर आने 
पर देखा कि दो तरफ “ही के आकार में दो पंक्तियाँ मकानों की हैं, 
बीच में एक छोटा मंडप और पीछे नारायण रेडडी का सेवा-केद्र । निवास 
पर पहुँँचते ही चंदन, माछा, दीप आदि होने पर विनयाश्रम के स्वामी 
सीतारामजी ने वेदपाठ किया । फिर लक्ष्मीबाई संगम तथा श्री वेद्यनाथनजी 
आदि ने यात्रा का उद्देश्य समझाकर लोगों को शाम की प्राथना में उप- 
स्थित होने के लिए कहा | 

६ बजे गाँव-प्रदक्षिणा के लिए विनोबा निकले । पहले कस्तूरबा-केंद्र 
देखने गये | रंगावली आदि से कृद्र खूब सजाया गया था। दो बहनें इस 
केन्द्र में काय करती हैं | पूर्व-बुनियादी और बुनियादी, दोनों उम्र के बालक 
आते हैं। प्रोढ़-शिक्षा का भी काम चलता है। बच्चों का काम देखकर 
और उनके मुख से कुछ गीत-कहानी वर्गेरह सुनकर विनोबा गाँव के अन्य 
भाग देखने गये । 

गाँव दिखाने के लिए अक्सर कार्यकर्ता ही मार्गदशन करते हैं और 
योजनापूवंक सारा गाँव दिखाते हैं। आज विनोबा अपनी इच्छा से गाँव 


कि 

देखना चाहते थे, इसलिए जिधर उनकी इच्छा होती, उस तरफ वे मुड़ते 
और सारी भीड़ उनके पीछे हो लेती । 
कहाँ धूप, कहीं छाँह 

हरिजनों के मुहल्ले में गये, बुनकरों के मुहल्ले में गये, और भी 
मकानों में हो आये । हर घर लिपा-पुता, छाल, सफेद और पीली मिट्टी की 
विविध अल्पनाओं से चौक पूरे हुए। द्वार पर आम के तोरण। सारा 
कितना स्वच्छ और सुन्दर ! बुनकरों के घरों में गये, तो करघों के इदंगिद॑ 
सारी भूमि अल्पनाओं से सजायी हुईं | पाँव रखते संकोच होता था । 

बुनकरों में दो प्रकार दिखे। संतुष्ट और चिंतित। चिंतित वे, जो 
केवल मिल के कोटे पर आधार रखते थे, महीने में एक हम्ता बुनतें, तीन 
ह॒पा बेकार ! संतुष्ट वे थे, जो हाथ-कता बुनते थे। उनका करघा कभी 
खाली नहीं रहता । यह चित्र ओर वह चित्र ! दोनों के घरों में अल्पनाएँ 
थीं, पर एक घर में छाया थी उदासीनता की, दूसरे में प्रभा थी समाधान 
की । एक घरवाला अपनी दुखभरी गाथा सुना रहा था कि सूत नहीं, 
काम नहीं,-दाम नहीं और इसलिए पेट्भर रोटी का सामान नहीं | दूसरा 
भी बातें करता था, पूछे हुए प्रश्नों का जवाब देता, परन्तु करघे पर बेठे-बैठे 
और हाथ से काम करते-करते | गदन ऊपर उठाने की फुरसत नहीं । मि्ों 
के हिमायती, खादी के विरोधी, बाहर से लॉग-स्टेपल कपास मँगाने की 
सिफारिश करनेवाले अथंशास््री एक बार हिन्दुस्तान के देहातों में घूमकर 
यह धूप-छाँदह का दृश्य देखने का कष्ट करें, तो देश का कितना उपकार हो ! 


समस्या का हल 
तेल्ंगाना-यात्रा के अब तक के इस पचास मीछ के प्रवास में जगह- 
जगह लोग कम्युनिस्टों से कम-बेशी प्रमाण में तन्रस्त पाये गये थे । जगह- 


जगह उनके द्वारा पहुँची पीड़ा का हाल सुना और देखा था, लेकिन इस 
गाँव के छोगों ने बताया कि यद्यपि इदंगिद के छोग कम्युनिस्टों की-वजह 

.... से कुछ परेशान हैं, यहाँ अमन है, कोई तकलीफ नहीं है । विनोबा को 
इस अमन का कारण खोजते देर नहीं लगी। श्री नारायण रेडडडी यहाँ 
कई दिनों से. सेवा-कार्य में जुटे हुए थे | उनके पास जो जमीन थी, उसमें 
से उन्होंने दो सो से अधिक एकड़ जमीन गरीब किसानों में बाग दी थी। 
इसलिए, यद्यपि इदंगिद के छोग कम्युनिस्टों के कारण कुछ तर्त थे--यहाँ 
उनका प्रवेश भी नहीं हो सका था। कम्युनिस्ट-सवाल को पेदा ही न होने 
देने का यह एक राज-मार्ग था, जिसकी ओर ध्यान दिलाते हुए संध्या- 
प्रवचन में विनोबा ने समझाया कि “जहाँ कुछ-न-कुछ सेवा चल्लती हे, 
वहाँ कम्युनिस्टों के लिए कोई क्षेत्र नहीं रहता |” 

अब तक कम्युनिस्टों के काम का जो अनुमव हुआ था, उसके 
आधार पर उनके काम करने के तरीके के बारे में कुछ साफगोही की 
आवश्यकता थी | 

विनोबा ने कहा : “वे छोग गरीबों में घमते हैं, कष्ट उठाते हैं, इसका 
मुझे आनन्द है, लेकिन उन्होंने काम करने का जो तरीका अखितियार 
किया है, वह गलछत है । उन छोगों ने हिंसा का तरीका अख्तियार किया 
है | लेकिन वे हिन्दुस्तान की सभ्यता को जानते नहीं। यह देश इतना 
विशाल और पुराना है कि यहाँ की सभ्यता का खयाल रखे बिना जो यहाँ 
काम करना चाहेगा, वह कामयाब नहीं होगा। बाहर के राष्ट्रों में बहुत 
हिंसा चछती है और वे ल्लोग युद्ध के बाद युद्ध करते रहते , हैं। यदि - 
हिन्दुस्तान में वह तरीका चला, तो हिन्दुस्तान बरबाद हो जायगा |” 

कम्युनिस्टों के काम के बारे में भी कहा ; 

“निजाम के और रजाकारों के जुल्मों से जब सारे छोग भयभीत हो 

: गये थे, दब॒गये थे, तब संभव है, कम्युनिस्टों ने छोगों को जगाया हो, 
उनको ठढाढ़स बँधाया हो, लेकिन जब हिन्दुस्तान में लोकसत्ता आ गयी 
है, तब हिंसा का आश्रय लेना गढत है ।” 

विनोबा ने यह आशा प्रकट की कि यद्यपि कम्युनिस्टों के कुछ साथी 

इस बारे में सोचने से भी इनकार करते हों--उनमें जो जिम्मेदार हैं, 
वे ऐसा नहीं कर सकते। सोचने से इनकार करने को भी विनोबा ने 
जड़ता ही कहा : “लेकिन कम्युनिस्टों को सही रास्ते पर लाने का तरीका 
यही है कि दूसरे लोग सेवा में छग जायेँ। मुझे खुशी है कि यहाँ कुछ 

लोगों ने वह मार्ग अख्तियार किया है ।” 


तीन पेपस? 


फिर विनोबा ने यहाँ के सेवकों को काम की तीन कसोटियाँ बतायीं । 
एक तो यह कि ताड़-गुड़ बनाने का जो काम यहाँ चल रहा है, उसकी 
परिणति संपूर्ण नशाबन्दी में होनी चाहिए | इन अमृत-बृक्षों को आज 
जो जहर का दक्ष बना दिया गया है, वह रुक जाना चाहिए | दूसरी 
क्रंसोटी बतायी--सब गाँवों को खादीमंय बनाने की। तीसरी कसौटी 
बतायी--गाँव में न कोई बिना काम,का रहे, न बिना अन्न का। ये 
तीन पेपस मेने आपके लिए दिये हैं, इनमें आपको पास होना है ।” द 


सेवक-से ना 


लेकिन. अन्त में एक बहुत महत्व की बात समकायी--सेवकों की सेना 
तैयार करने की ! ' “यह नहीं समझना चाहिए कि सेवा करने का कुछ 
ही लोगों का धंधा है ओर बाकी सब लोग स्वामी हैं। यहाँ आश्रम में . 
जो सेवक इकट्ठे हुए हैं, उनके समान पाँच-पचास लोग गाँव में तैयार 
हो जाने चाहिए. |”? 

इस संबंध में वानप्रस्थ-आश्रम की योजना को समझाते हुए कहा : 

“पहले हिन्दुओं में ऐसी व्यवस्था थी कि हर मनुष्य वानप्रस्थ बनकर 
सबकी सेवा में लग जाता था; परन्तु अब वानप्रस्थ तो खतम ही हो गया । 
विवाह करके लोग आमरण संसार में.फँसे रहते हैँ। होना यह चाहिए 
कि थोड़े दिन - लड़के-बच्चों की सेवा करके समाज की सेवा में लग 
जाना चाहिए.। चार आश्रमों में से एक वानप्रस्थ-आशभ्रम होता है; 


रू 


नदी 


पार 


करते 


हुए । लेखक के 

बिनोबा की थाती | 

बविनोबा का न्यायालय । वहाँ सरकारी कानून गाँव का निरीक्षण करने निकलते हैं, तो गाँववाले साथ 
#५+ छ_ बन ब्० ह्- 6५ 
नहीं--भगवान्‌ का कानून चलता है | हो जाते है । घर-घर में जाकर विनोबाजी उनका 
वहाँ हरएणक को अपनी भूल सुख-दुख पूछते हे । 


स्वीकारनी होती है । 

याने चार ल्लोगों में एक समाज की सेवा के लिए तैयार ही होता है। 
याने आपकी इस बारह सौ की जनसंख्या में से तीन सौ. सेवक मिलने 
चाहिए.। इसलिए में चाहूँगा कि आप लोगों में. जो चालीस-पेंताछीस 
बरस की आशथु के छोग हैं, स्त्री हो या पुरुष, मन में विचार करें कि अब. 
विषय-वासना से मुक्त होना है और गाँव की सेवा में छग जाना है। 
स्वयंसेवकों की कितनी बंडी सेना हिंदू-धर्म ने तैयार की है! लेकिन हम 
आज धर्म का केवल नाम लेते हैं, धर्म तो भूल ही गये हैं ।********* ऐसे 
सेवा-केन्द्र के लिए इन छोगों को बाहर से सेवक त्ञाने की चिन्ता करनी 
- « पड़ती है, लेकिन मुझे तो इस गाँव के मनुष्य सेवक ही दिखाई देते हैं । 
वे सेवा में क्‍यों नहीं लग जाते!” और फिर अन्त में कहा : “मभनुष्य- 
जन्‍म बहुत पुण्य से प्राप्त होता है | इसलिए आपको अगर यंह विचार जँच 
जाय, तो विषय-वासना से आप मुक्त होनें का प्रयंत्न कीजिये ओर सेवा 
में छग जाइये ।” 
है: का, सर सोंपन : ,  अ ३ ,अयके. 3 
.._ यहाँ विनोबाजी के हाथों आश्रम की नींव भी डाली गयी थी; इसलिए: हक 
सेवकों को अपनी जिम्मेवारी का भान कराते हुए विनोबा ने कहा : 
“अब आश्रम जैसी संस्थाओं में काम करनेवाले कार्यकर्ता अगर अपने 
- जीवन की आवश्यकताओं के लिए, कांचनाश्रित रहेंगे, तो क्रांति नहीं कर 
सकेगे। उन्हें परिश्रम द्वारा अपने जीवन की-बुनियादी आवश्यकताओं 
: की पूर्ति करनी. चाहिए। अन्न, वस्त्र, तरकारी, फल, दूध तथा शिक्षण 
और स्वास्थ्य, ये ऐसी बातें हैं, जो आंभ्रम में ही पूरी हो सकती हैं।” 
स्वास्थ्य के लिए.. औषधियों का विशेष- सहांरा. लिये बिना कुदरती इलाज 
का निष्ठापूवंक प्रयोग करने की सलाह दी। स्वावलम्बी साम्ययोग की यह 
सत्तपदी बताकर विनोबा ने आभ्रम की मजबूत नींव डाली |... ७ ७ ७ 

सरवेल से वाबविद्यपल्ली का सीधा रास्ता सात मील ही था, परन्ठु 
बीच में नारायणपुर के छोगों ने चाह्य कि विनोबाजी उनके गाँव से होकर 
जाये । छह मील का फके पड़ता था; परन्तु विनोबा प्रेम-मरे आग्रह को 
न टाल सके। ँ 

बड़े सबेरे ठीक पाँच बजे सरवेल से रवाना हुए। दिन निकला ही 
था कि नारायणपुर पहुँचे | हवा खूब जोरों से चलछती थी ओर वह भी 
सामने से, लेकिन उसकी शीतल्ता उत्साहप्रद थी। गाँव पुरानी राजधानी 
का--इसलिए, कोट, किला, दरवाजे, सड़के, सभी कुछ था, परन्तु इतने सबेरे 
भी सब बिलकुल साफ-सुथरा, कई जगह आम के तोरण और द्वार । रात- 
ही-रात इतना सब खड़ा कर दिया था ! . 

दवा ओर फीस, दोनों एक 

गाँव में बस्ती मुसलमानों की अधिक थी | भूदान में चोवन एकड़ 
अड्तीस गुंठा जमीन मिली, जो एक मुसलमान भाई ने दी । 

दान स्वीकारते हुए विनोबा ने चन्द्‌ शब्द कहे : 

“आपके गाँव में आना नहीं था, जाना दूसरी तरफ से था, लेकिन 
छुह मील का चक्कर स्वीकार करके भी में इधर से आ गया, क्योंकि आपके 
गाँववालों की बहुत इच्छा थी | मैंने भी अपने गरीब भूमि-हीन भाइयों के 
लिए. कुछ सोदा कर लिया और आना कबूल कर लिया !” 

फिर एक हकीम की तरह तेलंगाना की हालत की चिकित्सा करते 
हुए, कहा : 


वामन के तीन कदम ४१ 


“हमारे गाँवों को एक बड़ा भारी रोग हो गया है। श्रीमान्‌ गरीबों को 
चूसते हैं। हमने सोचा कि इस बीमारी की दवा होनी चाहिए.। श्रीमान्‌ 
' अगर जमीनों का दान करते हैं, तो रोग की दवा भी होती है ओर हमारी 
फीस भी वसूल होती है। याने दवा और फीस, दोनों एक ही हैं। 

“हमें खुशी है कि आप छोगों ने यहाँ के हरिजनों के लिए दान देना 
स्वीकार किया ! इसी तरह सब लोगों को चाहिए कि अपने गाँवों की फिक्र 
करें। पाँच अंगुलियों की तरह हम समाज में पाँच भाई हैं और यह पाँच 
अगुलियाँ समान तो नहीं होतीं ? छोटी-बड़ी होती हैं; लेकिन सब मिलकर 
काम करती हैं। उसी तरह गाँव में कुछ छोटे, कुछ बड़े लोग रहते हैं । 
सब मिलकर काम कर, तो सब सुखी होंगे । 

“मैं आशा करता हूँ कि आज जो काम हुआ है, वह एक प्रारम्म है; 
यह आगे बढ़ेगा । यहीं खतम नहीं होगा |” 

पोतना महाकवि के भू-भाग में 

अभी हमने ऊपर कहा है कि नारायणपुर पुरानी राजधानी का गाँव 
है, जिसके अवशेष अब मी नजर आते हैं। नारायणपुर की राजकोंडा 
पहाड़ी में ही तेलुगु के प्रसिद्ध कवि पोतना को राजा ने गिरफ्तार कर रखा 

था ओर चाहा था कि पोतना अपना महान ग्रन्थ राजा को समर्पित करे। 
पोतना एक किसान थे, किन्तु जितने महान्‌ विद्वान्‌, उतने ही परम भक्त । 
उन्होंने तो जो कुछ लिखा था, वित्तेषणा या लोकैषणा की भावना से 
नहीं, उपासना की उत्कव्ता से। ओर सबके लिए लिखा था, किसी राजा 
के लिए नहों । राजा के बहनोई जब पुनः पोतना को समझाने आये, तो 
पोतना अत्यधिक विहल हो उठे। उनका निश्चय अटछ था । उनसे सहा 
नहीं गया । एक सरस्वती की प्रतिमा थी, जिसे वे अपनी आराध्य देवी 
मानते थे, जो उनकी स्फूर्ति का लोत थी । उसके सामने वे चले गये कि 
उससे कुछ मार्गदशन मिले । जाकर खड़े रहे तो देखा कि उस प्रतिमा की 
आँखों से अश्रु निखर रहे हैं। सहसा हाथ जोड़कर पोतना कहने छगे ; 

“अयि मातृदेवि, यह क्या कर रही हो--क्या ठुम समझती हो कि में वह 
भागवत, वह कलाक्ृति, वह तुम्हारी स्फूर्ति--उस राजा को बेचने का पातक 
करूँगा ? क्‍या में सरस्वती की प्रसादी को वेश्या के, बाजार में लेजा 
रखूँगा ? हर हर ! मुझसे ऐसा पातक नहीं होगा | ठुम शांत हो । अयि 
मातृदेवि ! तुम शांत हो ।” 

और फिर सरस्वती की आँखों से अश्र निकलना बंद हुआ । 

हमारे सहयात्री श्री केशवरावजी को आज विशेष स्फूर्ति मालूम हुई और 
कितनी ही देर वे पोतना की भागवत का कितना ही अच्छा-अच्छा अंश 
सुनाते रहे । विनोबा ने कहा कि “जिस भाषा में पोतना जेंसे महान 
लोगों ने अमर काव्य लिख रखा है, उस भाषा के छोग कभी न कभी ऊपर 
उठे बिना नहीं रहेंगे । विनोबा को पोतना के लिए ज्ञानदेव और तुलसीदास 
के समान ही आदर है ।” 

वाविव्धापल्ली में निवास-स्थान पर एक छोटा-सा मंडप लगाया गया 
था। अनेक फल-फूल्ों से भरी थालियों से स्वागत किया गया । बालगोपाल 
मंडली स्वागत में रहती ही हैं। विनोबा ने सारी पुष्प-माल्ाएँ और फल 
सब बालकों को बाँट दिये। बालकृष्ण का विधिवत्‌ पूजन ही मानो हो 
गया। इतने में घर की मालकिन आरती से सजी थाली लेकर आयी । 
उंस बहन से कुंकुम-तिलक छगवाने के बजाय विनोबा ने अपने हाथ में 
थाली ले ली ओर वहाँ जितनी बहनें थीं, सबको तिलक कर दिया । हमारे 
साथ जो बहने थीं, उनका भी नम्बर उसमें आ ग़या । इस बहती गंगा में 
हाथ धोने से वे क्‍यों चूकतीं ! 

ऐसे अनेक सुखद प्रसंग और भाव नित्यानुभूति के विघय बन गये 
हैं। खुद विनोबा ने कहा + “इस पेदछ यात्रा में जो आध्यात्मिक और गहरे 
अनुभव मुझे; मिल रहे हैं, उसका अंश भी रेल की यात्रा में मिलना 
संभव नहीं था। पहले, ट्रेन का प्रवास कुछ कम नहीं किया था,. लेकिन 
ऐसे अनुभवों का दर्शन उसमें नहीं हो सका था ।? 

भीतर जिस बरामदे में विनोबा की चारपाई रखी गयी थी, वहाँ दीवार 
पर हनुमान की एक तसवीर लग रही थी--प्रेम और भक्ति-भाव से परिपूर्ण 
विशाल मुद्रा थी, की्तन-रंग में रमी हुईं चेतन्य महाप्रभ्न की याद दिलाने- 
वाली । बहुत देर तक विनोबा इस तसवीर को निहारते रहे । उनकी खुद 
की मुद्रा पर भी इन दिनों उनकी भीतरी सकल कल्याणकारी भावना पूरी 
तेजस्विता के साथ प्रतिबिंबित हो रही थी | तसवौर देखने में .विनोबा - 
ध्यान-मग्न हो गये । 


इस प्रदेश से एकरूप होने की उनकी अनेकविध प्रक्रियाएँ देखकर 
अचंभा होता है। नित्य तेलुगु गीता और पोतना-भागवत का स्वाध्याय तो 
उच्च स्वर से चलता ही है, मानो सारी शुभ भावनाओं का प्रकट 
आवाहन होता रहता है। बातचीत में यद्यपि स्वयं तेलुगु ज्यादह बोल 
नहीं पाते, बोलनेवाले से तेलुगु में बोलने के लिए कहते हैं। गाँव में 
पहुँचने पर अक्सर घर-घर हो आते हैं। रसोई देखते हैं। पूजा देखते हैं। 
भूलछा देखते हैं । गाय-बैठ और सारा जीवन ही निहार लेते हैं । प्रयोगशाला 
में वेज्ञानिक किसी नतीजे की खोज में प्रयोग-मग्न रहता है, उस एकाग्रता 
से इस छोकान्त में भी वे एकान्त का अनुभव कर लेते हैं। 

इधर लंबाड़ों की बस्ती ज्यादह.है। वे लोग मिलने भी आये थे। 
राजस्थान से ये छोग गिरोह बनाकर व्यापार आदि के लिए चले हुए हैं। 
बरसों से इधर बसे हैं, परन्तु रहन-सहन सब्र अभी तक सुरक्षित रखा है। 
हममें से जो छोग राजस्थानी बोल लेते थे, उन्होंने उनसे उनकी बोली में 
ही बातचीत की । थोड़ी देर बाद करीब तीस-चालीस लंबाड़ी बहने आयीं । 
घागरा, ओढ़नी, और अपने रीति-रिवाज के अनुसार उत्तम-से-उत्तम 
आंगार किये, सब मानो एक वरदी में सजी हुई । आँगन काफी बड़ा था । 
ऊँचे स्वर में उनका गान शुरू हुआ और मुक्त मन से उनका ऋृत्य ! 

आज हम जिनके यहाँ ठहरे थे, उन्हें रजाकारों से बहुत तकलीफ हुई 
थी। फिर कम्युनिस्टों ने भी उन्हें कुछ दिन के लिए हिरासत में रखा 

था। नजदीक की पहाड़ियों में उनका डेरा है--वहीं इन्हें पकड़कर 
रखा था । फिर छोड़ दिया । 

हम लोग आ रहे थे तब मालूम हुआ कि बहुत पास से कम्युनिस्ट 
गुजरे हैं और पहाड़ी में चले गये हैं। उन लोगों के पास अपना रेडियो 
है। बाहर के जगत्‌ से उनका सम्पक रहता है। उनके संघटन की कई 
खूबियां यहाँ मकान-मालिक से मालूम हुई। वह स्वयं अब भी भयभीत 
नजर आये कि कहीं कोई उन्हें इस तरह बाते करते देख न ले, जिससे 
पुनः कम्युनिस्टों की हिरासत में रहना पड़े । 

जब गाँववाले मिलने आये, तो विनोबा ने भूदान की भूमिका समभायी 
ओर जमीन माँगी, तो मकान-मालिक ने पचीस एकड़ दिये--और भी 
लोगों ने थोड़ा-थोड़ा दिया । 

प्राथना के पहले ही मालूम हुआ कि अभी-अभी पुल्लिस ने गाँव 
में से चार छोगों को गिरफ्तार कर लिया है। इस शंका से कि उनका 
कम्युनिस्टों से कुछ संपक है । द 

इन गिरफ्तारियों का उल्लेख करते हुए प्राथना-प्रवचन में विनोबा 
ने कहा : 

“पुलिसवाले अपना कतंव्य करते हैं। आप छोगों को यह ध्यान में 
रखना चाहिए कि पुलिस आपकी मदद के लिए है, आपको तकलीफ 
देने के लिए नहीं। जो लोग गिरफ्तार हुए हैं, उन लोगों ने कम्युनिस्टों 
को मदद दी होगी, तो कम्युनिस्टों के भय से दी होगी या उनके साथ 
सहानुभूति रखने के कारण दी होगी। यह कोई न समझे कि ये लोग 
जो पकड़े गये हैं, सारे-के-सारे गुनहगार होंगे। वे अगर बिना डर के 
जो कुछ हुआ है, पुल्सिवालों को सुनायेंगे, तो मैं उम्मीद करता हूँ कि 
उन्हें भी कोई तकल्लीफ नहीं होगी । 

निभयता की शक्ति 
“एक नौजवान मुभसे मिलने आये थे। उन्होंने एक सवाल पूछा 

कि कम्युनिस्ट आते हैं, हमको धमकाते हैं। हम उन्हें खाना खिलते 
हैं, तो पुलिस हमें डरती है। अगर हम कम्युनिस्टों को खाना नहीं 
खिलाते हैं, तो वे मार डालने का भय बताते हैं। इस तरह रात में 
कम्युनिस्टों से तकलीफ होती है, दिन में पुलिसवालों से । ऐसी सूरत में 
हमें क्या करना चाहिए ! 
“मैंने कह्दा कि आप लोगों को निर्भय बनाने के लिए हीं में आया 
हूँ | अगर कोई जबरदस्ती से आपके घर में घुसकर खाना माँगता है, 
तो उसको खिलाने की जिम्मेदारी आप पर नहीं है। उन्होंने कहा कि 
जिम्मेदारी तो हम पर नहीं है, लेकिन वे हमको मार डालेंगे तो हम क्‍या 
करेंगे ? मेंने उनको समभ्राया कि परमेद्वर ने जिसका मरण आज 
लिख रखा है, उसका मरण कभी टलनेवाछा नहीं है। और उसने अगर 
हमारा मरण आज नहीं लिखा है; तो कोई कम्युनिस्ट हमको मार सकने- 
वाले नहीं | तो आप छोगों को मरण का डर छोड़ना चाहिए । ज्ञो लोग 
मरने से डरते हैं, वे जिन्दा नहीं हैं, लेकिन मर चुके हैं। आप इतना 
तो समभते ही हैं कि हममें से कोई यहाँ रहनेवाला नहीं है, सारे-के- 
सारे जानेवाले हैं। जब परमेश्वर का बुलावा आता है, तो हरणक को 
जाना ही पड़ता है। इसलिए कोई बन्दूक लेकर हमारे सामने आयेगा, 
तो उसके सामने छाती खुली करने की हिम्मत हममें होनी चाहिए । 
वह यदि मारने के लिए आयेगा और अगर वह भी हमारा भाई होगा, 
तो उस पर हमारे मन में दया होनी चाहिए। और उसके सामने शांति 
से खड़े हो जाना चाहिए. एवं कहना चाहिए. कि भाई, जबरदस्ती से 
कोई चीज माँगते हो, तो हम देनेवाले नहीं हैं। हमें कत्छ करके जो 
लेना हो, वह ले जाओ। जब हम लोग इस दुनिया को छोड़कर जाते 
हैं, तो यहाँ का सारा सरंजाम साथ लेकर नहीं जाते हैं। यह जो 
निर्भयता की शक्ति है, खूनी छोगों का सामना करने की शक्ति है, वह 
. शक्ति हम लोगों में होनी चाहिए । 

प्रह्माद का उदाहरण 

“आपने प्रह्मद का चरित्र सुना है। वह छोया-सा बच्चा था, लेकिन 
उसने हिरण्यकश्यपु का सामना किया। एक छोटा-सा बच्चा भी अगर 
यह समझे कि यह जो देह है, वह मेरा रूप नहीं है, में तो परमेश्वर की 
ज्योति हूँ और यह जो देह है, वह तो एक चोला है, जो मैं पहना हूँ, तो 
वह भी निर्मय हो सकता है। अगर वह यह समझे कि हम तो परमेश्वर की 
ज्योति हैं और यह शरीर ऊपर-ऊपर का हमारा एक कपड़ा है, हम 
परमेश्वर के प्रकाशमात्र हैं, तो हिम्मत आ जायगी । लोग मानते हैं कि 
हाथ में बंदूक आने से हिम्मत आती है, लेकिन यह बिलकुछ गलत 
खयाल है। हे 

में भी कम्युनिस्ट हूँ. 

“यही देखो न कि कम्युनिस्टों ने विचार किया कि गरीब ल्लोगों की सेवा 
कर । उनका विचार तो अच्छा है, लेकिन उन्होंने जो तरीका अखि्तियार 
किया है, उससे किसानों का कोई छाम नहीं हो रहा है, बल्कि किसान 
भयभीत हो गये हैं। गांधीजी हम लोगों में आये और उन्होंने हमको 
हिम्मत दो, वह आप छोगों ने देखा | अंग्रेजों ने हमारे हाथ से शस्त्र छीन 
लिये थे, तो गांधीजी ने कहा कि हमें शस्त्रों की कोई दरकार नहीं। ओर 
सत्याग्रह की लड़ाई में जहाँ तक लोगों ने देखा, स्त्रियों ने--जों कभी घर 
से बाहर नहीं निकली थीं--भी अपनी जान खतरे में डाल्ली और हिन्दुस्तान 
ने ऐसा दृश्य देखा कि हजारों स्त्रियाँ. बाहर आ गयीं | मतलब उसका यह 
हुआ कि शस्त्र की ताकत कोई ताकत नहीं है, आत्मा की ताकत ही सच्ची 
ताकत है। लेकिन कम्युनिस्टों का अभी तक आत्मा की निष्ठा पर विश्वास 
नहीं बेठा, वे शस्त्र पर ही भरोसा रखे हुए. हैं। अगर वे शस्त्र पर भरोसा 
रखते हैं, तो वे देखेंगे कि हिन्दुस्तान के छोग उनके बारे में को 
भूति नहीं रखते । लेकिन अगर वे शस्त्र का विश्वास छोड़ दें और आत्म- 
शक्ति पर विश्वास रखें, तो वे देखेंगे कि में भी उनके पक्ष में दाखिल 

होता हँ। फिर मैं कहूँगा कि में मी एक कम्युनिस्ट हूँ, और ठुम भी 
कम्युनिस्ट हो। तो दोनों मिलकर हिन्दुस्तान को सेवा करेंगे। लेकिन उन 
लोगों का तरीका अमी तक यह रहा कि वे एक-एक गाँव में फूट डालते हैं 
और मेरा तरीका यह होगा कि सारे गाँव को में एक बनाऊँगा। वे एक 
ही गाँव में एक घरवाले को दूसरे घरवाले के साथ लड़ायेंगे, में सब 
गाँववालों को एक करूँगा । 
ओर भी लो 
“अभी देखिये, में एक छोटे गाँव में हो आया । उस गाँव को लूटकर 
आया हूँ | उस गाँव में ५० एकड़ जमीन एक श्रीमान्‌ भाई से गरीबों को 
'दिलवायी । उसके पहले भी ८ गाँवों में इसी तरह १०० एकड़, ७५ एकड़ 
जमीन छोगों से ली और गरीबों को दिख्वायी। आज आपके गाँव को भी 
कुछ लूयनेवाला हँ। लेकिन ये कम्युनिस्ट लोग कहेंगे कि जिसके पास 
५-५ हजार एकड़ जमीन होती है, वह सौ एकड़ जमीन देता है, तो उससे 
क्या होगा १ तो में कहता हूँ कि जगा धीरज रखो, अभी ५ हजार में से 
जो सो देता है, वह प्रेम से देता है तो मैं लूँगा और बाकी के ४ हजार 
. ६ सौ एकड़ भी मेरे ही हैं। जब ये छोग देखेंगे कि हम जमीन देते जाते 
हैं---गरीबों को, उससे गरीबों का प्रेम ही हमको मिल्ता है, तो फिर वे खुद 
कहेंगे कि और भी ले छो। 
हवा बदल जानी चाहिए 
“तो फिर कम्युनिस्ट हमको कहेंगे कि कैसा भोत्षा मनुष्य है। लेकिन 
उनको में कहूँगा कि भोला में नहीं हूँ, मेरा धंधा मैं जानता हूँ । एक दफा 
थोड़ी भावना, थोड़ा वातावरण बनने दो कि जमीन गरीबों को देने में लाभ 
है; फिर एक दफा वातावरण तैयार ही जायगा, तो कानून मैं करा लूँगा। 
फिर राह नहीं देखनेवाला कि आज सौ एकड़ है, पाँच साल के बाद 
ओर १०० एकड़ मिलेगी, और फिर पाँच साल के बाद शेष १०० एकड़ 
मिलेगी । ऐसे चार हजार मिलने में तो सौ बरस चले जायेंगे । बात ऐसी 

है कि हवा बदल जानी चाहिए | ओर हवा बदल जाती है, तो कानून उसके 
साथ आता ही है। परन्तु में वातावरण तैयार करूँ, तो कोनून को लोग 
पसन्द करेंगे | बाप ऐसा ही तो करता है। बच्चे को मिठाई बिलाता है, 
लेकिन मिठाई देता है, तो वह प्रेम से देता है और तमाचा लगाता है, तो 
प्रेम से लगाता है। और जो कोई लूटने के लिए आते हैं, वे बच्चे को 
मिठाई खिलाते तो हैं, पर वह प्रेम की मिठाई नहीं होती । लेकिन माता 
जो तमाचा लगाती है, वह प्रेम का होता है। में जो जमीन लेता हूँ, वह 
प्रेम से लेता हूँ । 
आज में वामनावतार हो गया हूँ 

मुझे आश्चय लगता है कि जहाँ मैं जाता हूँ, वहाँ लोग जमीन देने के 
लिए, क्यों तैयार होते हैं ! मैं सोचता हूँ कि क्या वह गांधीजी की करामात 
है ! लोग जानते हैं कि यह गांधीजी का मनुष्य है, इसलिए प्रेम से देने 
को तैयार होते हैं। लेकिन इतनी ही बात नहीं है, और भी बात है। 
गांधीजी की करामात है, लेकिन परमेश्वर की मी करामात है। परमेश्वर 
की महिमा है कि इतनी सारी जमीन अपने हाथ में रखकर कोई ले 
जानेवाला नहीं है, ऐसा लोग जानते हैं। आखिर इतनी जमीन को वे. 
खुद भी तो नहीं जोत सकते हैं। इसीलिए इतनी जमीन अपने हाथ में 
रखने से कोई लाभ नहीं है, यह बात उनके ध्यान में आ गयी । इसलिए 
आज में वामनावतार हो गया और कहता हूँ कि जमीन दे दो। तीन 
कदम दोगे, तो भी बस है। लेकिन मुझे जो सौ एकड़ मिले हैं, उतने ही 
मेरे नहीं हैं। वे जो चार हजार एकड़ बचे हैं, वे सारे-के-सारे मेरे ही. 
हैं । जैसे वामन के तीन कदमों में सारा त्रिमुवन आ गया, वसा यह मामला 
है। तो यह सारी खूबी अगर गरीब लोग समझेंगे, श्रीमान्‌ समझेंगे और 
कम्युनिस्ट समझेंगे, तो सारा गाँव सुखी होगा । यह तो मैं कम्युनिस्टों का 
ही काम कर रहा हूँ। यह एक फच्चर हे। इस फच्चर को डालता हूँ 
ग्रोर फिर उस पर कानून का हथोड़ा पड़ेगा । अगर यह फच्चर काम नहीं 

देगी, तो हमारा काम सि्फ कानून से नहीं होगा । इसका आरंभ होता है 
दान से ओर समाप्ति होगी कानून से। ओर कम्युनिस्ट आरंभ करेंगे 
छाठी से और समाप्त करेगे कानून से। आखिर में कानून से समाप्ति वे 
भी करेगे, में भी करूँगा | लेकिन आरंभ में मैं प्रेम और दान चाहता हूँ, 
ओर वे छाठी तथा लूट चाहते हैं ।” ७७७ 


परमेश्वर का न्यायालय $८; 


सिवन्नागुड़ा 
२२-४-?०१ 


वाविव्यापल्ली में वामनावतार की घोषणा करके और जमीन-सम्बन्धी 
कानून के स्वरूप की कल्पना देकर आज सबेरे सिवन्नागुड़े के लिए. विनोबाजी 
ने कूच किया । रास्ते में अंतमपेठ, सोमराजगुड़ा आदि स्थानों के लोगों 
का स्वागत स्वीकार कर करीब ७-३० बजे मुकाम पर पहुँचे, तो मालूम 
हुआ कि एक जमीन्दार ने काफी जमीन अपने कब्जे में कर रखी है और 
उनके खिल्यफ काफी छोगों को शिकायतें मी हैं । अर्जियाँ आने लगीं । 
कई अजियाँ आयीं। ३ बजे से विनोबाजी इन अ्जियों का फैसला करने 
के लिए. बैठ गये । किसान और जमींदार, दोनों के सामने अर्जियों की 
सुनवाई होने छगी । हरएक को दूसरे के खिलाफ कुछ-न-कुछ शिकायत 
तो थी ही | विनोबाजी ने शुरू में ही अपनी शर्ते बता दी कि यह सरकारी 
कोट नहीं है, प्रेम का दरबार है। यहाँ कागजी कानून नहीं चलेगा-- 
ईश्वरीय न्याय लागू होगा । में मानता हूँ कि हरणक की कुछ-न-कुछ गलती 
होगी ही । लेकिन आप यहाँ एक-दूसरे की गलतियाँ बताये, यह नहीं 
चलेगा । हरएक अपनी-अपनी भूल स्वीकार करे, तब हम फेसल् देंगे । 
जिसकी गलती उसीके मुख से सुनेंगे ओर न्याय नहीं, देंगे। न्याय तो 
परमेश्वर ही दे सकता है। हम तो प्रेम का काम करने . आये हैं। प्रेम 
का फेसला ही दे सकते हैं। 

जो लोग “न्याय! देने का दावा करते हैं, उनके लिए यह विचार कुछ 
आत्मनिरीक्षण का प्रेरक है। “जस्टिस और मर्सा! का यह भेद, न्याय 
ओर करुणा का यह अन्तर, सभीकोी समझने की आवश्यकता है। 

न्यायालय में भी केवल न्याय की कसौटी पर फेसले नहीं हो सकते-- 


न्यायाधीश कितना ही दावा क्‍यों न करे। शेक्सपियर ने ठीक॑ लिखा हे 


कि न्याय के इजलास में भी हमें प्रेम और करुणा का सहारा लेना 


चाहिए. । विनोबाजी ने तो शुरू में ही कह दिया कि मेरा प्रेम का दरबार 
हे--प्रेम का ही कानून है--यहाँ फैसले होंगे---न्याय की बात यहाँ नहीं 


चलेगी । परस्पर सद्भावना पर ही सब निर्मर करता था--और सुतराम्‌ 


जमींदार की सदभावना पर, क्योंकि कितने ही मामले ऐसे थे, जिनमें 
कानून गरीब की कोई मदद नहीं कर सकता था । 

अब फैसले होने लगे | बहुत पुरानी जमीनें भी, जो जमींदार के कब्जे 
में चछी गयी थीं, किसानों को वापस मिलीं । कई बरसों पहले खोयी हुई 
अपनी ३ एकड़ जमीन की ६०० रुपये देकर फिर से वह जमीन पाने के 
लिए. किसान कोशिश कर रहा था, जमींदार ६ ०० माँग रहा था । विनोबाजी 
ने जमोंदार को समझाया कि किसान गरीब है, ६०० वह दे रहा है, ६०० 
आप माँग रहे हैं, उसे दे दो। और जमीन किसान को मिल गयी | एक 
. भाई ने भूठा बयान किया था, विनोबा ने उसे समझाया कि यह ठीक नहीं है, 
इस तरह फेसले करते-करते ५।| बज गये | प्राथना का वक्त हो चुका था । 

अपने प्राथना-प्रवचन के आरंभ में विनोबाजी ने आज के इजलास 
की कारवाई का जिक्र करते हुए कहा कि जितनी अर्जियाँ आयी थीं, 
उनमें बहुत सारी ठीक थीं और उनका हलछ भी अच्छा हुआ। “गाँव- 
गाँव में इस तरह सेवक लोग दोनों पक्नों की साथ 'बेठाकर बातचीत 
करेंगे, तो बहुत कुछ काम हो सकेगा और यहाँ की समस्या सुलझाने 
में बड़ी मदद मिलेगी।” सेवकों के बारे में अपना निरीक्षण बताते 
हुए उन्होंने कहा कि यहाँ कोई सेवक नहीं है, जिसका नतीजा ये 
झगड़े हैं। विनोबाजी ने आशा प्रकट की कि जन-सेवक आगे आकर इस 
तरह के कामों को उठा ब्ंगे। क्‍ 

जो भू-दान मिला था, उसके लिए श्रीमानों और भूमिवानों को: 


कं मे 

धन्यवाद देते हुए. उन्होंने कहा कि जो दान में गरीबों की ओर से माँग 
रहा हूँ, उसमें केवछ गरीबों का ही बचाव नहीं हे, श्रीमानों का भी है। 


वित्तस्य गतय: 

संपत्ति की त्रिविध फल-श्रुति बताते हुए कहा : द 

“दान भोगो नाश: तिखत्रो गतयो भवन्ति वित्तस्य--खा-पीकर उपभोग 
करो, या दान करो, या फिर वह ऐसे ही नष्ट होनेवाली है, या तो डाकू ले 
जायेंगे, या और कोई । विनोबा ने बताया कि जिनके पास हजारों एकड़ 
जमीन है, वे उसका उपभोग नहीं कर सकते | “पेट्मर खाओ, लेकिन 
पेटीमर मत रखो । अगर रखोगे, तो उस पर या तो मेरा हक होगा या 
कम्युनिस्टों का या डाकुओं का ।” 

“इसलिए, भाइयो ! देते जाओ। हमारी माँ ने हमें बचपन में 
समझाया था कि देनेवाल्य देव होता है और रखनेवाला राक्षस |? 

अनेक उदाहरणों से समझाया कि संपत्ति एक जगह नहीं रहनी 
चाहिए, । समाज में घूमती रहनी चाहिए. । मेघ की तरह बरसनी चाहिए 
गेंद की तरह एक के पास से दूसरे के पास जाती रहनी चाहिए। कन्या की 
तरह प्रेमपूवक दूसरों को समपंण करनी चाहिए। स्वीकार करनेवाले का 
उपकार मानना चाहिए | 

अन्त में गरीब भूमिहीनों को गांधीजी के सत्याग्रह के रास्ते का चमत्कार 
समझाते हुए. कहा : लूटने-मारने की बात मन में हरगिज मत छाना । 
उससे कल्याण नहीं होगा | दीन मत बनना, उद्धत भी मत बनना । 


प्रम का दरबार 
इस तरह आज शिकायतों और इजलास के रूप में समस्या का 
एक और नया स्वरूप और उसका हल प्रकट हुआ | बेदखलियाँ बढ़ाने 
में हैदराबाद के कादून से मदद मिल रही है। ये ईश्वरीय इजछास उन 
बेदखलियों को रोकने में कारगर हो सकते हैं। ईश्वरीय इसलिए कि 


परमेश्वर का न्यायाज्ञय ६३ 


विनोबाजी ने शुरू में ही,मुदरई-मुद्दालयों से कह दिया था कि “इस इजलास 
में एक-दूसरे की गलतियाँ नहीं सुनी जायेगी, अपनी-अपनी गलती हर 
कोई बतावे। यह सरकारी कानून का कोट नहीं है, यह परमेश्वरीय प्रेम 


का दरबार है |” वेसा ही हुआ | 


कानून जिम्मेवार 

जमींदार लोग पुराने काश्तकांरों को बेदखल कर रहे हैं, इसके लिए 
हेदराबाद का सरकारी काइून भी जिम्मेवार है; जो उन्होंने अभी-अभी जारी 
“किया है, जिससे किसान के अधिकारों की रक्षा होती है । .छहं साठ तक 
जो किसान किसी खेती पर मेहनत करता है, किसी खेती को खुद जोतता 
है, उसे फिर मालिक निकाल नहीं सकता । किसान चाहे तो उस खेती 
को खरीद सकता है, जिसकी कीमत सरकार तय करेगी। याने इस 
कानून से जमींदारों का कब्जा जमीन पर नहीं रहेगा । एक परिवार 
अपने पास कम-से-कम जमीन कितनी रख सकता है, इसकी मर्यादा 
सरकार तय करनेवाली है। लेकिन भू-स्वामियों को अभी से यह भय हो 
गया है कि जमीन हाथ से .निकली जा रही है। इसलिए वे किसानों को 
जमीन से बेदखल किये जा रहे हैं! लोगों को कानून का ज्ञान नहीं है । 
'कचहरी में जाकर लड़ने की हैसियत नहीं है। जाकर भी फैसला अपने 
हक में होगा, इसका कोई विश्वास नहीं है। भू-स्वामियों का और उनके 
पैसों का प्रभाव अधिकारियों पर पड़ना स्वाभाविक है, इसलिए बेचारा 
किसान कचहरी में जाने की कल्पना ही नहीं कर सकता । तब आपसी 
समझौते करवाना बहुत जरूरी हो जाता है। ऐसे समझौते के अभाव में 
ही कम्युनिस्टों को मौका मिलता है। जमींदार से तंग आकर वे कम्युनिस्टों 
की शरण लेते हैं। कम्युनिस्ट लाठी और बंदूक की मदद से मामले को 
सुलझाने की कोशिश करते हैं। नतीजा यह होता है कि भय, आतंक, 
(विद्रोह, दुःख, सब बढ़ते ही जाते हैं। सबके हृदय में जो परमेच्वर है, 

उसे जगाये ब्रिना और शांतिमय तरीके से ही कार्य करने का संकल्प किये 
बिना एक बुराई में से दूसरी बुराई निकछने का सिलसिला बंद नहीं हो 
सकता । 

इस दृष्टि से आज के न्यायालय का दृश्य अद्भुत था। वह कोर्ट 
था ही नहीं । दैवी संपत्‌ का दीक्षा-स्थल था जहाँ सचाई, उदारता, त्याग 
और सद्भाव आदि गुणों का आविष्कार हो रहा था। दस-दस, बीस- 
बीस बरस पुरानी जमीने जो जमींदारों ने हथिया ली थीं, जिनकी थीं, उनको 
वापस मिलीं | चिर-विरह के बाद माता-पुत्र की भेट हुईं। केसा पावन 
दशन था ! ७७०७ 


संज्जन-द्रोह का पातक हल 


तिरगलापछी 
२३-४-?७१ 


प्रकृति भी अनुकूल 

सिवन्नागुड़ा से सबेरे पाँच बजे रवाना होकर, रास्ते-मर अत्यंत सुन्दर 
प्राकृतिक दृश्य देखते हुए, करीब ८॥ बजे तिरगल्लापल्लो पहुँचे | कूच के 
समय गाँव के बाहर तक गाँववाले रामधुन गाते हुए पहुँचाने आये । 
फिर अत्यंत छोटी पगडंडी के रास्ते चलना पड़ा । तीनों तरफ पहाड़ियाँ, 
बीच में सुंदर ताड़वनं । ताड़वन पार किया, तो अमराई और अमराई के 
बाद धान की खेती । फिर पहाड़ी, और जहाँ-तहाँ आँखों को प्रसन्न करनेवाले 
छोटे-छोटे झरने । धान की कट्नी हो चुकी थी । इसलिए रास्ता खोजने में 
तकलीफ नहीं हुईं | इधर से छोग अक्सर कम गुजरते हैं। रास्ते में जितने 
गाँव पड़े, कम्युनिस्टों के अडडे माने जाते थे । एक झरने के पास बड़ी 
चट्टान के सहारे कुछ सोल्जरों के साथ एक अफसर कम्युनिस्टों की खोज 
में डेरा डाले हुए थे । चट्टान पर उनकी घड़ी ओर अखबार पड़े थे | हम 
लोगों को २-३ दिन से ताजे अखबार देखने को नहीं मित्ने थे। अफसर ने. 
अपना अखबार हमें दे दिया | पूछने पर पता चला कि ४०-४५ कम्युनिस्टों 
को उन्होंने गिरफ्तार कर लिया है, परंतु उनके खयाल से वे लोग गुण्डे 
अधिक नजर आते हैं। 

पहाड़ी चलकर ऊपर के मेदान पर आये, तो तिरणगन्नापल्ली के छोग 
भजन गाते हुए हमें लेने आते दिखाई दिये | अब रास्ता अच्छा था। 
लक्ष्मी बहन ने कहा कि इस यात्रा में सारी प्रकृति कितनी अनुकूल है | 
मानो पंच-महाभूत अपनी तरफ से पूरी मदद पहुँचाना चाहते हैं । 

३५ 

सज्जनों की हत्या ! 

अभी मुकाम २ मील दूर था। जो लोग हमें लेने आये थे, रास्ते- 
भर अनेक मघुर गीत गाते रहे | पहुँचने पर देखा कि गाँव बहुत साफ- 
सुथरा है | इस गाँव के पुराने सेवक राज रेड्डी की हत्या कम्युनिस्टों ने कर 
डाली थी। गाँववाले राज रेड्डी को भूल नहीं सकते थे। हर किसीके 
मुँह से उनके लिए. प्रमभाव प्रकट हो रहा था। इरिजन भाशयों के लिए 
उन्होंने अपनी जमीन पर सुंदर मकान बनवाये थे | राज रेड़ी की हत्या का 
हाल सुनकर विनोबाजी के हृदय को काफी दुःख पहुँचा। सजनों की 
हत्या द्वारा गरीबों की सेवा करने की आशा कम्युनिस्ट करते हैं। एक 
विचित्र-सी बात थी। मन ही मन वे काफी गंभीरता से सोच रहे थे | 
तेलंगाना की समस्याएँ नया-नया रूप लेकर रोज प्रकट हो रही थीं । 
विनोबाजी नया-नया विचार देकर लोगों को अहिंसात्मक क्रांति के लिए 
प्रेरित कर रहे थे । 

अरण्यकांड में जहाँ राक्षुसों द्वारा मारे गये साधु-संतों की हड्डियों 
का ढेर रामचंद्रजी देखते हैं, वहाँ उनके मुँह से सहसा प्रतिज्ञा के शब्द 
निकलते हैं कि मैं इन राक्षसों का अंत करके ही रहूँगा। गुसाइ्जी ने 
बहुत मामिक शब्दों में कहा है--'भुज उठाइ प्रण कीन्ह प्रभु ।! 

मानो ऐसी ही कुछ प्रतिज्ञा विनोबा भी आज मन-ही-मन कर चुके 
- थे। आज इस छोटे-से गाँव में ७०-८० एकड़ जमीन का दान मिला 
था। एक मनुष्य को छोड़कर सभी काश्तकार छोटे-छोटे हैं। इसलिए 
अधिक दान की आशा भी नहीं थी। विनोबाजी ने प्राथना-प्रवचन में 
इस दान की सराहना की : “देनेवालों ने जमीन बहुत प्रेम से दी है, 
इसलिए मेरे दिल में उसकी कीमत बहुत ज्यादा है।” दान की इस 
प्रेरणा का कारण बताते हुए विनोबाजी ने कहा : “यहाँ जो प्रेम का 
वातावरण है, जो सद्भाव है, उसका कारण है--राज रेडडी का बलिदान ।”? 

सोल्जरों द्वारा की गयी उन ४०- ५० गिरफ्तारियों के बारे में कहा 

कि “अधिकारियों को वे छोग कम्युनिस्ट नहीं नजर आते | गुंडा दिखाई 
देते हैं । वे गुंडे हों, न हों; परंतु अच्छे उद्देश्य से बुरे साधनों को उत्तेजन 
देनेवाले लोग गुंडों को उत्तेजन तो देते ही हैं। गरीबों की भल्नाई के 
लिए. भी जब्र हम जोर-जबरदस्ती और हिंसा तथा डकेती का रास्ता लेते 
है, तो उस रास्ते में गुंडा छोग शामिल हो ही जाते हैं, क्योंकि दोनों का 
मार्ग एक हो जाता है ।” ऐसे लोगों से किसी भी तरह सहानुभूति न रखने 
की स्पष्ट सूचना विनोबा ने दी । उन्होंने कहा कि “राज रेडडी जेसे सज्जनों 
की हत्या करके गरीबों का उद्धार केसे होगा, मेरी समझ में ही 
नहीं आता ।”? द 

विनोबाजी ने इस हिंसक प्रवृत्ति का मूल कारण बताया ; “यूरोप में 
तीस साल के अंदर दो लड़ाइयाँ हुईं। तीसरी की तैयारी है। वहाँ के 
लोग अक्सर लड़ते रहते हैं। उनका इतिहास हम अंग्रेजी में पंढ़ते हैं । 
अंग्रेजी राज्य की ही यह देन इस हिंसा के रूप में हमें मिली है ।” बोलते- 
बोलते उन्हें स्मरण हो गया : “भाश्यो, ऐसे लोगों के विचार पढ़कर 
हमारे दिमाग बिगड़ जाते हैं। गांधीजी की हत्या करनेवाले ने भी यही 
कहा कि "मैंने हिंदू-बर्म की रक्षा के लिए ही गांधीजी की हत्या की है! ।? 
--जेस, फिर वे अधिक बोल न सके | 6 ७७ 

नागिल्‍्ला अब तक नल्गुंडा जिले में ही था; लेकिन अभी-अभी वह : 
महबूबनगर जिले में ले लिया गया है। नागिल्‍्ला और अजलापुरम-- 
आगामी मुकाम-ये दो गाँव महबूबनगर जिले के इस यात्रा के बीच पड़ते 
थे | गाँव के बाहर एक बगीचे के पास एक बड़े दरख्त के नीचे विनोबाजी 
के लिए भोपड़ी बनायी गयी थी । बीच में एक बड़ा कुआँ था और उसके 
बाद एक बड़ा मंडप-जो साथियों, अन्य मेहमानों, मजन-मंडलियों आदि 
के लिए बनाया गया था। गाँववाले भजन गाते हुए और नाचते-कूदते 
ए. विनोबाजी के स्वागत के लिए आये थे। गाँव में से होते हुए जुलूस 
निवास पर पहुंचा, तो बीच में जगह-जगह बहनों द्वारा मंगल-आरतियों द्वारा 
स्वागत किया गया। दोपहर दो बजे से ही स्त्रियों की भीड़ शुरू हुई । 
सैकडों स्त्रियाँ जमा हो गयीं। लक्ष्मी बहन और मदालसा बहन ने उनसे 
बातचीत शुरू की । इधर लोगों को जो कष्ट था, उसकी शिकायतें भी 
आने लगीं । दरखास्तें लिखने के लिए दो कार्यकर्ता बैठ गये । उधर भू- 
स्वामियों से विनोबाजी की बातचीत शुरू हुईं । 
प्रम की कीमत 
कलवाले उस छोगेसे गाँव में अस्सी एकड़ जमीन मिल्नी थी । 
आज का गाँव बड़ा था, फिर भी लोगों के दिल बड़े नहीं थे | भूमिवानों 
ने बताया कि बहुत-सी जमीन उन्होंने कानून के भय से बेच डाली 
है। सिफ उतनी ही रखी है, जितनी जरूरी थी। विनोबा ने कहा : 
“आपने जमीन बेच डाली और पैसा जमा किया । लेकिन आपका पैसा 

मुझे नहीं चाहिए । आपके पैसे पर मेरी नजर नहीं है, न रहेगी । वह 
काम सरकार का है। आपके पास जो जमीन हे, उसीमें से मुझे दीजिये ।” 

उन लोगों ने ४७ एकड़ जमीन अपण की । 

विनोबा ने उन्हें कहा ; 'मुझे आपके जमीन की भी कीमत नहीं है । 
कीमत है आपके प्रेम की। अगर आपने दान प्रेम से दिया है, तो मेरे 
लिए. वह बड़ी बात है ।” 

प्राथना-प्रबचन में इस दान का जिक्र करते हुए बोले : “मेरा धंधा 
इस प्रकार जमीन के निमित्त गाँव-गाँव में प्रेममाव बढ़ाने का है ।” 

समानता लाने का काम छिपकर नहीं हो सकता 

गरीबों की सेवा का कम्युनिस्ट भी दावा करते हैं। उस बारे 
में कहा 

“उनकी बड़ी-बड़ी किताबें हैं। कुछ मेंने भी पढ़ी हैं। उनमें लिखा 
. है कि जितने गरीब हैं, उन सबकी सेवा करनी चाहिए, उन सबको 

. श्रीमानों के बराबर हक मिलने चाहिए. । तो यह जो उनका विचार हे, वह 

कोई नया विचार नहीं है। आपके “पोतना' महाकवि भागवत में भी यह 
बात बता चुके हैं। तनयंदु अखिल भूत मुल्लंदु ओक भंगि समहितत्व॑ 
बुत जरगुवाडु” अर्थात्‌ श्रीमान्‌ और गरीब इस भेद के लिए गुंजाइश 
नहीं है। समझना यही चाहिए. कि जितनी जमीन है, उतनी सब छोगों की 
मिलकर है। कम्युनिस्टों का यह जो कहना है, वह कहना सत्य है, 
लेकिन उसके अमछ के लिए जो रास्ता उन्होंने लिया है, वह गलत है। 
दुनिया में समान माव छाने का काम छिपकर रहनेवाले छोग नहीं कर 
सकते । सूथ सबके साथ समान व्यवहार करता है। वह छिपा हुआ नहीं 
है। श्रीमान्‌ के घर में सूयनारायण जितनी सेवा करता है, उतनी ही सेवा 
वह गरीब के घर में भी करता है। आल्सी मनुष्य दरवाजे बंद करता है, 
तो उसके घर में सूरज नहीं जाता । लेकिन जो भी अपना दरवाजा खोलता 
है, उसके घर में वह जाता है। वह कमी छिपता नहीं । जिनको छिपना है, 

वह अपने घर में छिपते हैं। तो जो सबमें समान भाव रखते हैं और 
दुनिया को समान बनाना चाहते हैं, उनको खुली हवा में आना चाहिए । 
समान भाव होना चाहिए, यह पोतना की इच्छा थी। इसीलिए वह खुली 
हवा में किसान बनकर छोगों में. काम करता था और उसने अपने हाथ 
में बंदूक नहीं ली थी, बल्कि हल लिया था । 

“तो में कम्युनिस्टों से प्राथना करूगा कि अगर तुम सवंत्र समान भाव 
चाहते हो, तो बंदूक छोड़ दो, हल हाथ में ले लो और किसानों के माफिक 
काम करना शुरू कर दो |” 

प्रभु रखबारे ! 

रात को एक महान दुघटना होते-होते बची। मंडप में जब लोग 
भोजन के लिए बेठ थे, तो विनोबा ने सोचा कि सबको देख आये। 
रात अंधेरी थी, बत्ती मंडप में जल रही थी। विनोबा की झोपड़ी के पास 
के कुएं का जिक्र ऊपर आ चुका है। मंडप के ल्विए रास्ता कुएँ के पास 
से दाहिने हाथ से होकर निकलता था । कुए को दीवार वर्गरह कुछ नहीं 
थी। हरूम्बा-चोड़ा भी वह बहुत था। विनोबाजी बिना छाल्टेन लिये ही 
झोपड़ी से निकल पड़े | दाहिनी ओर मुडने के बजाय सीधे चले । नित्य- 
निरंतर जाग्रत रहनेवाली हमारी महादेवी बहन के ध्यान में बात आ गयी । 
वे सहसा भयभीत हुई । छाल्टेन लेकर दौड़ीं | देखा तो विनोबाजी कुएँ 
की तरफ बढ़े जा रहे थे। अब अगला कदम भीतर पड़ने ही वात्षा था कि 
महादेवी बहन ने जोरों से विनोबरा का हाथ पकड़कर उन्हें पीछे घसीगा, 
तब विनोबाजी के ध्यान में बात आयी । लेकिन फिर भी मानो कुछ हुआ 
ही नहीं, इस तरह दाहिनी ओर से वे मंडप में चले गये । आज भी उस 
प्रसंग के स्मरण-मात्र से रोम-रोम खड़े हो जाते हैं। ७७०७ 

अजल!पुरम्‌ 
| २७-४-१?५१ 
कॉलरा-प्रस्तों के बीच 

नागिजल्ला से सबेरे रवाना हुए, तो दो मील पर ही जयघोष सुनाई 
दिया । तीन मील पर एक कुछ बड़ा गाँव आया । अठारह सौ बस्ती के 
इस गाँव के करीब पाँच सो लोग विनोबा के दशनों के लिए जमा हुए 
_ थे | छोगों के चेहरों पर उदासीनता दीख पड़ी । पूछने पर मालूम हुआ कि 
दो रोज से कॉलरा के कारण सारा गाँव संकट में है और कुछ लोग. कॉलरा 
के शिकार भी हो चुके हैं। आज भी दो-तीन की हालत नाजुक बताते थे । 
पासवाली किसी यात्रा को छूत का यह परिणाम था। तहसील का गाँव छुह 
मील पर है, जहाँ डॉक्टर, तहसीलदार, अमीन सब रहते हैं। दो रोज पूर्व 
ही उन लोगों को इत्तिल्ला दी जा चुकी है, परन्तु अब तक कोई सुनवाई 
नहीं, कोई मदद नहीं | उन्हें कॉलरा से बचने के उपाय बताकर और 

स्वास्थ्य-मंत्री के नाम पत्र देकर हम त्लोग आगे बढ़े । 

कम्युनिस्टों के लिए ज्षेत्र तेयार 

करीब आठ बजे अजलापुरम्‌ पहुँचे । छोटा-सा गाँव। साफ-सफाई 
बिलकुल ही नहीं थी। ऐसी गन्‍्दगी सारी तेल्ंगाना-यात्रा में किसी भी 
गाँव में नहीं पायी गयी | गाँव काफी पिछड़ा हुआ । स्थानीय कार्यकर्ता 
भी कोई नहीं | तहसील के अध्यक्ष ने आकर सारा प्रबन्ध किया था। गाँव 
में कॉलर के आसार॑ थे, इसलिए गाँव के बाहर एक वृक्ष की साया में 
खास झोपड़ी बनाकर पड़ाव का प्रबन्ध किया गया था। इस गाँव को 

छोड़ भी सकते थे, क्‍योंकि रास्ते में नहीं पड़ता था, परन्तु नछ्गुंडा और 
वरंगछ के अलावा दूसरे जिलों में भी कम्युनिस्टों की कार्रवाइयों का क्‍या 
हाल है, तथा जनता की क्या स्थिति है, इसे विनोबा खुद देखना चाहते थे । 
इस दृष्टि से यहाँ आना महत्त्व का सिद्ध हुआ। महबूबनगर जिले का यह 
हिस्सा भी कम्युनिस्टों से अछूता नहीं था--गाँव के पटेल और देशमुखों 
का व्यवहार ऐसा था कि कम्युनिस्टों के लिए ज्षेत्र तैयार मिल गया। 

हम लोग पहुँचे ही थे कि जिलाध्यक्ष श्री हनुमंतरावजी भी आ पहुँचे । 
उन्हें बहुत अफसोस था कि विनोबाजी के आगमन के पहले नहीं आ 
सके। वरना गाँव का जो चित्र विनोबा को दिखाई दिया, उसमें कुछ तो 
परिवर्तन जरूर होता । 

पिछले दिनों हैदराबाद में जो सर्वोदय-शिविर हुआ था, उसमें 
श्री हनुमंतरावजी अपने आठ-दस मित्रों सहित शरीक हुए थे। इन मित्रों 
में मुसलमान भाई भी काफी संख्या में थे। शिविर के बाद से ये सभी 
लोग अपने जिले में बराबर स्वोदय-कार्य करते रहे हैं। भूदान के काम में 
इनसे विशेष सहायता मिलेगी, ऐसी सहज अपेक्षा की जाती है। श्री लक्ष्मी 
बहन ने श्री हनुमंतरावजी का जो परिचय पू० विनोबाजी से करा दिया, वह 
भी काफी आत्मीयता, आदर और अपेक्षाओं से भरा हुआ था । 

हनुमंतरावजी के साथ ही एक छड़की भी आयी। बाबा को प्रणाम 
किया, तो बाबा ने आश्रय से पूछा : “अरे, मृदुला आ गयी । हो गयी 
महिलाश्रम की परीक्षा ? लेकिन सच्ची परीक्षा तो अब होनेवाली है ।” 

शोषण का लगातार क्रम 

विनोबाजी गाँव देख आये थे, फिर गाँववालों को भी देखा। गाँव 
के पटेल से भी बातें कीं। जेसे बाह्य शुचिता का अभाव था; वेसे ही 
अन्तर-शुद्धि का भी था। गाँव के पटेल को कांग्रेस के आंदोलन में जेल 
जाना पड़ा था। “जाना पड़ा था', इसलिए कहा कि कांग्रेस-आन्दोलून 

में भी हथियार जमा करने ओर हथियार स्वयं इस्तेमाल करने के आरोप 

में वह पकड़ा गया था। पटेल के व्यवहार से सारा गाँव दुखी था, गाँव- 
वालों के व्यवहार से पटेल दुखी था। कम्युनिस्टों ने पटेल के तीन 
रिश्तेदारों की हत्या कर डाडी थी। पटेल का कहना था कि गाँववाडों 
ने और लंबाड़ों ने कम्युनिस्टों से मिठकर यह खून करवाये। लंबाड़े 
स्त्री-पुरुष सेकड़ों की तादाद में कोपड़ी के पास सबेरे से ही आ बेठे थे 
कि महात्माजी को अपना दुख सुनायेगे--परन्तु उनकी हिम्मत नहीं हो रही 
थी--डरते थे कि महात्माजी के चले जाने के बाद पिटाई होगी ! विनोबा 
ने सबको अपने पास बुला लिया ओर निर्मय होकर अपना दुखड़ा सुनाने 
के लिए कहा । उनके मुख से उनकी करुण-कथा सुनकर दुख होना 
“स्वाभाविक था । पचास-पचास बरस से जो जमीन वे जोत रहे थे, उनसे 
किसी-न-किसी बहाने वे छीनी जा रही थीं,. बहुत-सी छिनी जा चुकी थीं । 
विनोबा ने देशमुखों को भी समझाया | उन्होंने शुरू में काफी भोलापन 
दिखाया | श्री लक्ष्मी बहन से रहा नहीं गया । उनका हृदय तड़प उठा | 
उन्होंने देशमुख का आवाहन किया कि “अरे | ठुम महषि के सामने बात 
कर रहे हो, दुबुद्धि छोड़ो । सच-सच अपने अपराध कबूल करो | पिछला 
पाप भगवान्‌ तुम्हें माफ करेगा। आइन्दा किसीको तकलीफ न देने 
की प्रतिज्ञा करो ।” 


शांति का तरीका 
विनोबा ने लक्ष्मीबाई को शांत किया | गाँव के मुखिया लोग जमा 
थे। उनसे कहा : “इस गाँव में दो बरस से मिलिटरी बैठी है। हमारी 
रक्षा के लिए ये दिल्‍लीवाले यहाँ आकर बैठे, यह कोई शोभा की बात 
नहीं है। जो कुछ पिछली भूले हुई हैं, वे भूल जानी चाहिए और गाँव में 
शांति रहे, ऐसी कोशिश करनी चाहिए । शांति रखने का हमने एक तरीका 
-ढूँढ़ा है और वह है--जिनके पास जमीनें हैं, उनसे जमीनें माँगने का--जिनके 
पास नहीं हैं, उन्हें वे जमीनें देने का | तो आप छोग हमें जमीनें दे दो |” 
देशमुखों ने तीस एकड़ भूमि दी। उनके दिल के दरवाजे कुछ बंद-से 

थे, कारण उनका खयाल था कि उनके भाइयों के कत्ल में गाँववालों का 
हाथ था। विनोबाजी ने ,सबको पिछली बात भूल जाने को कहा । शाम की 
प्राथना में इस संबंध में प्रकाश डालते हुए उन्होंने कहा : 

“मैं समझ गया हूँ कि इस मुल्क में देशमुख, देशपांडे, जागीरदार 
वगेरा लोग बहुत हैं और उन लोगों के जुल्मों के नीचे प्रजा काफी 
पिस गयी है । फिर भी मैं कहता हूँ. कि यद्यपि इतना जुल्म हो रहा है, 
तथापि इन लोगों की हत्या करना, उनको फेंसाना, परेशान करना, उनके 
घर-बार बरबाद करना, यह अच्छा रास्ता नहीं है। इससे गरीब छोगों का 
काम बननेवाला नहीं है।” 

उपाय बताते हुए. उन्होंने कहा: “इसका उपाय वहीं हो सकता 
था, जो गांधीजी ने हमें बताया है। उसी रास्ते को आजमाने के लिए में 
गाँव-गाँव जा रहा हूँ और यहाँ मी आया हूँ । में चाहता हूँ कि गरीब- 
श्रीमान्‌ , सबके हृदयस्थ भगवान्‌ प्रकट हों । इसलिए आजकल में ज्यादा 
व्याख्यान नहीं देता, बोलता कम हूँ-अंदर से ईश्वर की प्राथना ही ज्यादा 
करता हूँ कि वह हमारे सब भाइयों को अक्ल दे |” 

फिर यहाँ के देशमुखों के बारे में कहा : 

“मैंने उन्हें समझाने की बहुत कोशिश की--परन्ठु थोड़ी देर बाद में 
चुप हो गया, क्‍योंकि में समझ गया कि ज्यादा चर्चा से काम होनेवाल्य नहीं 
है । उनके दिलों में गहरे घाव हैं | उनके भाइयों की कत्लें हुईं हैं| उनके 
हृदय में करुणा प्रकट हो, इसलिए भी परमेश्वर की करुणा ही बरसनी 
चाहिए। मेरे हृदय में भी जो दयाभाव है, वह परमेश्वर की दया का ही 
परिणाम है | इसलिए में प्रभु से नित्य प्राथना करते रहता हूँ कि तू प्रेम से 
भरा है--हम तेरी संतान हैं--हम सबको थोड़ा प्रेमभाव देना | शंकराचार्य 
के शब्दों में में भी रोज प्रार्थना करता हूँ कि भूतदयां विस्तारय--हे 
परमेश्वर, मेरे हुदय में सबके लिए. दया रहे और वह दया निरन्तर 
बढ़ती रहे । 

“और मुझे कहने में खुशी होती है कि भगवान्‌ मुझे; रोज दया का 
नित्य नया सबक सिखाता है--नित्य नया दशन कराता है।. में गाँव-गाँव 
जाता हूँ, तो क्या सुनता हूँ कि कम्युनिस्टों ने फलाँ गाँव में इतने मनुष्यों 
को कत्छठ किया | फलाँ जगह खेतों को जछा दिया। फलाँ खेत में घास 
की गेजियाँ भस्म कर दीं। में मन में यही प्राथना करता हूँ कि हे 
भगवन्‌ ! इन कम्युनिस्टों के लिए भी मेरे मन में दया-भाव ही रखना । 
ये लोग हिंसा का काम करते हैं, तो उनको हम किस मुँह से दोष दे 
सकते हैं ? क्‍योंकि मौका पड़ने. पर कांग्रेसवालों ने भी हिंसा की है, 
गांधीजी का नाम लेकर हिंसा की है।” ७७७ 

आज मंजिल बारह मीछढ की थी। पुनः नल्गुण्डा जिले में प्रवेश 
करना था। विनोबा ने नित्य की भाँति सबेरे पाँच बजे कूच किया । 
थोड़ी ही देर में डेढ़ मील पर इबन नामक गाँव आया । साढ़े पाँच भी 
नहीं बजे होंगे। सारा गाँव उमड़ पड़ा । विनोबा रास्ते में कहीं रुकते 
नहीं, परंठु अब तो “भूदान” के लिए. कहीं भी रुक सकते थे । अनंत रेड्डी 
ने पंद्रह एकड़ अच्छी जमीन का दान-पत्र पेश किया । उस प्रभात की 
मंगल बेला में वह दान स्वीकार करते हुए. विनोबा ने गाँववालों को गाँव 
में प्रेम-भाव बनाये रखने के लिए कहा । 

जब गाँव के समीप आये थे, तो “रामजी आये” का गीत गाया 
जा रहा था। जब भू-दान लेकर विनोबा चल पड़े, और वे तेजी से ही 
चलते हैं--तो गाँववाले भी उनके साथ हो लिये और उतनी ही तेजी 
से गाने लगे । अब की बार भजन में परिवर्तेन हुआ कि “मन रामड्र 
पोतुन्नाड राम॑ं भजे--रामजी रवाना हो रहे हैं, आओ मन ! राम का 
भजन करे ।” 

रास्ते में कोतापल्ली और सिदमपल्‍्ली के लोगों का आदरः-जय्यार 
स्वीकार करते हुए करीब दस- बजे तुरफलली पहुंचे । रास्ते के दोनों ओर 
केतकी की बाढ़ ओर बीच-बीच में छह-छह, आठ-आठ फीट ऊँचे केतकी 
कमल ऐसे सुन्दर फब रहे थे कि मानो इसी अवसर के लिए सजाये गये हों । 
पड़ाव भी नजदीक ही था। बेला, कन्हेर और गुछाब के दजनों हारों की 
वर्षा हुई | विनोबा ने सबका उपहार प्रेमपूर्वक स्वीकार किया और उसी क्षण 

सांथ चलनेवाली “बालकृष्ण” की मूर्तियों को अपने हाथों से वे सब 
मालाएँ पहना दीं। विनोबा की कसोटी करने के लिए ही मानो 
कभी-कभी कोई बालक कुछ असमंजस-सा, कुछ भयभीत-सा 
दौड़ने लगता, तो विनोबा भी अपने भगवान्‌ के पीछे-पीछे दोड़ते 
और उसको मना लाते। फिर बड़े प्यार से उसे माला पहना देते। 

आज तो विनोबा विशेष ही प्रसन्न थे। तीन बजे से प्रार्थना के समय 
तक मुलाकातों व शिकायतों का समय रहता है। गाँव में पटेल्-देशमुखों 
या देशपांडों के खिलाफ कोई शिकायतें नहीं थीं। जमीन प्रायः सबको 
है। जिन थोड़े हरिजन-परिवारों को नहीं थी, उनके लिए स्थानिक लोगों 
ने पतीस एकड़ के करीब जमीन दे दी थी। इसलिए कुछ फुरसत पाकर 
विनोबा कमरे से बाहर निकले, तो देखा कि बच्चे, बूढ़े, स्त्री, पुरुष, एक 
भीड़-सी जमा थी। भीड़ में जो बच्चे थे, वे विनोबा के साथ हो गये, 
ओर विनोबा बच्चों के साथ । पहले थोड़ी देर तो विनोबा का हाथ पकड़- 
कर बच्चे इधर से उधर, उधर से इधर आँगन में घूमते रहे | लेकिन वह 
श्रृंखला बढ़ती गयी । उस आँगन में अमाना कठिन हुआ । इधर लोगों की 
भीड़ भी बढ़ती गयी । विनोबा ने अब बाछ-गोपाल-मंडली के साथ नाना 
'तरह के खेल खेलना शुरू किया । खेल में तल्लीन हो गये । पूर्ण में पूर्ण की 
लीनता का ब्रह्मानंद लूटने लगे | इस ब्रह्म-समाधि में से जगाने के लिए ही 
मानो प्रार्थना की घंटी बजी। एक समाधि से दूसरी समाधि में ऋषि 
ध्यानावस्थित हुए । 

साढ़े तीन हाथ जमीन काफी है 

आज दान. जिस कारण से कम मिला था, उसका विश्लेषण करते 
हुए कहा : “यह बहुत खुशी की बात है कि यहाँ बड़े जमीनवाले ज्यादा 
नहीं हैं। और डससे भी अधिक खुशी की बात यह है कि अब यहाँ कोई 
भूमिहीन नहीं रहा है। उन सबके लिए, आवश्यक भूमि का प्रबन्ध हो 
गया है। आज हमें दान भी कम मिला है, क्‍योंकि उतने ही की जरूरत 

थी । बहुत ज्यादा दान मित्नता है, तो हमें उसकी खुशी नहीं होती । 
क्योंकि जहाँ ज्यादा दान मिलता है, वहाँ पहले से बहुत ज्यादा अन्याय 
हुआ रहता है । पहले विषमता रहती है, फिर हमको दान मिलता है । 
पास में ज्यादा जमीन रखना अच्छा नहीं है। आखिर हमें जमीन 
चाहिए कितनी १ संतों ने हमें बताया है कि साढ़े तीन हाथ जमीन हमारे 
लिए काफी है ।” 

भगवान्‌ का प्रकाश 

दोपहर विनोबाजी बच्चों के साथ रस्म गये थे। प्रवचन में उसका भी 
जिक्र किया : “जो बहुत-से छड़के आज यहाँ आये थे, हमने सोचा कि उनके 
साथ जरा खेल लें। फिर १०-१५ मिनट सब छड़कों के साथ खूब खेल 
लिया । खेलते-खेलते मेरे मन में विचार आया कि इतने सारे जो ल्लड़के हैं, 
उनकी जिम्मेदारी सिफ उनके माँ-बाप पर ही है कि सारे गाँववालों पर है। 
एक श्रीमान्‌ के घर में छड़का पेदा हुआ और गरीब के घर में लड़का 
पैदा हुआ, तो उन दो लड़कों में क्या फक है? वह जो लड़का पेदा 
हुआ, वह मगवान्‌ का प्रकाश है। दोनों घरों में समान प्रकाश आ गया । 
इसलिए गाँव के माता-पिता अगर यह विचार करंगे कि जितने लड़के गाँव 
: में हैं, सब हमारे हैं, तो गाँव सुधर जाता हैं। यह एक छोटी-सी युक्ति 
मैंने बतायी, जिसका अभ्यास करना चाहिए। 

“एक श्रीमान्‌ तो अपने लड़के को पढ़ाई के लिए शहर में भेजता 
है। अगर वहाँ कोई रिश्तेदार हो तो ठीक, नहीं तो वहाँ खुद जाकर. 
रहेगा--बच्चे की तालीम के लिए. | लेकिन सोचना चाहिए कि अपने बच्चे 
की तालीम के लिए इतनी फिक्र करता है, तो.उस गाँव के दूसरे लड़के 

पड़े हैं, उनकी तालीम के लिये क्‍यों न फिक्र करे ? अरे, एक दीपक अगर 
जल गया, तो वह घर के भीतरवालों के भी काम आता है और बरामदे पर 
भी काम आता है। अगर एक स्कूल यहीं गाँव में बनाते हैं और दो-तीन 
शिक्षक रखते हैं, तो वे दो-तीन शिक्षक मिलकर के उस श्रीमान्‌ के छडके 

को तालीम देंगे और गाँव के लड़कों को भी तालीम देँंगे। भगवान्‌ 
श्रीकृष्ण बालगोपालों में रहे और उन्होंके बीच में खेले-कूदे । कितना 
अच्छा था ? अगर कहीं कृष्ण भगवान्‌ को गोकुछ से उठाकर स्कूल में 
दिल्‍ली भेज देते, तो क्या हालत हुईं होती गोकुछ की १ 


सब बच्चों को इकट्ठी ताल्लीम 

बच्चों की कोई जाति नहीं होती । उनके लिए, गरीब-श्रीमान्‌ के भेद- 
भाव भी नहीं होते । बे तो परमेश्वर की प्रजा हैं। लेकिन ये श्रीमान लोग 
सारे गाँव के लिए सोचते ही नहीं। अपने खुद के लिए सोचते हैं। फिर 
उनका लड़का शहर में सीखने के लिए. जाता है| उसको गाँव से नफरत 
पैदा होती है। फिर वह गाँव में रहने के लिए भी नहीं आता । बाप तो 
बचपन से गाँव में रहा, लेकिन उसका लड़का बचपन से शहर में सीखा । 
इस तरह वह पढ़ा-लिखा बनता है, तो गाँव को छोड़कर शहर में भाग 
जाता है। फिर उसकी गाँव के छोगों के साथ मेत्री नहीं हो सकती | वह 
लड़का गाँव में कुछु काम नहीं करता और फसल के समय आता है। ऐसी 
हालत में उसको फसलछ भी ठीक मिलती नहीं; क्‍योंकि वह गाँव में रहता 
नहीं, देखभाल करता नहीं । उसके और गाँववालों के बीच में बेर-भाव 
पैदा होतां है। तो फिर उसको गरीबों का डर छगता है और तब अपने * 
बचाव के लिए पुलिस को अपने पास बुलाता है। कहता है कि ये सारे गरीब 
लोग कम्युनिस्टों से मिल गये, हमको बहुत डर है। अब्न पुलिस तो कोई 
“स्नेह-माव से काम करना जानती नहीं | पुलिस के पास क्‍या ताकत है ? 
उनका वह डंडा उनकी ताकत है। इस तरह जहाँ गाँव में मामला 
चला; तो क्लेश और द्वेष बढ़ता जाता है। इसलिए, गाँव को अगर सुखी 
करना है, तो यह निश्चय कर लो कि हम अपने बच्चों को गाँव में ही 
- ताल्लीम देंगे और सब बच्चों को इकट्ठी ताल्नीम देंगे । 
गोकुल का जीवन 
“इस तरह सारे गाँव के लड़के. एक साथ खेलेंगे-कूदेंगे, तो आगे 

जाकर अपनी जमीन भी सब मिलकर ही करेंगे। तब वे श्रीमान्‌ के 
लड़के गरीब के लड़कों से डरेगे नहीं । फिर जैसे श्रीकृष्ण भगवान्‌ अपने 
घर का मक्खन सबको खिलाता था; उसी तरह वे छडके अपने घर की 
चीज सबोंको खिलायेंगे। इसका नाम है--गोकुछ | “गोकुल! का अर्थ 
है--जो मक्खन हो, शक्कर हो, गन्ना हो, सब मिलकर खायें। चोर 
की तरह घर के अन्दर बेठकर छिप करके मीठी-मीठी चीजें खाना, यह 
गोकुल नहीं हैं। सबके साथ अगर खायेगां, तो कितना प्रेम आयेगा और 
कितना अच्छा छगेगा खानेवाल्लों को मी । लेकिन वह खाने के लिए, चुप- 
से बेठता है, तो उसके खाने में हिस्सा लेने के लिए. मक्खियाँ आती हैं । 
व वह. मक्खियों से तो प्रेम नहीं कर सकता । इस तरह उसके प्रेम की 
भावना अतृत्त रहती है। फिर वह अपने घर में बिल्ली रखेगा, कुत्ता 
रखेगा और कुते को, बिल्ली को खिलायेगा, दूध पिछायेगा । इस तरह 
वह कुत्ते से, बिल्ली से प्रेम कर सकता है। लेकिन अपने गाँव के लोगों 
डरता है। तो, यह सारी समस्या तब हल होगी, जब सब मिलकर के 
स्कूल में प्रेम से इकट्ठा पढ़ना-लिखना, अभ्यास करना शुरू कर देंगे ।” 
५: हक सब समस्याओं का हल नयी तालीम 

* _* विनोबा ने नयी तालीम की पद्धति का र्मणीय चित्र भी खींच दिया + 
“गरीब-अमीर जहाँ सबके बच्चे साथ-साथ काम करेंगे, साथ पढ़ंगे | 
जब कमी में सोचता हूँ कि ये सारी समस्याएँ कैसे सुलझेंगी, ये सब दुःख 
कैसे दूर होंगे, तो मुझे यही सूकता है कि नयी ताछीम शुरू करनी चाहिए | . 
बच्चों की तरह बड़ों को भी तालीम :मिल्ननी चाहिए | बच्चों को तॉलीम. :. 
स्कूल में मिलेगी | बड़ों को जीवन में मिलेगी ।” ऋतिक | 

फो शादी एक कुआँ 
गाँव में आज एक जगह शादी का उत्सव था| हर साल करीब बीस-. 

पचीस शादियाँ होती हैं। विनोबा ने “गणित” शुरू किया ; ३६ करोड़ 
लोग | ४०-५० का आयुर्मान। ४०-५० सात में १८ करोड़ शादियाँ 

होंगी । फी शादी एक कुआँ--यह सिलसिला रहा, तो चालीस-पचास साल 
में १८ करोड़ कुएं खुद जायेगे | याने पचास साल में इंच-इंच जमीन तरी 
की बन जायगी ।”? * 

विनोब्ा ने कहा : 

“भगीरथ तो स्वर से गंगा छाये। आप लोग पाताल से सरस्वती 
छाओ--कुआँ खोदना शादी का एक हिस्सा समझो । जब तक कुआँ 
खोदने की तैयारी न हो, उतना पैसा भी जमा न हो, शादी मत करो ।”? 

विनोबा ने विनोद किया: 

“ओर अगर कुआँ बनने पर भी वरराजा खेती न करे, तो उसके नसीब 
फूटे और उसको अगर निराशा हुईं, तो वही कुआँ उसे ड्रब मरने के 
लिए काम आयेगा! ७०७० 


कम्युनिस्ट हिंदुस्तान में टिक नहीं सकते : १३ 


देवश्कोण्डा 
२७-४- ५१ 


आज पूरब दिशा में चलना था। खबेरे की प्राथना और बिदाई के 
बीच आधा घंटा मिल जाता है। इधर सबसे बिदा लेने का मूक कार्य- 
क्रम चलता, उधर भक्तजन विनोबा को तेलुगु भजन भी सुनाते रहते । 
इसी बीच श्री लक्ष्मी बहन सब साथियों को जलपान भी करा देती । योग- 
वियोग की संमिश्र भावनाओं से अंतःकरण भर आते। आज एक और 
बात विशेष हुईं। प्रभात की उस मंगल वेला में शंख के गंभीर, 
बुलंद और कर्ण-मधुर स्वर ने सबके हृदयों को आकर्षित कर लिया । इधर 
जैसे ही शंख की आवाज रुकी, तो उधर बृक्षों की शाखाओं में कहीं 
कोकिल्ला ने मंद राग आलापना शुरू किया | इतने में पाँच बज गये और 
कूच हुआ। भजन-मंडली ने पंटरपुर के विठोबा का आवाहन किया-“<२ंडेयो 
रंडेयो पांदारीपुर मुरको रेपटिकि, मापटिकि, मनतनुमा, शाश्रतमो”?* | गीत 
के राग में स्‍्वरर॒और कदम मित्लाकर चलने का आनंद सहयात्री लूटने 
लगे थे। 

गाँव की सीमा आयी तो विनोबा रुके, “अंदरिकि नमस्कारम! किया 
और आगे बढ़े, तो इद-गिद पहाड़ियों की चित्र-विचित्र आकृतियों का लुभा- 
वना दृश्य सामने प्रस्तुत था। अरुणोदय का समय था। सामने ज्षितिज 
पर रक्त-रेखाएँ खींची जा रही थीं । छालिमा बढ़ती जा रही थी | “अन्तर 


€ हक 


मम विकसित करो” की भावना से सबके हृदय भगवान्‌ सहखरश्मि के 


१. आइये-आइये, पंढरपुर को जायगे | क्‍या शरीर शाश्वत दे ? कल 
या परसों- डसे जाना हो है। ) 


कम्युनिस्ट हिंदुस्तान में टिक नहीं सकते परे 


स्वागत को तत्पर नजर आ रहे थे और इस पावन तंथा स्फूर्तिदायी वाता- 
वरण को पोतना, वेमना, कबीर, ठुकाराम, गांधी, रमण तथा अरविंद आदि 
भक्तजनों के संबंध की चर्चा ने और भी पावन और प्रेरक बना दिया था । 
सारे इतने एकाग्र होकर विनोबा की वाणी का प्रसाद पा रहे थे कि देवर- 
कोण्डा कब आ गया; पता भी नहीं चला। स्वागत-गान, जय-जयकार 
और अनेक उत्साह-मरी भावनाएँ भिन्न-भिन्न उद्घोषों का रूप लेकर 
सगुण होने लगीं । 
.._ शहर का मुकाम था-नलरूगुंडा जिले का प्रमुख स्थान था। बारह सौ 
मकानों में दो सो घर मुसलमानों के थे, चालीस-पचास बुनकरों के | हरिजन 
भी काफी मात्रा में थे । दोपहर को छोटे-बड़े जमींदारों से काफी चर्चा हुई । 
कुल जमीन ४४८ एकड़ मिली |... द 
देहात और शहरों का फक 
हैदराबाद से चलने के बाद अब तक प्रायः सभाएँ देहातों में ही हुईं । 
.. परन्तु उपस्थिति कहीं:कहीं दस-दस, बारह-बारह हजार से भी अधिक रही । 
जाग्ति के लक्षण देहातों में साफ दिखाई देते थे और इसका श्रेय कम्यु- 
निस्टों को ही था। देवरकोण्डा, जिसका अथ होता है-देवों का पहाड़-- 
शहरी ढंग का होते हुए भी जाणति में वह देहातों से पिछुड़ा हुआ नजर 
आया। नतो उन देहातों जेसी स्वच्छता यहाँ थी और न वेसी उप- 
स्थिति। सभा में मुश्किल से दो हजार आदमी होंगे । देहातों में स्त्रियाँ बराबरी 
से ओर कहीं-कहीं तो आधी से भी अधिक होती हैं| आज तो शायद ख्त्रियाँ 
नाममात्र को ही थीं। देहातों की अपेक्षा लोग यहाँ दुःखी भी कुछ कम 
होते है, क्योंकि दुःख सारा देहातों के हिस्से में ही आ चुका है । 
क्रांति का सामान 
यह सारी हालत देखकर विनोबा ने प्राथना-प्रवचन में कहा ; “सुधार 
की आवश्यकता देहातों के बजाय शहरों में मुझे अधिक दिखाई देती है, 
जहाँ न देहातों की तरह स्त्री-पुरुषों की स्वतंत्रता है, न लड़के-लड़कियों की 

संयुक्त पढ़ाई है। शहर पिछड़े हुए. हैं। क्रांति के सारे सामान तो देहातों 
में मौजूद हैं । इन सबकी वजह यह है कि शहरों में जमींदार, मालदार लछोग 
होते हैं और होते हैं वकील, न्यायाधीश, मिलिटरी-पुलिस आदि, जो उन 
श्रीमानों की रक्षा करते हैं। और ये सब लोग ज्यादातर पुराने खयाल के 
ही होते हैं। इसीलिए गांधीजी को भी जो सहकार देहातों से मिला, शहरों 
से नहीं मिला | पुराने संतों का भी जितना काम गाँवों में चला, शहरों में 
नहीं चला ।” 
गाँव का कचरा : शहर 

कारण बताते हुए विनोबाजी ने कहा: 

“बात यह है कि हर गाँव में जो कचरा होता- है, वह सारा हवा से 
बहकर जहाँ इकट्ठा होता है, उस जगह का नाम है--शहर |”? 

प्रेरणा के अनुकूल हो जाइये 

फिर शहरवालों को भी समझाया कि “भाइयो, आप छोगीं ने देहातों 
से भर-भरकर पाया है--भू-दान के रूप में परमेश्वर की प्रेरणा काम कर 
रही है। उस प्रेरणा के लिए आप सब अनुकूल हो जाइये, और दान का . 
प्रवाह शहरों की ओर से देहात की ओर, पढ़े-लिखे लोगों की ओर से अपढ़ 
किसान की ओर जाने दीजिये अगर ऐसा होगा, तो आप देखेंगे कि 
कम्युनिस्ट छोग गायब हो गये हैं। और आप यह भी देखेंगे कि जो काम 
मिलिटरी और पुलिस से नहीं हुआ, वह आपके प्रेम से हो गया ।”? 

और अन्त में कम्युनिस्टों को भी आगाह किया : 

“मैं अपने को गरीबों का प्रतिनिधि मानता हूँ और मैं कम्युनिस्टों को 
कहता हूँ कि जब में यहाँ आ पहुँचा हूँ और मेरी राय छोग कबूल कर रहे 
हैं, तो आप भी बुद्धिमानी से काम छीजिये और खुलेआम मेरी तरह सेवा 
में ठग जाइये। इस तरह अगर आप लोग करंगे, तो आप देखेंगे कि 
आपका काम हिन्दुस्तान-भर में फेल गया है। लेकिन कम्युनिस्टों को एक 

मित्र के नाते मैं आगाह कर देना चाहता हूँ. कि अगर हिंसा का तरीका 
वे आजमाना चाहते हैं, तो हिन्दुस्तान में उनका टिकाव नहीं रहेगा ।”? 
कानून से क्‍यों नहीं ? 

दोपहर देवरकोण्डा में महत्वपूर्ण चर्चा हुई | एक भाई ने पूछा : “यह 
जमीन का सवात्ञ आप कानून से क्‍यों नहीं हल करवा लेते ९” 

उत्तर : “मुझे कानून से इनकार नहीं है | परन्तु कानून तो तब आता 
है, जब पहले लोकमत तैयार रहता है। अस्पृश्यता-निवारण का कानून बन 
सका, क्योंकि लोकमत उसके लिए. अनुकूल था। कानून से सब काम होते 
ही हैं, ऐसा में नहीं मानता । कया जातिभेद कानून से मिट सकेंगे १ क्या 

अंतर्जातीय विवाह कानूनन कराये जा सकते हैं ?” 
कम्युनिस्टों के काम की बुनियाद 

प्रश्न : “यहाँ जो कम्युनिस्ट-आंदोलन है, वह तो आर्थिक कारणों से 
है। उन्हें दूर करने से कम्युनिस्ट-आंदोलन अपने-आप ही खतम हो जायगा । 
केवल व्याख्यानों से क्या होगा ९? 

उत्तर ; “में ऐसा नहीं मानता | यहाँ के कम्युनिस्टों को यहाँ की आर्थिक 
 हात्नत की कोई चिंता नहीं है । उन्हें चिंता है-सरकार को खतम करने की । 
खेत जल जाते हैं तो उन्हें बुया नहीं छगता, बल्कि खुशी होती है कि 
सरकार के 4खिलाफ आंदोलन करने का एक और मौका मित्रा । अगर 
उन्हें सेवा का खयाल होता, तो वे मेरी तरह काम में लग जाते । तेलंगाना 
में छोग सेंदी-शराब इतनी ज्यादा पीते हैं। मैं पूछना चाहता हूँ कि वे 
इसके खिल्लाफ क्‍या कर रहे हैं! में उन्हें खूब जानता हूँ । उनकी जाति 
सिफ यहीं नहीं है, हिंदुस्तान-भर में है। मेरे मित्रों में भी कम्युनिस्ट हैं, 
: जिन्होंने मुझे जेल में सारा कम्युनिस्ट-वाडःसय पढ़कर सुनाया है। उनका 
ध्येय राजनेतिक पहले है, आर्थिक बाद में | उनके काम की बुनियाद राज- 
नीति है। सत्ता आने पर वे अथशास्र ठीक कर लेना चाहते हैं ।” 


न भूदान-गंगोत्तरी 


“व्याख्यानों से कुछ होगा या नहीं, यह तो आप लोग ही जान सकते 
हैं । केवल व्याख्यान से कुछ नहीं होगा, यह तो में मी मानता हूँ। परल्तु 
आज जो लोग दान दे रहे हैं, उन्हें प्रेरणा भी व्याख्यानों से ही मिल रही 
है। अगर कांग्रेसवाले काम करेंगे, तो कम्युनिस्ट गायब हो जायेंगे। आज 
भी कम्युनिस्ट प्रकाश में आकर तो काम नहीं कर रहे हैं । जहाँ पिस्तोल 
हाथ में ली कि आम जनता के पास खुलेआम आने का रास्ता बंद हुआ | 

अन्न-संकट 

प्रश्न : “क्या हमारे देश में सचमुच अन्न-संकट है १” 

उत्तर : “अन्न-संकट कहीं नहीं है। संकट तो यह है कि सब 
- आलसी बन गये हैं। अन्न-संकट कहते हैं और जरा-सा भी अन्न निर्माण _ 
नहीं करते । किसान तो बेचारा अनाज का उत्पादन कर ही रहा है। 
उसका अनाज जरूरत के स्थान पर नहीं पहुँचता, यह उसका दोष नहीं 
है। इन सबका इब्णज तो यही है कि आवश्यकताओं के बारे में स्वावलम्बी 
बनना चाहिए और सबको कुछ-न-कुछ पेदावार बढ़ाने का व्रत लेना 
चाहिए. | इतने सारे छोग आप आये हैं। मैं पूछता हूँ, आज भोजन तो 
सबने किया हैं, परन्तु क्या किसीने कोई पेदावार भी की है ? गांधीजी ने 
कहा, अरे, कम-सें-कम चरखा तो भी कातो | तो कहते हैं, स्वराज्य के 
बाद अब कातने की क्‍या जरूरत है ? जिन साधनों से स्वराज्य मिला है, 
उन्हें छोड़र अब मानो स्वराज्य गँवाने का कार्यक्रम शुरू करना है। 
अन्न-संकट तो नहीं, पर बातों का संकट अधिक नजर आ रहा है। जो 
उठता है, अन्न-संकट पर सवाल करता है। अच्छा होगा, यदि हम बातें 
करने के बजाय जितना भी बन सके, पेदावार बढ़ाने में जुट जायें |” 


श्रम-विभाग 


प्रंडन : “लेकिन क्या सबको पैदावार बढ़ाने में लगने की जरूरत है ? 
श्रम-विभाग द्वारा यह नहीं हो सकता ९” 

उत्तर ; “जी नहीं । आपका मतलब है कि कुछ छोग केवल खाया करेंगे, 
कुछ केवल सोया करेंगे, कुछ केवल खेल्ला करेंगे। हरणक व्यक्ति 
खायेगा, सोयेगा, खेलेगा, पर खोदेगा नहीं, सींचेगा नहीं । क्यों नहीं 
सब कोई जानते हैं कि हरएक व्यक्ति हर काम नहीं कर सकेगा | पर कुछ 
: बुनियादी काम होते हैं, जो सबको करने चाहिए । पड़ोस में आग लगने 
पर हम यह नहीं सोचते कि कुछ लोग तो आग बुझा देंगे और में गणित 
के सवाल हल करता रहूँगा। परमेश्वर की अगर यही इच्छा होती कि हर 
मनुष्य एक ही काम करे, तो कुछ को केवल्न देखने के लिए एक बड़ी आँख, 
कुछ को केवल सुनने के लिए एक बड़ा कान और कुछ को बोलने के 
लिए, एक बड़ा ग्रामोफोन दे देता | परंतु परमेश्वर ने ऐसा नहीं किया । 
उसने हाथ-पाँव सबको दिये हैं। फिर अपनी जरूरतों के लिए हमें काम 
क्यों नहीं करना चाहिए १? 

प्रशन ; “लेकिन फिर भी श्रम-विभाग तो रहेगा ही ।”? 

उत्तर ; “वही तो मैंने कहा कि श्रम-विभाग करके रसोई हमने. स्त्रियों 
को सोंप दी । कई पुरुष ऐसे हैं, जो रसोई बनाना भी नहीं जानते ।” 

प्रश्न : “लेकिन अच्छा रसोइया तो अब तक पुरुष ही रहा है |” 

उत्तर ; “क्योंकि उसमें कमाई होती है । यही तो में कहता हूँ कि जहाँ 
कमाई का सवाल आता है, वहाँ अक्सर पुरुषों ने स्त्रियों के धंघे छीन 
लिये हैं| बुनने का काम पहले र्त्रियाँ करती थीं। आज पुरुष करते हैं । 
यहाँ तक कि उनका रसोई करने का काम भी उन्होंने छीन लिया है|” 

& ७ (९ 

अब फिर एक देहात की ओर जाना था। रास्ता कच्चा ही था। 
जिस मकान में हमारा पड़ाव था, कम्युनिस्टों द्वारा वह जलाया गया था, 
जिसके चिह्न आज भी नजर आ रहे थे। मकान बहुत बड़ा नहीं था, 
लेकिन विनोबा ने इसी मकान में ठहरना पसंद किया | 

विनोबा के पहुँचने के बाद थोड़ी ही देर में लंबाड़े लोगों का एक दछ 
उनसे मिलने आया । स्त्री-पुरुष, बच्चे, सब । स्त्रियाँ बड़ा लहँगा पहनी हुई, 
पीतल और रूपे के जेबरों से पाँव से चोटी तक लदी हुईं । सेहत मजबूत । 
पुरुष से स्री कुछ होशियार नजर आती थी। ये लोग पहाड़ों म॑ अपने 
दल बनाकर रहते हैं। कभी कहीं, कभी कहीं । दो-दो, तीन-तीन साल 
एक-एक जगह रहते हैं। फिर स्थान बदल देते हैं। कोई स्थायी भी रहते 
हैं। कम्युनिस्ट इनसे छाभ उठाते हैं, ये उन्हें आश्रय देते हैं, खिल्ाते- 
पिछाते हैं, ऐसा इन पर आरोप है। सरकार ने इन सबको अपनी खेती 
से उठाकर गाँव में बुला लिया था 4 इनकी काफी शिकायतें थीं । यात्रा में 
शिकायतें लिखने का और फिर उन्हें विनोबा के सामने रखने का एक 
विभाग ही चलता है। इनकी शिकायतें लिख ली गयीं और विनोबा के 
सामने पेश की गयीं । 

विनोबा ने इन छोगों से काफी देर विस्तार के साथ बातचीत की। 
इस बातचीत से न सिफ इनके रीति-रिवाज पर प्रकाश पड़ता है, बल्कि 
इनकी आथिक और सामाजिक स्थिति का मनोबेज्ञानिंक विश्लेषण सहज 
ही मिल जाता है। इनके बारे में यह कहा जाता है कि ये लोग अपने दल 

छोड़कर दूसरों के साथ रहना पसंद नहीं करते, न किसीको अपने साथ 
रखना ही पसंद करते हैं। कुछ छोगों ने, प्रमुख लेखकों ने, ऐसी सिफारिश 
भी की है कि इन्हें, जैसे हैं वेसा ही रखा जाय; इनकी एक खास संस्कृति है, 
उसे न तोड़ा जाय । लेकिन इनके साथ की बातचीत से मालूम होगा कि 
हम छोग अपने इन भाइयों के बारे में कितनी गलतफहमियाँ रखते हैं । 
बातचीत 

विनोबा : “आपकी दरखास्तें मैंने देखी हैं। में कोशिश करूँगा कि आप 
'छोगों की माँग पूरी हो। लेकिन एक-दो बाते मैं पूछना चाहता हूँ । में 
आज के लिए बात नहीं करता । दस साल बाद के लिए ही सही | यह 
बताइये कि आप लोग गाँव के साथ रहना अच्छा समभते हैं या दूर रहना . 
'ही अच्छा सममभते हैं ?” 

लंबाड़े : “महाराज, हमारी खेती ही वहाँ है। इसलिए वहीं रहना 
'पड़ता है [2 । 

विनोबा ; “अगर खेती यहाँ मिल जाय तो ? तब तो सबके साथ रहना 
'पसंद करोगे ९? । 

लंबाड़े : “तब तो सबके साथ रहना अच्छा लगेगा, क्योंकि गाँववालों 
के साथ हमारा संबंध रहेगा । आज चीजें खरीदने के लिए जो दूर से 
आना पड़ता है, वह नहीं आना पड़ेगा | जंगली जानवर हमारी खेती खराब 
'कर देते हैं। इसलिए हम खेती छोड़कर कहीं जा भी नहीं सकते |”? 

विनोबा : “तुम लोगों की जमीन कितनी है ९?” 

लंबाड़े : “पाँच सो एकड |”, 

विनोबा : “आदमी कितने हो ??” 

लंबाड़े : “पाँच सो ।” 

विनोबा : “याने यहाँ गाँव के नजदीक जमीन मिल जाती है, तो आप 
छोगों को इधर रहने में हरज नहीं है ?” 

लंबाड़े ; “जी नहीं ।” 


६० क्‍ 'भूदान-गंगोत्तरी 


विनोबा : “अच्छा | अगर आपके साथ वहाँ जंगल में और दूसरे छोग 
भी रखे जायें, अर्थात्‌ उन्हें उतनी और जमीन मिल जाय और इस तरह 
एक नया गाँव बसाया जाय, तो आपको कोई आपत्ति है ९” 

लंबाड़े : “नहीं, बल्कि हमें तो खुशी होगी । आज हम अकेले रहते हैं।॥ 
कल एक नया गाँव बस जायगा |” 

विनोबा : “ठीक है | मैं आप छोगों की बात पूरी समझ गया हूँ | अब 
में कोशिश करूँगा ।” पद 

इसके बाद उनके रहन-सहन के बारे में भी चर्चा हुईं। विनोबा ने 
कहा : “में आप छोगों से एक बात और कहना चाहता हूँ । हम छोगः 
मांडवी गये थे । वहाँ ठुम लोगों के एक नेता हैं। उन्होंने अपने घर में! 
काफी सुधार किया है । स्त्रियों ने छहँगों और गहनों का यह भेष छोड़कर 
सादगी का रहन-सहन अपनाया है। क्‍या आप लोग अपने रहन-सहन 
में कुछ फक करना पसंद नहीं करेंगे ९? . 

लंबाड़े : “नहीं महाराज ! हम तो लंबाड़ों की तरह ही रहना चाहते हैं |? 

विनोबा : “क्यों ! तुम्हारी स्त्रियों में और दूसरी स्त्रियों में मगवान्‌ ने 
क्या फक किया है ९? 

लंबाड़े : “फक तो कुछ नहीं है। लेकिन हमारी जाति के जो रिवाज 
हैं, वे हम चालू रखना चाहते हैं ।” 

विनोबा : “लेकिन समय के अनुसार और जातियों ने सुधार किया है ।”' 

लंबाड़े : “आप चाहें तो जो छोटे बच्चे हैं, उनके जीवन में सुधार कर. 
सकते हैं। परन्तु हमारा जमाना बीत चुकां। हम. अपने पुराने रीति-- 
रिवाजों को नहीं छोड़ सकते । नौजवान लोग सुधार करना चाहें, तो कर. 
सकते हैं ।” 

विनोबा : “ठीक । क्‍यों; और कोई बात कहनी है १?” 

लंबाड़े : “हम गायों से हल जोतते है, तो पुल्सि हमें रोकती है ।” 

विनोबा : “सरकारी कानून तो रोकने का नहीं है। आप छोग गायों: 


कम्युनिस्टों ने सारा नष्ट कर दिया ६१ 


से काम लें, तो मुझे हज नहीं है; परन्तु गभिणी गाय से काम नहीं 
लेना चाहिए ।” 

लंबाड़े : “गर्भिणी से काम नहीं लगे, क्‍योंकि उसमें तो हमें ही पाप 
लगेगा । परन्तु जब बेलों की कीमत पाँच-पाँच सो, छुह-छुह सौ रुपया हो 
गयी है, तो हम गरीब छोग बेल केसे खरीद सकते हैं ?” 

विनोबा : “ठीक है | और कुछ तो कहने का नहीं रहा ९? 

लंबाड़े : “एक बात और है महाराज ! हमें गाँव की रक्षा के लिए 
होम-गाड में लाजिमी तौर से भरती किया है। और यहीं रहना पड़ता है । 
हम यहाँ नहीं रहना चाहते । कम-से-कम रात में तो भी हमें अपने खेतों 
. पर जाकर सोने की इजाजत चाहिए ।”? 

विनोबा : “सरकार को भय है कि तुम कम्युनिस्टों को आश्रय दोगे, उन्हें: 
भोजन कराओगे |” 

लंबाड़े : “अगर ऐसा भय है, तो या तो हमें यहीं पर जमीन और 
मकान दीजियेगा; या फिर हमें वहाँ खेतों पर पक्के मकान बनवा दीजियेगा 
ताकि हम स्थायी रूप से रह सके और अपनी जमीन की रक्षा कर सके। हमें 
आजकल पुलिस बहुत तंग करती है ।” 

विनोबा : ““किसीको पीया तो नहीं ?” 

लंबाड़े : “जब कम्युनिस्टों ने यहाँ घर जलाये और लूट-मार की, तब 

पुलिस ने हमें पीटा । हमसे मुफ्त में मजदूरी भी करवायी ।” 

विनोबा : “ओर पूछा होगा कि बताओ, कम्युनिस्ट कहाँ हैं ?” 

लंबाड़ : “जी |” 

विनोबा : “तब उन्हें आप छोगों पर संशय था, इसलिए पूछा था। 
आप लोग भी पहाड़ में रहते हो | कम्युनिस्ट भी पहाड़ में रहते हैं। तो 
संगति का ल्ञाभ आपको मिलन गया । और यह सजा भी मिल्न चुकी । अब 
जो कुछ हो चुका, उसकी शिकायत मत करो । अब यह बताओ कि आप 
लोगों में कोई भूखे तो नहीं रहते ? सबको खाने को मिलता है ९?” 

लंबाड़े : “चंद लोगों को तकलीफ रहती है ।” 

विनोबा : “तो जिन्हें तकलीफ है उन्हें, जिन्हें तकलीफ नहीं है वे, मदद 
क्यों नहीं करते ! आप ल्ञोगों को एक साथ रहना चाहिए । सबकी एक 
गल्ला-बेंक रखनी चाहिए | उसमें से सबकों अनाज मिले । आज साह़कार 
की जरूरत पड़ती होगी । फिर वह भी नहीं रहेगी ।? 

लंबाड़ : “महाराज, गल्ल्ा-बक पहले यहाँ थीं | लेकिन कम्युनिस्टों ने 
सारी लुग्वा दीं। हिसाब-किताब जलछा दिये । एक-एक गाँव में चालोस- 
चालीस, पचास-पचास खंडी अनाज रहता था। कम्युनिस्टों ने सारा नष्ट 
कर दिया ।” | द ७७७ 

करुणु-रस उमड़ पड़ा 

कूच करने के पहले विनोबा थोड़ा दही का नाश्ता कर लेते हैं, लेकिन 
आज उन्होंने नाश्ता नहीं किया | कारण, आज चार दिन हुए, पेट का दद 
फिर शुरू हो गया है। पिछले दो वर्षों से यह दर्द बन्द था। अब जब से 
पुनः शुरू हुआ है, विनोबाजी को थकान महसूस होने लगी है, लेकिन 
इससे दिनचर्या में कोई फर्क नहीं पड़ा है। ठीक पाँच बजे नियमानुसार 
वे निकल पड़े, अगले पड़ाव के लिए । ल्ञोग सीमा तक भजन गाते हुए 
पहुँचाने आये | एक बृद्ध गहस्थ, जो पहले दिन भी “इकतारे! पर भजन 
_ सुना गये थे, साथ हो लिये और तल्लीन होकर तेलुगु में भजन गाते रहे । 
अक्सर यह होता है कि सीमा पर विनोबाजी रुक जाते हैं, गाँववाले भी 
रुक जाते हैं, मजन-मंडली का भजन भी रुक जाता है, परस्पर प्रणाम के 
बाद मधुर स्मृतियों की सोगात साथ लेकर दोनों अपनी-अपनी राह मुड़ 
जाते हैं | लेकिन आज का दिन अपवाद का बना | सीमा पर विनोबाजी 
रुके, जनता रुकी, वह वृद्ध भी रुका; लेकिन उसका गीत नहीं रुका, 
उसकी भक्ति-गंगा बहती ही रही। उसके गीत के एक-एक चरण से 
करुण-रस निखर रहा था। सारा वातावरण भक्ति-माव से ओत-प्रोत हो 
गया । भक्त, भगवान्‌ और दर्शक श्रोता सब सजल नयन थे। मानो 
कोशल्याजी राम को बिदा कर रही हों । चलने का समय कब का हो चुका 
था । लेकिन उस भक्तराज वृद्ध को कौन रोक सकता था ! थोड़ी देर इसी 
तरह वह प्रेम-प्रवाह जारी रहा, फिर हमने धीरे-से उस वृद्ध के पास जाकर, 

कुछ देर चुपचाप खड़े रहकर, अपने दाहिने हाथ से उसके कन्धे को 
अत्यन्त आदरपूवंक छूकर इशारा किया कि अब इजाजत मिलनी चाहिए । 
इतना करना. था कि करुण-रस और भी वेग से उमड़ पड़ा। एक अद्भुत 
अनुभूति थी । फिर कुछ क्षणों के बाद शान्ति हुईं। और उस निस्तब्घता 
में भी कुछ क्षण बीते । और फिर विनोबाजी के मुख से बिदाई-सूचक 
अपेक्षित वाक्य निकला : “अंदरिकि नमस्कारम !”? “सबको नमस्कार !! 
अब जाइये ! जाने दीजिये !|[? 

उस बूढ़े बाबा ने अपनी सारी शक्ति छगाकर गांधी बाबा का जय- 
जयकार किया । फिर अत्यन्त- नम्नतापूबक विनोबाजी को नमन किया। 
दोनों, दोनों ओर बढ़े सही; लेकिन बड़ा प्रयत्न करना पड़ा ! 

पहाड़ियों से गुजरना था | एक के बाद एक, उन पव॑त-पंक्तियों को 
छोड़कर हम आगे बढ़ने लगे | नयी-नयी पंक्तियाँ नया-नया रूप लेकर सामने 
दिखाई देतीं । उनको पारकर यात्री-दल नयी पंक्तियों में प्रवेश करता । रास्ता 
ही ऐसा था कि हर मोड़ पर नयी पहाड़ी, नया मंडल | 

छह बजे यात्री-दत्न कलेवे के ज्ञिए रुका । फिर थोड़ा चलना शुरू किया 
ही था कि एक पत्लाँग दूर से नूपुर-ध्वनि सुनाई दी। कुछ ही क्षणों 
में रम्बाड़ी स्त्रियाँ दौड़ती हुई चली आयीं | बात की बात में पचासों इकट्ठा 
हो गयीं । एक-एक करके सबने प्रणाम करना शुरू किया । बिना कहीं रुके 
तीर की तरह सतत चलनेवाले विनोबा को उन बहनों ने रोक लिया | एक 
बहन ने अपने सिर से टोकरी उतारकर विनोबाजी के चरणों में रख 
दी | हम छोगों ने सोचा--“मिल्नी के बेर” भेंट में रखे गये हैं । दूसरे 
ही ज्षण मालूम हुआ कि टोकरी में अत्यन्त सुन्दर बालिका विराजमान 
है। श्री महादेवी ताई ने उस बच्चे को तत्क्षण गोद में उठा लिया। 
अब उस पर प्यार बरसना प्रारम्भ हुआ । वह भाग्यवान्‌ बालिका विनोबाजी 
की गोद में मी जा बेठी | थोड़ी देर हाथों में, फिर कन्धों पर, पुनः 
हाथों में; इस तरह विनोबा उसे दुलारते और निहारते ही रहे; फिर वह 

बालिका अपने माँ के पास पहुँच गयी। सबने पहले उस बालिका को 


निहारा, फिर विनोबा को और फिर एक-दूसरे को भी। उस बालिका ने 
“हरि-कृपा' का स्मरण ताजा करा दिया । 'हरि-कृपा' सचमुच हरि-कृपा है । 
दिल्ली से जब कभी वह विनोबा के पास आती है, उन पर अपना एका- 
घिकार जमा लेती है । 


उन बहनों की आँखों से प्रतीत होता था कि वे कुछ कहना चाहती 
हैं | पूछने पर उन्होंने शुरू किया : “हमें बचाइये ! हमारी खेती से हमें 
दूर मत कीजिये | ये मिलिटरीवाले हमें पीटते हैं । इन्हें रोकिये ।” बिनोबाजी 
ने उन्हें आश्वस्त किया । आधा मील. दूर पर पुनः एक गाँव आता था । 
सड़क के दोनों ओर सैकड़ों सत्री-पुरुष उसी लम्बाडा जाति के, अत्यन्त शान्त, 
विनोबा की प्रतीक्षा में खड़े नजर आये । विनोबाजी ज्यों ही पास पहुँचे, तो 
रघुराज का भजन प्रारम्म हुआ | यात्रा जारी रही। गाँव के बाहर आधा मील 
दूर तक यह सारा गाँव-परिवार विनोबाजी को पहुँचाने आया | बायीं ओर 
से गायों का ऊ्रंड भी चला आया | श्री लक्ष्मी बहन कुछ पीछे रह गयी थीं । 
गायों की हिमायत लेकर उन्होंने ऊँची आवाज में कहा : “विनोबाजी, ये 
गो-माताएँ भी अपनी शिकायतें लेकर आपके पास आयी हैं |” इतना कहते- 
कहते वे गायों-सहित विनोबाजी के निकट पहुँच गयीं। शिकायत का 
सिलसिला जारी रखते हुए लक्ष्मी बहन ने कहा : “यह लम्प्ाड़े इन गायों 
को हल में जोतते हैं ।? विनोबाजी ने कहा : “हमने तो कल ही इसकी 
इजाजत दे दी है। हाँ, गर्भवती गायों को नहीं जोतना चाहिए, इसका 
' खयाल रखें ।? गायों ने “बाँ? कर मानो विनोबाजी की बात पर मुहर 
छगा दी । “समता और स्वावल्म्बन के इस युग में भल्ला वे भी पुरुष-जाति* 
से पीछे क्‍यों रहेंगी! हम भी हल्ल जोत सकती हैं।” यही शायद वे 
स्वाभिमानी गो-माताएँ कहना चाहती थीं । 

ही क्षणों में प्रतीज्ञा करनेवालठी जनता भी उमड़ पड़ी। बाजा, शहनाई, 
भजन आदि के साथ सैकड़ों छोगों ने विनोबाजी का स्वागत किया । 

डेरे की सारी व्यवस्था में किसी सुसंस्कृत मानस का हाथ नजर 
आता था। वेज्ञानिक ढंग के सुव्यवस्थित शौचालय, ताड़-पल्‍्लवों की 
दीवार, इन्हीं दीवारों का स्नानगह, पानी पीने के लिए मिट्टी के सुन्दर 
कलश, वैसे ही सुन्दर छोटे, सारा दर्शन एकदम कलापूर्ण था | 

वोट ओर वेदांत 

शिकायतों की सुनवाई शुरू हुईं। एक आंदमी को पुलिसवालों ने 
मार डाला था | उसका कसूर यह था कि उसने कम्युनिस्ट को पकड़ रखा 
था, जिससे कि वह भागने न पाये। गोली अगर चलनी ही थी, तो 
कम्युनिस्ट पर; लेकिन चंछी पुलिस के उस मददगार पर। उसके बच्चे 
और पत्नी सहायता के लिए कब से अजियाँ दे चुके हैं, अब तक कोई “ 
सुनवाई नहीं । गाँववाले विनोबाजी से इन सबका अथ समझना चाहते 
थे | इस तरह रोज कोई न कोई नया घाव होता ही रहता था। अभी तो 
प्रारम्म ही था | विनोबाजी ने सबको शान्त किया । उन्होंने प्रार्थना-प्रवचन 
में लोगों को पुरानी बातें भूलने की तथा हिम्मत से निर्मयतापूवक जीवन 
की समस्याओं को हल करने की सलाह दी । उन्होंने कहा कि “भाइयो, अब 
सारी हवा बदल गयी है। निजाम की सामन्त सत्ता गयी, चौधरी साहब 
का मिलत्तिय्री राज्य भी गया, अब तो वेलोडी महाराज का जमाना है। 
वेज्ञोडी आपके सेवक हैं, स्वामी नहीं, स्वामी तो आप सब हैं| आप सबको 
राज्य करने का हक जो मिला है। जेसा चाहो, राज्य चछाओ। आप 
सर्बको समान हक हैं, सबको एक वोट जो मिला है। एक मस्तक, एक 
वोट । भगवान्‌ ने सबको एक ही मस्तक दिया है। रावण के समान कोई 
दस मस्तकवाला निकले, तो शायद दस वोट मिले । लेकिन अब रावण 
का जमाना खतम हुआ। और अब तो जो बड़ा जमींदार होगा, उसे भी 
एक बोट है, छोटे किसान को भी एक वोट है, खेतिहर मजदूर को मी 


दो 


ध््य 


ओर पहाड़, दूसरी ओर जंगल, बीच में 

काल इस तरफ से उस्च तरफ, और उस 
चकमा देकर क +। 

क्रमा देकर कम्युनिस्टों की कारवाइयाँ जारी रहती थी । 


पहाड़ से सटी नदी और साथ 
तग्फ से इस तरफ 

चारों ओर कम्युनिस्ट आन्दोलन को ज्वाला फेली थ॑ 
अछूता-है; क्‍योंकि यहाँ एक सेवक रहते 


२३ के जि 


अपनी भूमि पहले ही भूमिहीनों 


च्् 
०० 


जिन्होंने 


यज्ञ में सब दें ६७ 


एक वोट है, स्त्री को मी एक वोट और पुरुष को भी एक वोट है । पढ़े- 
लिखे मनुष्य को भी एक वोट है, बिल्कुल अनपढ़ को भी .एंक वो- है । 
ठीक वेदान्त के ज्ञान की तंरह । वेदान्त का कहना है कि हर मनुष्य को एक 
ही आत्मा होती है, उसी तरह हमारे राज्य में हरएक को एक ही वोट होता 
है। इसलिए आप लोगों को डर छोड़ना चाहिए और समंझना चाहिए 
कि इस देश में वही होगा, जो आप चाहेंगे । और इसलिए में कम्युनिस्टों 
को भी समझाता हूँ, भाइयो, अब पहाड़ की आड़ छोड़ो, जमीन पर 
उतरो, अब. छिपने की जरूरत नहीं । पहाड़ में भेड़ियों की, शेरों को 
जंगली जानवरों को छिपना चाहिए.। उनको कोई वोट नहीं मिला है |” 
में कम्युनिस्टों को भाई मानता हूँ 

फिर कम्युनिस्टों को आंगाह करते हुए कहा : “इन कम्युनिस्ट भाइयों 
को भी वोट का अधिकार मिला है, लेकिन वे अगर (आग, लगाना, लूटना- 
खंसोटना और छोगों को तबाह करना, यही कार्यक्रम चलाना चाहेंगे, तो 
समझ छीजिये कि अब इस देश में उनका. कुछ नहीं चलनेवाला है |? 
विनोबाजी ने हेद्राबाद जेल में हुईं कम्युनिस्ट मित्रों के साथ की बातचीत 
का भी जिक्र किया. और कोई, यदि कम्युनिस्ट मिलना चाहे तो मिलने 
का निमंत्रण भी दिया । थोड़ा विनोद भी किया : “में तो कम्युनिस्टों को 
अपना भाई मानता हूँ। में तो जानवरों को भी--जिनको वोट नहीं 
मिला है, अपना भाई मानता हूँ। फिर ये कम्युनिस्ट तो भाई हैं ही । 
इसलिए. आप लोगों को समझना चाहिए कि कम्युनिस्ट जिस तरह से काम 
कर रहे हैं, उस तरह काम करने की अब कोई जरूरत नहीं है । आप लोग 
जमीन ही चाहते हैं न! अगर आप लोगों का राज्य होगा, तो आप जो 
जमीन चाहेंगे, सारी आपको कानून से मिलन सकेगी ।” 

द कानून ओर दान द के 

ओऔर फिर कानून और दान का फक बताते हुए कहा: “लेकिन 

मुझे तो आपके इस गाँव में भी ६३. एकड़ जमीन केवल माँगने से मिल 


ध्८ भूदान-गंगोत्तरी 


गयी है। बड़े लोगों ने भी दी है, छोटे ल्ञोगों ने भी दी है। जिसके पास 
४० एकड़ है, उसने भी ५ एकड़ दी है, जिसके ५ है, उसने भी 
यथाशक्ति दी है। तो आप देखेंगे कि सबके दिल बदल रहे हैं ओर इस 
तरह अगर सब दिल बदल सकते हैं, तो कानून की कोई जरूरत नहीं 
रहती । प्रेम से ही सारी समस्या हल हो सकती है। जीवन के सारे कारोबार 
अच्छे चल्ल सकते हैं।” 
सारी जमीन सबकी 

फिर सारे गाँव को एक परिवार समझने की दीक्षा देते हुए कहा : 
“देखिये, बारिश होती है तो आपके गाँव के हर घर पर बरसती है । सूरज 
की किरणें सबके दरवाजे पर पहुँचती हैं। मौत जब आयेगी, तो 
श्रीमान्‌ और गरीब, सबके लिए आयेगी । दुनिया में परमेश्वर ने सबको 
समान पेदा किया है। वह रक्षण भी सबका समान करता है। सबको 
समान मिट्टी में पहँचाता है। लेकिन रक्षण के मामले में लोगों ने दखल 
देना शुरू किया, इसलिए रक्षण समान रूप से नहीं हो रहा है। यह दोष 
परमेश्वर का नहीं, मनुष्य का है। इसलिए में आप सबको समभाना चाहता 
हूँ कि आप गाँववाले सारे एक हो जायें, “समर लें कि गाँव की सारी 
जमीन सबकी है ।”? 

बिगड़ी बुद्धि के लक्षण 

मिले हुए दान का जिक्र करते हुए. कहा : “आपके गाँव में आज 
छोटे-बड़े, सबने दान दिया है। इसका मतलब यह हुआ कि अब इस गाँव 
में प्रम का राज्य प्रारम्भ हो गया है। इसीको तो सर्वोदय कहते हैं। 
साम्ययोग भी इसीका नाम है और समाजवाद का भी यही लक्षण है। 
शब्द अलग-अलग हैं, अर्थ एक ही: धसर्वोदय” | एक कहता है 
मैं राम का भक्त हूँ, दूसरा कहता है में क्रष्ण का हूँ, तीसरा कहता है मैं 
अल्लाह का हँ, लेकिन सही बात यह है कि जो राम है, वही कृष्ण है और 
वही अल्लाह | तो, जो भूगड़े होते हैं, वे बिगड़ी बुद्धि के लक्षण हैं |” 


यज्ञ में सब दें हि 


बड़ा कोन ? 

अन्त में सबको सेवा की दीक्षा देते हुए कहा ; “आप सब्र छोग एक- 
दूसरे की सेवा में लग जाइयेगा । मजदूरों का कतंव्य यह है कि मालिक को 
पूरा काम दें | मालिक का फ्ज है कि पहले मजदूरों को खिलायें, पीछे खुद 
खाये | इस देश में पुराने जमाने में यही तरीका था। जो यजमान होता 
था, वह अपने कमचारियों को, गायों को, बैलों को, सारांश सबको खिललाकर 
फिर खाता था| यही बड़े आदमियों का लक्षण है। वे माता-पिता की 
तरह सबकी फिक्र रखते हैं| लेकिन आजकल बड़ा वह है, जो दूसरों का 
शोषण करता है यानी मानो अपने बच्चों को ही खाता है। यह तो राक्षस 
का लक्षण है। बड़ों में उदारता होनी चाहिए, छोटों में नम्नता होनी 
चाहिए.।। »- -व में उदारता, प्रेम, नम्नता होगी, परमेश्वर की कृपा उस 
गाँव पर जरूर होगी ।” 

' आज के दान की विशेषता यह थी कि अब तक की तरह वह केवल 
बड़े जमींदारों से प्रात्त नहीं हुआ था--बड़ों ने पहत्ते ४० एकड़ दी । फिर 
विनोबाजी ने कहा : “केवल बड़ों से ही क्‍यों ? कम जमीनवालों से भी 
लेना चाहिए ।” उन्हें भी बुठाया। उन सबको भी भूदान का उद्देश्य 
समझाया । उनकी ओर से दान-पत्र और दान, दोनों ज्यादा मिले । 
साढ़े तिरपन एकड़ का दान मिल | 

विनोबाजी ने कहा : “यह मसला ऐसा नहीं है कि इसमें केवल 
ज्यादा जमीनवाले ही हिस्सा लें। यह एक यज्ञ है। यज्ञ में हर किसीको 
देना चाहिए। इसलिए जिस-जिसके पास जमीन है, वे सब दें। 
कमवाले सुदामा के तंदुल की तरह थोड़ी दें। परंतु दे सब |? ७ ७ ७ 


बढ़ते जुल्म और उनका इलाज ; १६; 


ग्रोटकापली 
३०-४-? ७१ 


आगमनी के समय से लेकर तो संध्या तक लोगों की अपार भीड़ जुटी 
रही । जिस मकान में विनोबाजी को ठहराया गया था, उस मकान का 
मालिक पुलिस द्वारा कत्ल कर दिया गया था। संन्यास रेडडी नामक एक 
जमादार के जुल्मों की दद-भरी कहानियाँ छोगों ने सुनायीं। उसने तीन 
स्त्रियों पर बल्शत्कार किया था | 'रंगारेडडीगुड़म” के दो छोगों की हत्या हुईं, 
तीन भाइयों को इस बुरी तरह से मार पड़ी कि पिता से सहा नहीं गया । 
पिता ने कुएँ में पड़कर जान दे दी। कई लोगों के घुटनों पर इतनी मार 
पड़ी कि शरीर में विक्ृति हो गयी । ये सारी शिकायतें विनोबाजी के सामने 
आयीं । हमारी लक्ष्मी बहन और मदालसा बहन दुःखियों को ला-लाकर 
विनोबाजी के सामने पेश करतीं, उनकी करुण कहानी सुनातीं। उस 
समय इन लोगों की मनःस्थिति भी बड़ी करुणा-भरी हो जाती, हृदय में 
मानो ज्वाल्वाएँ भड़क उठतीं, और लक्ष्मी बहन तो, अपना एकमात्र सहारा 
पाकर भूछा-म्का बालक माँ की गोद में जैसे फ़ूट-फूटकर रोता है, वैसे 
बाबा के संमुख रो पड़तीं। उस दिन की ददभरी कहानियों के कारण 
सारा वातावरण बड़ा गंभीर बन गया था । कम्युनिस्ट और पुल्निस, दोनों के 
अत्याचारों से पीड़ित जनता को आज पहली बार मौका मिला था कि 
अपनी दर्दमरी कहानी सुनाने और सांत्वना और आश्वासन पाने के लिए 
इस फकीर के दरबार में उपस्थित होती । 

आज यहाँ पर भी, छोटे-बड़े, सबसे मिलाकर २६२ एकड़ जमीन 
दान में मिली । अब तक के दान में यह सबसे ज्यादा था । 


बढ़ते जुल्म ओर उनका इलाज १०१ 


पुत्निस ओर प्रजा ! 


अपने प्रार्थना-प्रवचन में विनोबाजी ने पहले कम्युनिस्टों के जुल्मों का 
जिक्र किया । फिर पुल्निस का जिक्र करते हुए कहा कि “पुलिस को तो 
कम्युनिस्टों का बन्दोबस्त करने के लिए सरकार ने यहाँ भेजा था | परंतु 
उनकी यहाँ पर मैंने बहुत शिकायतें सुनीं। मेंने सुना है कि उन्होंने 
लोगों को पीया है । स्त्रियों को भी तकलीफ दी है। ( कुछ गंभीर स्वर में ) 
इन लोगों की हाजिरी में में कहना चाहता हूँ कि पुलिस को इस तरह 
ज्यादतियाँ करने का कोई अधिकार नहीं है। पुलिस को यहाँ पर प्रजा की 
रक्षा के लिए. भेजा गया है। अगर वे ही प्रजा को तकलीफ देने लगे, तो 
सरकार की इज्जत घट जायगी। सरकार की ओर से पुल्लिस को कोई ऐसी 
आज्ञा नहीं है कि वे लोगों को तकल्लीफ पहुँचायें; इसलिए. अगर आप 
लोगों को भविष्य में पुलिस की तरफ से कोई तकलीफ हुईं, तो आपको वह 
सब शांति से सहन करना चाहिए, और तकलीफ देनेवाले को सुनाना 
चाहिए. कि तुम बुरा काम कर रहे हो, ऐसा करने का तुमको कोई 
अधिकार नहीं है | पुलिस अगर आप लोगों को तकलीफ देती है या पीय्ती 
है, तो रोना नहीं चाहिए, बल्कि नम्रतापूवक उसकी शिकायत ऊपर के 
अधिकारियों से करनी चाहिए। आप निर्भय बनेंगे, तो पुलिस तकलीफ 
नहीं देगी । और अगर किसी कमंचारी से गलती हुईं, तो उसे काम पर से 
हटा दिया जायगा ।” 

विनोबाजी ने छोगों को समझाया कि “गाँव की रक्षा गाँववालों को 
करनी चाहिए | और गाँव की हिफाजत के लिए जो पुल्लिस आयी है, उसे 
हटा देना चाहिए।” कम्युनिस्टों के बारे में कहा कि “वे गरीबों की मदद के 
नाम पर लोगों को कत्ल करते हैं। लेकिन में कहना चाहता हूँ कि ऐसे 
बुरे काम करनेवालों से गरीबों को आशा नहीं करनी चाहिए। अद्धावन 
साल के प्रयत्नों के बाद स्वराज्य आया है। स्वराज्य का लाभ उठाना है, 
तो प्रजा में शान्ति चाहिए । स्वराज्य के बाद प्रजा में शान्ति नहीं रही, तो 

सरकार की सारी ताकत प्रजा को शांत रखने ही में खर्चे हो जायगी। 
जहाँ पुलिस के लिए करोड़ों रुपये खर्च होते हैं, वहाँ प्रजा की भलाई के 
लिए, पैसा कहाँ से बचेगा ? और अगर प्रजा में असंतोष रहा, तो सरकार 
पुलिस पर खर्चा नहीं करेगी, तो क्‍या करेगी ? इसलिए अगर आप चाहते 
हैं कि यहाँ से पुलिस उठ जाय, तो आपका काम है कि आप यहाँ शान्ति 
रखें | पुलिस उठ जायगी, तो जो पैसा उस पर खर्च होता है, वह जनता की 
भल्नाई पर खर्च होगा ।” 
जमीन के साथ प्रामोद्योग भी 


जमीन के साथ ग्रामोद्योगों का और खासकर कताई का महत्व 
समझाते हुए उन्होंने कहा : “कम्युनिस्ट आपको यह बात नहीं समझाते । 
वे तो सिफ यही कहते हैं कि श्रीमानों को लूटो, बस काम हो जायगा | 
लेकिन श्रीमानों के पास जो कुछ चीजें हैं, वह मिलन जाने पर भी आप सुखी 
नहीं होंगे । काम करने से ही आप लोग सुखी होंगे । जमीन पर आपको 
सालभर पूरा काम नहीं मिलता । आपके पास बहुत समय बच जाता है । 
उस समय में आपको उद्योग करना चाहिए। लेकिन आप कोई उद्योग 
करते नहीं ओर जरूरत की सारी चाजें बाहर से खरीदते हैं| जब तक आप 
चीजें बाहर से खरीदंगे, तब तक आपके गाँव में लक्ष्मी नहीं रह सकती । 
आप सुखी नहीं होंगे । अगर आप लोग रोज सूत कातकर सालभर का 
कपड़ा घर में तैयार कर लेंगे, तो घर-घर में थोड़ी संपत्ति बढ़ेगी |. कोई 
घर नहीं, जहाँ कपड़े की जरूरत नहीं--और कोई घर नहीं, जहाँ यह काम 
संभव नहीं ।” 

तीन परहेज--तीन लाभ 

शाम हो चली थी, हवा भी बहुत तेज बहने लगी थी। तूफान का 
समा बन गया। विनोबाजी ने फिर तीनों बातें दृहरायीं : “शान्ति रक्‍्खो । 
निर्भय बनो । ग्रामोद्योगों को अपनाओ । अगर आप इन तीन बातों को 
अपनायेंगे, तो आप देखेंगे कि कम्युनिस्ट यहाँ से खतम होंगे । पुलिस 

यहाँ से चली जायगी और परमेश्वर की कृपा से आप सब लोगः 
सुखी होंगे ।”” 
सर्वोदिय की परिभाषा क्‍यों नहीं ? 

उस दिन अखबार में जयप्रकाशजी का एक बयान निकला था; जिसमें 
कहा गया था कि अगर कांग्रेसवाले सर्वोदय-योजना को स्वीकार करते हैं, तो 
वे अपनी पार्टी को विलीन करने को तैयार हैं। जयप्रकाश जी के बयान 
का जिक्र करते हुए. विनोबाजी ने यात्री-दल्ल के सभी सदस्यों को बुछाकर 
सर्वोदय-समाज के कार्यक्रम के बारे में विस्तार से समझाया । उन्होंने कहा: 
“में देख रहा हूँ कि कांग्रेसवालों के सामने भी अन्त में सर्वोदय के सिवा 
कोई कार्यक्रम नहीं है। आज तो उनके सामने कोई कार्यक्रम ही नहीं है । 
समाजवादियों के सामने अपना एक चित्र है । कम्युनिस्टों के सामने भी 
उनका एक अपना नक्शा है। लेकिन कांग्रेसवालों के सामने चुनाव के 
सिवा और क्‍या है ! क्‍यों नहीं वे जयप्रकाशजी का आह्वान स्वीकारते ।”” 

फिर उन्होंने गांधी और माक्स का फके समझाया :; “गांधीवालों पर 
आक्तेप है कि उन्होंने गांधी-विचार की परिभाषा नहीं बनायी | लेकिन 
परिभाषा के कारण विचार के विकास को लगाम लग जाती है। विचार 
के अनिबन्ध विकास के लिए यह आवश्यक है कि उसे पारिभाषिक मर्या- 
दाओं से मुक्त रखा जाय | मार्क्स ने एक परिभाषा दी है, “डिक्टेटरशिप 
आफ दी प्रोलेटेरियेट” की | हिन्दुओं ने भी वर्णाश्रम की एक परिभाषा बनायी 
है | नतीजा यह हुआ है कि क्या साम्यवादी, क्या हिन्दू , दोनों ही अपनी- 
अपनी परिभाषा की मर्यादा के बीच ही सोचते रहते हैं ।” 

संघटन का चित्र 

फिर संघटन के बारे में कहा : “हम पर यह आज्तेप है कि हम कोई 
संघटन नहीं बनने देते; परंतु हमने तो सर्वोदय का शब्द दिया, उसका 
एक कार्यक्रम दिया, उसके साधन भी बतलाये, और सर्व-सेवा-संघ के 
रूप में एक संघटन भी दिया। संघटन नीचे से ऊपर जाना चाहिए । 

ऊपर से नीचे विचार आता है, संघटन नहीं | चित्र ऊपर से नीचे बनता 
है। मकान नीचे से ऊपर खड़ा होता है। संघटन वही टिक सकता है, 
जो मकान की तरह पक्की बुनियाद पर हो ।” 
कायकताओं का हविभांग ! 

भूदान-यज्ञ के सम्बन्ध में अपने यात्री-दल की जिम्मेवारी को समभाते 
हुए कहा कि “आजकल हम सबको जो जमीन दे रहे हैं, उसमें आप लोगों 
को भी अपना हिस्सा देना चाहिए. । अगर आपके पास जमीनें हैं, तो 
जमीन का हिस्सा देना चाहिए। संपत्ति हो, तो संपत्ति का हिस्सा देना 
चाहिए । संपत्ति सिफ रुपयों-पैसों की नहीं होती । जिनके पास किताबें 
हैं वे किताबें दें, जिनके पास समय है वे समय-दान दें, श्रमशक्ति है तो 
श्रम-दान दें, बुद्धि है तो बुद्धि-दान दें | लेकिन ऐसा होना चाहिए कि हर- 
एक ने दिया है ।” 

वाहन की मयोदा 

पदयात्रा के प्रभावकारी परिणामों को समझाते हुए. कहा कि “आप 
लोगों को ध्यान रखना चाहिए, कि बिना पेदछ चले छोगों से संपक नहीं 
आता । मोटर से चलियेगा, तो कार्यक्रम बेसा ही बनेगा जैसा मोटर इजाजत 
देगी। जहाँ मोटर जाने से इनकार करेगी, वहाँ आप नहीं जा पाइयेगा | 
लेकिन पाँव तो सब जगह जा सकते हैं। कहीं भी जाने से इनकार 
नहीं करते ।”? 

करीब ४५ मिनय तक विनोबाजी कार्यकर्ताओं के सम्मुख अपने हृदय 
के उद्गार सुनाते रहे | ७ ७७ 

चलकूर्ती 
१-४५- ७५१ 
पुनः ददभरी कहानियाँ 

यहाँ भी कम्युनिस्ट और पुलिस, दोनों के जुल्मों की दर्दभरी कहानियाँ 
सुनीं। यह मालूम हुआ कि कम्युनिस्टों द्वारा १० आदमी मार डाले गये 
हैं। पुलिस-कारवाई के बाद भी रेंडी की तेरह गाड़ियाँ जछा दी गयी थीं । 
पुलिस हाजिर होते हुए भी कुछ नहीं कर सकी । ४० मकान जदा दिये 
गये थे । एक पुरुष और तीन औरतों को भालों से मार डाछा गया था । 
बाँस और बडवा भी बहुत सारा जला दिया गया था। कुछ नुकसान करीब 
६० हजार रुपयों का बताया गया । नारायण स्वामी नाम के पुलिस-अफसर 
ने इद-गिर्द के गाँवों से रिश्वत के रूप में बहुत रुपया लिया, ऐसी शिका- 
यत भी सुनी । विनोबाजी का हृदय बहुत ही दुःखी हुआ | इस कठोरता 
के वातावरण में भी करुणा का दशन हुए. बिना न रहा। एक भाई, जो 
बहुत दूर के गाँव के रहनेवाले थे, ओर सहज इधर से गुजर रहे थे, जब 
सना कि बेजमीनों को जमीन दिल्लानेवाछा कोई फकीर आया है, तो खुद 

आकर अत्यंत नम्नतापूवक भक्ति-भाव से भूदान दे गये । 
प्राथना-प्रवचन में विनोबाजी ने स्प्रथम तो कम्युनिस्टों के और 
पुलिस के जुल्मों का जिक्र किया । उन्होंने कहा ; “मैंने यहाँ आते ही कम्यु- 
निस्टों के जुल्मों की कहानी सुनी | यह बहुत ही दुःखकारक घटना है | लेकिन 
दुःख करने से कोई लाभ नहीं होगा । हमें इसका इलाज करना चाहिए | 
कम्युनिस्ट लोग यह सब काम करते हैं, तो उनको भी काफी तकल्लीफ उठानी 
पड़ती है। वे लोग जंगलों में रहते हैं। कष्टमय और त्यागमय जीवन 

बिताते हैं| लेकिन उनका रास्ता बिलकुल गलत है। आज हमारे देश की 
स्थिति ऐसी है कि उसमें हर आदमी की शक्तियों की आवश्यकता है । 
ऐसी हालत में में कम्युनिस्ट भाइयों से विनती करता हूँ कि आप लोग 
अपना तरीका छोड़ दीजिये और जनता की सेवा में छग जाइये | में नहीं 
जानता कि मेरी आवाज उनके कानों तक पहुँचती होगी या नहीं । लेकिन 
में विश्वास करता हूँ. कि किसी तरह मेरी बात उनके कानों तक जरूर 
पहुँच जायगी | मैं इस इलाके में शांति कायम करने के लिए घूम रहा 
हूँ | इसलिए उन लोगों से मेरी प्राथना है कि हमारे इस देश की हालत 
पर सोचें। स्वराज्य के बावजूद हमारे देश की हालत बहुत खराब है। 
खाने के लिए. आवश्यक अनाज भी यहाँ पैदा नहीं हो रहा है। विदेशों 
से अनाज मँगाने की जरूरत पड़ती है । बिहार जैसे बड़े प्रदेश में अन्नाभाव 
से लोगों के मरने की खब्रर है। इतने बड़े देश की यह हालत हमारे लिए 
अत्यंत शर्म की बात है ।” 
परस्पर ठगाई 

सुजलाम्‌ , सुफलाम्‌ भारत-भूमि के प्राकृतिक वैमव का जिक्र करते 
हुए. विनोबाजी ने पूछा कि “ऐसे महान्‌ देश में अनाज क्यों कम पैदा होता 
है ? इसके कारण की हमें खोज करनी चाहिए.। कारण यही है कि बहुत- 
से लोग बड़ी-बड़ी जमीनें अपने पास रखते हैं, किंतु उसमें अच्छी 
फसलें पैदा नहीं कर पाते । मजदूरों को मजदूरी कम मिलती है, इसलिए 
उन्हें काम में दिलचस्पी नहीं होती। जमीन में उनकी कोई दिलचस्पी 
नहीं, इसलिए. दिनभर काम करके भी वे चार घंटे से अधिक काम नहीं 
कर पाते | मात्षिक और मनदूर में परस्पर ठगाई चल रही है। देश का 
नुकसान हो रहा है। जमीन न तो श्रीमानों की है, न गरीबों की, वह है 
सारे देश की | फसल कम होती है, तो नुकसान देश का होता है । इसका 
उपाय यही है, जो आजकल में गाँव-गाँव जाकर बता रहा हूँ । यहाँ भी 
हमें १०० एकड़ जमीन मिल्ली । एक भाई, जो इस गाँव के नहीं, दूसरे 

गाँव से आये हैं, उन्होंने जब सुना कि हम भूमिहीनों को भूमि देते हैं, तो वे 
भी अपने पास की जमीन देने के लिए आये और बहुत प्रेम से जमीन दे 
गये | इस तरह बड़े लोग, मध्यम श्रेणी के लोग और गरीब लोग, सबका 
सहकार मिलेगा, तो जमीन का ठीक बँटवारा होगा और उसकी पैदावार 
भी बढ़ेगी । 
कम्युनिस्ट, आओ 

“लेकिन जहाँ एक ओर मैं पेदावार बढ़ाने की बात करता हूँ, वहाँ 
कम्युनिस्ट लोग तो सारे गाँव का अनाज ही जला देने का काम कर रहे 
हैं। इससे तो लोगों की तकलीफ बढ़ती है। आज देश की जो स्थिति है, 
उसमें हमें अमीर-गरीब, सबके सहयोग की आवश्यकता है। उसके बजाय 
अगर गाँव-गाँव में गरीब और अमीर का झगड़ा शुरू हो जाय, तो इससे भारत 
के देहातों में आग लग जायगी । गोकुल में आग लगी, तो मगवान्‌ कृष्ण 
उसे पी गये । आज भी गाँवों में गरीबी और भूख की आग है, हमें उसे 
बुकभाना है । उसके बदले अगर लोग और आग ही लगाना चाहेंगे, या: 
आग छगाने का कार्यक्रम जारी रखना चाहेंगे, और दुश्मनी और वेरभाव 
बढ़ाने का काम करेगे, तो दुनिया का भल्ला नहीं होगा । भगवान्‌ कृष्ण ने 
गोकुल के छोगों में, छोटे-बड़े सबमें, गोकुछ हमारा, हम सब्च गोकुल के, 
ऐसी भावना भर दी थी । हमें यही भावना गाँव-गाँव में भरनी है । गाँव के 
गरीब-अमीर, सबके बीच प्रेममाव बढ़ाना है। में इस काम के लिए. अपने 
कम्युनिस्ट मित्रों का आवाहन करता हूँ कि (आओ ओर यह काम करो | 
छोड़ो हिंसा का तरीका | उससे आपको भी तकलीफ हो रही है, और छोगों 
को भी तकलीफ हो रही है! |” 

यम के दूत ! 

पुलिस के जुल्मों के बारे में कल्न की तरह आज भी दुहराया | 
उन्होंने पुराण की कहावत की याद दिलायी कि “यम राजा बड़े देव हैं, 
लेकिन उनके दूत राक्षस के समान होते हैं । सरकार पुलिस को जनता की 

मदद के लिए. भेजती है और पुलिस जनता को लूटती है। क्यों! 
कम्युनिस्टों को मदद करोगे ! बस; छोगों से ऐसा कहते हैं और पीटते 
हैं। में इसको भी माफ कर दूँ , लेकिन पीट्ते मी हैं और पैसा भी लेते 


हैं। आग बुभाने के बजाय उसमें केरोसिन उँडेछते हैं। यह तो सरकार 
का भी विद्रोह है और देश का भी विद्रोह है।” 


पुलिस की व्याख्या 

अन्त में कहा : “मैं पुलिसवालों को आगाह करना चाहता हूँ कि 
भाइयो, इस तरह लोगों को परेशान करना आपका काम नहीं है। आपको 
प्रजा के साथ प्रेम का व्यवहार करना चाहिए । अंग्रेजी में पुलिस शब्द 
का अर्थ होता है--सेवा करनेवाला, रक्षण करनेवाछा । आपको समभना 
चाहिए. कि आप स्वराज्य के सिपाही हैं। स्वराज्य के सिपाही जनता के 
नौकर होते हैं, मालिक नहीं । पुलिस सभी बुरे होते हैं, ऐसा मेरा कहना 
नहीं है | लेकिन इस इलाके में कई जगह पुलिस के हाथ से गलतियाँ हुईं 
हैं, ऐसा मैंने सुना है। कम्युनिस्ट गरीबों की सेवा के लिए. आये और 
लूटने छगे | पुलिस प्रजा की रक्षा के लिए. आयी और वह भी लूटने लगी । 
तो इस तरह केसे काम बनेगा ? शांति कैसे कायम होगी ! 

शांति का उपाय 

“उसका उपाय यही है, जो मैंने आजकल शुरू किया है। प्रजा के 
भीतर जाइये, उनका प्रेमभाव बढ़ाइये, उनको हिम्मत दिलाइये, निर्भय 
बनाइये, भू-दान दिलवाइये और इस तरह अमीरों और गरीबों में मेल 
कायम करवाइये | दोनों को दौलत के निर्माण में जुग दीजिये । हमें खेती 
का सुधार करना है, गायों का सुधार करना है, दूध बढ़ाना है, अनाज 
बढ़ाना है, यह सब कौन करेगा ? हम सबको यह करना है । कांग्रेसवाल्ों 
को, सोशलछिस्टों को, कम्युनिस्टों को भी। तभी स्वराज्य के बाद यह देश 
सुखी हो सकेगा । अन्यथा एक-दूसरे के साथ लड़ाई शुरू होगी । स्वराज्य 

के पहले हमें सुविधा थी कि हम अपनी जिम्मेवारी अंग्रेजों पर डाल सकते 
थे, अब वेसी सहूलियत नहीं है | अंग्रेजों की हुकूमत अब खतम हो चुकी 
है | अब अगर दुःख-दारिद्रय रहता है, तो उसकी जिम्मेवारी हमारी है ।” 
सबसे दान 
पेदामुंगल में अधिक जमीन रखनेवाले और कम जमीन रखनेवाले--- 
दोनों से जमीन माँगने का जो सिलसिला विनोबाजी ने शुरू किया, वह कलछ 
और आज यहाँ भी जारी रहा । पहले बड़े काश्तकारों ने कुछ जमीन दी, 
फिर औसतवालों को बुलाया। शुरू में वे लोग विनोबाजी से मिलने में 
सकुचाये । किंतु दो-तीन बार बुल्लाने के बाद आ गये । विनोबाजी ने उनके 
साथ बातचीत की, तो उनका संकोच दूर हुआ और उन लोगों ने दिल 
, खोलकर जमीन दी । कुछ सौ एकड़ जमीन मिली । 
प्रधानमंत्री की आज्ञा 
अक्सर कहीं रेडियो सुनने का न अवसर रहता है, न सुविधा रहती 
है। परन्तु यहाँ एक भाई के पास बेटरी का रेडियो था। शाम को 
पंडित जवाहरलालजी का भाषण था । भाषण में संयोग से वे ही भाव थे, 
जो विनोबा के आज के प्राथना-प्रवचन में हम छोगों ने सुने थे | देश की 
परिस्थिंते का चित्रण था और देशवासियों का आवाहन था कि पैदाबार 
बढ़ाने में मदद करें | हफ्ते में एक भोजन छोड़ने की अपील थी, क्‍योंकि 
देश में चावल की कमी थी। “देश के प्रधानमंत्री का सुझाव उसकी 
आज्ञा ही होती है, जिस पर हर नागरिक को अमल करना चाहिए ।” 
विनोबा अपने को इसमें अपवाद केसे मान सकते थे ? 
अल्सर की बीमारी की वजह से विनोबाजी अन्न में चावल के सिवा 
दूसरा कुछ ले भी नहीं पाते थे। दूध, दही और मुलायम चावल या 
चावल की कांजी | प्रधानमंत्री का भाषण सुना, तो उस रोज से चावल 
छोड़ दिया । । ७७७ 

राजावरस्‌ 
२-०-? ५ १ 


प्रम की जीत 


राजावरम जाते हुए. बीच के एक गाँव में एक अद्भुत दृश्य दिखाई 
दिया । जब गाँव एक मील दूर रहा, तो पहले गाँव के छोटे-छोटे बालकों 
ने जयजयकार द्वारा विनोबाजी का स्वागत किया | फिर उन्होंने भजन 
गाना शुरू किया और विनोबाजी के पीछे-पीछे साथ हो गये । थोड़ी दूर 
चलने पर बड़े छड़के मिले और फिर गाँव के प्रौढ़ पुरुष | थोड़ा आगे 
चलने पर गाँव के समीप, गाँव के स्त्री-पुरुष, सब एक कतार में अत्यंत 
शान्त खड़े प्रतीज्ञा करते दिखाई दिये | गाँव बायें हाथ पर था | राजावरम्‌ 
का रास्ता बाहर ही बाहर दायीं ओर से गुजरता था। मोड़ पर पहले लोगों 
ने गाँव का रास्ता दिखाते हुए कहा : “महाराज, भीतर से ।” छह मील चल 
चुके थे और करीब उतना ही चलना था। हम लोगों ने क्षमा माँगी और 
आगे बढ़ना चाहा | बहनों ने हाथ जोड़कर अपनी प्रार्थना दुह्रायी | हमने 
फिर क्षमा माँगी ओर कुछ आगे बढ़ भी गये | अब बहनों ने घेर लिया । 
हमने रास्ता माँगना चाहा, लेकिन बात की बात में एक, दो, तीन, चार, 
अनेक बहनों ने पू० विनोबाजी के ओर उनके सहयात्रियों के पाँव ऐसे 
पक्के पकड़ छिये कि छुड़ाना असम्भव हो गया । “'तुका म्हणे क७, पाय 
घरता न चाले ब5 |” पाँव पकड़ लेने पर भगवान्‌ का भी बल भक्त के 
सामने नहीं चलता । विनोबा, जो रास्ते पर कभी कहीं रुकते नहीं, सहसा 
हँस पड़े । इस बीच मदालसा बहन ने उन लोगों की हिमायत और वकालत 

भी काफी कर ली । बहनों की जीत हुई । विनोबा के सुख से निकछा-- 
““चलो?'-और वे गाँव की ओर मुड़े । 
सब दुःखों पर एक ही इलाज 

गाँव का कोना-कोना साफ-सुथरा, आँगन लिपा-पुता, चौक पूरे हुए, 
जगह-जगह द्वार ! गाँववालों की सूझ-बूझ, योजना-शक्ति, सब विस्मित कर 
देनेवाली थी। उनको केसा आत्मविश्वास था कि बिनोबा को गाँव में 
लायेंगे ही | गाँव के भीतर, एक अच्छे स्थान पर सभा का आयोजन कर 
रखा था। व्यासप्रीठ आदि खूब सजा-सजाया तैयार था। बिनोबाजी ने 
आसन ग्रहण किया, तो आरती आदि की रस्मों के बाद, थोड़ी देर बिलकुल 
शांति छा गयी । इस बाह्य शांति और प्रेम-प्रवाह के भीतर कितनी वेदना 
पड़ी थी, इसकी कल्पना उस निवेदन से मिलती है, जो गाँववाढों ने 
विनोबाजी की सेवा में पेश किया | विनोबाजी को इस गाँव के भीतर आने 
के काश्ण जो कुछ कष्ट हुआ और उनका जो समय बीता, उसके लिए क्षमा 
माँगते हुए. छोगों ने नम्नतापूबंक कहा : “नारायण स्वामी नामक जमादार 
ने सामूहिक जुर्मने के नाम से सारे गाँव से जबरन्‌ पचास हजार रुपया 
वसूल कर लिया है ओर उसकी शिकायतों की अब तक कोई सुनवाई नहीं 
हो पायी है ।” 

विनोबाजी ने आश्चर्य से पूछा : “क्या यह वही नारायण स्वामी है, 
घजिसकी शिकायत कल भी सुनी थी ९?” 

कायकर्ताओं ने “हाँ? में उत्तर दिया | विनोबा के दुःख का पार नहीं 
रहा । स्वराज्य की पुलिस का यह केसा ददनाक रवेया ! 

विष का घूँट पीकर उन्होंने छोगों को सान्‍्त्वना दी । “अच्छा किया, आप 
लोग मुझे यहाँ ले आये और अपना दुःख बताया । सब दुःखों पर एक ही 
इलाज है--निर्भय बनो | भाई-भाई की तरह रहो । आज सब केसे एक 
परिवार को तरह जुट गये हो १ हमेशा ऐसा नहीं रह सकते ? इसके लिए 
जिन्हें भूमि नहीं उन्हें, जिनके पास भूमि है, वे दें। में आजकल यही 

संदेश सुनाता जा रहा हूँ ।? इतना कहकर, उनकी अर्जी लेकर विनोबा 
राजावरम्‌ की ओर तेजी से बढ़े । 

राजावरम्‌ एक मील पर दिखाई दे रहा था । दायीं ओर पहाड़ियाँ 
अर्थात्‌ त्रिना बृक्नों की--बायीं ओर एक बड़ा सुन्दर तालाब | थोड़ी दूर से 
“राम भजे, रघुरामं भजे? का. भावनापूर्ण मजन सुनाई देने छगा। बात 
की बात में सैकड़ों छोगों का दशन हुआ और एक बड़ा जुलूस बन 
गया, जिसके साथ गाँव की पाठशाला में हम लोग पहुँचे, जहाँ आज 
का डेरा था | 

मालूम हुआ कि गाँव के सभी धनी माल्युजांर ल्ञोग भय के कारण 
ग्राम छोड़कर मिरियालगुड़ा चले गये हैं--वहीं रहते हैं। छोटे-छोटे भूमि- 
वानों को बुलाकर उनसे बात की। भू-दान यज्ञ में इन अल्प भूमिवान्‌ 
भाइयों ने भी पचीस एक़ड़ की आहुति प्रदान की । 

प्राथना-सभा में विनोबाजी ने कम जमीनवालें भाइयों द्वारा मिले 
दान की सराहनां की और आशा प्रकट की कि मिरियात्रगुड़ा पहुँचने पर 
इस गाँव के दूसरे छोगों से मी जो अधिक भूमि रखते हैं, भू-दान 
प्राप्त करेगे । क्‍ 

भू-दान की भावना ने जनता के ह्ृदयों में काम करना शुरू कर दिया 
था । जिस-जिसके पास हैं, उसे देना चाहिए---यह देने की हवा बनती जा 
रही थी । रामराज्य की अरुणिमा दिखाई दे रही थी। विनोबाजी ने आज 
शायद इसीलिए प्रार्थना-प्रवचन में रामराज्य का सीधा-सरल अथ समभा 
दिया : “रामराज्य क्या है १ वह कैसे प्रकट होगा ? आप छोगों को कठिन 
लगता है, किन्तु कठिन नहीं है। हम सबके भीतर घट-घट में जो राम 
रम रहा है, उसे बाहर के जीवन में प्रकट करना, यही रामराज्य है | यह 
कैसे हो सकता है ? सबसे पहली बात निर्मय बनने से और फिर प्रेम- 
मय बनने से अर्थात्‌ राममय बनने से । द 

“निर्भय बनने के लिए, प्रेममय बंनने के लिए-राममय बनने के लिए, 


शांति सेना के सिपाही को अपने बीच पाकर तेलंगाना को जनदा में उत्साह की लहर दोड़ गयी । 


न नहीं चाहिए, आपकी जमीन भी इस काम के लिए चाहिए । 


मुके केवल ज 


का - तीन यक्ष प्रश्न _ ११३ 
_ राम का ही राज्य चारों ओर छा जाय, इसके लिए, भय-निवारण और 
 मोह-निवारण, दोनों जरूरी है। मोह संपत्ति का और जमीन-जायदाद 
 का।?. विनोबा ने समझाया कि “जब इन छोटे-छोटे छोगों ने भी 
मोह छोड़ा और जमीन दो, तो बड़े लोग क्यों नहीं देंगे ? वे भी देंगे | और 
बड़े लोग भी जब देने लगेंगे, तो भय का कारण ही नहीं रहेगा और दोनों 
“के इस : प्रममय व्यवहार' से गाँव भी प्रेममय बन जायगा। रामराज्य 
कायम होगा ।” 
एक ओर कम्युनिस्टों की कारवाइयों के फलस्वरूप बड़े लोगों का 
ग्राम-त्याग, दूसरी ओर पुलिस का त्रास, और इस कठिन परिस्थिति में भी 
भू-दान के लिए छोटे-छोटे लोगों की यह हिम्मतं-मरी पहल ! सुख-दुश्ख के 
भावों से परे रहते हुए भी विनोबा के चित्त में ये घटनाएँ जरूर असर 
छाती हैं। 

“ आज रास्ते में केशवरावजी ने महत्त्वपूर्ण प्रश्न पूछ लिये। केशव- 
रावजी नल्गुंडा जिला के ही हैं--वकालत करते थे-कुछ वर्षों से कांग्रेस के 
काम में सतत छग जाने के कारण वकालत छोड़ रखी है। पोतना का 
भागवत खूब कंठ है। जन्न भी मौका मिलता है, सारे रास्ते पोतना का 
भागवत सुनाते रहते हैं। विनोबा भी प्रेमपृषक और सराह-सराहकर सुनते 
रहते हैं। खांसकर सत्याग्रही प्रहाद का आख्यान, जो श्रोता और गायक, 
दोनों को ही बहुत प्रिय है । ः 

_ “कुछ निराशा के भावों से केशवरावजी ने पूछा : विनोबाजी, 
दुनिया में अब तक अनेक सांधु-संत हो गये, परंतु दुनिया बदली-सी नजर 
नहीं आती |? द 

“ऐसा आपको क्‍यों लगता है!” विनोबा ने आश्वय से पूछा। 
“फिर आप ऐसा तो कहंते नहीं कि इतने राजा लोग आये परंतु दुनिया 
बदली नहीं । दुनिया में परिवर्तन हो चाहे न हो, राजा छोग तो आते 

ने चाहिए | परंतु साधु-संत आये, तो एकदम परिवर्तन दीख पड़ना 


# की ् 
ः 


छज. 


हा 


११४ भूदान-गंगोत्तरी 


चाहिए | लोगों की यह अपेक्षा बेठीक नहीं है। ठीक ही है। परंतु 
वस्त॒स्थिति यह है कि जो परिवतंन होता है; वह हमें दीखता नहीं । दुनिया 
कितनी बदल गयी है | द्रोपदी पाँच पति रखकर भी सती कहला सकती 
थी । आज वह बात॑ नहीं रही ।”” 

द्रोपदी की मिसाछ से केशवरावजी चुप तो हो गये । परंतु उनका 
समाधान नहीं हुआ | उन्होंने दूसरे तरीके से फिर वेसा ही प्रश्न पूछा : 

केशवराव : “लेकिन कया यह यकायक संभव है कि मनुष्य अपने 
पारिवारिक क्षेत्र से बाहर जाकर सारे समाज के लिए ही सब कुछ सोचने 
ओर करने लगे ? यह कब होगा विनोबाजी ?” 

विनोबा : “होगा तब, जब किया जायगा | संभव जरूर है। मनुष्य 
अपने बाल-बच्चों को अपने खुद की अपेक्षा अधिक प्यार करता है या नहीं ? 
उनके लिए. जी तोड़चर मेहनत करता है या नहीं ? जिस न्याय से वह 
परिवारवालों के लिए यह परिश्रम करता है, उसी न्याय से वह समाज के 
लिए. ओर संसार के लिए भी कर सकता है। जरूरत है उचित शिक्षण 
की, योग्य संस्कारों की | शिक्षण देने में हम हारते हैं--फिर किसी भी तरह 
कुछु भी कर डालने की हमें जल्दी होती है। उससे कुछ तो होता है-- 
पर वह नहीं होगा, जो हम चाहते हैं। हम जो चाहते हैं वह तो तभी 
होगा, जब हम पूरी तरह अपने विचारों के अनुसार चलें। रास्ता वही 
शार्टेस्ट है और शुअरेस्ट मी ।” 

इस बार तसल्ली मिली । फिर भी एक और सवाल, जो प्रायः सभी 
कार्यकर्ताओं के दिल में--और खासकर राजनैतिक कार्यकर्ताओं के दिल में 
उठता रहता है, केशवरावजी ने पूछ लिया--शायद इसलिए भी कि अब 
शीघ्र ही चुनाव भी आनेवाले हैं | तो सफाई हो जाना ठीक है। 

प्रश्न : “हम जनता का व्यापक हित सरकार द्वारा कर सकते हैं या 
सरकार से बाहर रहकर ९? 

उत्तर ; “सरकार द्वारा जनता का व्यापक हित हो सकता है--पर 


तीन यक्ष प्रश्न ११५ 


वह होगा मर्यादित | याने कम-से-कम | सरकार तो औसत भलाई ही कर 
सकती है । वह न तो बहुत बुराई कर सकती है, और न बहुत भलाई । 
आम जनता जिन्हें अपना प्रतिनिधि चुन देती है, वे लोग अच्छे हैं-- 
परंतु कर उतना ही सकते हैं, जितना आम जनता हजम कर सकती है। 
सो एकड़ से अधिक भूमि पास न रख सकने का कानून सरकार कर 
सकती है । परंतु केवछ आवश्यकता से ज्यादा न रखकर बाकी सबकी सब 
भूमि दान कर देने का आदश तो व्यक्ति के जीवन में ही प्रकट हो सकता 
है | इसलिए, जरूरत इस बात की है कि बाहर रहकर सरकार और जनता, 
दोनों का मार्गदशन किया जाय । संतों ने ऐसा ही किया और उसीसे 


समाज आगे बढ़ पाया है।” ७6७ 


दोनों का डर : १६: 
बिरलापली 
३-०- ५१ 


राजावरम्‌ से रवाना होते समय ग्रामवासी लोग मजन गाते हुए काफी 
दूर तक निकल आये । एक मील पर अहिल्या' नदी थी । लोग चाहते थे कि 
विनोबाजी को नदी पार कराके ही लोट | परन्तु बीच में जब्र एक नाछा 
आया, तो बाबा ने वहीं पर सबको रोक लिया और “अन्दरीकी नमस्कारम? 
( सबको नमस्कार ) कहकर ग्रामवासी जनों को लौटने का इशारा किया । 
लोग छोटने की मनःस्थिति में नहीं थे, केवल आज्ञा-पालन की भावना से 
रुक गये । न जाने कितनी देर तक विनोबाजी की दिशा में देखते रहे । 
आँखें विनोबाजी की ओर, मन भी विनोबाजी की ओर, मुख से “रामम्‌ 
भजे” का मधुर गीत । 

अहिल्याजी को पार करके देवलापल्ली होते हुए. बरिस्लापल्ली पहुँचे । 
देवलापलली में भीषण उदासीनता पायी | ऐसी कि अब्च तक कहीं नहीं थी । 
बाद में मालूम हुआ कि हैजे के प्रकोप से लोग बहुत दुखी और परेशान 
हैं। इद-गिद नजदीक कोई दवाई का प्रबंध नहीं। घर-घर में मृत्यु की 
घटनाएँ घट रही हैं। मनःस्थिति ऐसी नहीं थी कि संत की अगवानी में 
आते और पत्रं-पुष्पं से भेट करते | संकोचवश घर से बाहर भी नहीं निकले । 

बिस्लापल्ली में भी पुलिस मौजूद थी, कम्युनिस्टों द्वारा डेढ़ साठ पहले 
तीन हत्याएँ होने की शिकायत थी | रात को दस बजे के बाद लोगों का बाहर 
निकलना पुलिस और कम्युनिस्ट, दोनों के कारण असम्मभव हो गया था। 
लोगों के दिलों पर दोनों का खूब डर छाया हुआ था | जमीन भी आज कुछ 
पाँच ही एकड़ मिली | छोगों में गरीबी भी बहुत पायी गयी । जमीन यद्यपि 
कम मिली, भयभीत मनों को शांति और तसल्ली जरूर मिली | ७ ७ ७ 


नदी से बढ़कर कोन गुरु ? / शा 


वाड़पन्नी 
३ तथा ४-७०-?५१ 


पहाड़ी रास्ते से गुजरकर हिरन तथा अन्य वनचरों को देखते हुए 
सबेरे आठ बजे कृष्णा नदी के किनारेवाले इस गाँव में जब विनोबाजी 
और उनके सहयात्री पहुँचे, तो सहसा सबको परंधघाम-आश्रम का स्मरण 
हुए बिना न रहा । 

निवास पर पहुँचने पर वेदपाठी पंडित छोगों ने वेद-मंत्रों से पुष्पां- 
जल्ि अपंण की । यात्रा में यह तीसरा प्रसंग था, जब इस तरह वेदपठन- 
युक्त स्वागत-समारोह हुआ था । विनोबाजी ने बाद में बताया कि स्वर, 
संगीत और अथ, तीनों दृष्टि से पंडितों का ज्ञान बहुत ही कम था । 
अब तक के सारे प्रसंगों में सरवेलवाला वेदपाठ सवश्रेष्ठ था, क्योंकि वहाँ 
विनयाश्रम के सीताराम शास्त्री ने स्वयं वेद-मंत्रों का गान किया था । 

स्‍्नानादि के पश्चात्‌ विनोबाजी कृष्णामाई के दशन के लिए गये । 
जल से मस्तक धोया, वस्त्र भी मिगोया, छोट आये। ग्यारह बजे ग्रामवासी 
मिलने आये | यही पहला गाँव था कि दुःख-दद की कोई विशेष कहानी 
सुनने का मौका नहीं आया । १,६०० की ' आबादी में करीब सौ लोग 
खादीवाले भी थे । हरणक को थोड़ी-थोड़ी जमीन है, किसीको २ एकड़, 
तो किसीको २० एकड़ । अधिक जमीनवाले लोग बहुत कम हैं। करीब 
सौ चरखे चलते हैं। मजदूरी अनाज में प्रतिदिन चार सेर दी जाती है। 
यद्यपि कम्युनिस्टों द्वारा कोई कष्ट नहीं पहुँचा है, फिर भी पुलिस मौजूद है। 
लोगों को न विशेष दुःख है, न विशेष ज्ञान | न उनकी सेवा के लिए यहाँ 
कोई कायकर्ता कभी आये हैं। 


९११८ । भूदान-गंगोत्तरो ' 


कृष्णा के उस पार गुण्टूर जिला है । आवागमन के लिए नाव चलती 
रहती है| उधर से अनेक छोग विनोबाजी से मिलने आये थे | 
कृष्णा माई 

आज के प्राथना-प्रवचन में शुरू में विनोबाजी ने इस गाँव की 
समाधानकारक हालत पर संतोष प्रकट किया। फिर कृष्णामाई का 
दृष्टान्त देते हुए कहा : “यह कृष्णा तो परमेश्वर का रूप है, क्‍योंकि वह 
हमें नित्य शिक्षण देती है। उसके अखंड प्रवाह में अखंड कर्मयोग का 
संकेत भरा है। क्ृष्णामाई के हृदय में तनिक भी संकोच नहीं है। महा- 
राष्ट्र में जन्म लेकर उसने आन्ध्र देश को भी समान प्रेम दिया है। दोनों 
जगह के लोगों को समान लाभ पहुँचाया है| उसके मत में भेदभाव नहीं 
है। गरीब-अमीर, सबको समान रूप से पानी पिलछाती है। हरिजन, 
परिजन, गाय, शेर, यह भेद उसके पास नहीं है। उसकी उदारता का पार 
नहीं है। उसका एक ही उह्श्य है-सागर में विछीन होना। इस उद्देश्य 
की पूर्ति के लिए. वह अखंड बहती है और रास्ते में सबका कल्याण करती 
जाती है।” 

इतनी प्रस्तावना के बाद विनोबाजी ने मार्मिक प्रश्न पूछ लिया 
“क्या ऐसी नदी से बढ़कर भी कोई गुरु हो सकता है ? मुझे आइचय होता 
है कि ऐसे महान्‌ गुरु के होते हुए भी लोग गुरु की खोज में भटकते 
तनजिन 2 

गुलामी का प्रबल संस्कार 

दोपहर की बातचीत में विनोबाजी ने यह इच्छा प्रकट की थी कि जब्र 
गाँव में कोई अशांति नहीं है, तो पुलिस की आवश्यकता नहीं रहनी 
चाहिए. | इसलिए उन्होंने पुलिस को रवाना करने की सत्लाह दी थी | परंतु 
लोगों ने चाह कि पुलिस रहे। इस सम्बन्ध में उन्होंने अपना विचार 
जाहिर करते हुए कहा : “मुझे यह सुनकर बहुत दुःख हुआ कि आप लोग 
भी पुलिस चाहते हैं। कहते हैं पुलिस से हमारी रक्षा होती है । आपकी 

बात सुनकर ऐसे आश्चर्य नहों हुआ, क्योंकि भारतवर्ष की गुलामी को.-मैं 
जानता हूँ । सेकड़ों वर्षों तक दूसरे लोगों ने हमारी रक्षा की, कभी हमारे 
देश के राजाओं ने, कभी बाहर से आये हुए छोगों ने । लेकिन हमारा 
समय गुलामी में बीता । मुझे खुशी होगी, यदि हमारे लोग इस स्वतंत्र भारत 
में अपनी मानसिक गुलामी को छोड़ सके |” 

यहाँ जो पुलिस रखी गयी थी, उनसे भी विनोत्राजी की बातें हुई | पुलिस 
सजन और भावनावान्‌ प्रतीत हुई | गाँवों में उन्हें दूध आदि मिलने में 
कठिनाई होती थी । विनोबाजी ने लोगों को समझाया कि उनके बस की 
सहायता वे पुलिस को जरूर करे । 

गीता-संवाद 

कृष्णामाई के किनारे आज विनोबाजी ने कविवर सियारामशरणजी 

के गीता-संवाद की प्रस्तावना लिख दी। कविवर ने अनुवाद तो बहुत 
पहले भिजवाया था| विनोबा ने अनुवाद की दृष्टि से कुछ सुझाव दिये 
थे, तो श्री किशोरछाल भाई के साथ बेठकर उन्होंने सारा अनुवाद विनोबा 
की दृष्टि से दोहरा लिया था । यह अनुवाद सुधारा हुआ और दूसरी बार 
आया था। विनोबा ने आज समय निकालकर उसे देख लिया ओर तुरंत 
प्रस्तावना भी लिखा दी, जिसमें कविवर के मनोयोग की प्रशंसा करते हुए. 
लिखा : “सियारामशरणजी जेंसे भक्त-जन किसी तरह का दावा किये बिना 
केवल चित्त-शुद्धि के हेतु ऐसे प्रयत्न किया करते हैं। और उस प्रयत्न से 
उसी तरह का उपयोग अगर दूसरे चंद भाइयों को हुआ, तो अपनी अपेक्षा 
से बहुत अधिक हुआ, ऐसा मानते हैं।” 
>< >< >< 

प्रवचन के बाद शाम को विनोब्राजी संगम के तथा मंदिर के दर्शन 
करने गये । उनके पहुँचने पर विधिवत्‌ पूजन के बाद भावपूर्ण वातावरण 
में भगवान्‌ की आरती की गयी। चारों ओर जगमगाती दीपशिखाएँ, 
मंत्रोच्चवार, पुष्पांजलि, सारा समारोह बड़ा प्रेरक था। थोड़ी देर अपने को 

भूल सके, ऐसा वातावरण सबने अनुभव किया । विनोबा तो आरती में 
इतने तन्मय हो गये कि हाथ से ताल देने लगे । मंदिर में पुजारी पूजा और 
आरती में मग्न था। मानव-मंदिर का पुजारी अपनी विश्वभावना में 
तल्लीन था । मंदिर में भगवान्‌ की मूति विराजमान थी | किंतु इधर हृदय- 
मंदिर में तो आत्माराम नित ही र्ममाण थे। इसलिए ज्यों ही आरती 
समाप्त हुईं, विनोबा की आरती शुरू हुईं। गगन का थाछ था, रवि-चंद्र 
दीपक बने, तारिका-मंडल ने ज्योति जगायी, मल्यानछ का धूप जल्ला और 
पवन चँवर ढालने छगा। नानक की पावन वाणी में आरती गूँज उठी । 
अनहृद नाद बजने छगा | अमू्त की सहख मूर्तियाँ और अनयना के सहख 
नयन । उस भाव-आरती में विनोत्रा तल्‍लीन हो गये | लोगों के लिए वामन 
का यह रूप और भी प्रिय हो गया । भक्त बिनोबा अनंत में छीन थे । इरद- 
गिदं जनों का मानस उस परम भक्त के चरणों में लीन था। ७ ७ ७ 

पालखेड 
५-७५- ०५१ 


वाड़ेपल्ली से पाछ्खेड आते रास्ते में डेढ़ मील पर ही मूसा नदी को 
पार करना था। यह डेढ़ मील का रास्ता अत्यंत कठिन, एक ऊँची पहाड़ी 
से गुजरता था। पहाड़ी, जो केवछ कंकरीढी और कंकर भी अत्यधिक 
नोकीले । रास्तेभर कसरत से बिखरे हुए । 
काननु कठिन भयंकरु भारी । घोर घामु हिम बारि बयारी ॥ 
कुस कंटक मग कॉकर नाना। चलन पयादेहिं बिनु पदत्राना || 
और फिर ऐसे ब्रिना पदत्राण के चलनेवाले विश्वात्मा को निहारकर 
ये पंक्तियाँ भी याद आना स्वाभाविक था : 


चरन कमल मृदु मंजु तुम्हारे | मारग अगम भूमिधर भारे ॥ 
कंदर खोह नदीं नद नारे । अगम अगाधघ न जाहिं निहारे ॥ 
यह सब था, 'भालु बाघ बृक केहरि नागा? भी थे, परंतु शांति-सेना 
के धीर-गम्भीर सैनिक के लिए. असुविधाएँ भी सुविधाएँ थीं। और उसका 
कदम बढ़ता ही चला जा रहा था । 
रास्ता किसी भी प्रकार के वाहन के लिए अनुकूल न था। अल्सर 
के रोगी के लिए दो-दो 'घंटों से दही की खुराक आवश्यक थी। सारी 
मंजिल तीन बार के खुराक की थी। एक सेवक सहयात्री सिर पर इस 
दूध-दही के खुराक की टोकनी लिये चल रहा था। और यह बिकग रास्ता 
सबेरे के अधियारे में तब हुआ जा रहा था। पग-पग पर सत्र कुछ बिखर 
जाने का भय बना था । परंतु धूपों में भी बक्तों को हरा-भरा रखने की 
चिंता करनेवाला क्या दरिद्रनारायण के पुजारी की चिंता नहीं करेगा १ 


९ 

तो फिर कंकरीवाला रास्ता भी कुसुमवत्‌ नहीं होगा ? इसी श्रद्धा से सेवक 
भी बढ़ा जा रहा था। पौराणिक वर्णनों में रास्ते के कॉटों का फूलों में 
परिवर्तित होना सुना है। यहाँ तो मानो उसका साक्षात्कार ही हुआ जा 
रहा था | 

आखिर पहाड़ी खतम हुई । पाँवों को मृदुल्तम बालू का स्पश हुआ । 
भूसा का दृश्य भी बड़ा सुन्दर था। एक ओर पहाड़, दूसरी ओर जंगल 
बीच में पहाड़ से सटी नदी और इद-गिद बालू। इस तरफ से उस तरफ, 
ओऔर उस तरफ से इस तरफ कम्युनिस्ट पुलिस को चकमा देकर अपना 
काम करते रहते थे | कई कम्युनिस्ट यहाँ भूमिगत थे । सरकार का कहना 
है कि उनमें से एक-एक कम्युनिस्ट दस-दस, बीस-बीस हत्याओं के लिए 
जिम्मेदार है । 

मूसा के बाद का सारा रास्ता रेगिस्तान-सा है| बीच-बीच में लम्बाड़ों 
के समूहों को बसाया गया है। कम्युनिस्ट अब भी इन्हें पहाड़ों में छोट 
चलने की प्रेरणा देते रहते हैं। इन्हींके यहाँ वे खाते-पीते हैं। फी रोटी 
एक रुपया इन्हें पुरस्कार में मिलता है। लेकिन लम्बाड़े अब समझ 
गये हैं; इसलिए, जब कम्युनिस्ट आते हैं, तो दूर से ही हाथ जोड़कर उनसे 
क्षमा माँग लेते हैं। भय बना रहता है कि कहीं उन्हें भी कम्युनिस्टों की 
गोली का शिकार न होना पड़े | लम्बाड़ों को अपनी जमीन नहीं है, जिसके: 
लिए, वे तरसते हैं | कम्युनिस्ट उन्हें जमीन की आशा दिलाते हैं । 

जबरन लेबी 

अक्सर कार्यकर्ता छोग दोपहर में आकर मिल्ते हैं और शंका-समाधान 
कर जाते हैं| परंतु तेलंगाना में जनता जाग्रत है, इसलिए जब जो शंका मन 
में उठती है, पूछ लेते है। प्रातःकालीन स्वागत-सभा में एक अधनम्म किसान 

ई ने पूछा : “महाराज, हमसे लेवी जबरन्‌ ली जाती है ।” 

“क्योंकि बिहार और मद्रास में अपने देशवासी भाइयों के मर जाने 

का अंदेशा है ।” विनोबा ने समाधान किया । 

किसान ने फौरन दूसरा प्रश्न पूछा : 

“तो यहाँ तो मूसा भी है। उससे नहर निकलवाकर सिंचाई का. 
अच्छा प्रबंध करवा दीजियेगा, ताकि फसलें अच्छी ओर ज्यादा आ सके |” 

“हाँ, में अभी मूसा ही पार करके आ रहा हूँ | ठुम्हारा सुझाव ठीक 
है । और शाम की प्राथना में मैं इस संबंध में समझा दूँगा ।” 

किसान खुश हुआ । सभी खुश हुए---और शाम तक उन्होंने करीब 
पंचानबे एकड़ जमीन भूदान भी जमा कर लिया । 

वषों की सीख 

शाम को तीन बजे से छुह बजे तक विनोबाजी के यहाँ एक बड़ा 
दरबारे आम लगा रहा । शिकायतों की चालीस अजियों में से तीस 
का फैसला हुआ । बेगार को लेकर पुलिस के खिलाफ भी काफी शिकायतें 
थीं | इस बीच वर्षा भी जोरों की आयी । कोई स्थान सहारे के योग्य 
नहीं था। जिस झोपड़ी में विनोबाजी का निवास था, उसीमें खड़े होकर 
प्राथना करना निश्चय हुआ | वर्षा के बावजूद अजियों की सुनवाई जारी 
रही । कुछ देर में वर्षा सकी । आसमान के नीचे खड़े होकर स्त्री-पुरुष,. 
सबने प्रार्थना की | तेलंगाना में जहाँ एक ओर से हिंसा और नास्तिकता 
का इतना आन्दोलन था, वहाँ वर्षा के बावजूद भी सेकड़ों लोग प्राथना' 
में जुटे रहे। खड़े-खड़े ही विनोबाजी का प्राथना-प्रवचन हुआ | उन्होंने' 
प्रारम्भ में वर्षा की आगमनी का दृष्टान्त देकर कहा : “देखिये, दोपहर की। 
धूप के कारण आप लोगों को कितनी तकलीफ हो रही थी । लेकिन आखिर 
बारिश आयी, ठंडक आयी | इसी तरह मनुष्य अगर शान्ति से कष्ट सह्ा करता 
है, तो अच्छे दिन अवश्य आते ही हैं| सीता ने मी बहुत कष्ट सहन किये, 
किन्तु आखिर उसे सुख मिला। आप लोगों को भी इस मुल्क में बहुत 
तकलीफ सहनी पड़ी है। थोड़ा ओर सहन कीजिये तो देखिये, कि आपके: 
भी अच्छे दिन आ ही रहे हैं।” 

प्रवचन में उपस्थित जनता को, पुलिस को और कम्युनिस्टोको, तीनों! 

को लक्ष्य कर उन्होंने कुछ बातें साफ-साफ कहीं । उन्होंने यह इच्छा प्रकट को 
'कि कम्युनिस्ट और पुलिस, दोनों उनकी सभा में शरीक हों। “जो प्रार्थना 
में शरीक होते हैं, वे सब्र भाई-भाई बन जाते हैं। इसलिए कम्युनिस्ट और 
'पुलिस, दोनों के लिए जो मुझे कहना है, में यहाँ उनके सामने कह देता हूँ ।” 
बेगारी से इनकार करो 

शुरू में लोगों को अपनी जिम्मेवारी और शक्ति का भान कराते हुए 
कहा : “अगर पुलित्त बिना मजदूरी दिये आपसे काम करवाती है, तो 
आपको काम करने से इनकार कर देना चाहिए। मेंने सुना है कि उन्होंने 
आपसे मुफ्त में काम करवाया है। अगर उन्होंने ऐसा किया है, तो यह 
उनकी गलती है। आइन्दा अगर आप पर कोई ऐसी जबरदस्ती करें, तो 
आप उन्हें मेरा नाम बताकर कह देव कि विनोत्रा आये थे; उन्होंने मुफ्त 
'काम करने की मनाही की है ।” 

पुलिस सरकार की बेइज्जती न करें 

फिर पुलिसवालों से कहा ; “आप छोग ख्वराज्य के पुल्निस हैं। 
हमारा स्वराज्य सारी जनता का राज्य है। अर्थात्‌ पुलिस जनता की स्वामी 
नहीं, सेवक है । उनको जनता की सेवा करनी है । पुलिस को यहाँ भेजने 
में सरकार का मनशा यही है कि वे जनता के दिलों में प्रवेश करें और 
शान्ति कायम कर । इसके विपरीत अगर पुलिस जुल्म, जत्ररदस्ती करती 
है, तो उनको यहाँ भेजने का मनशा सिद्ध नहीं होता है और भेजनेवाले की 
आनी सरकार की बेइज्जती होती है ।” 

कम्युनिस्टों द्वारा गरोबों की सहायता असंभव 

फिर कम्युनिस्टों के बारे में कहा : “में देख रहा हूँ कि कम्युनिस्ट 
-भाइयों ने यहाँ काफी उपद्रव मचाया है । लोगों ने जो उन्हें मदद दी है, वह 
तो कुछ भय के वश दी है और कुछ इस खयाल से कि कम्युनिस्ट गरीबों 
करा भल्ना करनेवाले हैं। 

“किन्तु आपको में कहना चाहता हूँ. कि आप छोग भय से सहायता 


कम्युनिस्ट होना गुनाह नहीं हैं. १२४: 


करना छोड़ दें। और अगर आपका यह खयाल है कि वे लोग गरीबों की' 
सहायता करनेवाले हैं, तो में कह देना चाहता हूँ कि वे गरीबों की कोई 
सहायता नहीं कर सकते । यह तरीका, जो उन्होंने अपनाया है लूट का, डकेती' 
का, खून का, इससे वे गरीबों का भला नहीं कर सकते हैं| अगर वे अपना: 
हिंसा का तरीका बदल देते हैं, तो मैंने उनको निमंत्रित किया हैं कि वे 
मेरी प्राथनाओं में शामिल हो जायें |”? 
विनोबाजी का एक-एक शब्द कम्युनिस्टों के लिए स्पष्ट आवाहन के 
रूप में था। छोगों के दिल्लो-दिमाग पर उसका जो असर हो रहा था, वह 
उनके चेहरों से साफ दिखाई दे रहा था | वे लोग गौर से विनोज्ञजी की. 
बात सुनते थे । फिर एक-दूसरे की ओर देखकर विनोबाजी के वचनों का. 
मानों अनुमोदन करते थे और किर ध्यानपूवक विनोंबाजी की ओर उनका 
दूसरा उद्बार सुनने के लिए उत्सुकताभरी आँखों से देखने लगते थे । 
विनोबाजी का स्वर भी थोड़ा बढ़ता जा रहा था । तेलुगु में अनुवाद करने- 
वाली श्री लक्ष्मीबहदन भी तनन्‍्मय होकर विनोबाजी के भावों की अपनी वाणी 
द्वारा, आँखों द्वारा और दोनों हाथों की प्रक्रिया द्वारा मानो अपने-आपको भूछ 
कर प्रकट करती जा रही थी । विनोबाजी का अन्तिम वाक्य तो सबके हृदयों 
को जाकर भिड़ गया : “गरीबों की सेवा, यही अगर कम्युनिस्ट होने का अर्थ 
है, तो कम्युनिस्ट होना कोई गुनाह नहीं है । तब तो हम सब कम्युनिस्ट हैं |” 
पुलिस फोरन उठ सकती है 
उस दिन जो फैसले हुए थे, उनका जिक्र करते हुए विनोबाजी ने 
कहा : “आप लोगों की बहुत सारी शिकायतें सुन ली गयीं और उनमें से: 
बहुतों के फैसले भी हुए। जितना समाधान देना संभव था, दिया गया है । 
इतना ध्यान रखना चाहिए कि समय जरा कठिन है और कठिन समय में 
तकलीफ सहनी ही पड़ती है। लेकिन किसीका यह मनशा नहीं हो सकता 
कि आपको तकलीफ पहुँचाये। अगर सरकार मुझे यहाँ आने का मौका 
देती है, तो उसका अथ यही है कि सरकार शान्ति-स्थापन करना चाहती; 

है । अगर वह शान्ति का मार्ग पसन्द नहीं करती और हर चीज डंडे से 
ही करना चाहती, तो मुझे यहाँ नहीं आने.देती। लेकिन मुझे यहाँ आने 
की इजाजत दी गयी है। इतना ही नहीं, बल्कि कम्युनिस्ट नेताओं से जेल 
में जाकर मिलने की भी सुविधा दी गयी है । अर्थात्‌ सरकार चाहती है कि 
अगर पुलिस को यहाँ से उठा लिया जा सके, तो बहुत अच्छा होगा । 
इसलिए अगर मेरे आने से आप लोगों के दिलों में निर्भयता पैदा होती है, 
तो सरकार यह पुलिस फौरन हटा लेगी |”? 

अंत में, सबेरेवाली सिंचाई की बातचीत का जिक्र करके विनोबाजी ने 
कहा ; “आप देखते हैं कि पुलिस को यहाँ रखने पर सरकार को कितना 
खन्‍्च करना पड़ता है। यह खर्च कहाँ से आता है ? आप छोग जो टेक्स 
देते हैं, उसीमें से सरकार यह सत्र खर्चा करती है। आप सिंचाई के लिए 
मूसा नदी से नहर की माँग करते हैं। लेकिन नहर के लिए पैसा चाहिए 
ओर सरकार का पैसा तो पुछिस पर ही खर्च हो रहा है। इसलिए इच्छा 
रहते हुए भी सरकार नहर पर खर्चा नहीं कर पाती | इसलिए यहाँ से पुत्चिस 
जलद-से-जल्द उठ जानी चाहिए..। इसीमें सरकार का ओर आपका, दोनों 
का भत्ना है। आपको इसके लिए. अपने मन की तैयारी करनी चाहिए । 
हिम्मत के साथ कह सकना चाहिए. कि हम आपस में लड़ेंगे नहीं | खुद 
अपने याँव की रक्षा कर लेंगे । अगर सारा गाँव निर्मय बन जाता है और 
एक-दूसरे के बारे में सुरक्षितता का अनुभव करता है, तो पुलिस यहाँ से 
हट सकती है और नहर भी आ सकती है ।” 

बिनोबाजी ने मूसा का नक्शा भी मेंगवा लिया और नहर की संभावना 
पर भी विचार किया। मालूम हुआ कि नहर पहले थी, परन्तु मिद्दी से 
भर गयी है। छोगों का शरीर-श्रम और सरकार के साधन, दोहरे प्रयत्न 
से नहर बन सकती है। अतः कायकर्ताओं को इस दिशा में उचित 
संयोजन करने की सतह देकर लोगों को भी श्रम-दान की प्रेरणा दी । 

6 हे 


जिले-जिले में आश्रम ; २२: 


चिढ्ले पदल्ी 
६-५- ०१ 


5 ३] 


स्टेट कांग्रेस के भूतपूर्व अध्यक्ष स्वामी रामानन्द तीथ ने यहाँ कुछ 
दिनों से एक आश्रम खोल रखा है। विनोबाजी का पड़ाव आज इसी 
आश्रम में था। हैदराबाद से विनोबाजी से मिलने के लिए माल्मन्त्री 
बी० रामकृष्णराब तथा स्टेट कांग्रेस के वर्तमान अध्यक्ष श्री बिन्दुजी भी 
आये थे । दोपहर को कायकर्ताओं की सभा भी रखी गयी थी। सभा के 
पहले विनोबाजी नित्य की तरह ग्राम-प्रदक्षिणा भी कर आये थे। 

बेगार के लिए आन्दोलन क्‍यों ? 

शाम की प्रा्थना-सभा में उन्होंने अपनी यात्रा का उद्देश्य और 
पिछले दिनों आये हुए. अनुभवों का जिक्र करते हुए सबसे पहले छोगों 
को “निर्भयता” की दीक्षा दी। बेगार के बारे में पहले रोज भी कह चुके 
थे | परन्तु यहाँ मी इृद-गिद इतनी व्यापक पीड़ा इस मर्ज ने फेला रखी 
थी कि पुनः उस बारे में कहना पड़ा । पडोसी प्रांत बरर का दृष्टान्त देकर 
बिनोबा ने कहा : “तीस साल्न पहले बरार में भी, श्रंग्रेजों के जमाने में, 
बेगार के खिलाफ आंदोलन हुआ और वहाँ यह प्रथा बन्द हुई। हेदराबाद 
राज्य में उस जमाने के ये सब आन्दोलन नहीं हो पाये, इसलिए बेगार 
भी आज तक जारी है । लेकिन अब तो स्वराज्य आ गया है। ऐसी बातों 
के लिए. आन्दोछन की जरूरत ही नहीं होनी चाहिए। जरूरत चाहिए 
सिफ हिम्मत की-लोगों के दिलों में | हिम्मत पुलिस को साफ कह देने 
की कि काम जो चाहे छो, दाम देना होगा । फिर भी पुल्सि न माने तो 

हिम्मत से कहना चाहिए. कि “आपको तनख्वाह इसलिए नहीं दी जाती कि 
आप ऐसे बुरे काम कर ।? 

बिनोबाजी ने आशा प्रकट की कि पुलिस भी अब समझ गयी है और 
आइन्दा ऐसा नहीं करेगी । 

आश्रम का स्थान होने के कारण विनोबा ने रचनात्मक कार्य के 
स्वरूप और उसके प्रशिक्षण की योजना के बारे में विस्तार से समभाया 
तथा आशा प्रकट की कि गाँव-गाँव में नहीं तो कम-से-कम जिले-जिले में 
तो भी ऐसे आश्रम स्थापित किये जारयंगे। “पद-यात्रा के कारण शांति 
का वातावरण निर्माण हो रहा है। कायकर्ताओं का काम है कि उससे 
लाभ उठाये और सेवा के काम में जुट जायें |” ७७७ 


२ में हे 
मुझे तो आपकी जिदगी सेवा में लगानी हैः २३: 
मिरियात्रगुड़ा 
७-७- ७५१ 
दो विचारधाराओं का भझूगड़ा 

राजपुरम में ही मालूम हो गया था कि वहाँ के धनी-मानी लोग भय 
के कारण मिरियाल्गुड़ा आकर रहने लगे हैं। बड़ा गाँव होने से ओर 
पुलिस वगरह का ठीक प्रबन्ध होने के कारण छोगों ने यहाँ अपने को 
सुरक्षित समझा होगा । गाँव में पहुँचते ही विनोबा ने भूमिवानों से और 
खासकर राजपुरम के छोगों से मिलने की इच्छा प्रकट की | अपने दद का 
इलाज पूछने के लिए मरीज तो पहले ही उपस्थित थे । 

“हम आप लोगों के गाँव गये थे । आप वहाँ नहीं थे । हमारे रहते 
आप वहाँ आ जाते, तो बहुत अच्छा होता । हम गाँववालों से कुछ कहते । 
बताइये, मय कुछ कम हुआ है या नहीं अब १” 

“पुलिस के बिना तो हम अपने गाँव नहीं जा सकते ।” 

“जा सको, इसके लिए क्‍या इलाज हो सकता है?” 

“सरकार की तरफ से इन्तजाम होना चाहिए, इतना ही हम जानते 
हैं। और कोई तरीका हम नहीं जानते ।” 

“कितने रोज आप गाँव की नाराजी लेकर गाँव से अल्ञग रह 
सकते हैं ?” 

“गाँव नाराज नहीं है। गाँव तो हमारी जमीन की जोतता है और 
हमें मुआवजा भी देता है। हमें तकल्लीफ तो इन पार्टीवालों# से होती है । 
सरकार कहती है हमारा साथ दो । पार्टी कहती है हमारा साथ दो | न्यूटरल 

# कम्युनिस्ट पार्टी के लिए यहाँ केवल “पार्टी! शब्द रूढ़ है । 

तटस्थ रहने का कोई इलाज बताइये । अगर हम जाल्िम होते, तो अब जो 
गरीब लोग पीछे रह गये हैं, वे खुशहाल रह पाते। लेकिन उनमें से भी 
छोग मारे जा रहे हैं ।” 

“आखिर पार्टी वाले चाहते कया हैं ?” 

“अपनी हुकूमत चाहते हैं। चाहते हैं कि सबको गुलाम बनायें । 
कम्युनिज्म में सबको खाना-कपड़ा जरूर दिया जाता है, परन्तु गुलाम 
बनाकर और गुलाम रखकर ।” 

“कम्युनिज्म की कौन-सी किताबें आप छोगों ने पढ़ी हैं?” 

“कुछ तेलुगु में, कुछ उदू में पढ़ी हैं ।” 

विनोबा ने देखा कि इन लोगों को कुछ गहराई में ले जाना चाहिए । 
ऐसे भी कम्युनिस्टों के प्रचार के कारण इधर के लोग काफी बुडिमान्‌ 
नजर आते हैं। फिर ये छोग तो ब्राह्मण थे और उनके साहित्य का 
अध्ययन भी कर चुके थे । विनोबा ने समझाना शुरू किया : 

“वास्तव में यह झगड़ा दो विचारधाराओं का में किसी व्यक्ति- 
विशेष का दोष दिखाना नहीं चाहता, परंतु आप देखेंगे कि यह सारी 
लड़ाई धनैषणा में से निकली है | धनैषणा छूटती नहीं । फिर वह स्वत 
भी नहीं है । पुत्रेषणा और दारैषणा के साथ वह बँघी हुई है ।” 

“क्या रशिया में लोगों को बाल-बच्चे और परिवार नहीं हैं ?” 
सहसा और आवेश में उन छोगों ने पूछ लिया | उतनी ही शांति से उन्हें 
उत्तर मिला 

“जरूर होंगे । लेकिन उन लोगों को भी धनेषणा छोड़नी होगी । वेसे, 
अपने यहाँ ब्राह्मण तो पहले भी थे, परंतु वे अपने पास धन नहीं रखते 
थे। इसका अथ यह नहीं कि उनके परिवार नहीं था या बच्चे नहीं थे | 
अगर उनके लिए, निपुत्रिक रहने का विधान होता, तो आज ब्राह्मणों का वंश 
ही ड्रब जाता। ब्राक्षण की जो व्याख्या शास्त्रकारों ने की है, उसमें 
यह बात मुख्य हे कि वह पास में संपत्ति न रखे। धन छोड़नेवाले की 

कीर्ति तो और बढ़ जाती है। लेकिन घन छोड़ने से लोकेषणा छूट जाती 
है, ऐसा नहीं है। लोकैषणा तो आत्मज्ञान से छूटती. है ।” 

प्रश्नकर्ता देशमुख थे | देशमुखों में ब्राह्मण भी होते हैं, जो आम 
तौर पर पढ़े-लिखे होते हैं। और हमारे देश में वेदांत का संस्कार तो 
प्रायः सबको ही रहता है ओर दिलो-दिमाग में उलझन भी उतनी ही 
रहती है । बातचीत जारी रही । देशमुख ने कहा ; “एक-दो ज्ञानी ही ऐसे 
होंगे । बाकी सब तो ऐसे ज्ञानी नहीं बन सकते हैं। वेदांत और अनुभव, 
दोनों का कहना है कि खाना खाते हैं, तो काम-वासना बढ़ती है |” 

“यह गलत है । मैं रोज खाता हूँ, पर मुझे तो नहीं होती कामवासना। 
कामवासना होती है जरूरत से ज्यादा खानेवाले को | कम्युनिज्म क्या खाने 
को मना करता है ९?” 

खिलाकर खाने का विचार 

फिर उनको वेदांत की परिभाषा में समझाना शुरू किया : 

“आप लोग "माता भूमि: पुत्रोहम्‌ प्रथिव्या:: कहते हैंन? क्‍या 
माता चाहती है कि एक को उसका प्यार मिले, अनेकों को न मिले ? 
आपने वेदांत की बात कही, लेकिन बेदांत तो वासना का नियमन करने का 
आदेश देता है | घर में दो बालक पैदा होते ही आपको खुद दूध न पीकर 
बच्चों के लिए. दूध रख छोड़ने की इच्छा होती है । आप उनके लिए, दूध 
छोड़ने लगते हैं | परिवार में हम रहते हैं, इसलिए, जेसे परिवार के लिए 
वासना-नियमन जरूरी है, वेसे ही समाज में हम रहते हैं, इसलिए समाज 
के लिए भी वासना-नियमन जरूरी है। बिना वासना-नियपन के संसार 
सुखी नहीं हो सकता | वासना-परित्याग तो उससे भी कठिन है। खैर, 
कम्युनिज्म में खराबी इतनी ही है कि अच्छी चीज भी बुरी बन जाती 
है। संन्यास के लिए यद्यपि सिर मुंड़ाने का और गेरुआ पहनने का 
# नियम था, जबरन्‌ सबको संन्यासी बनाया जाता, तो. क्‍या शंकराचार्य 


१३२ भूदान-गंगोत्तरी 


का काम चलता ? कम्युनिज्म में यह सारी जबरदस्ती है। समभाने की 
शक्ति का प्रयोग करने के बजाय छोग बंदूक की शक्ति से काम लेते हैं ॥ 
समभाने के लिए चाहिए धीरज | वह उन छोगों में है नहीं। रूस में 
न्होंने मारकाट का तरीका आजमाया है। यहाँ वह चलनेवाला है नहीं 
क्योंकि यहाँ की भूमि में विचारशक्ति से काम होता 'है, और लोगों में 
सब विचारवाल्ों को सुनने की उदारता है | परंठु यदि हर नये विचारवाला 
अपने विचार-प्रचार के लिए मारकाट से काम लेगा, तो उसका विचार 
यहाँ की भूमि में जम नहीं पायेगा । कम्युनिज्म का विचार यहाँ की भूमि 
के लिए नया नहीं है। पुराने जमाने से यहाँ जो विचार चलता आया है, 
ओर जो अभी पुनः गांधीजी ने भी समझाया, वह सबको खिलाकर 
खाने का विचार है। यहाँ घर का बड़ा आदमी पहले परिवार को 
खिलायेगा, गाय-बछुड़ों को खिलायेगा, नौकर-चाकर को खिल्लायेगा, फिर 
खुद खायेगा | ओर अतिथि आ गया, तो सबसे पहले उसे खिलायेगा । 
सबको खिलाकर खाना, यह बड़े आदमी का लक्षण था। लेकिन आज 
जो खुद को बड़ा समझता है और समाज में बड़ा समझा जाता है, वह 
शेर की तरह पहले खुद खाता है। लोगों को रहने के लिए भोपड़ी भी 
नसीब न हो, परंठु खुद बड़े मकानों में रहता है। बताइये, ऐसे आदमी 
को आप बड़ा ज्ञानी कहेंगे या बड़ा बेवकूफ ? इसलिए जरूरत इस बात 
की है कि अपने आसपास के लोगों के लिए. कुछ किया जाय ।”! 
मुखिया मुख सों चाहिए 
फिर मजदूर-समस्या, उत्पादन की समस्या, ग्रामोद्योगों की समस्या 
आदि सभी प्रश्नों पर प्रकाश डाठकर सभी समस्याओं के हछ के लिए 
भूदान की आवश्यकता बताते हुए कहा : 
“इसलिए हम गाँव-गाँव जाकर समझाते हैं कि परमात्मा ने जिनके 
पास जमीन दी है, वे अपनी जमीन बाँट दें, तो आज नहीं तो कल जिस 

कम्युनिज्म के विचार का आपकों भय लगता है, उसके प्रतिकार की शक्ति 
भी आपमें आयेगी। आखिर जमीनवालों का भी कोई एक अलहदा 
वर्ग तो. नहीं होगा ? क्या आप लोग आपस में लड़ते नहीं १ परंतु प्रवाह 
के विरुद्ध जाकर धीरज के साथ कुछ नैतिक बल प्रकट करने का सामथ्य 
आप छोगों ने नहीं प्रकट किया । जो भी सरकार हो, उसका साथ देने की 
पूरी कोशिश आप लोगों की रही । पहले आपने निजाम का साथ दिया । 
और अगर कम्युनिज्म आया, तो आप उनका भी साथ देंगे। आप छोग 
देशमुख हैं न ? देश के मुखिया हैं। 'झुखिया मुख सों चाहिए, खान-पान 
को एक । मुख अपने पास कुछ नहीं रखता । जो कुछ रखता है, पेट 
रखेगा । मुखिया तो सदा देता ही रहेगा । और यदि सौ हाथों से लिया, 
तो हजार हाथों से देता रहेगा । दसगुना लिया, तो सौगुना देगा बीज 
की तरह । मुखिया तो समाज के ट्रस्टी हैं। आप ट्रस्टी बनेंगे, तो आप 
लोगों की भी रक्षा कर सकेंगे । पुलिस आप सबकी कब्र तक रक्षा करेगी ! 
और कबच्च तक सरकार भी आपके लिए पुलिस यहाँ रख छोड़ेगी ! और 
अब तो चुनाव भी सामने आये हैं? जो ल्ञोग चुनकर आयेंगे वे यह 
सारा खच राज्य पर न डालकर देशमुखों पर डालें तो? और भआाप 
अपने पैसों का उपयोग पुलिस के लिए करने के बजाय जनता की भलाई 
के लिए करे तो ९? 
कब तक डरते रहोगे ! 


विनोबा का प्रवाह जारी ही था। किंचित्‌ रुककर कुछ विशेष हमददों 
से कहा : “भाइयो, जब देशमुख-वर्ग निकला, तब्न वह छोगों की सेवा के 
लिए. ही निकला था।” _ 


क्षणभर वे पुनः रुके | इस बीच एक भाई ने कहा : 
“महाराज, सेवा तो हम आज भी करते हैं ।” 
“आपका जेसा खयाल है, बात वेसी नहीं है। कोई एकाघ 

सेवा भी करता होगा। परन्तु रवेया यही है कि “एरंडनी चोरी ने 
सुईनो दान& ।? 


देशमुख किसी तरह अपनी संग्रहशीलता के लिए संरक्षण चाहते थे | 
पुनः शास्त्रों का आधार लेकर कहा : “महाराज, शास्त्रों ने भी तो कुछ 
रखने को कहा है ?” तब विनोबा को कहना पड़ा : “शास्त्रों की बात छोड़ 
दीजिये | शास्त्रों की बात मानते, तो यह परिस्थिति ही न होती । आपसे 
तो मेरा यही कहना है कि आप छोग देना शुरू करे । कम्युनिस्ट तो खतम 
होनेवाले हैं, क्‍योंकि उन्होंने रास्ता गलत अखितयार किया है| परंतु आप 
कब तक अपने गाँव से भगे-भगे यहाँ रहनेवाले हैं? जहाँ जमीन है, वहाँ न 
रहें--डर के मारे बाहर-बाहर जिंदगी बितायें |! केसी अशोभनीय हालत है 
यह !! आखिर डरते भी कब तक रहेंगे ! और क्‍या यहाँ मिरियालूगुड़ा में 
मरना नहीं होगा ? क्या यहाँ आप अमरपद लेकर आये हैं! शेर के डर 
से क्या हिरन जंगल छोड़ देता है? साँप के डर से क्‍या हम घर छोड़ 
देते हैं ? इतने पर भी, याने हिम्मत करके अपने गाँववालों के बीच रहने 
पर भी, यदि कुछ हो गया, तो डरना क्‍या है ? हृदय में प्रेम रखकर मरना 
चाहिए. | आज राजवरम्‌ छोड़कर यहाँ आये हैं। अगर यहाँ भी वे छोग 
हथियार चलाये, तो क्या हैदराबाद भगोगे ? इसके बजाय सेवा करते-करते 
मृत्यु आ गयी, तो कितना अच्छा होगा। गांधीजी ने जिंदगी-भर सेवा की 
और अंत में उन पर गोली चली--तो क्या उन्हें दुःख हुआ ? उनकी 
जीवन-भर की सेवा अंत में सफल हुई---और अत्यंत धन्य होकर वे चले 
गये । ऐसी सेवा करते हुए. भी अगर मोका आया ओर किसीने मार 
डाला तो मार डाला । उसमें दुःख की कोई बात नहीं । 


'मेरा काम तो खतम हुआ । आप लोग अपना काम करें। मैं तो 


# गुजरात की कहावत, जिसका श्रथ साफ है कि चोरी इरंडी की 
की ओर दान सूई का दिया । 

वामन बनकर आया हूँ। आप कुछ जमीन आज देंगे। पर मुझे तो 
आपकी जिंदगी सेवा में लगा देनी है |” 

थोड़ी देर एक सन्नाटा-सा छा गया। आज तक किसीने इस तरह 
साफगोई की नहीं थी--नेक राह बतायी नहीं थी! एक फकीर आया, 
और जिंदगी की ही माँग कर रहा--फिर जमीन का तो सवाल ही क्‍या? 
उन लोगों ने सात सौ एकड़ जमीन शाम तक इकट्ठा कर ली। अन्न तक 
जो भूमि मिली थी, उसमें यह अंक सबसे ज्यादा था । ७७७ 

मिरियालगुड़ा 
७--५?- ० ९ 


सनक २ बो>नो 
गरीबों की पिटाई 

न्यायालय में रोज की तरह आज भी काफी अर्जियाँ आयी थीं। 
तहसीलदार ओर पुलिस अफसर, दोनों हाजिर थे। एक किसान को 
चलकूति की पुलिस ने इतना पीटा था कि उसकी पीठ पर अठारह जगह 
बंत के बल उठे थे। देखनेवाले सभी सिहर उठे। प्रशांत महासागर में 
भी तूफान के आसार नजर आये--“इस मामले को आगे ले जाना होगा । 
इस भाई का पूरा बयान लिख लो ।”--बिनोबा के मुख से सात्त्विक प्रकोप 
प्रकट | थोड़ी ही देर में पुलिस का वह सूबेदार, जिसके इलाके में और 
शायद जिसके इशारे से भी, उस किसान की पिटाई हुई थी, वहाँ आ 
पहुँचा था। उसने सफाई दी कि जमादार की गलती हुई है । इस बीच 
किसान भी कुछ साहस समेट पाया | कारण बताते हुए. उसने कहा 
“हुजूर, इन लोगों के लिए मुफ्त दूध नहीं जुगा सका, इसके लिए मेरी 
पिटाई हुईं है।” 

शिकायतें प्रार्थना के बाद भी रात के £ बजे तक आती रहीं । 

दोनों रास्ते गलत 

शाम की सभा में विनोबा खूब दिल खोलकर बोले | चाहते थे कि 
तरजुमा न करना पड़े, क्योंकि काफी लोग उद जाननेवाले थे । परन्तु जब 
सभा में इस बारे में पूछा गया, तो लोगों ने तरजुमे का आग्रह किया | तो 
लक्ष्मी बहन खड़ी हो गयीं । प्रारम्भ में विनोबाजी ने भारत के उज्ज्वल 

अतीत का चित्र खींचा, फिर अंग्रेजों की गुलामी के कारण उसकी जो दुदंशा 
हुई--आर्थिक, सामाजिक और सांस्कृतिक; वह थोड़े में दिगद्शित की तथा 
निजाम के राज्य में देशमुखों, जागीरदारों एवं रजाकारों से प्रजा को जो 
कष्ट हुए, उसका भी बयान किया | किसानों के हाथ से जमीन निकलकर 
इन धनी-वर्ग के हाथ में कैसे गयी, यह सब्र बताया और नल्गुंडा जिले को 
परिस्थिति पर भी प्रकाश डाला | 

जमीन के बँटवारे के सम्बन्ध में बोलते हुए, कहा : 

“अब इस मसले को हल करने के लिए दो रास्ते हैं। एक कत्ल का, 
दूसरा कानून का। कत्ल का रास्ता यही कि श्रीमानों को कत्छ करो, 
उनकी जमीनें छीन छो और गरीबों को दे दो। यह मार्ग कम्युनिस्टों ने 
अखितयार किया है, जिसे उन्होंने रशिया से सीखा है। वहाँ की किताब 
उन्होंने पढ़ीं, और वे विचार उनके दिमाग में भरे गये। लेकिन यह 
हिंदुस्तान में चलनेवाली बात नहीं है। इसकी बहस में में नहीं पड गा। 
परंतु आपने देखा कि यहाँ नलगुंडा में यह मार्ग बहुत अपनाया गया । 
लेकिन इसका कोई अच्छा परिणाम नहीं आया है । और में जानता हूँ ओर 
कहता हूँ कि यह रास्ता भारत में नहीं चलेगा । दूसरा मार्ग कानून का । 
सरकार कानून मौके पर जरूर बनायेगी, सरकार का यह कतंव्य भी होगा; 
लेकिन यह काम इस ढंग से होना चाहिए कि केवल गरीत्र ही नहीं, बल्कि 
ओऔमान्‌ भी उसमें अपना हित समझे | लेकिन आज कया होता है! 
सरकार एक कानून बनाती है, तो व्यापारी उसमें लूप-होल देखकर उसे 
नाकाम बनाने की कोशिश करते हैं। इस वास्ते देश में परिस्थिति बिगड़ 
रही है। अगर देश की सारी परिस्थिति सुधारनी है, तो केवल कानून से 
काम नहीं होगा । 

“ भिक्षा का अधिकार 

“इस वास्ते इस मुसाफिरी में मैंने एक नया प्रयोग शुरू कर दिया है । 

में जन्म से ब्राह्मण हूँ, मेरा भिक्षा माँगने का हक है । तो मैंने सोचा कि 

भिन्ञा के अधिकार को आजमा लूँ। इसलिए जहाँ जाता हूँ, वहाँ धनिकों 
को समझाता हूँ और गरीबों के लिए कुछ-न-कुछ माँगता हूँ. और धनिक 
देते भी हैं। इस गाँव में ५-७ सो एकड़ जमीन मिली है, लेकिन इसमें 
बड़ी बात यह है कि देनेवाले प्रेम से और समभकर देंगे, तो उनका' 
जीवन पलट जायगा । अगर वे समझ गये कि बात क्‍या है, तो वे अपना 
सारा जीवन गरीबों की सेवा में दे देंगे। वामन अवतार में भगवान्‌ ने 
तीन कदम भूमि माँगी थी, लेकिन वह तीन कदम भूमि त्रिभुवनव्यापी बन 
गयी । क्‍योंकि वामंन अवतार के कारण बलि का परिवर्तन हो गया । उसी 
तरह से यह जो थोड़ी-सी जमीन देते हैं, वह यदि भक्ति-भाव से देते हैं, 
तो उनकी सारी जमीन उसमें आ गयी | अगर कानून बनेगा, तो क्‍या 
बनेगा ! श्रीमान्‌ छोगों के लिए कोई मर्यादा बाँध दी जायगी। लेकिन 
कोई भी सरकारी कानून २० एकड़वाले के पास से ३ एकड़ नहीं ले 
सकता; लेकिन जहाँ हृदय में परिवर्तन होता है, वहाँ यह हो सकता है । 
मुझे ऐसा दान मिल्ला है । 
न च कंकणेन 

“संपूर्ण ऐश्वय में जनमे हुए. भगवान्‌ बुद्धदेव सब कुछ छोड़कर 
निकल पड़े । उनके हृदय में यह बात आ गयी कि राजा बनकर गरीबों की 
सेवा में नहीं कर सकूँगा । तो उन्होंने राज्य फेंक दिया और गरीबों की सेवा 
में लग गये । कोई भी कानून ऐसा त्याग नहीं करा सकता | मैं तो त्याग 
की एक हवा फैलाना चाहता हूँ । अगर यह हवा चली और सबके हृदयों 
को उसका स्पश हुआ, तो हर कोई कुछ-न-कुछ देने ही छगेगा। हर 
कोई सममभेगा कि भगवान्‌ ने जो हाथ दिये हैं, वह जानवरों को नहीं दिये 
हैं। 'दानेन पाणिन च कंकणेन ।! हाथ देने से शोभते हैं; कंकण से 
नहीं शोभते । और न हाथ शोभते हैं दूसरों की कत्छ से, न दंड करने से । 
हाथों की शोभा तभी है, जब नम्नता से जुड़कर गरीबों को देने लगते हैं । 
तभी उसकी साथंकता है । 


मेरे जेसे को भी बलिदान देना होगा १३६ 


कत्ल हो जाओ, तो परमेश्वर का उपकार मानना 

“भाइयो, यह मानव-तनु भोगने के लिए नहीं, त्याग के लिए है। 
सारी मानवता का इतिहास त्याग से भरा है। जिन्होंने त्याग किया, उनका 
स्मरण मानव करता है। आप जानते हैं राजा-महाराजा कितने ही हुए, 
लेकिन उनको कौन याद करता है ? लेकिन रामकृष्ण, तुलसीदास, कबीर 
का नाम आज भी लिया जाता है। बहुत सारे बड़े-बड़े छोग आये-गये, 
लेकिन उनको कोई जानता नहीं है। अगर यह मेरी बात आपके हृदय 
में पहुँच जाय, तो समझ लो कि कम्युनिस्ट खतम हो जाते हैं | जहाँ दया- 
भाव का उदय हुआ, समानता का प्रकाश फैला, वहाँ अंधकार टिक नहीं 
सकता । मेरे पास धनवान्‌ मिलने के लिए. आये । उनको मेंने वही बात 
बतायी । मेंने कहा ; 'ठुम श्रीमान्‌ हो, परमेश्वर तुम्हारी परीक्षा करता 
है कि तुम गरीब्रों की सेवा में केसे लगते हो । तो सेवा का व्रत ले लो और 
जहाँ से भाग करके आये हो, वहाँ हिम्मतपूवक फिर जा बसो। वहाँ 
जाने के बाद अगर कत्ल हो जाओगे, तो परमेश्वर का उपकार मानना | 
छिपकर, डरपोक बनकर शहर में आकर जिन्दा रहना मरने से बुरा है । 
लेकिन निर्भय कोन बनेगा ? जो छोगों को लूटेगा, वह निर्मय बन सकेगा !? 
निभय तो वह होगा, जो गरीबों पर प्रेम करेगा, सेवा का त्रत लेगा।” यह तो 
मेंने उनको कहा, लेकिन केवल उनके लिए नहीं, आप सब छोगों के लिए, 
यही बात है। 

सावत्रिक गुमराही 

“में तो कहता हूँ कि कम्युनिस्ट कोई जानवर तो नहीं है। जानवर 
मेरी बात समझभेगा नहीं, लेकिन दयाभाव से जानवरों का भी 
परिवर्तन हुआ सुना है। फिर ये कम्युनिस्ट कौन हैं ! मानव हैं। उनमें 
से कई २० साल पहले हमारे साथ काम करते थे | उनमें से कइयों ने 
कंधों पर खादी लेकर बेचने का काम किया है। आज भी उनका जीवन 
काफी त्यागमय है। तो ये क्रूर नहीं, गुमराह हैं। रास्ता भूल गये हैं। 

उनको रास्ते पर छाना, यह भी मेरा काम है । श्रीमान्‌ भी रास्ता भूछ गये 
हैं, गरीब भी रास्ता भूछ गये हैं। वे तो आज ताड़ी पीने में मशगूल हो 
गये हैं। उनको मैं भूमि दूँगा, तो वे कुछ दिनों में जमीन बेचकर शराब 
पीयेंगे । कांग्रेसवाले भी गुमराह हैं। वे अपने हाथ में सत्ता किस तरह रहेगी, 
इसीकी फिक्र में पड़े हैं। गांधीजी ने सेवा का सबक सिखाया था, वह 
वे भूल गये हैं। इतने सारे लोग गुमराह हो गये हैं, यह मैं निःशंक होकर 
आपको कहता हूँ । सबोंसे मेरी प्रार्थना है कि गांधीजी ने जो माग बतलाया 
था--सेवा का मार्ग--उस पर आ जाओ । 

“गरीबों को यह समझना चाहिए. कि पहले तो उनकी अक्ल गयी, पीछे 
लक्ष्मी गयी; गरीबों को यह कोई नहीं सिखा रहा कि दुगुणों को छोड़ो । तो 
हमको गरीबों के दुशगुणों का निराकरण भी करना होगा । तत्र उनमें शक्ति 
आयेगी । श्रीमानों को भी रास्ता सिखाना है, गरीबों को भी रास्ता सिखाना 
है, कांग्रेसवालों को भी । वे सीधे रास्ते पर नहीं आयेंगे, तो मेरे जेसे को 
भी बलिदान देकर उन्हें रास्ते पर छाना होगा ।” ७७७ 


गह ओर धन भी रक्षा के पवित्र स्थान : २४ : 
कामारेड्डीगुड़ा 


दूरद्ृष्टिवाला किसे कहें 


रास्ते में अक्सर कुछ गम्भीर बातें भी हो जाती हैं। इधर खासकर 
राजपुरम्‌ , चिल्लेपल्ली आश्रम और मिरियाछगुड़ा के बाद तेलंगाना के 
भावी काम के बारे में विनोबा के मन में काफी विचार चलते रहे | रचना- 
त्मक काम के बिना इस इलाके में शांति नहों होगी, ऐसा उन्हें लगता 
था। एक आश्रम अभी चिल्लेफलली में उन्होंने देखा था, जहाँ कुछ 
रचना-कार्य जड़ पकड़ने की उम्मीद थी ! “परन्तु वहाँ भी काम तो तत्र 
होगा, जब आश्रम के संचालक महोदय वहाँ समय दे सकेंगे। उन्होंने 
अपने पीछे इतने ज्यादह काम लगा लिये हैं कि आश्रम के लिए शायद 
ही समय निकाल सके |”? 


इधर कांग्रेस के जिम्मेवार छोग कह रहे थे कि कांग्रेस का काम भी हैदरा- 
बाद में रुक-सा गया है। विनोबाजी ने इसका जिक्र करके कहा : “दो बरस 
पहले राजा प्रतापगिरजी की कोठी में मेंने कांग्रेसवालों के मतभेद मिटाने 
की कोशिश की । उस समय लोग मान जाते, तो कांग्रेस में जो फूट पड़ी है, 
वह न पड़ती | लेकिन एक पक्ष ने माना, तो दूसरे ने नहीं माना । 
लोग मतभेद भूलना जानते नहीं । दूरदृष्टि रखते नहीं। यह समझना 
चाहिए. कि मतभेद हमेशा टिकते नहीं। वे तो मिट्ने ही वाले हैं। यह 
जो समझ लेता है और इसलिए जो आज से ही सबके साथ प्रमपूर्वक 
रहता है, वह दूरदष्टिवाला समझा जाता है ।”? 

गुण-ग्रहणता के बारे में कहा : “मेरे जेसे आदमी के साथ निबाह 

कर लेना कोई बड़ी बात नहीं है। वह तो मेरे कारण संभव होता 
! जो मुभसे भिन्न या विरोधी विचारों के हैं, उनसे निबाहना बड़ी बात 
| खूबी उसीमें है |” 

बातें चल रही थीं कि सामने कामारेडीगुड़ा दिखाई देने लगा। 
छोटा-सा गाँव, परंतु यहाँ भी एक हत्या हो चुकी है | इसलिए, लोग भयभीत 
थे | फिर भी दिन-भर इदंगिंद के छोगों का ताँता छगा रहा । शाम तक तो 
स्त्रियाँ मी खूब तादाद में जुट गयीं। प्राथना-प्रवचन में विनोबाजी ने 
ग्रामवासियों को निर्भय बनने की प्रेरणा दी। “डरनेवालों का रक्षण 
ईव्वर भी क्‍या करेगा १” उन्होंने पूछा। “परमेश्वर तो हमारी परीक्षा 
करता है कि मैंने मनुष्य को बुद्धि दी है, देखें, वह उस बुद्धि का क्‍या 
उपयोग करता है।” 

सब मिलकर सबकी चिन्ता करे ! 
फिर छोटे माँवों को जीवन की कलछा समझाते हुए कहा : ऐसे छोटे- 

छोटे गाँव यदि प्रेम से रहते हैं, तो बड़े शहरों से भी ज्यादा ताकतवाले हो 
जाते हैं। क्‍योंकि बड़े शहरों में तो एक-दूसरे को पहचानते भी नहीं हैं। 
ओर छोटे-छोटे देहात में तो हर कोई एक-दूसरे को पहचानता है। मानो 
सारा गाँव मिलकर एक कुटुंब होता है। में आपके गाँव में थोड़ी देर 
घूम आया । मेंने देखा, हरएक घर पर तोरण भी लगे थे। मानो सारे छोग 
मेरा >स्वागत->करने के - लिए 5 उत्सुक& थे ७ मेंतेश्ेल्टल्लिनोंजके >र 
देखे, ब्राह्मणों के घर देखे, कोमटियों के और रेड्ियों के भी घर देखे । 
हरएक धर में मेंने वही चीज देखी | हरएक घर में खाने-पीने की चीजें 
होती हैं, नहाने-धोने की जगह होती है। इस तरह हरएक घर में वही नायक 
चलता है, लेकिन किसीके घर में खाने के लिए कुछ विशेष मिल्ता 
नहीं हे, तो किसीके घर में ज्यादा खा-खाकर बीमार पड़ते हैं। मतलब 
एक ही, गाँव के एक हिस्से में कुछ ल्लञोग चने खाकर रहें और दूसरे 

होता है कि हम एक-दूसरों की चिंता नहीं करते हैं। होना यह चाहिए 
कि सब मिलकर सबकी चिंता करते हैं ।” 
सब जमीन सबकी 
अंत में भूमि के संबंध में अपना विचार समभाते हुए कहा : 
“आज ही एक भाई मेरे पास आये, कहने लगे कि मेरे पास जमीन नहीं 
है, जमीन दिलाओ। आपके. इस मुल्क में जाहिर हो गया है कि 
मैं जमीन देनेवाल्य हूँ । ओर हर गाँव में कुछ-न-कुछ भूमि लेता हूँ और 
वहीं दूसरों को देता हूँ । लेकिन आज आपके इस गाँव में मुझे कुछ मिला ही 
नहीं है। कहते हैं कि यहाँ किसीके पास ज्यादा जमीन ही नहीं है । किसीके 
पास ५० एकड़ हे, तो किसीके पास ४० एकड़ | तो मैं कहता हूँ कि 
जिसके पास कुछ भी नहीं है, उससे ५० एकड़ जिसके पास है, वह ज्यादा 
है या नहीं ? ५०० एकड़वाले से ५४० एकड़वाले की जमीन. कम है, 
लेकिन जिसके पास शूल्य एकड़ है, उससे ५० एकड़वाले के पास बहुत 
ज्यादा है। तो जिसके पास ४० एकड़ है, वह २-४ एकड़ क्‍यों नहीं 
देता १ तो आखिर एक भाई ने ५ एकड़ जमीन दी है, ऐसी इत्तिला मुझे 
मिली । इस पाँच एकड़ में से अब किसीको देना है, तो दे सकता 
हैँ | लेकिन भाइयो, इससे मसला हल नहीं होगा । मसला तो तभी हल 
होगा, जब गाँव की जितनी जमीन है, वह सबकी मिलकर है, ऐसा आप 
समझेंगे | 
परमेश्वर की योजना 
“तो मैं कहना यह चाहता था कि यहाँ जितनी जमीन है, उसमें सब 
मिलकर पैदा करें और सब मिलकर खायें । जिसके पास ४० एकड़ जमीन 
है वह, और जिसके पास कुछ जमीन नहीं है वह, दोनों एक साथ काम 
करंगे और दोनों एक साथ भोगेंगे। फिर यह लेने-देने का मामला 
ही नहीं रहेगा । लेकिन जब तक लोगों की अल्ग-अछग जमीन पड़ी है, 
तब तक जिसके पास ५० एकड़ है, वह यदि थोड़ी-सी देता है, तो उस देने- 

वाले को भी लाभ होता है। मुझे तो कई गाँवों में छोटे-छोटे छोगों ने 
दान दिया है। अगर यहाँ जमीन माँगनेवाले पड़े हैं, तो देनेवाले होने ही 
चाहिए.। यह परमेश्वर की योजना है। जहाँ वह भूख पेदा करता है, वहाँ 
खिलाने की व्यवस्था भी करता है। तो अगर गाँव में माँगनेवाला है, तो 
देनेवाले क्‍यों नहीं होने चाहिए ? इसलिए माँगनेवाला मिल जाय, तो 
उसको दे ही डालना चाहिए. । जो देता है, वह जबरदस्ती से नहीं देता 
है, प्रम से देता है। जिसने ५ एकड़ जमीन दी है, उसने ५ हजार दान 
दिया है | लेकिन ५ हजार दान दिया है तो ५ छाख का प्रेम कमाया है। तो 
ऐसा देनेवाल्ता होगा, तो उसके वास्ते छोग मर मिटने के लिए तैयार होंगे | 


प्रेम का उदय 


“जिनके पास घन है, वे रात को सोते समय अपने घर 
के सारे दखाजे खुले रखकर सोते हैं, ऐसा होना चाहिए । 
उनकी रक्षा करने का जिम्मा सारे गाँव का होगा। उनका घर ओर 
उनका धन गाँव के लिए एक पवित्र स्थान होगा। पवित्र स्थान का 
रक्षण सारे छोग करते हैं। यह केवल मैं कल्पना की बात नहीं करता हूँ । 
पाँच हजार साल पहले हिन्दुस्तान के धनवान्‌ छोग दरवाजे खुले रखकर 
सोते थे, ऐसा ग्रीक छोगों ने इतिहास में लिखा है। तो जहाँ के श्रीमान्‌ 
उदार होते हैं, वहाँ उनकी रक्ता गरीब करते हैं। तब उन श्रीमानों को 
धन की रक्षा की फिक्र नहीं होती है। ऐसी स्थिति आज भी आ सकती 
है | कोई प्रयोग करके देखे कि उसमें क्या आनन्द है। फिर कम्युनिस्टों 
का कोई डर नहीं रहेगा। और पुलिस का भी कोई काम नहीं रहेगा । 
और ये पुलिस अपने बिस्तर उठाकर हैदराबाद चले जायेंगे और 
कम्युनिस्ट पहाड़ और जंगल छोड़कर अपने-अपने गाँव में रहने के लिए 


आयेंगे । वे समझ जायेंगे कि श्रीमानों के हृदय में प्रेम का उदय हो 


गया है ।” ७७७ 


क्या माँगने से कोई देता है ? ! २६ :; 


राजपेट 
९-७५- ७५ १ 


ड्राव पर पहुँचते ही थोड़ा आराम लेकर विनोबा गाँव-प्रदक्षिणा 
के लिए निकल पड़े । अधिक मकान हरिजनों के ही हैं। कई मकानों 
के भीतर भी गये । हर मकान साफ-सुथरा, लाल मिट्टी से लिपा-पुता। 
सफेद खड़ी के अलपनाओं से सजाया हुआ । घरों में बड़े-बड़े नाँद, 
जिनमें अनाज तथा अन्य वस्तुओं का संग्रह | प्रायः सभी मकान ब्रिना 
दरवाजों के, फिर तालछा-कुंजी का सवाल ही क्या ? द्वारों के अभाव में भी 
तोरण तो हर घर पर सजा था | दीवारों पर मिट्टी के ढेले रखकर उनमें 
आड़ी लकड़ी दे दी गयी थी, जिस पर तोरण खूब फब्र रहे थे । 

कमरे में पहुँचते ही हवा की कमी पायी, तो दम घुटने छगा | फौरन 
बाहर निकल आये, तो ग्रामवासियों की भीड़ पायी | एक वृक्ष के चबूतरे 
पर तथागत की तरह उदासीन बेठ गये। सुख-दुःख की चर्चा शुरू हुई । 

“जमीन किन लोगों के पास नहीं है ? हाथ ऊँचा करें |”? 

बीस हाथ उठे। 

“जिनके पास है, वे भी ऊँचा करें ।”! 

कुछ हाथ उठे । कुछ संकोच से उठे-न-उठे-से प्रतीत हुए । 

किसके पास कितनी जमीन है, इसकी भी चर्चा हुई। खुला दरबार 
था। कोई बात छिप नहीं सकती थी। बड़ी जमीनवाले कोई विशेष: 
थे नहीं, सिवा एकआध के । 

विनोबा ने अपनी यात्रा का हेतु समभाया और बेजमीनों के लिए 
जमीन की माँग की, तो एक भाई ने पूछा : 

१० 

“क्या माँगने से भी कोई जमीन देता है ! लोग तो डंडे से ही मान 
सकते हैं।” 

विनोबाजी ने उस आदमी की बात अपनी ओर से दुहराते हुए पूछा: 
“क्या यह सही है कि बिना डंडे के दान नहीं मिल सकता ? क्‍या आप 
लोगों के बीच कोई नहीं है, जो भू-दान में अपना भी हिस्सा देवे !” 

सुदामा के तंदुल 

विनोत्राजी हिन्दी में बोल रहे थे । लक्ष्मी बहन तेलुगु में समझा 
रही थी। लोग कुछ असमंजस-से विनोबा की ओर देख रहे थे | कुछ 
क्षण ऐसे ही बीते । भौतिक निगाहों को निष्क्रिय दीखनेवाले वे ज्ञण थे, 
पर किसी शक्तिशाली अव्यक्त प्रक्रिया से खाली नहीं थे । थोड़ी ही देर 
बाद उसकी फलश्रुति प्रकट हुई | विनोब्राजी ने एक भाई को खड़ा रहने 
के लिए कहा ; 

“क्यों कुछ जमीन रखते हो ९?” 

जी 5 

“कितनी ९? 

४ सफ एक एकड़ ।” 

“परिवार में प्राणी कितने हैं ९” 

भ्द्स |? 

“निर्वाह कैसे चलता है ९? 

“मजदूरी से ।” 

“अपने भूमिहीन पड़ोसी को कुछ देना चाहोगे ९?” 

बेचारा असमंजस में पड़ गया। एक एकड़ में से क्‍या देता ? 
विनोबाजी ने अपनी बात जारी रखी : “देखो, संकोच की बात नहीं है | 
एक एकड़ का अर्थ चालीस गुंठा होता है न ! एक गुंठा दे सकते हो ?” 

“अगर एक गुंठे से समाधान हो सकता है, तो ले ढीजिये सरकार ।” 

“अरे, ये सुदामा के तंदुल हैं। वह भाई कहता है न कि माँगने से 

नहीं मिलेगा । देखो, यहीं उसे माँगने का चमत्कार दिखाई देगा । थोड़ा- 
थोड़ा सब दें, जिनके पास कम है वे कम दें, अधिक है वे अधिक दें, 
बिना दिये कोई न रहे ।”? 

ओर फिर बूँद-बूँद बरसना शुरू हुआ | साठ आदमियों ने मिलकर 
३० एकड़ का दान दिया । जिसने यह कहा था कि “माँगने से कोई नहीं 
देगा', उसने भी अपने दस एकड़ में से एक एकड़ दे दिया । 

जिनके पास ज्यादा जमीनें थीं, वे गेरहाजिर थे। परन्तु कमवालों से 
भी विनोबाजी ने इतना सब सहज प्रेम-भाव से प्राप्त कर छिया था । 
एक-एक एकड़वालों से भी एक-एक गगुंठा मिल चुका था। “अधिक 
जमीनवालों की चिता नहीं है। वह तो आज नहीं, तो कल मिलने ही 
वाली है ।” 

आठ बजे दही लेते हैं। परंतु आज साढ़े नौ बज गये। दरिद्र- 
नारायण को जमीन का भोजन चाहिए था और वह मिल रहा था। 
सेवक लोग बराबर पंद्रह-पंद्रह मिनट से दही की याद दिखाते गये--आग्रह 
करते गये-नाराजी की जोखिम उठाकर भी पूछते गये--परन्तु सामने मानो 
प्रत्यक्ष भगवदू-दशन था, तो उसकी ठुलना में दूध-दही की परवाह कौन 
करता ? 

भीतर आये, दही लेकर सो गये । इधर बात-की-बात में गॉवभर में 
बात फेल गयी । स्त्रियों की भावनाएँ उमड़ आयीं। घर-घर की स्त्रियाँ 
आरती लेकर आने लगीं। विनोबाजी तो सो रहे थे। हम लोगों ने 
रोकना उचित न समझा। माताएँ बहने आती--आरती उतारकर, 
आम रखकर भक्तिभाव से प्रणाम करके चली जातों | करीब एक घंटे 
तक यह चलता रहा । 

तीन बजते ही विनोबा ने पूछा : “अजियाँ नहीं आयीं ?” कोट का 
काम आज तीन के बजाय साढ़े तीन बजे शुरू हुआ | तीस-तीस, चालीस- 
चालीस बरस पुयने झंगड़ों के फेसले किये गये। एक भाई ने दूसरे 

एक गरीब किसान की जमीन पर जब्चरन कब्जा कर लिया था। किसान भी 
तंग आकर दूसरे गाँव मजदूरी करने चला गया | बड़े जमोंदार ने कहा कि 
यदि किसान इस गाँव में आकर रहने को तैयार हों, तो में जमीन लोयने 
को तैयार हूँ | किसान राजी हो गया । जमीन छोटा दी -गयी । इस तरह 
अनेक मामत्ते, जो कानून के सहारे सुलक ही नहीं सकते थे, सुलभा 
दिये गये | 
जब का तब 

रोज जो दान-पत्र प्राप्त होते हैं, विनोबाजी उन पर उसी वक्त अपने 
दस्तखत कर देते हैं। आज शाम को देर तक दस्तखतों के लिए दान- 
पत्र नहीं आये । उनकी खानापूरति नहीं हो पायी थी, जो हो जानी चाहिए 
थी । इसमें कार्यकर्ताओं की कसौटी होती है। परन्तु विनोत्राजी इसके लिए 
तैयार नहीं कि दान-पत्र बिना दस्तखत किये दूसरे रोज के लिए रह जायें । 

उन्हें इस विलंब में दरिद्रनारायण का नुकसान दिखाई देता है। अतः 

कार्यकर्ताओं को आगाहकरते हुए उन्होंने कहा ; “जिस दिन के दस्तखत 
उसी दिन होने चाहिए.। दूसरे रोज दस्तखत करवाने की अपेक्षा मुझसे 
नहीं रखनी चाहिए. ।” चार रोज के दान-पत्रों पर दस्तखत होना बाकी था | 
दौड़-धूप करके कुछ आज, कुछ कत्ल दस्तखत पूरे करवाये । 

शाम को प्राथना के बाद भजन-कीतेन का कार्यक्रम हुआ। गरबर 
दाडिया, डबेल्स आदि अनेकविध साधनों से भजन-कीर्तन, द्ृत्य किया 
गया । देहातों में होनेवाले ऐसे कार्यक्रमों के लिए. विनोबाजी जरूर समय 
निकाल लेते हैं। 

द्रव्य की व्याख्या 

सायंकाल के प्रवचन में विनोबा ने प्रारंभ में सबेरे की घटना का 
जिक्र किया और गाँववालों को बधाई दी। जबरदस्ती और प्रेम का फक 
समझाया । फिर मोदक की मिसाल देकर कहा कि “मोदक की तरह संपत्ति 
भी समाजरूपी शरीर में सतत एक स्थान से दूसरे योग्य स्थान पर बहती 


क्या माँगने से कोई देता है ? १४६ 


रहनी चाहिए. | इसीलिए, तो उसका नाम द्रव्य है।” सामने बेंठे हुए, छोटे- 
छोटे बच्चों से उन्होंने पूछा : 8९% 

“कहो, तुम्हें हम लडड़ द खाने के लिए, तो मुंह में डालोगे या 
हाथ में पकड़े रहोगे ९” 

“सह में डालेंगे [?? 

“केवल हाथ ही में घरे रहोगे, तो क्या होगा ९?” 

“हाथ बेकार हो जायगा ।” 

“केवत्ञ हाथ या सारा शरीर ९?” 

“सारा शरीर |” 

“ओर केवल मुँह में धरे रहो, तो १” 

“तब भी वही होगा ।” 

“और पेट में घरे रखो तो १” 

“पेट का आपरेशन करना होगा ।” 

“संपत्ति को भी इसी तरह समाज में और समाज के कल्याण के 
लिए सदा-सवंदा बहते रहने दो । नहीं तो जो कुछ होगा उसका अनुभव 
अब तेलंगानावालों को हो चुका है |” 

तूफानी हवा में शाम की प्राथना हुई। सबने खड़े-खड़े प्रार्थना 
ओर प्रवचन में हिस्सा लिया | बारिश के बावजूद यह ऊपर का संवाद 
भी हुआ । आसमान में बत्रिजलियाँ चमकती थीं। तृफान और अंपेरे में 
आश्या की किरण जो थी | 

यहाँ से ८ मील पर कल ही नल्गुंडा जाना है। नलगुंडा, जो कम्यु- 
निस्ट-आंदोलन का केन्द्र है। उसीके समीप के एक देहात में यह आज 
की घटना घटी थी | तेलंगाना में छाये तूफान और अंधियारे में मार्ग- 
दश न करनेवाली यह आशा की किरण थीं । ७७७ 


जमीन नहीं, जीवन भी : २७: 


नल्गुंडा 
१ ०-०- ७१ 


नल, नील, जामवन्त आदि वानर-सेना के स्मारक के रूप में ही 
शायद इन पहाड़ों को ये नाम मिले थे | मूल शब्द है “नल्लकुंडा” याने काला 
पहाड़ | शहर दो ऐसे बड़े काले पहाड़ों के बीच बसा है । दूर से ही दिखाई 
देने लगता है । कहावत की बात छोड़ दें, तो भी पहाड़ दूर से भी बड़े 
सुहावने प्रतीत हो रहे थे। दो मील तक स्वागत-समारोह, उद्घोष, 
लता-पललवों के द्वार, पृष्प-वर्षा, सब होता रहा | कम्युनिस्ट-आन्दोलन के 
इस केन्द्र में राम के भक्त का कीत॑न-मजन से अभूतपूव स्वागत हुआ । 

जैसे दो सुन्दर पहाड़ों के बीच यह शहर बसा है, वैसे ही एक अति- 
रम्य मनोहर तालाब भी इससे सटा हुआ है। कुछ अच्छे मंदिर मी यहाँ 
खड़े हैं, जो करीब एक हजार बरस से अधिक पुराने हैं । मूर्तियों की शिल्प- 
कला से एलोरा का स्मरण ताजा हो आता है। एक विशाल मंदिर के द्वार 
पर दो बड़े हाथी खड़े हैं | मीतर अनेक स्तंभ हैं, जिन पर अनेक पौराणिक 
कथाएँ भी खुदी हुईं हैं, जो लोकमानस पर दिखाई देनेवाले धर्म-विचार 
की प्रभाव के साज्ञी हैं । 

परंतु इधर की घटनाओं ने तो साफ कर दिया था कि लोक-जीवन 
से अछूता रहनेवाला धर्म बहुत देर तक छोकमानस पर हावी नहीं रह 
सकता । यही कारण है कि स्वभाव से हिंसा के प्रति रुचि न रखते हुए 
भी छोगों के द्वारा यहाँ इतना हिंसाकांड हो गया। परंतु उनकी भावनाओं 
को पहचाननेवाला और उनके दुःख-दद का इलाज बतानेवाला वेश्य उन्हें 
मिल गया, तो उनकी सहृदयता प्रकट होने लगी और यह जो ऊपर-ऊपर 
की आवेशपूण लहरें थीं, वे विलीन होने लगीं । 


जमीन नहीं, जीवन भी १४१ 
कम्युनिस्टों के साथ नलगुंडा-जेल में 


पड़ाव पर पहुँचते ही विनोत्राजी जेल में कम्युनिस्ट राजबन्दियों से 
मिलने गये । जाना-आनां और तीन मील हुआ । सबेरे करीब आठ-नौ 
मील चल ही चुके थे । 


हैदराबाद-जेल के बाद कम्युनिस्टों के साथ यह दूसरी मुलाकात थी । 
बन्दियों की बातचीत का स्तर हैदराबादवालों से भिन्न था| वहाँ विनोत्राजी 
से उनकी बात समभने की वृत्ति प्रकट हो रही थी । हेदराब्राद के छोक- 
जीवन में आयी हुईं चिन्ताजनक परिस्थिति को सुधारने के लिए मार्ग- 
संशोधन की इच्छा दिखाई दे रही थी। जिम्मेदार, विचारवान्‌ , किन्तु 
लाचार लोगों से बात हो रही है, ऐसा आभास वहाँ हो रहा था | इसी बीच 
विनोबाजी ने जगह-जगह अपनी प्राथना-सभाओं में कम्युनिस्टों का आवाहन 
किया था कि मेरी तरह खुलेआम घृूमो, प्रेम से समझाओ, माँगो और 
पाओ । हिंसा को त्यांगो, अहिंसा को अपनाओ । नब्गुंडा-जेल में सींखचों 
के भीतर भी विनोब्ाजी के विचार पहुँच चुके थे; लेकिन मुलाकात की बात- 
चीत से जाहिर था कि क नस्ट भाई उन विचारों से विनोबााजी के प्रति 
अधिक रुष्ट हुए थे। उनको छग रहा था, मानो विनोबाजी उनकी बुनियाद 
ही आमूल उच्छेदित करना चाहते हैं। इसलिए, विनोबाजी की पदयात्रा 
ओर उनका विचार-प्रचार सब्र उनके लिए असह्य हो गया था। फलतः 
कम्युनिस्ट मित्रों ने तेलुगु में एक पत्रक निकालकर विनोबाजी के प्रति 
अपना तीत्र विरोध प्रकट किया था और भूदान में मदद न करने के 
लिए तेलंगाना की जनता के नाम अपील की थी | बातचीत के सिलसिले 
में इन सब बातों का भी जिक्र हुआ। विनोब्राजी ने समभाया कि प्राप्त 
परिस्थिति में, जब कि चुनाव आनेवाले हैं, और अपना-अपना विचार 
समझाकर जनता का निर्णय प्राप्त करने का प्रजासत्तात्मक मार्ग सबके लिए 
खुला हुआ है, हिंसक तरीके को छोड़कर विचार-परिवर्तन के मार्ग को 


श्र : भूदान-गंगोत्तरी 


अपनाने में उन्हें क्‍यों संकोच होना चाहिए ? अगर उनके विचारों में बल 
होगा, तो लोग उनकी बात सुनेंगे ओर उनको अपना प्रतिनिधि बनाकर 
घारासभा में भेजेंगे, जहाँ वे चाहेंगे, वैसी मूमि-व्यवस्था कर सकेंगे | 
लेकिन विनोबाजी की बात सुनने के लिए इन भाइयों में आवश्यक धीरज 
का अभाव था । उन्होंने विनोब्राजी पर आक्षेप भी लगाये कि वे जमींदारों. 
को पुनः प्रतिष्ठा देने के लिए आये हैं। क्रांति को उनके कायक्रम से 
धक्का पहुँच रहा है। प्रारंभ में उन मित्रों का रुख कुछ गरम ही रहा । 
परंतु विनम्र विनोबा की साफगोई ने उनके हृदयों में प्रवेश किया ही, जिसके 
कारण विनोबा खाली हाथ नहीं लोटे । विनोबाजी ने उन लोगों के मुँह से 
कहलवा ही लिया कि ठीक है, हम लोग कुछ समय के लिए. आपको 
मौका देते हैं, आप अपने तरीके को भी आजमा छीजियेगा | जो अपने 
को विरोधी समझते हैं, उनकी भी सहानुभूति प्राप्त करके आगे बढ़ने का 
विनोबाजी का यह राजमाग था | 


जेल में विनोबाजी कम्युनिस्ट बहनों से भी मिले। औरंगाबाद के 
श्री चन्द्रगु विद्यालंकार की पत्नी भी यहाँ केद थी | और भी कुछ बहने थीं । 
हम लोगों ने श्री विद्यालंकार के स्वास्थ्य आदि की खबरे उन्हें सुनायीं | 
कुछ शिकायतें हों, तो सुनने की इच्छा प्रकट की । कम्युनिस्ट भाइयों की तरह 
उनके साथ भी बाते करने की आवश्यकता हो तो विनोत्राजी तैयार थे, 
यद्यपि समय बहुत हो गया था। बहनों की ओर से श्रीमती चंद्रगुम्त ने ही 
बातें कीं। उस बहन की मुद्रा पर जेल-जीवन का कोई असर नहीं था । 
उसके हर शब्द में उसकी हदृढ़ता टपक रही थी। उसने अपनी कोई 
शिकायत नहीं बतायी । यही कहा कि सरकार और जमींदार की ओर से 
गरीबों पर इतने जुल्म ल्ञादे जा रहे हैं। ऐसी हालत में विनोबाजी क्‍यों 
उम्मीद करते हैं कि उन छोगों से जनता का भला होगा ? कम्युनिज्म के 
सिवा लोगों का कल्याण नहीं होगा । प्रारंभ + उसके शब्दों में आवेश 
था, आँखों में ज्वाला थी, परंतु बिनोबा की बातचीत ने उसे शांत किया । 


जमीन नहीं, जीवन भी १४३ 


किसी संत से मिलने का शायद्‌ उसका यह पहला ही प्रसंग था । 'क्षणमिह 
सज्वनसं गतिका, भवति भवाणवतरणे नोका? की याद आ रही थी । 


विचार से ही बिचारक को समम्राना संभव 
दोपहर को नगर के जमींदारों से बातें हुईं | विनोत्रा ने समझाया : 


“दो-तीन वर्षों से हम आपके यहाँ के कम्युनिस्ट-आंदोलन के बारे में 
सुनते रहे हैं। इसके पहले ही आने का सोचा था, अगर अब और 
अधिक देर करते, तो इस मसले का शांतिमय हल निकत्लनना मुश्किल 
हो जाता । यहाँ की समस्या मिलिट्री और पुलिस से हल होनेवाली नहीं है । 
जहाँ विचार का सवाल है, वहाँ पुलिस क्‍या कर सकती है १ कम्युनिज्म 
केवल हथियारों के आधार से तो नहीं बढ़ पाया है। वह तो अपने 
विचार के कारण इतना फैला है। इसलिए हमें भी लोगों को अपना 
विचार समभ्ााना चाहिए । विचार-्रांति से ही यह मसला शांतिमय 
तरीके से हल हो सकता है। विचार समभ्ाने के लिए हमें गाँव-गाँव लोगों के 
पास पहुँचना होगा और पैदल ही पहुँचना होगा । लोगों से मिलना होगा । 
उनका सुख-दुःख समझना होगा। आज पचीस रोज हुए, हमने करीब 
एक सौ गाँव अपनी आँखों से देखे। पदयात्रा द्वारा परिस्थिति का जो 
चित्र हम देख सके, वह दूसरे किसी तरीके से हरगिज नहीं देख पाते । 

“हेदराबाद से चलते समय हमने वहाँ की जेल में कम्युनिस्ट भाइयों से 
भेट की । आज यहाँ भी उनसे मिले। ये कम्युनिस्ट भी हमारे भाई ही 
हैं। हमें चाहिए कि उनके विचारों को समझें, अपने विचार भी उन्हें 
समभायें। विचारों की छुननी होना जरूरी है। अगर कोई यह समझता 
हो कि कम्युनिस्टों को मार डालने से कम्युनिज्म खतम हो जायगा, तो वह 
श्रम में है । विचार से ही विचार करनेवाले को समझाया जा सकता है| 
जो कम्युनिस्ट नेता जेल में है, वे पिस्तील की नीति को ही मानते हैं, ऐसा 
नहीं है। मेरी उनसे काफी बातें हुईं हैं। मेरा विचार वे समझ गये हैं । 


१५४ भूदान-गंगोत्तरी 


गांधीजी का विचार 

“हमें गांधीजी ने जो विचार दिया है, उसमें हमें इस समस्या का हल: 
दिखाई देता है। अब्न दुनिया में दो ही विचार चलनेवाले हैं और उन्होींमें 
मुकाबला होनेवाला है। अगर श्रीमान्‌ और गरीब का भेद रहा, तो वह 
देश के लिए ठीक न होगा। हम कहना चाहते हैं कि वह भेद यहाँ 
हमने देखा है और इसलिए अनेकविध तरीकों से हमने लोगों को अपना 
विचार भी समझाया है | हम जमीन को माता कहते हैं, परंठु यहाँ तोः 
हमने देखा कि चंद छोग उस पर कब्जा किये हुए. हैं और अनेक लोग 
भूमिहीन हैं। तो, हमने छोगों से बातें कीं और पचीस रोज में करीत्र 
पच्चीस सो एकड़ जमीन भी हमें मिली । 

जीवन-दान के लिए आवाहन 

“परंतु हमें केवल जमीन नहीं चाहिए। जमीन तो एक संकेत है- 
इशारा भर है। आखिर केवल्ल जमीन दे देने से काम पूरा नहीं होगा । 
हमें तो जीवन चाहिए। इसलिए हमने तो लोगों को जीवन देने के लिए 
भी आवाहन किया है। माता-पिता के हाथ में बच्चों का जीवन सुरक्षित 
रहता है। बुद्धिमान्‌ और साधनवान लोगों को भी चाहिए कि देहात के 
लोगों के जीवन की जिम्मेदारी अपने ऊपर लें। आप छोग जो शहरों में 
रहते हैं, ऐसे साधन भी रखते हैं। इसलिए आप चाहें, तो यह 
कम्युनिज्मवाला मसला आसानी से हल कर सकते हैं | 

देते रहने का उसूल 

“श्रीमान्‌ और गरीब, दोनों के हित परस्परविरोधी हैं, यह विचार गलत 
है | यह तो आज की समाज-व्यवस्था का दोष है, जो ऐसा विरोध दिखाई 
देता है । इस विरोध को मिटाने का मार्ग है--देते रहने का उसूल | इसलिए 
आप छोगों से भी मेरा कहना है कि आपको देना चाहिए। देते रहना 
चाहिए, यह उसूछ सभीने समभक्राया है । फकीरों ने, साधु-संतों ने; सबने । 
आप नत्गुंडा के नागरिक हैं। आप पर तो अधिक जिम्मेदारी है । 

सहकार का अभाव 

“हम लोगों में परस्पर सहकार का बहुत अभाव रहता है। हम आपस 
में बेठकर सोचते नहीं | जमींदार और जनता में सहकार नहीं । सरकार 
ओर जनता में सहकार नहीं । इन सबमें आपस में मेल-जोल नहों । यहाँ तक 
कि कार्यकर्ता-कायकर्ताओं में भी आपस में मेल-जोल नहीं | संस्थाओं में 
भी आपस में विचार-विनिमय ओर सहकार नहीं । नहीं तो देश की शक्ति 
जो बिखर रही है, ये जो टुकड़े-टुकड़े हो रहे हैं, वे न होते | पहले तो ये 
कांग्रेसवाले प्रायः गांधीवाले ही थे। उनमे से ही समाजवादी बने । 
उनमें से ही साम्यवादी भी बने । अब कांग्रेसवालों में भी आपस में पक्त- 
भेद बढ़ते जा रहे हैं। इस तरह अधिकाधिक टुकड़े होते ही जा रहे हैं । 
नतीजा यह हो रहा है कि सबकी शक्ति नष्ट हो रही है और देश का 
नुकसान हो रहा है ।” 

देने की त्रिविध मर्यादा 

अपने भाषण में विनोब्राजी ने कानून की निरथंकता पर भी प्रकाश 
डाछा : “कानून से जो मिलेगा, वह प्रमाण में कम-से-कम होगा--एक 
मर्यादा में ही मिलेगा । परन्तु मैं तो गरीबों से मो ले रहा हूँ । मैं मानता हूँ 
कि जिसको हाथ मिला है, उसे देने का सुख भी मिलना चाहिए | कानून से 
जमीन का मसला हल नहीं होगा और न तो कम्युनिज्म का ही होगा । 
कम्युनिज्म का मसला तो देने से हल होगा, उदार दिल से और सतत 
देते रहने से ।” 

देने की त्रिविध मर्यादा भी बनायी 

१, भगड़ेवाली जमीन मत दो, 

२. दूसरे का देखकर मत दो, क्‍ 

३२. केवल जमीन देकर ही समाधान मत मानो | 

सो एकड़वाला अपनी पूरी सो एकड़ जमीन देकर संन्यासी फकीर भी 
बन सकता है ओर अपना जीवन भी दे सकता है। 

आयश्ासन 

नल्गुंडा जिले का स्थान था । सरकारी अधिकारी ऐसे तो बीच के 
पड़ावों पर भी बराबर मिलने आते थे, परन्तु यहाँ तो सभी पुनः मिलने 
आये ओर जिले की परिस्थिति के बारे में विचार-विनिमय किया । अब्च तक 
जो-जो शिकायतें पुलिस के बारे में आयी थीं, वे उनकी निगाह में लायी 
गयीं । छोगों से जबरदस्ती 'येटटी' याने बेगार छी जाती थी; आइन्दा के छिए 
हिदायतें दी गयीं कि येटटी कतई नहीं छी जायगी। बंजारे लोगों के 
गिरोह की तकलीफ थीं; उन्हें उनकी इच्छा के अनुसार जमीनों पर बसाना 
तय हुआ । नारायण स्वामी ओर संन्यास रेड्डी ने पैसा भी खूब वसूछ 
किया था ओर जुल्म भी खूब बढ़ाया था । उन्हें नोकरी से रुखसत दी गयी । 
जो शिकायतें यात्रा के दरमियान ध्यान में आयी थीं, अधिकारियों को 
बतायी गयीं, और उन्होंने जहाँ फौरन अमल करना था, अमल किया | जहाँ 
जाँच की आवश्यकता थी, जाँच का प्रबन्ध करके शीघ्र कायवाही का आश्वा- 
सन दिया | कम्युनिस्टों ने शिकायत की थी कि उनके व्यक्ति-स्वातन्त्रय की 
दरखास्तें बीच में ही पुत्निस द्वारा दबा ली गयी हैं। यह बहुत गंभीर 
शिकायत थी । कलेक्टर तथा पुलिस, दोनों ने इस बारे में आश्वासन दिया 
कि फौरन जाँच करके आवश्यक कायवाही की जायगी । इसके सिवा सिंचाई 
आदि के बारे में भी कहा गया। गाँव-गाँव के लोग भी आये थे कि 
हमारी शिकायतों के बारे में क्या किया जाता है। उन छोगों को भी 
अधिकारियों से मित्ञा दिया गया। सभी प्रकार से लोगों की आश्वासन 
मिल्षता गया । जिले में कम्युनिस्ट ओर पुत्निस, दोनों के कारण जो आतंक 
और भय छाया हुआ था, उसके निवारण में इससे काफी मदद पहुँची | 
बातें मामूली थीं, परंतु भय के वातावरण में बड़ी आश्वस्त करनेवाल्ी थीं । 

जेल के कम्युनिस्ट भाश्यों ने शिकायतें की थीं कि उन्हें पानी अच्छा 
और पर्याप्त मात्रा में नहीं मित्रता, अखबार नहीं दिये जाते, किताबें 
नहीं मिल्॒तीं, बाहर सोने नहीं दिया जाता तथा मुलाकाते नहीं दी जातीं । 

इन शिकायतों के बारे में भी अधिकारियों से बातें हुई और ये सभी 
शिकायतें फौरन दूर कर दी गयीं । 
जाग्रत किसान खामोश न बेठेगा 

हेदराबाद की उस विशाल सभा के बाद आज की यह पहली सभा 
थी, जहाँ विनोबा के भाषण का तेलुगु में अनुवाद नहों करना पड़ा । 
स्त्रियाँ भी कसरत से हिंदी-उदूं जाननेवाली थीं। एक माह के बाद 
विनोबाजी अखंड प्रवाह से बोल सके और अपने भावों को सीधे जनता 
तक पहुँचा सके | विनोबाजी ने बताया कि कैसे कम्युनिस्ट-आंदोलन के 
कारण भारत के कोने-कोने में नल्गुंडा का नाम पहुँच चुका है। अगर 
यही परिस्थिति जारी रही, तो देश को कितना खतरा है, इसकी कल्पना भी 
उन्होंने दी। इसका इलाज बताते हुए उन्होंने भू-दान-यज्ञ का महत्त्व 
समझाया और बेजमीनों को जमीन देने का आवाहन किया : “अगर 
यह जमीन का मसला हल न हुआ ओर शान्तिमय तरीके से हल न हुआ, 
तो सदियों की नींद के बाद जो किसान जाग उठा है, वह खामोश न 
बेठेगा । फिर उसके असनन्‍्तोष का परिणाम सारे देश को भ्रुगतना पड़ेगा ।” 

उन्होंने कम्युनिस्ट भाइयों के साथ की बातचीत का भी जिक्र किया 
और उनके ध्येय का औचित्य मानते हुए. भी उनके रास्ते को गलत बताकर 
लोगों को उनके दबाव में न आने की सूचना दी | 

जेल के अधिकारियों ने आज दो राजबंदी कम्युनिस्ट बहनों को रिहा 
भी कर दिया था, जो जेल से सीधे विनोबाजी के पास मिलने आ 
पहुँची थीं। दोनों ननद-भौजाई थीं--कम्युनिस्ट-विचारों से मरी हुई । 
दो साल से जेल में थीं | दोपहर को जेल में इनसे भेट भी हुई थी । इनके 
भाई, पति आदि परिवार भी कम्युनिस्ट-विचारों का है और जेल में ही 
है। विनोबा ने बहुत देर तक उनसे बातें कीं। रात में वे वहीं पद-यात्री 
दल की बहनों के साथ रहीं तथा सबेरे अपने गाँव सूयपेठ चली गयीं । 
उन्हें अपने घर सुरक्षित पहुँचाने की सारी सुविधाएँ कर दी गयीं । 

मृत्यु से डरना नहीं है 

सोने के पहले एक पिता-पुत्र विनोबाजी से मिलने आये। कितने 
ही दिनों से वे अपना गाँव छोड़कर नछगुंडा आकर बसे थे। विनोबा के 
भाषण से प्रभावित होकर वे सलाह पूछने आये कि क्‍या किया जाय | 
विनोबाजी ने कहा : “निर्भय होकर जरूर अपने गाँव जाओ, गाँववालों 
का प्रेम संपादन करो । मृत्यु से डरना नहीं है, इतना याद रखो |” दोनों ने 
हिम्मत की--तय किया कि जायँंगे । उठते समय नमस्कार किया और सो 
एकड़ का दान-पत्र भी भेट किया । 9 ७ ७ 


प्रेमगढ़ी उत्तमगढी ; श्८ ; 


पज्जोर 


११-७०- ०१ 


क्या भगवान्‌ की कोई अलग जगह होती है ? 

उस रोज, नलगुंडा के उस ओर, राजपेठ में हमने लोगों की भक्ति- 
भावना का दशन किया । एक एकड़वाले ने भी एक गुंठा दिया और 
छोटे-छोटे भूमिवानों ने तीस एकड़ दिया। आज नछूगुंडा के समीप 
का ही दूसरा गाँव पज्जोर है, यहाँ मी मारतीय संस्कृति का अद्भुत दशन 
हुआ । छोटा-सा गाँव है, साफ-सुथरा लिपा-पुता | गाँव की रक्षा के लिए 
एक गढ़ी भी है । ग्राम-प्रदक्षिणा के लिए. विनोबा निकले, तो बीच-ब्ीच 
में कुछ घरों में प्रवेश करते गये। छोगों की रहन-सहन निहारते गये । 
नाई के घर गये, कुम्हार का घर देखा, हरिजनों के घरों को निहारा । 
कहीं पूजा का सामान देखा, कहीं दूध-दही की हँडियाँ देखों, हरिजन 
बालकों को देखा कि चेचक से भरे पड़े हैं। सबको बड़ा क्लेश हुआ । 
एक बहन के घर पोतना का भागवत, गीता की पुस्तक आदि भी देखी | 
उससे सहज पूछा : “तुम्हारा भगवान्‌ कहाँ है ? जगह बताओ ।” अर्थात्‌ 
विनोबाजी तो उसके घर का “देवालय' या “उपासना” का स्थान देखना 
चाहते थे । उस बहन ने विनोबा की आँखों में अपनी आँखे गड़ाकर प्रति- 
प्रश्न पूछा : 'क्या भगवान्‌ की कोई अल्ग जगह होती है? वह तो 
विश्वव्यापी है । उसके. लिए, देवालय की कया जरूरत १ मेरा भगवान्‌ तो 
मेरे साथ ही रहता है ।?--इतना कहकर वह बड़ी तेजी से भीतर गयी | 
“आज मेरे घर संत के चरण छगे हैं। सबको प्रसाद लेना होगा'--कहकर 

उसने अपनी हँडिया का दही सबको बॉँट दिया | विनोबा ने भी सबके साथ 
प्रसाद ग्रहण किया । 

भारत के इस पुरातन बेभव को इन छोटे-छोटे गाँवों में आज भी 
ऐसा सुरक्षित पाकर हृदय भक्ति-भाव से ओत-प्रोत हो जाता है। यह 
है हमारी संस्क्ृति और शिक्षा का नमूना | क्‍यों न ऐसी माताओं की कोख 
से आत्मज्ञानी संतान निपजेगी ? वह बहन डेरे पर भी आयी। विनोब्राजी 
को उसने भजन भी सुनाये। उसका वह मकान-बेठक और रसोई के 
बीच के द्वार पर एक हाथ टेककर उसका खड़ा रहना--उसकी वह भव्य 
मूर्ति, आबदार आँखें, निःसंकोच व्यक्तित्व, विनोबाजी के साथ की 
उसकी बातचीत और अंत में दही-मही वितरण, सारा दृश्य आज भी चित्त 
पर केसा सजीव अंकित है । 

लक्ष्मी बहन का स्वास्थ्य आज ठीक नहीं था। हम लोगों को अनुवाद 
की चिता थी, क्‍योंकि हर कोई विनोबा के भाषण का अनुवाद नहीं कर 
सकता | उन्होंने शब्द-रचना और भावों को अब ठीक समझ लिया है और 
तद्रप होकर अनुवाद करती हैं। विनोबा भी उनके स्वास्थ्य की चिता कर 
रहे थे कि इतने में मंच पर लक्ष्मी बहन आ पहुँचीं ओर नित्य की भाँति 
अनुवाद करने ब्रेठ गयीं । तेलुगु में स्थितप्रज्ञ के श्लोक आदि सारी 
प्रार्थना होने के बाद विनोबा ने प्रारंभ में उस देहात को देख जो खुशी 
उन्हें हुई थी, उसे प्रकट किया । फिर गाँववालों के साथ की बातचीत का 
जिक्र करते हुए पाँच पांडवों की तरह एकरूप होकर, एक-कुटंब-मावना 
से रहने की प्रेरणा दी। पांडव पाँच ही थे, फिर भी जंगलों में मी वे 
अपनी रक्षा कर सके ; क्‍योंकि वे किसी और गढ़ी के सहारे नहीं रहते थे, 
केवल प्रेम-गढी ही उनकी एकमात्र गढ़ी थी । कक छकि 

सारा गाँव खाक हो चुका था। लोग भयभीत थे। कितने ही 
पचास मील की दूरी पर भारत की सरहद में जा बसे थे। गाँव 
का देशमुख गाँव में गेरहाजिर था । निराशा और निरुत्साह का वातावरण 
गाँव में था। लेकिन विनोबाजी के आगमन के कारण बहुत दिनों के 
बाद गाँव में कुछ रौनक छायी थी । खँडहरों की लिपाई-पुताई हुई थी । 
चौक पूरे थे । दीपक जले थे । तोरण और बंदनवार बँधे थे । 
लेकिन दद जाहिर था। मिलनेवालों का ताँता बँध गया । शिकायतों 
की दर्खास्तों पर दर्खास्तें आने त्गीं । 

विनोता ने सबको सांत्वना दी। परंतु उन्हें तो निराशा के वातावरण 
को आशा और उत्साह में बदल देना था। “भूमिहीन कितने हैं और कौन 
हैं !? पृच्छा की । उन संबको खड़ा कर दिया | तीस छोग गिने गये | अब 
उनके लिए विनोबा ने माँगना शुरू किया और हकदार होकर माँगने लगे | 

शूत्य में से स॒श्टि निर्माण हुईं। एक-एक एकड़वालों से माँगना 
शुरू किया ओर देने का एक अद्भुत सिलसिला चल पड़ा । बात-की-बात 
में तीस एकड़ जमीन का दान मिल गया भगवान्‌ की इस कृपा से इधर 
भक्तों की आँख भींगीं। उधर प्रकृति ने मी सहानुभूति प्रकट की । 

पहले खूब जोरों की आँवी आयी और आँधी के बाद मेहा भी 
बरसने लगा | मई कड़ी तप रही थी। दूँदों ने ठंडक छा दी। सबने 
अंतर-बाद्य शांति का अनुभव किया। इतने में घंटी ने प्रार्थना की सूचना 

की 

दी। सभी भगवान्‌ का भजन गाने और आपषंवाणी का प्रसाद पाने 
के लिए. नये उत्साह से उठे। दान बरसा, मेहा बरसा, अब ऋषि की 
वाणी भी बरसने लगी । 
गरीबों का धम 
“आपके गाँव में भूमि-दान का जो सिलसिला चला, उसका मुझे बहुत 
आनंद हुआ है । इसमें कुछ तो गरीब लोगों ने भी दिया है। असल में 
जो लेना है, वह श्रीमानों से लेना है; लेकिन गरीबों को भी पुण्य की प्रेरणा, 
दान की प्रेरणा चाहिए. । गरीबों को भी आपस में एक-दूसरों की फिक्र 
करने का धर्म समझना चाहिए.। भगवान्‌ ने गीता में समझाया है कि एक 
पत्ती दे दो, एक फूल दे दो, एक फल दे दो। जो थोड़ा भोी देता है, 
भगवान्‌ उसकी भी रक्षा करता है। आप छोगों ने सुदामाख्यान सुना है । 
दामाख्यान में सुदामा एक मुदठ्दीमर चावछ लेकर भगवान्‌ के पास 
जाता है और उसके तंदुल् से भगवान्‌ प्रसन्न होते हैं| शुकदेव ने भागवत 
में इसका वर्णन किया है । आज हमारी एक बहन ने पूछा कि जो गरीब 
हैं, उनसे दान क्यों लेते हैं ? लेकिन आज हमारे देश में ऐसे भी छोग हैं, 
जिनके पास जमीन बिलकुल नहीं है और न आज के खाने के लिए ही कुछ 
है | तो, जिनकी खाने को भी नहीं मिलता, ऐसों की सेवा करना गरीबों 
का भी धर्म होता है । आखिर भगवान्‌ ने गरीबों के उदार दिल तो रखे ही 
हैं | इसलिए जो देता है, वह सौ गुना पाता है। आपने देखा कि यहाँ पर 
एक धोबी खुद होकर जमीन देने के लिए सामने आया | उसका नाम तो 
किसीने नहीं लिया था । वह गरीत्र है, यह जाहिर बात है। फिर भी उसने 
दान दिया, इसलिए भगवान्‌ संतुष्ट हुआ होगा । इस तरह यह दान की 
हवा उत्तरोत्तर बढ़ती जायगी, ऐसी में आशा करता हूँ । 
छठा हिस्सा समाज का 
“हरएक को यह त्रत लेना चाहिए. कि जिसके पास कुछ नहीं है, ऐसा 
आदमी माँगने के लिए आये, तो फौरन दे ही देना चाहिए। समझना 

चाहिए. कि ऐसा माँगनेवाला हकदार है। गरीब के घर में भी नया लड़का 
जन्म लेता है, तो गरीब क्या करता है १ पहले घर में तीन थे, अब चार हो 
गये, तो चार मिलकर बॉटकर खाते हैं। अतः हम लोगों को समझना 
चाहिए कि अपने घर में पाँच लड़के हैं और यह छुठा छड़का समाज 
है। चाहे गरीब हो, चाहे श्रीमान्‌ हो, उसे समझना चाहिए. कि अपने 
घर में जितने मनुष्य हैं, उससे एक ज्यादा है और वे उस ज्यादे मनुष्य का 
हिस्सा अलग रखें | यदि किसीके घर में छह छाख की इस्टेट है और घर में 
पाँच छोग हैं, तो उस इस्टेट के छुह हिस्से करने चाहिए ओर समझना 
चाहिए. कि यह छठा हिस्सा समाज का है। अगर किसीके घर में 
पाँच रुपये की इस्टेट है, तो उसको भी इसी तरह बाँग्ना है । 


जो कुछ है, सबका हिस्सा देना है 

“इस तरह केवल भूमि और पैसे का ही हिस्सा नहीं देना चाहिए, 
बल्कि बुद्धि और समय का भी हिस्सा देना चाहिए.। मतलब कि हमारे 
पास पैसा, शक्ति, बुद्धि, समय, जो भी कुछ है, उसका हिस्सा दूसरों को 
दान में देना ही चाहिए। यह दान-धर्म नित्य-धर्म के तौर पर: हमें 

७५ ८. जैसे ७७ ७० पे 

शास्त्रकारों ने सिखाया है। जेसे हम रोज खाते हैं, वेसे रोज दान देना 
चाहिए |” 


न डरो, न डराओ 


विनोबा ने अंत में कहा : “अब एक़ बात और कहना चाहता हूँ । 
घरों को आग लगाना, जानवरों को मारना, फसल जल्लाना आदि बिल्लकुल 
गलत तरीका है। यह अपवित्र तरीका है, यह मनुष्य-धर्म नहीं है। इस 
तरह के मार्ग को चाहे कम्युनिस्ट अख्तियार करें, चाहे कांग्रेसवाले करें, 
चाहे श्रीमान्‌ करें, वह पाप ही है। इसलिए हम लोगों को यह निश्चय 
करना चाहिए. कि हम किसी दूसरे को तकल्लीफ न देंगे। हमें कोई 
तकलीफ देता है, तो उसके प्रतिकार का कोई अहिंसक तरीका ढूँढ़ना 

चाहिए | लेकिन उसे तकलीफ न पहुँचानी चाहिए। हमें किसी 
मनुष्य को शत्रु नहीं समकना चाहिए। कोई जुल्म करता है, तो सहन न 
करना चाहिए. ; लेकिन उस मनुष्य के शरीर को तकलीफ देना, उसे 
लूटना, उसका घर जलाना यह बिल्कुछ निकम्मी--खराब बात है। हम 
या तो सामनेवाले के घर को आग लगा सके, तो लगाते हैं या डर के 
मारे भागने का प्रयत्न करते हैं। ये दोनों काम हमें न करने 
चाहिए, और दोनों ही काम आपके गाँव में हुए हैं | हमने सुना है कि कुछ 
लोग यहाँ से “यूनियन! में भाग गये हैं। यूनियन यहाँ से ५० मील से 
ज्यादा दूर होगा । इतने दूर भाग जाने का क्या मतलब है ? अपना स्थान 
कभी न छोड़ना चाहिए और हिम्मत के साथ प्रतिकार करना चाहिए । 
इस तरह भाग जाना मानवता के विरुद्ध बात है । पशु ही ऐसा करता 
है । उससे कोई बलवान आता है, तो वह भाग जाता है और कमजोर पर 
हमला करता है| यह जो जानवर का काम है, वह मानव को नहीं करना 
चाहिए । हमसे कोई बलवान्‌ मिले, तो भी हमें उसका सामना करना चाहिए 
और कमजोर मिले, तो उसे हमसे जरा भी भय नहीं मालूम होना 
चाहिए. । अपनी बात साफ बता देनी चाहिए और सज्जनों का मन अपनी 
तरफ खींच लेना चाहिए। जैसे धर्मराज ने बहुत सारे दुःख सहन 
किये, लेकिन सबंकी सहानुभूति अपनी तरफ खींच ली | परिणाम यह 
हुआ कि भगवान्‌ ने उन्हें सहायता दी। तो, काम यह करो कि डर के 
मारे भागना नहीं और विरोधियों को भगाना भी नहीं । किसीसे डरना 
नहीं, किसीकों डराना नहीं। इतना अगर आप करते हैं, तो बहादुर 
साबित होते हैं और भगवान्‌ की कृपा के पात्र बनते हैं । 


न अहंकार हो, न तिरस्कार 


“मेरे भाश्यो, आपने जितना मेरे से सुना, उतना काफी है। जिन 
लोगों ने प्रेम से, खुशी से मुके भूमि-दान दिया है, उन्तका में आभार 

मानता हूँ। जिन्होंने जमीन दी है, उन लोगों को मन में अहंकार नहीं 
करना चाहिए. ओर जिन्होंने जमीन नहीं दी है, उनके प्रति तिरस्कार भी 
नहीं होना चाहिए.। जिन्होंने आज नहीं दिया है, जिनको देने की प्रेरणा 
नहीं मिली है, उनको कल भगवान्‌ प्रेरणा देगा, तो वे अपने-आप देने 
लगेंगे । तो, अपने लिए. अहंकार मत रखो, दूसरों के लिए तिरस्कार मत 
करो । ऐसा आप करोगे तो बहुत अच्छा होगा। आपका गाँव सुखी 
होगा ओर दूसरे गाँवों के लिए एक नमूना बनेगा ।” ७७७ 


स्वेस्व-दान की दीक्षा | परहद ०3; 
सूयपेठ 
१३-७- ५१ 


नास्तिकवादी या निग्गुणवादी क्‍ 

वैसे नलगुंडा जिले का आखिरी पड़ाव तो कल चंदुपाटला में है । 
परन्तु चंदुपाट्छा छोटा गाँव है। जिले के कार्यकर्ताओं की सुविधा की दृष्टि 
से सूर्यपेठ को ही आखिरी पड़ाव माना गया। यहीं जिलेभर के कार्य- 
कर्ताओं को बुलाया गया । सूर्यपेठ, जिसमें चंदुपाटला शरीक है, जिले 
के सभी सामाजिक, राजनैतिक आंदोलनों का और दलबन्दियों का भी 
केन्द्र माना गया है। नास्तिकों का केन्द्र भी वह है। उनका अपना एक 
“एथिस्ट सेण्टर भी शहर से नजदीक ही है, जो रास्ते में दिखाई भी 
दिया । बेजवाड़ा के श्री गोरा की प्रेरणा से यहाँ काम चलता है । श्री गोरा 
एक अत्यन्त सज्जन और सेवामावी व्यक्ति हैं। कुछ दिन बापू के साथ 
सेवा-ग्राम भी रह आये हैं। दीन-दुखियों की सेवा के लिए इनका हृदय 
तड़पता है। विनोबाजी को रास्ते में उनके इस केन्द्र की जानकारी दी गयी 
तो उन्होंने समझाया : 

“यह केन्द्र नास्तिकों का नहीं, असत्‌-वादियों का है। सत्‌-असत्‌ , दोनों 
रूप में लोग मुझे पहचानते हैं, ऐसा गीता का वचन है। उपनिषदों में 
भी असत्‌-रूप का वर्णन है। ये छोग एक तरह से निगुणवादी ही हैं |” 

यह चर्चा चल ही रही थी कि सामने से गुलाबी धोतियाँ पहने भजन की 
मंडली “रामं भजे” के गीत गाती हुईं आ पहुँची । 

सबेरे £ बजे जिले के कायकर्ताओं की सभा हुई। अधिकतर 


3. 


कार्यकर्ता कांग्रेसी ही थे । पिछले दस-बारह दिनों में जिले में जो कुछ काम 

हुआ, खासकर जो सांत्वना लोगों को मिली और सामाजिक मसलों को 
सुल्काने का जो एक नया रास्ता प्रकट हुआ, उस पर विनोबाजी ने 
समाधान प्रकट किया | पदयात्रा के कारण जो वातावरण जिले में बना है, 
उससे छाभ उठाने की जिम्मेदारी कार्यकर्ताओं की निगाह में छा दी। 
फिर भूदान-यज्ञ की पाश्वभूमि बनाकर कहा : 


अपने को ट्रस्ट में परिवर्तित कर दो 

“आज लोगों में जमीन की भूख जोरों से जाग्रत हुई है और वह 
ठीक भी है | जमीन है भी सबकी माता । तो, उसके लिए छोगों की माँग 
गलत नहीं है। पर वह सबको मिले केसे ? एक रास्ता कत्ल का है, जो 
कम्युनिस्टों ने यहाँ अपनाया है | पर वह इस देश में चलनेवाल्ा नहीं है । 
दूसरा कानून का है, जिसकी भी मर्यादाएँ हैं और उससे भी मसला 
नहीं हल होगा | इसलिए, हमने यह भूदान का रास्ता अपनाया है। यह 
तो सबका प्रेम संपादन करने का मार्ग है। जमीनवाले समझे कि हमारे 
पास जो जमीन है, उसमें सबका हिस्सा है। परंतु यह ध्यान रहे कि 
में कोई भीख माँगने नहीं आया हूँ। वामन बनकर आया हूँ। 
स्वस्व माँगने में और स्वीकारने में मुझे संकोच नहीं है। रघुवंश में 
राजा का वर्णन आया है कि स्वस्व दान कर देने के कारण वह इतना 
गरीब और साधनहीन हो गया कि माँगने के लिए उसके पास भिक्ञापात्र 
भी नहीं रहा । दान तो निरंतर देते ही रहना चाहिए और छोटे-छोटे 
दान तो रोज होंगे भी। परंतु जीवन में कोई ऐसा क्षण भी आना 
चाहिए. कि स्वस्व-दान कर दिया और केवछ एक आधार रखा, ईश्वर 
का। यहाँ के इस हिंसामय वातावरण को देखकर और कम्युनिज्म का 
जो प्रचार छोगों में हुआ है, उस पर सोचने पर हमें इसके इलाज के रूप 
में यह सवस्व-दान का ही विचार सूकता है। इसलिए आपको अपनी 
संपत्ति का ट्रस्टी नहीं बनना है। उसे तो समाज को समपंण कर ही 
देना है, आपको खुद अपने को भी एक ट्रस्ट में परिवर्तित कर देना है |” 

भू-दान के आवाहन पर छोगों ने अपनी जमीन का एक अंश देना 
शुरू किया ही था कि विनोबा ने तो स्वेस्व-समपंण की बात समभम्लाकर खुद 
को ही ट्रस्ट बना देने की प्रेरणा दी । 


देने का सुख 

सब कायकर्ता एकाग्र हो सुन रहे थे। कुछ छोगों ने दस-दस 
एकड़ का दान भी घोषित किया | एक व्यक्ति उनमें ऐसा था, जो भीतर-ही- 
भीतर बेचेनी का अनुभव कर रहा था। वह उठा । दुबली, श्यामवर्ण 
सुन्दर काया, मोटी आँखें, गंभीर और चितनशील मुद्रा ! कोदंड रेड्डी ने 
हृदय का मंथन सभा के सामने रखना शुरू किया । 

“हमारे भाग्य से विनोबाजी का आगमन इस प्रदेश में हुआ । उनके 
आने के बाद यहाँ की “कम्युनिस्टों की समस्या” ने जो करवट बदली, वह 
किसीसे छिपी नहीं है। विनोबाजी ने रास्ता दिखा दिया है। लेकिन 
कायकर्ताओं के जीवन में त्याग प्रकट हुए बिना छोगों पर असर नहीं 
होनेवाला है। अगर हमें इस काम को जारी रखना हैं और लोगों के 
पास जाकर जमीन माँगनी है, तो छिट्पुट दान देने से काम न चलेगा । 
हमें चाहिए. कि हम अपनी जमीन का एक हिस्सा प्रदान करे ।? 

कोदंड रेड्डी सोच-समझकर ही खड़े हुए थे। सबेरे से किसीकी 
खोज में थे। बाद में मालूम हुआ किवे भाई की खोज में थे | संयुक्त 
परिवार था, बिना आपस में राय-मशविरा किये कोई कदम उठाने में 
सकुचा रहे थे । लेकिन वेला भी टल्त न सकती थी। उन्होंने नम्नतापूबक 
निवेदन किया + 

“विनोबाजी, हम दो माई हैं। म॒श्तरका हैं। मैं अपने हिस्से की 
जमीन का चौथा भाग भू-दान में अपंण करता हूँ ।? और एक सौ 
सोलह एकड़ का दान-पत्र भेट कर दिया | 

बोलते-बोलते कोदंड राव की आँखें सजल हो गयीं। देने का सुख 

भीतर समा जो नहीं रहां था ! फिर तो और कार्यकर्ताओं ने भी अपना- 
अपना भाग देना शुरू किया । 
धन्य भूदान 

कोदंडराव रेड्डी के बड़े भाई शाम की सभा में पहुँच गये थे । छोटे 
भाई ने जो दान दिया था, उसकी खबर अब तक उन्हें मिल चुकी थी । 
सभा समाप्त होते ही वे विनोबाजी के पास पहुँच गये | कोदंड रेड्डी भी 
सकुचाते हुए पास आकर बैठ गये कि न जाने वे क्‍या कहेंगे | बिना सलाह 
किये दान-पत्र जो भर दिया था | भीड़ काफी जम गयी । प्रणाम करके बड़े 
भाई ने निवेदन किया 


“विनोबाजी, में एक शिकायत लेकर आपके पास पहुँचा हूँ ।” 

“कहिये । 9) 

“हम लोग आज तक एक साथ रहे। सारा कारोबार मिल-जुलकर 
किया । शादी-ब्याह के खर्च भी एकत्र किये | दोनों का सुख-दुख एक रहा 
और आज भी एक ही है। परंतु आज इसने दूसरा व्यवहार कर डाला ।? 

कोदंडराव रेड्डी और भी सकुचाये | जाहिर था कि भाई दान की 
बात पर बिगड़ते दिखाई दे रहे थे | सभी लछोग चुप थे | बड़े भाई ने अपनी 
बात जारी रखी: 


“मुझे यहाँ आने पर मालूम हुआ कि आपकी अपील पर कोदंडराव 
ने अपने हिस्से की जमीन का चौथा हिस्सा अपंण किया | अगर वह हमारी 
पूरी जमीन का चौथा हिस्सा दे देता, तो क्या मैं उस पर नाराज होता !? 
क्या उसे मेरे प्रति ऐसा अविश्वास का भाव रखना उचित था १”? 

यह कहते हुए, बड़े भाई का कंठ भर आया | आदरपूर्वक उन्होंने भी 
अपने हिस्से की चौथाई जमीन का दान-पत्र विनोबांजी को अपंण कर 
दिया । किसी पुराण की कहानी होती, तो लिखा जाता--(दोनों भाइयों पर 
आकाश से पुष्पवृष्टि हुई ।” धन्य कोदंड रेडडी, धन्य भ्राता, धन्य भूदान ! 

पुनः कायकर्ताओं के बीच 

सबेरे कार्यकर्ताओं की सभा तो था ही, पर वह खासकर भूदान के लिए 
ही हुई थी। कार्यकर्ताओं को कुछ शंका-निरसन भी करना था । इसलिए 
प्राथना के बाद पुनः वे छोग विनोबाजी से मिले। विनोबाजी दिनभर 
काफी थक गये थे; फिर भी सभा में बैठ गये । कायकर्ताओं के लिए समय 
देना ही चाहिए, इस खयाल से कम्युनिस्ट-आंदोलन के कारण माकक्‍्से 
की विचारधारा के बारे में कार्यकर्ता भी काफी सोचने लगे थे । एक 
भाई ने पूछा : 

गांधी और माक्‍्स 

प्रश्न: “मार्क्स कहता है कि इन्सान की फितरत में हिंसा है |” 

उत्तर: “माक्स ऐसा नहीं कहता | बहुत-से लोग बिना माक्‍्स को 
पढ़े ही बात करते रहते हैं। वे माक्स को ठीक पढ़ते नहीं, इतना ही नहीं, 
पढ़ने के लिए आवश्यक बुद्धि का भी उनमें अभाव होता है। अगर मास 
इन्सान को फितरतन्‌ हिंसानिष्ठ मानता, तो एक दिन स्टेट के “विद्र अवे? 
होने की बात केसे करता १? 

प्रश्न : “क्या महात्माजी जमनी में होते, तो वहाँ की परिस्थिति 
हिंसा को नहीं अपनाते ९?” 

उत्तर : “नहीं, क्योंकि वे भीतरी सूझ पर निर्भर रहते थे, जत्र कि 
मार्क्स परिस्थिति पर निर्भर रहता है। वह परिस्थिति से बनता है ।” 

टंडन ओर कृपालानी 

उन दिनों टंडनजी और कृपालानीजी, दोनों में कांग्रेस के चुनाव को 
लेकर होड़ थी। कायकर्ताओं के मन में यह उलझन थी कि किसका साथ 
दिया जाय ! पूछा : 

प्रश्न : “टंडनजी ओर क्ृपालछानीजी में किनका रास्ता सही हैं ९” 

उत्तर; “यह सवाल आपको या तो टंडनजी से पूछना चाहिए या 
कपालानीजी से या उन दोनों से संबद्ध किसी व्यक्ति से ।” 

प्रश्न: “लेकिन हम कार्यकर्ता तो आपका मार्गदशन चाहते हैं।” 
उत्तर : “तो, दोनों को नमस्कार करके चुपचाप देहात के छोगों की 

सेवा में जुट जाइये |”? 

नेहरूजी की विदेश-नीति 
प्रश्न  “नेहरूजी की विदेश-नीति के बारे में आपकी क्‍या राय है ! 

“न्यूटरल' रहने से कभी ऐसा तो नहीं होगा कि मौका पड़ने पर हमारा कोई 

साथी ही न रहे ।” 
उत्तर ; “अरे भाई, साथी नहीं रहेगा, तो दुश्मन भी तो नहीं रहेगा १” 

भूल जाओ 
एक भाई ५: “आपने अभी माक्स के बारे में बताया कि वह परिस्थिति 
से बनता हे 
विनोबा : “अरे भाई, माक्स का नाम रखते रहने से हमें कोई छाभ 

" नहीं होनेवाला है| आप तो अपने सूर्यपेठ के बारे में ही सोचिए |” 
दूसरा भाई : “बापू कांग्रेस को नहीं रखना चाहते थे। क्या आज 

भी कांग्रेस की आवश्यकता है ९” 
विनोबा : “जैसे मैंने उनसे कहा कि माक्स को भूल जाओ, वबेंसे आपसे 

भी कहता हूँ कि बापू को भूल जाओ |” 

प्रश्न : “लेकिन हमें यह बताइये कि टंडनजी और क्ृपालानीजी के 

संघ का क्‍या परिणाम आयेगा ?? 

उत्तर ; “उनके संघधष से हमें क्या प्रयोजन है? आज यहाँ इतने छोगों 
ने जमीनें दीं, उन्हें किसने रोका १ मैंने कहा न आपसे कि उनको मल 
जाइये और देहात की सेवा में छग जाइये | वही आपके सवाल का जवाब है।” 

ऋषि-मुनियों से लाभ 

प्रश्न: “ऋषि-मुनियों से समाज को क्‍या लाभ है ?” 

उत्तर : “वे हैं कहाँ ? जरा बताइये तो सही ? कहीं देखा भी है १” 

प्रश्नकर्ता ; “वे तो हिमालय में जाकर बैठते हैं ।”? 

उत्तर : “थाने आपका सवाल यह है कि समाज से अछग रहकर 
चिंतन-मनन करनेवालों से देश का कोई छाभ हो सकता है ९”? 
प्रश्नकर्ता : “जी।” 
उत्तर ; “जेसे कोई वैज्ञानिक विज्ञान-शाल् में प्रयोग करता है, वेसे ही 
चितन-मनन करनेवाले छोग समाज की ओर से एकांत में मनोवेज्ञानिक 
योग करते रहते हैं। अगर उनके प्रयोग का कोई परिणाम आया 
तो समाज को लाभ दिखाई देगा ही । समाज की ओर से वे प्रयोग हुए 
मानना चाहिए |” 
. सेवा की मर्यादा 
प्रश्न : “सेवा व्यक्तिगत करना ठीक है या संस्था के आधार से ?” 
उत्तर : “थाने भोजन हाथ से करना अच्छा या चम्मच से १ ऐसा 
सवाल है यह आपका । प्यासे को पानी पिलाना, बिच्छू काटा है तो दवाई 
देना, इन सब बातों के लिए हम संस्था की बाट नहीं देखते | उसी 
तरह ऐसे बहुत-से काम होते हैं, जिनके लिए. संस्था की जरूरत नहं 
होती । किंतु कुछ काम ऐसे भी होंगे, जिनके लिए संस्था की जरूरत होगी |” 
चुनाव 
प्रश्न : “अब चुनाव आ रहे हैं । इस बारे में आप कुछ सुझाव दंगे ९? 
उत्तर ; “चुनाव में कूठ ओर हिंसा न हो, इतना पथ्य भी आप लोग 
पालेंगे, तो हिन्दुस्तान का कल्याण होगा ।” 
प्रश्न : “हमारे आपसी चुनावों के बारे में ९? 
विनोबा : “आपको यह अक्ल होनी चाहिए कि दोनों में से एक अपनी 
उम्मीदवारी वापस ले ले |” 
खतरे की सूचना 
“नल्गुंडा जिले के कांग्रेसवालों से मुझे खास तौर से कहना है कि 
जिन्होंने अब तक जमीन नहीं दी, वे जमीन दे । वरना नलूगुंडा में कांग्रेस- 
वाले जिंदा नहीं रहेंगे । पंडित जवाहरछालजी आकर भी आप लोगों को 
नहीं बचा सकेंगे ।” ७७७ 

जो परशुराम न कर सका, वह कम्थुनिस्ट कर सकेंगे ! 

सूयपेठ से चंदुपाय्ला पहुँचते समय रास्ते में दो स्थानों पर अत्यंत 
उत्साहभरा भारी स्वागत हुआ । एक जगह सैकड़ों लड़के एक कतार से 
शांत और प्रसन्न खड़े थे। विनोबाजी आये, तो छड़के उनके साथ हो 
लिये । विनोबा ने उनका हाथ पकड़ लिया ओर फिर तो बिनोबा और 
बालक, दोनों ही दोड़ने छगे । 

दूसरी जगह भजन-मंडलियों ने खूब स्वागत किया | उनके साथ 
विनोबाजी भी चंदुपाटछा तक कीतन करते, गीत गाते गये | चंदुपाट्छा 
पहुँचने पर भी उन छोगों का मधुर भजन-कीतन जारी रहा | ताल-मृदंग, 
सब सजावट ऐसी सुंदर थी कि खूब समाँ बंध गया, यहाँ तक कि विनोबाजी 
उन लोगों के नृत्य में भी शरीक हो गये । 

गाँव खूब सजाया गया था। फिर भी वीरान मालूम होता था । 
गाँववाले काफी संख्या में अगवानी में आये थे। २००० की बस्ती, 
२१०० एकड़ जमीन, खुश्की-तरी मिलाकर । जिनके पास पाँच एकड़ जमीन 
हो, उन्हें हाथ ऊँचा करने के लिए कहा गया | कोई हाथ नहीं उठा | 
पाँच एकड़ से ज्यादावाले काफी हाथ उठे। पाँच एकड़ से कमवाले भी 
काफी उठे । और नहींवाले हाथ भी काफी उठे । तब विनोबा ने कहा कि 
“इन बेजमीनों को जमीन मिलनी चाहिए.।। कैसे मिले १ कम्युनिस्ट कहते 
हैं; मारो, चीरो, काटो, जमीन का बँट्वारा करो। तो, क्‍या इससे ये 

मरंगे ! परशुराम ने २१ बार प्रयत्न किया | फिर भी ये नष्ट नहीं हुए । 
तो, जो काम परशुराम नहीं कर सका, वह क्या ये कम्युनिस्ट कर सकेगे ! 
यहाँ जो विषमता है, उसको दूर करने का इलाज यही है कि जिनके पास 
है, वे नहींवालों के लिए; दें | हम सब पाँच अंगुलियों की तरह रहें, जिनमें 
छोटी-बड़ी भी हैं। नहीं हैं, ऐसा नहीं । पर ऐसा भी नहीं है कि एक दो 
इंच की है, तो दूसरी दो फीट की। किंचित्‌ फक है और उतना रह सकता 
है । अगर ज्यादा फक होता, तो इन पाँचों से मिलकर आज जो काम होता 
है,, वह कभी होता ? आप छोगों को पाँच पांडवों की तरह रहना चाहिए । 
तभी .इस देश में जो तकल्लीफ है--कम्युनिस्टों की, पुत्चिस की, मिलिट्री की, 
वह सब मिंट सकती हैं ।” 

विनोबा की अपील पर सबेरे की सभा में ही कुछ छोगों ने भू-दान 

घोषित किया । 
संगठन के लिए भाई की हत्या 

आगे चलकर मालूम हुआ कि विनोबाजी का वह भाषण सहज 
प्रेरणा से होने पर भी यहाँ की परिस्थिति के लिए एकदम अनुकूल था । 
गाँव की प्रदक्तिणा की गयी। कुछ मकान तो बिलकुल उजड़े हुए थे । 
लोगों ने डी० व्यंकटेश्वर राव का मकान भी बताया। उनके परिवार के 
लोगों से परिचय कराया | डी० व्यंकटेश्वर राव इस कम्युनिस्ट-आन्दोलन 
के नेता हैं। दो हजारवाली इस छोटी-सी बस्ती में उन्होंने चालीस 
अच्छे कार्यकर्ता निर्माण किये थे, जो आगे उनके आन्दोलन का आधार 
बने । नछुगुंडा जिले के सारे हत्याकाण्ड की प्रेरणा यहीं से मिली । 
रावी नारायण रेड़ी के विचार व्यंकटेश्वर राव की तरह उग्र नहीं थे ; 
अधिकतर नौजवान व्यंकटेश्वर राव के साथ हो गये । व्यंकटेश्वर राव चार 
भाई थे | तीन एक विचार के थे, परन्तु बड़ा भाई पार्टी का साथ देने को 
राजी नहीं हुआ । चंदुपाय्ला में ही नहीं, नत्नगुंडा जिले में और हैदराबाद 
की कम्युनिस्ट पार्टो में व्यंकटेश्वर राव का बड़ा सम्मान था । व्यंकटेश्वर राव 

ने अपने भाई को एक माह की मुहलत दी। अगर एक माह के भीतर 
वे पार्ट का साथ देने का फेसला करते हैं, तो उनके हक में ठीक है । वरना 
वे कोट-माशल कर दिये जायेंगे । 

बड़े भाई ने ही व्यंकटेश्वर राव को लिखा-पढ़ाकर बड़ा किया: था | 
उन्हें यकीन था कि आखिर भाई है। चाहे जो कुछ कहे, मेरे साथ कोई 
आत्यंतिक व्यवहार तो नहीं करेगा । एक माह हुआ। भाई का रुख 
बदला नहीं, बल्कि लापरवाही नजर आयी | चंदुपाय्छा में इजछास हुआ | 
भाई से जवाब तलंब किया गया। भाई ने पार्टी का साथ देने से इनकार 
किया । व्यंकटेश्वर राव के हुक्म से भाई को गोली से मार डाल्ला गया । 

गाँववालों ने भयभीत होकर सारा किस्सा सुनाया । कोन जाने, आज 
भी व्यंकटेश्वर राव के दूत वहाँ हों और विनोबाजी की बिदाई के बाद फिर 
इन लोगों पर नयी आफत न आ जाय । 

व्यंकटेश्वर राव की सारी जमीन पर सरकार ने कब्जा कर लिया था । 
गाँव के अनेक नौजवान या तो जेल में लंबी सजाएँ काट रहे थे या “अण्डर 
ग्राउण्ड या भूमिगत' थे | गाँव पर अजीब दहशत और बेचसी छायी हुई थी । 

सरकार की ओर से इस छोटे-से गाँव में बीस मिलिट्री गा को रखा 
गया था । 

सारे इलाके में यह गाँव 'स्टालिनग्राड” के नाम से मशहूर था । 

ओर इसी गाँव में अमेरिका के “टाइम्स? पत्र के संवाददाता भी आ 
पहुँचे । विनोबाजी ग्राम-प्रदक्षिणा कर रहे थे, तब यह भाई भी साथ थे | 
एक उजड़े मकान में राज रेड्डी का परिवार था: पत्नी, बहन, सास | 
राज रेड्डी के बारे में मालूम हुआ कि जेल में ही उन्हें मार डाछा गया है। 
उनका एक जेल से दूसरे जेल में तबादला हुआ था । मिलिट्री की निगरानी 
में रवानगी हो रही थी । राज रेड्डी ने भागने की कोशिश की, तो गोली का 
शिकार होना पड़ा | बात हाईकोट में गयी थी और पुलिस ने कोर्ट के 
सामने अपनी भूल का इकबाल किया था । 

: प्रेम का सांग 

.. प्राथना-सभा में विनोबाजी ने गाँव की परिस्थिति के बारे में तथा 
गाँववालों के प्रति सहानुभूति प्रकट करते हुए कहा कि “कम्युनिस्ट होना 

कोई गुनाह नहीं है । कम्युनिस्ट होने का अथ इतना ही है कि गरीबों की सेवा 
में लग जाना है ।” खून-खराबी के तरीके का निषिध करते हुए उन्होंने कहा 
कि “यह तरीका बिल्कुल गल्लत तरीका है ।? व्यंकटेश्वर राव के बारे में आशा' 

प्रंकट की कि “मैं अगर उनसे मिला, तो उन्हें समभा सकूँगा |” उन्होंने 
...._ कहा कि “यह खून-खराबी का रास्ता हमारे युवकों ने यूरोप से सीखा है, 
जहाँ सबके पांस हथियार हैं। हमारे हथियार-हीन छोग तो प्रेम के मार्ग से 

ही ऊँचे चढ़ सकते हैं| प्रेम के शस्ते से श्रीमान्‌ और गरीब, दोनों का 

_. अभल्ों हो सकता है।” ७ ७ ७ 


ढः 


गे 


अपना हक दो 


से 


पेदा हो, तो उ 


* बहनो, कुदाली चलाती चलो! ._ :३२: 


नायकमगुड़ा 

आज वरंगल जिले में प्रवेश था | एक मकान, जिसमें हवा का प्रवेश 


नहीं था, विनोबाजी के लिए पसंद. किया गया था। लेकिन अपरियग्रही 


विनोबा को अपने और आकाश के बीच ऐसी दीवारों के परदे का परिग्रह 
केसे बर्दाश्त हो ? दो-तीन मिनट भी भीतर न रुक पाये होंगे कि बाहर 
निकल आये | “कोई पेड़ वगैरह हो, तो जरा देखता हूँ” कहकर निकल 


पड़े | श्री महादेवी ताई के जी में पहले ही से घड़कन थी किन जाने. 


आज क्या होगा | रोकने की किसीकी हिम्मत नहीं थी, क्योंकि उस: 
मकान में किसीके लिए. भी अधिक देर टिकना संभव न था।. 


विनोबा ने स्थान की खोज शुरू कर दी थी। मकान से दक्षिण दिशा 
में खुला मैदान देखकर उधर ही निकल पड़े। पास में ही दो बड़े वय्-वत्ष 


थे | उनकी छाया में आसन जमा दिया | स्थान बहुत प्रसन्न प्रतीत हुआ | 


सामने विशाल ताल्वन था। बगल में. अंधंवर्तलाकार भव्य तालाब 


क्रीड़ा कर रहे थे । विनोबा रुक गये और काफी देर तक. उनको निहारते 
रहे | इतने में गाँववाले आये और उन्होंने गोफ का खेल शुरू किया। 


« व्यक्त में ही गोंफ का सिरा बँधा, शृत्य भी शुरू हुआ और गोफ की 


३ 


हा । 
;+ 


* पर बीचोंबीच दूर तक जाता दिखाई देनेवाल्ला भव्य पुल्न! मानो किसी धनुष _ 
की डोरी पर बाण चढ़ा हो और इस प्रतीक्षा में हो कि अब हुक्म हुआ... 
* .और अब निकल्ला कि दशोंदिशाओं में विनोबा का संदेश फैला दूँ । 

थोड़ी देर में तो काम भी शुरू हो गया। कुछ महत््व की चिट्दियाँ 
. लिखवायीं और फिर पासवाले ताछाब.पर चले गये, जहाँ अनेक जलचरः 

गुफाई भी शुरू हुईं। दत्य के साथ उनके भावपूर्ण लोकगीत भी 
शुरू हुए । 

इधर श्री महादेवी ताई का भी उत्साह दुगुना हुआ । गाँववाछों का 
अपनी ओर से भी कुछ आतिथ्य होना चाहिए, इसलिए छोटी मृदुल से 
कुदालीवाला गीत गाने को कहा : “भाई कुदाली चलाते चलो, मिट्टी से 
सोन। बनाते चल्लो ।? गीत शुरू हुआ और सबने साथ दिया। गीत 

हातवालों को भी पसंद आया | इस अवसर को भी ज्ञान के अवसर में 
बदलने की दृष्टि से विनोबा ने पूछा : “इस गीत में केवल भाइयों का ही 
आवाहन क्‍यों है? बहनों का क्‍यों नहीं १ छोगों को कुछ भ्रम ही हो 
गया है कि स्त्रियाँ कुदाली चला नहीं सकतीं, बढ़ईगिरी कर नहीं सकतीं | 
यह सारा बिल्कुल गलत है। पवनार में वह हमारी बिंदी बहन कुदाली तो 

चलाती ही है, ओर भी कितना ही काम कर लेती है। बढ़ईगिरी में 
सिफ आरीवाला काम कुछ ज्यादा ताकत का है, जो शायद शस्त्रियाँ न कर 
पायें। लेकिन बाकी का सारा काम करने में तो कोई भी हज नहीं | खूब 
अच्छा सुव्यवस्थित कर सकती हैं । इसलिए ऐसे गीतों में “बहनो, कुदाली 
चलाती चलो” भी कहना चाहिए, जिससे स्त्रियों को भी ऐसे कामों की 
प्रेरणा मिले । क्‍ 
भूदान का सूत्र-पंचक 

प्रार्थना का समय हो गया था, प्रार्थना बस शुरू होने को ही थी कि 
बहुत जोरों की आँवी आयी और फिर उस आँची में ही प्रार्थना हुई । 
आँधी ने विनोबा को अधिक बोलने भी नहीं दिया । फिर भी, गत माह 
के अनुभवों का सार बताकर विनोबा ने नये जिलेवालों को अपनी जिम्मे- 
दारी का अहसास करा दिया । सरकार, कायकर्ता और जनता, तीनों के 
लिए उन्होंने अपने भाषण में हिदायते दीं : 

१. शांति-सैनिक के नाते सब जगह जाकर शांति और प्रेम कायम किया 

जाय । 

२. लोगों की शिकायतें सुनकर उन्हें फौरन मौके पर ही सुलझाने की 
कोशिश की जाय । 
३. जितना भी दान दिया जा सके, दिया जाय | 
४. जमीन पानेवाले जमीन का अच्छा उपयोग करे । 
५, सरकार का कतंव्य है कि जिनके पास साधन नहीं हैं, उन्हें 
जमीन को जोतने के लिए. आवश्यक साधन मुहसय्या करा दे | 
पागला हवा--बादल दिने 
प्राथना समाप्त होते-होते हवा ने खूब जोर लगाया । तूफान शुरू हो 
गया । बदन को बूंदों का परस होने छगा। परस, जिसमें विनोबा को 
परमेश्वर के सहख-सहस्र हाथों का ही परस प्रतीत होता है। सहारे के 
लिए. फिर सब ॒सबेरेवालें मकान की ओर चल पड़े। बीच-बीच में 
सकनेवाली बिजली रास्ता दिखाने लगी, क्योंकि लालटेन तो जसे ही 
जल्नता, बुझ जाता था। हवा में मस्ती थी। वातावरण में मस्ती थी। मुसाफिर 
में मस्ती थी। “मन मस्त हुआ” फिर किसको किससे बोलने की फुरसत 
हो सकती थी। शायद इसी मस्ती में रवि ठाकुर ने गाया था--“पागल्ला 
हवा--बादल दिने, पागोल आमार मन जेगे उठे ।” जब एक सहयात्री ने 
उस गीत का स्मरण दिलाया, तो विनोबा को “जेगे उठे” बहुत यथाथथ 
मालूम हुआ । ७९ ७ 

बहुत देरी से मुकाम पर पहुँच सके, क्योंकि तेरह मील का फासलछा 
बताया गया था और चौदह मीछ हो चुका था । छोटा गाँव, फिर भी पुलिस 
का डेरा है, क्‍योंकि कम्युनिस्टों द्वारा पाँच ह॒त्याएँ की जा चुकी हैं, अपने 
ही रिश्ते में | . पटेल की विधवा पुत्री ने पटेल की इच्छा के विरुद्ध एक 
कम्युनिस्ट के साथ शादी कर ल्ञी थी। कम्युनिस्टों ने उस छड़की के 
जरिये पटेल से पैसे एंठना शुरू किया । लड़की की माँग पर पिता भी 
देने के लिए मजबूर हो जाता । पुलिस को पता चल गया | पुलिस जेसे ही 
गाँव में आयी, पटेल घबराया--पैसा देने से इनकार कर दिया । कम्युनिस्टों 
की नाराजी के लिए इतना काफी था । एक दिन मौका पाकर घर में घुस 
गये और पटेल की हत्या कर दी। वरंगल जिले में मेडपल्ली पहले 
कम्युनिस्टों का केन्द्र ही था। परंतु जब पुलिस आयी, तब से उनकी 
हलचल यहाँ बहुत कम हो गयी थी । इसी तरह और भी चार घरों में 
हत्याएँ हुईं थीं । 
इस देश का स्वभाव 
विनोबा ने घर-घर जाकर दुःखी विधवाओं से देर तक बातें कीं । उनको 
सांत्वना दी, हिम्मत दी । आश्चर्य की बात यह कि पटेल के घर में वह 
लड़की मौजूद थी, जिसके कारण उसके पिता की हत्या हुई थी | छड़की को 
कम्युनिस्टों के प्रति सहानुभूति थी और पिता ने इमदाद देने से इनकार 
किया, इसमें उसे पिता की भूल नजर आती थी। अपनी दुःखी विधवा 
माँ के साथ रहते हुए भी उसे पिता के हत्यारों से कोई शिकायत नहीं 

थी। माँ को यह सब मालूम था, फिर भी उसने पुत्री की अपनाया था ! 
उसका कम्युनिस्ट पति जेल में था, यह तो एक कारण था, परन्तु सबसे 
बड़ा और स्वयंभू कारण तो यही था कि वह माता थी और यह पुत्री 
थी | और, सद्भाव और सहनशील्ता इस देश का स्वभाव है, जो अभी 
कायम है । 

लेकिन विनोबा को देखकर वह अपने दिल का जख्य नहीं छिपा 
सकी | हृदय भर आया। फूट-फूटकर रोने लगी। लड़की किसी तत्ववेत्ता 
की तरह तट्स्थ भाव से सारा देखती रही | 

अमेरिकन “ल्लाइफ अण्ड टाइम? का पतन्नकार भी यह सब देखकर 
आश्चयचकित हुए बिना नहीं रहा। जैसा कि विनोबाजी कहते हैं 
तेलंगाना की समस्या शस्त्रों से नहीं, विचार-परिवतन से ही सुललसम सकती 
है, इसमें उसे भी संदेह नहीं रहा | 

दोपहर को गाँव के कुछ बड़े छोगों से बातें हुई। गाँव की परिस्थिति 
विनोबा देख ही चुके थे । गाँववालों को समझाया : 

“यहाँ जो हो रहा है, उसकी ओर दुनिया की नजर है, क्योंकि यह 
सवाल अकेले तेलंगाना का या हिन्दुस्तान का नहीं है--सारी दुनिया का 
सवाल है ।” । द 

गाँव में पुलिस का डेरा तो था ही। विनोबाजी ने सबेरे लोगों से 
पूछा था कि भविष्य में इस गाँव में पुलिस रखने न रखने के बारे में 
गाँववाले सोचे, ताकि फिर सरकार को वसी सलाह दी जा सके। पल्लिस 
रहेगी, तो खर्च गाँववालों को बर्दाश्त करना पड़ेगा, यह बात भी विनोबाजी 
ने समझायी थी। गाँववालों की राय जानने की इच्छा से उन्होंने फिर 
वह सवाल लोगों से पूछा । 

गाँव के एक प्रतिष्ठित भाई ने जवाब दिया : “मेरी इन्फरादी राय तो 
यह है कि पब्लिक की इमदाद से गाँव की रक्षा की जाय और पुलिस को 
रवाना किया जाय | 

विनोबा : अर्थात्‌ गाँव की रक्षा की जिम्मेवारी गाँव उठाये | आज 
तो हाछठत यह है कि कम्युनिस्ट आते हैं, खून-खरात्रियाँ करते हैं और 
_ अंडर-ग्राउंड हो जाते हैं। गाँव में से कुछ छोगों की सहानुभूति रहे बिना 
तो वे इतनी हिम्मत कर नहीं सकते | फिर गाँव में कुछ छोग तो ऐसा 

कहनेवाले भी होंगे कि हमें पुलिस की जरूरत नहीं है। “जरूरत हे” 
कहनेवाले भी कुछ लोग होंगे | लेकिन पुलिस का खर्चा तो सारे गाँव पर 
पड़ेगा । वह कुछ लोगों पर ही लागू होगा, कुछ पर नहीं--ऐसा तो हो 
नहीं सकता । 

विनोबाजी गाँववालों के साथ प्रकट चिंतन-सा कर रहे थे; ताकि 
गाँववालों को भी सोचने की आदत हो । पटेल--प्वारियों से राय पूछने 
पर पव्वारी ने उठकर कहा :--पुछिस को रखना होगा, तो खर्चा भी देना 
होगा । यह खा सरकार ही दे सकती है। 

विनोबा : लेकिन सरकार के पास पेसा तो आप लोगों का ही है न? 
वह दूसरे जिले का पैसा यहाँ क्‍यों ख्च करेगी ? हम सबको मिलकर 
इस मसले का हल निकालना चाहिए | 

फिर लोकमानस का विश्लेषण करके कहा : 

“लोगों में तीन प्रकार होंगे | कुछ कम्युनिस्टों को मदद करनेवाले होंगे, 
कुछ कांग्रेसवालों को मदद करनेवाले होंगे, कुछ ऐसे होंगे, जो दोनों को 
नहीं करना चाहेंगे | इसलिए. हम अब आपसे पूछते हैं कि आप लोग, जो 
गाँव के जिम्मेवार लोग हैं, क्या गाँव की जिम्मेवारी उठा सकते हैं ?”? 

ग्यारह सो छोगों की बस्ती थी। विनोबाजी ने सो पीछे एक के 
हिंसाब से ग्यारह छोगों की एक समिति बनाने की सलाह दी, जो गाँव 
के सुख-दुःख, शिक्षण-रक्षण, दवाई-सफाई आदि की चिन्ता करे | विनोबा 
ने प्रश्न भी पूछा : 

“क्या आज ऐसी चिता कोई करता है, सारे गाँव की ९” 

“जी नहीं ।” क्‍ 

“जानवर भी एक-दूसरे की चिंता नहीं करते | बताइये, उनके 
और हमारे जीवन में क्‍या फर्क हुआ ! हम सबेरे गाँव-प्रदक्षिणा करने 
गये थे । और बातें तो हमने देखी ही, परंतु एक बात यह भी देखी कि 
एक बहन ज्यरोग से बीमार है | पति ने उसको त्याग दिया है। मेंके 
में रहती है और सब लोग साधनहीन हैं | तब उसके बारे में गाँववालों 
ने कुछ सोचा है ?” 

4 जी नहीं | 29 

“तब बताइये, इसे गाँव कहा जाय या जंगल ? और फिर इस 
जंगल में बसनेवालों को क्या कहा जाय ? और उनकी फिक्र कौन करे ! 
हैद्राबादवाले ! हैद्राबादवाले तो जंगल में रहनेवाले शेरों के शिकार के 
लिए कुछ शिकारियों को भेज देंगे |--ऐसे शेर यहाँ होंगे भी, जो हर 
किसीसे बराबर लड़ते रहते होंगे ?? 

उस गंभीर वातावरण में भी, विनोबा के उस प्रश्न ने एक बार तो 
सबको हँसा दिया। विनोबाजी ने जवाब जानना चाहा, तो एक भाई ने 
उठकर कहा : 

6 7 

( धकितने 70? 

“करीब दस ।” 

इस पर एक बार तो पुनः सबको हँसी आयी। परंतु समस्या को 
सुलझाना जरूरी था । विनोबा ने समझाया कि हर बात में बच्चों की तरह 
सरकार की ओर ताकना उचित नहीं है। गाँव के मसले गाँववालों को 
तय करना चाहिए । 

झगड़े के लिए कम्युनिस्टों की जरूरत नहीं ! 

ग्यारह सी में से छह सो भूमिहीन थे | इसलिए, इस विषय को भी छेड़ना 
जरूरी था । विनोबा ने कहा : 

“जिस गाँव में इतने बेजमीन हों, उसमें अशांति रहने के लिए कम्य- 

७, » ( 


निस्टों की कोई जरूरत नहीं | वहाँ तो किसी भी निमित्त से झगड़ा पेदा 
किया जा सकता है। कभी वह हरिजन और गेर-हरिजन के निमित्त से 
होगा, कभी और किसी कारण से होगा । लेकिन में आपसे पूछता हूँ कि 
अगर हम भूमि को माता मानते हैं, तो ग्यारह में से छह लड़कों को माँ का 
स्नेह, प्यार नसीब ही न हो, माँ के पास पहुँचने का उन्हें अधिकार 
ही न हो, केवल पाँच छोगों को ही पूरा अधिकार हो, तो यह कब तक चलते 
रहना संभव है ? इसलिए मेरा कहना है कि अपने भूमिहीन भाइयों के 
लिए कुछ जमीन दे दो। में केवल श्रीमानों से ही माँगता हूँ, ऐसा नहीं 
है। एक-एक एकड़वाले भी दें। मैं यह केवल कल्पना की बात नहीं 
. कर रहा हूँ। मुझे एक-एक एकड़वालों ने, क्यों ने दिया है| कोई कवि 
इन घटनाओं का साक्षी रहा होता, तो उसे स्फूति हो सकती थी एक महा- 
काव्य लिखने की |” 

बोलते-बोलते विनोबाजी गंभीर हो गये । गरीबों से मिले दान का नैतिक 

मूल्य उनकी वाणी की तरह उनकी आँखों में भी चमक उठा | ७ ७ ७ 


जटायु बनकर टूट पड़ो /झ७४ 


चिरुमाधवरम्‌, कान्हापुरस 

मंजिल बारह मील की थी । सबेरे मेडपल्ली से चले, तो दो मील पर 
ही गोकेनापल्‍ली में और उसके आगे नेलकोंडापल्ली में लोगों ने भाव- 
भीना स्वागत किया । चारों तरफ पहाड़ियों से घिरे इस प्रदेश के साथ 
उत्तर गोहण के संस्मरण जुड़े हुए. हैं। कोंडापल्ली विशट महाराज का 
स्थान बताते हैं। यहाँ ६”>»८ १८” की बड़ी-बड़ी इंटे पायी जाती हैं । 
गोकेनापल्ली गोकर्ण का अपश्रृंश है, जहाँ से अजुन गायों को घुमाकर विराट 
नगर ले गया । कीचकवघ का संबंध भी इस भूमि से छोग लगाते हैं । 
इस छोटे से गाँव में एक सी भूमिहीन हैं और पचास एकड़ से अधिक 
भूमि रखनेवाले भी तीन ही लछोग हैं। बाकी जो हैं, वे कमवाले हैं | गरीब 
लोग अधिक हैं। फिर भी दरिद्रनारायण के प्रतिनिधि की माँग पर भूदान 
के लिए लोगों ने जमीन दी । द 

ता० १८ को पड़ाव कान्हापुरम्‌ सें था | मंजिल दस मील की थी, परंतु 
शस्ते भर स्वागत-समारोह और भजनानंद के कारण पता नहीं चला कि 
किधर रास्ता निकत्न गया । 

राजनीति ओर रामनाम 

इतना जुल्म कम्युनिस्टों द्वारा हुआ है, छोगों में मय इतना छा गया 
है, फिर भी लोगों की भक्ति-मावना में कमी नहीं हुईं, बल्कि उभार-सा 
आ गया है | शायद यही इनकी प्रकृति का सही दशन है। भूमि-दान की 
प्रेरणा में यह भक्ति-भांवना खोत का काम कर रही हो, तो आश्चर्य नहीं | 
जत्र से तेलंगाना की यात्रा शुरू हुई, प्रवचन समाप्त होने पर विनोबाजी रोज 

बराबर कुछ समय के लिए. भजन सुनते रहते हैं। कोई गाँव अब तक 
ऐसा नहीं पाया, जहाँ इसका अभाव महसूस हुआ हो या अपवाद करना 
पड़ा हो | गाँववाले बड़े प्रेम से इसमें हिस्सा लेते किंतु सावजनिक 
क्रायकर्ता, खासकर राजनैतिक कार्यकर्ता इस सम्बन्ध में उदासीन रहते हैं । 
उनकी इस नित्य की उदासीनता को देखकर विनोब्राजी ने उनके मुखिया 
को ललकारकर कहा : 

“ऐ राजनीतिवालो, अरे रामनाम से संबंध रखो, नहीं तो तुम्हारी 
संस्था खतम हो जायगी ।?” 

इधर रामनाम का महत्व विनोबा समझा रहे थे कि उधर 'राम॑ भजे' 
से वातावरण गूँज उठा। दीपाति, कल्नश, श्रीफल से कान्हापुर-निवासियों 
ने मुदमंगलमय स्वागत किया । पचास घरों का गाँव, हर घर, हर रास्ता, 
हर मकान, आँगन, देहलियाँ, दीवार सारा इतना मनोहर सजा था किं 
मानो किसी मंदिर से होकर गुजर रहे हों । इंच-इंच जमीन ने कल्लाकार के 
कर का परस पाया था। उस गाँव को निहारकर विनोब्राजी को अपने 
गाँव गागोदा की याद हो आयी । कहने लगे : “मेरे जन्म के समय गागोदा 
की खानाशुमारी भी पचास ही घर की थी |” इतने थोड़े समय में यहाँ के 
लोगों के साथ विनोबाजी को पारिवारिकता का ऐसा अनुभव हुआ किं 
: अपनी दिनभर की दिनचर्या उन्हें बताकर फिर दूसरे रोज सबेरे की प्राथना 
आदि का भी जिक्र किया । इतना ही नहीं, उन्हें सबेरे की प्राथना में आने 
का निमंत्रण भी दिया | अक्सर वे ऐसा करते नहीं । 

लड़की की वीरता 

जिस पटेल के यहाँ विनोबाजी ठहरे थे, उसकी राम-कहानी भी बड़ी 
ददनाक थी । पटेल गांधीनिष्ठ मनुष्य है। कम्युनिस्टों ने उसका घर काफी 
जला दिया था, जिसके चिह्न दुरुस्ती के बाद भी अब तक दिखाई दे रहे 
थे | जब कम्युनिस्ट घर में घुसे, तब पटेल घर में नहीं था। केवल उसकी 
लड़की और उसकी ३ व की दुधमुँही बच्ची थी। उसने बड़े धीरज और 

कुशलता से काम लिया । उसने हिम्मत से आगंतुकों से बातें कीं | पिता 
की अनुपस्थिति का जिक्र किया। ऐसे कामों से बाज आने को कहा | 
किसी तरह वह बच गयी । गाँववाले तो भयभीत होकर पुलिस को इत्तला 
देने दौड़े | इधर कम्युनिस्ट घर का धान, मूँगफली, और घास आदि जलाने 
लगे, पर जब लौटने लगे तो खेत में पटेल को पाकर उसे रोका और पैसे 
की माँग की | पार्टी में शामित्न होने को कहा । इनकार करने पर उसे 
इतना पीटा कि सर और पाँव में गहरी जख्में हुईं। वह केसे बचा, 
इसीका आश्चर्य | सामनेवाले के हाथ की स्टेन-गन पटेल ने छीन छी और 
एक फर्लँग फेंक दी । कम्युनिस्ट अपनी बंदूक लेने दौड़ा, पटेल दूसरी तरफ 
भाग निकला । कम्युनिस्टों ने पीछा किया, तो पठेल्ञ एक मकान मं जा 
छिपा । कम्युनिस्टों को उस मकान की ओर आते देख पटेल एक कुए में 
जा गिरा । बहुत खोजने पर भी कम्युनिस्टों ने उसे कहीं नहीं पाया । तत्र 
शिकार छोड़कर उन्हें खाली हाथ लोटना पड़ा । 


इधर पुलिस और मिलिटरी ने कम्युनिस्टों का पीछा किया, परंतु तत्न 
तक तो वे फरार हो चुके थे । जब कुएँ में से पटेल ने आवाज दी, तो 
मिल्ट्यीवालों ने उसे बाहर निकाला । 

इस तरह दस माह तक सतत यहाँ पुलिस का डेरा जमा हुआ था । 


स्वयं अधिकारियों ने भी बताया कि पुलिस इधर अधिक संख्या में 
है, जिसकी आवश्यकता नहीं । लोगों को सहानुभूति अधिकाधिक केसे प्राप्त 
हो, इसीकी चिन्ता अधिकारियों के दिलों में थी | लोगों में खेती-कानून के 
सुधार की माँग प्रतीत हो रही थी, क्योंकि जमीन के मामले में जनता 
जाग्रत नजर आ रही थी। सरकार की ओर से भी ल्गानदारी शासन, 
टेनेन्सी एक्ट को शीघ्र लागू करने के लिए चंद-रोजा रजिस्टर तैयार किये 
जा रदे थे, जिनके जून तक मुकम्मिल होने की उम्मीद थी। परंतु उसके 
जरिये भूमिहीनों की समस्या केसे सुलमेगी ! 

ऐसे समय भूदान का कार्यक्रम एक अनोखी जाग्रति और आशा की 
किरण लेकर यहाँ पहुँचा है, ऐसी अधिकारियों की राय थी । 

इस छोटे-से गाँव में काफी शिक्षित नवयुवक पाये गये। उनमें 
भावना है, पर उन्हें उचित मार्ग-दशन मिल्नना चाहिए। विनोबाजी ने 
उन छोगों से आत्मीयता से बातें कीं । बातचीत से यह भी मालूम हुआ 
कि मधिरा के यंगछराव, गोलत्षपाड़ के कृष्णा रेडडी और कान्हापुर के 
रंगराव आदि कुछ छोग बिना कारण ही जेल में बंद हैं | इधर परिवारवाले 
कष्ट पा रहे हैं। उपस्थित अधिकारियों ने भी इस शिकायत को सत्यता 
को स्वीकार किया । 

इन सबके बारे में ऊपर लिखकर उन्हें यथासंभव तुरंत रिह् कराने 
की जिम्मेवारी विनोब्रा ने अधिकारियों पर सोंपी | हर रोज की तरह आज 
भी विनोबाजी की अदालत का काम चला, जिसे जिले के इन बड़े-बड़े 
अधिकारियों ने भी गौर से निह्ारा | स्थानीय झगड़े तो आसानी से तय 
हुए ही, लेकिन आसपास के गाँवों के भी कुछ मामले तय हुए, क्‍योंकि 
संबंधित दोनों फरीक हाजिर थे । इतने में प्राथना की वेला हुईं और कोट 
समाप्त हुआ । 

जीते जी बुरा काम नहीं करने दूंगा 

प्राथना-प्रवचन में विनोबा ने पूछा : “जब पटेल के घर में कम्युनिस्टों 
ने आग लगायी, तब गाँववाले क्या कर रहे थे ? या तो वे दरवाजा बंद करके 
बेठे थे, या उन्हें संन्तोष हो रहा था कि घर जल रहा है, तो अच्छा है ।” 
फिर लोगों की भयभीत मनोदृत्ति के बारे में कहा : “हम लोग कैसे डरपोक 
बन गये हैं ? कितने निष्क्रिय हो गये हैं ? किसीके ऊपर जुल्म हो रहा हो, 

। हम केवल देखते रहते हैं। उसकी मदद के लिए नहीं जाते । डरते हैं 

कि कहीं हम पर ही न बीते । खतरा उठाने की बृत्ति नहीं है। यह कोई 
निवृत्ति या ज्ञान का लक्षण नहीं है। यह तो आल्स्य और कायरता है। 


रे 


लोग कहते हैं कि “हमारे हाथ में शस्त्र नहीं है। सामनेवाला शस्त्र 

लेकर आये, तो हम क्या कर सकते हैं ?” क्‍यों नहीं कर सकते हैं? हम 
पिस्तोलवाले का हाथ पकड़कर उसे उसकी भूछ समझा सकते हैं और 
इतने पर वह हमें मारेगा, तो आनंद के साथ भगवान्‌ का नाम लेकर मर 
सकते हैं। 
विनोबाजी ने जगायु की मिसाल देकर कहा : “रावण कितना बलवान्‌ 
था ! जटायु जानता था कि में रावण के हाथ से सीता को मुक्त नहीं कर 
सकूगा, लेकिन उसने राम का काम करते-करते मरना पसंद किया | 
उसने कहा, मेरे जीवन में इससे बेहतर ओर क्या अवसर आ सकता है ? 
वह जानता था कि रावण उसे मार डालेगा, फिर भी वह उस पर टूट 
पड़ा । कहने लगा, अपने जीते जी तुझे बुरा काम नहीं करने दूंगा । 
७ ७ ९७ 


दानं समविभागः ; ३५; 

कान्हापुर के लोग सबेरे प्रार्थना में तो शरीक हुए ही, काफी दूर तक 
पहुँचाने भी आये। और भी आना ही चाहते थे ,किंत विनोबा ने रोका 
और प्रेमपूवंक सबको बिदा किया । छोगों के हृदय भर आये। जिसके 
घर में ठहरे थे, उस पटेल का कदम छोटने के ल्षिए उठता नहीं था।. 
उसने अगले पड़ाव तक चलने की आज्ञा माँगी। पड़ाव तक बाबा को 
पहुँचाकर पुनः-पुनः भक्तिभावपूर्ण प्रणाम करके भींगी आँखों बिदा 
ली। सहयात्रियों से भी प्रेमपूवक मिले। उसे ऐसा ही लूग रहा 
था कि परिवार से बिछुड़ रहा हूँ । कान्हापुर ग्राम और वहाँ के ग्रामवासी, 
दोनों की चिरस्मृति हम सबके अंतःकरण में अमिट रह गयी। 

दुःखदायक कहानी 

कोदनूर एकसी अस्सी घरों का गाँव है। करीब २४०० एकड़ 
भूमि है। गाँव में एक पिता-पुत्र की निर्मम हत्या हुई है। विनोबाजी 
उसी घर में ठहरे हैं। पड़ोस के अनंतवरम्‌ में भी एक पटवारी मारा 
गया है । ६ मील पर एक सब-इन्स्पेक्टर का भी खून हुआ है। पुलिस 
और भय, दोनों के खेमे तने हुए हैं । 

ग्राम-प्रदक्षिणा में विनोबाजी ने देखा कि हरिजनों के मकान बहुत 
ही छोटे-छोटे हैं। बहुत दुःख हुआ | उनके मकानों के लिए आवश्यक 
जमीन का प्रबंध दोपहर को आम के प्रमुख व्यक्तियों की सभा में ही हो 
गया । उसी सभा में थोड़ी जमीन एक दाता ने अपनी इच्छा से विद्यालय 
के लिए. भी दी । भू-दान-यज्ञ में भूमि छोटे-छोटे छोगों ने ही विशेष दी । 

गाँववाले काफी संख्या में मिल्लने आये। विनोबा ने समय भी उन्हें 
पर्याप्त दिया । बोले, “आपके इस जिले को रावण के जिले की प्रख्याति 
है। जिधर जाओ उधर सुनते हैं यहाँ एक खून हुआ, वहाँ दो खून 
हुए | और फिर बंदोबस्त के लिए. सरकार को पुलिस भेजनी पड़ती है । 
सारे हिन्दुस्तान की पुलिस इस समय तेलंगाना में आयी हुई है। मद्रास, 
पंजाब, उत्तर-प्रदेश, सब जगह का पुल्निस-विभाग यहाँ पहुँच गया है ।” 

कुछ देर रुककर, उन छोगों की मुद्राओं की ओर कुछ गंभीर निगाह 
डालकर विनोबा ने पूछा : 

“तो, यह जो आप लोगों के यहाँ हो रहा है, उसका क्या यही उपाय है 
कि पुलिस को यहाँ अखंड काल के लिए. रखा जाय ? हम तो इस उद्देश्य 
से आये हैं कि शांति का कोई उपाय हढ्वॉढ़ा जाय ।” 

फिर नल्गुंडा जिले के एक मास के प्रवास के कुछ अनुभव बताये । 
रामायण, महाभारत से अनेक दृष्टांत देकर समभाया : “भाइयों, आप 
जानते हैं कि कौरव-पांडवों में आपसी भूगड़ों के कारण अनेक 
अज्ञोहिणी सेन्य नष्ट हुआ और आखिर में पांडवों के पक्ष में सात और 
कौरवों के पक्त तीन, ऐसे कुछ सिफ दस लोग शेष रहे। और फिर 
भगवान्‌ कृष्ण ने जब्न अपने घर जाकर शांति से रहना चाहा, तो वहाँ 
भी यादवों में झगड़ा हुआ | कृष्ण ने उन यादवों को बहुत समझाया, 
परन्तु यादव भी तेलंगाना-निवासियों की तरह थे--ताड़ी-शराब खूब पीते 
थे। नहीं माने | अन्त में सारे के सारे बर्बाद हुए ।” 

विनोबा का हृदय भर आया। शायद सोचते थे--तेलंगानावासी 
अगर न ॒सँमले, तो न जाने उनका भी क्‍या हाल होगा ! 

थोड़ी देर बाद पुनः बोले ; “भाइयो, आप लोगों में भी ऐसी ही 
आपसी लड़ाइयाँ चल रही हैं। लोग हमें कहते हैं कि गरीत्रों के पास 
जमीनें नहीं हैं, इसलिए, झगड़े होते हैं| यह सही है, परन्तु यह भी सही 
है कि भगड़े होते रहेंगे, तो गरीबों के हाथ कुछ भी नहीं आयेगा । यहाँ 


श्ध्र भूदान-गंगोत्री 


पुलिस आकर बसेगी और कायम के लिए बसेगी । ऐसी दुःखदायक कहानी 
आप छोगों की है।” 
द्रघभाव ऐसे मिटेगा 

फिर बोले : ऐसे जब हम इस तेलंगाना में आये, तो हमें सूझता 
नहीं था कि क्‍या करंगे। लेकिन हमने सोचा कि घमेंगे तो रास्ता 
मिलेगा, भगवान्‌ दिखायेगा। पोचमपल्ली में भगवान्‌ ने रास्ता दिखा 
दिया। भाइयो, प्रेम से जमीन थोड़ी भी मिलती है, तो गरीबों को संतोष 
होता है | फिर कम्युनिस्टों का काम वहाँ नहीं रहता । 

“आपके गाँव में ७७४ लोग हैं। फी आदमी औसत तीन एकड़ 
जमीन आती है, जब कि दूसरे गाँवों में एक एकड़ का प्रमाण भी मुश्किल 
से पड़ता है। ओर ऐसा होते हुए यहाँ के श्८६ घरों में से ६८ घरों 
में जमीन नहीं है। तब बताइये, यहाँ शांति कैसे रहेगी ? और अगर 
लोगों ने दान दिया, तो अशांति क्‍यों रहेगी ?? 

फिर कम्युनिस्टों के बारे में कहा : 

“में तो उनसे भी हैद्राबाद में तथा नल्गुंडा में मिछा । अगर उनके 
लोग यात्रा में मुझसे आकर मिलें, तो मैं मिलने को तेयार हूँ । मैं चाहता 
हूँ कि मेरी आवाज उनके पास पहुँचे। मैंने उन्हें जेल में समझाया है 
कि केवल इस हैद्राबाद में ही आपकी पार्टी गेरकानूनी है। क्‍यों खून- 
खराबी में पड़े हो ? हिंसा त्यागों | औरों की तरह ठुम भी चुनावों में 
हिस्सा ले सकोगे । 

“अगर आप छोगों को दान करने की ओर कम्युनिस्टों को हिंसा छोड़ने 
की बुद्धि हुईं, तो इस देश में शांति कायम हो सकेगी । कम्युनिस्ट आपका 
द्वेष करते हैं, परंतु आपके जीवन में प्रेममाव प्रकट हुआ, तो उनका द्वेष- 
भाव टिकेगा नहीं।” के 

लोगों ने कुछ दस एकड़ दान दिया | दान बहुत कम था । परंतु प्रेम 
से दिया, तो विनोबा ने मंजूर कर लिया । 


दानं समविभाग: क्‍ १६३ 


गरीब के घर में भी परमेश्वर आता है 

प्रवचन के प्रारम्भ में कान्हापुरवासियों का प्रेम, यहाँ के हरिजनों की 
स्थिति, उनके मकानों के लिए मिली जमीन, विद्यालय की जमीन, सबका 
जिक्र करके फिर अपने मिशन की अब तक की पाश्व॑भूमि बताकर कहा: 
“भाइयो, यह जो में दान माँग रहा हूँ और आप देते चले जा रहे हैं, तो यह 
कोई उपकार नहीं किया जा रहा है । शास्त्रकारों ने दान की अच्छी व्याख्या 
बतायी है । उन्होंने कहा हे “दानं समविभाग:”” अर्थात्‌ अपने पास जो चीज 
है, उसे दूसरों को देने की बात इसमें है। समान विभाजन की बात है, न 
कि उपकार की । माता-पिता जमीन कमाते हैं, फिर भी अपने बच्चों को 
हिस्सा देते हैं। में पूछता हूँ, जमीन लड़के ने तो नहीं कमायी, फिर देते 
क्यों हैं? तो कहते हैं कि “(हमारा लड़का है ।' तो मैं पूछता हूँ कि क्या 
लड़के माता-पिता के होते हैं? अगर वे माँ-बाप के होते, तो उनके मन के 
मुताबिक वे तैयार होते । माता-पिता तो यह भी नहीं जानते कि लड़का 
होनेवाला है या लड़की । वे यह भी नहीं जानते कि उसकी शक्ल कैसी 
होगी | वे यह भी नहीं जानते कि उसके विचार क्या होंगे, वह हमें 
अनुकूल होगा या प्रतिकूल । अर्थात्‌ जो बच्चे होते हैं, उन पर माता-पिता 
का कोई हक नहीं होता, परमेश्वर का हक होता है। तो अगर आपके घर 
में परमेश्वर आता है, तो आप उसको भूमि देते हैं, उसी तरह गरीब के 
घर में वही परमेश्वर आता है | इसलिए होना यह चाहिए कि जितने लड़के- 
बच्चे हैं, वह सारे परमेश्वर के हैं और उनकी चिता सारा गाँव करता है । 
तो आपके पास जितनी भूमि होती है, उसके समान हिस्से करके अपने 
हरएक बच्चे को आप देते हो, बेसे ही कुछ हिस्सा गरीबों को भी देना 
चाहिए । और यह समभना चाहिए कि जेसे घर के बच्चों का जमीन पर 
हक है, वेसा गरीबों का भी उस जमीन पर हक है ।”? 

फकोरी ओर प्रेम-कानून 
कानून के बारे में कहा : “मेरे हाथ में कानून दो, तो में फौरन 
१३ 


१६४  भूदान-गंगोत्री 


आपको फकीर बना दूँगा और जहाँ मैंने आपको फकीर बनाया, कि आप 
देखेंगे कि सबको सुख ही सुख मिलता है । 
वत्सलता का सुख 

“जैसे माता-पिता अपने लड़के की चिंता करते हैं, वेसे गरीबों की 
चिंता करनी है । जिस तरह माता के स्तन का पान करने के लिए बच्चों 
का मुँह स्तन को छूता है, तो माता को आनंद होता है, उसी तरह कोई 
जमीन माँगने को आयेगा; तब ऐसा आनंद होना चाहिए | 

“जैसे गाय का दूध लेनेवाला उसके पाँव बाँधकर दूध लेता है, वैसा 
हमको नहीं लेना है। लेकिन, जेंसे गाय का बछुड़ा हक के साथ उसका 
दूध लेता है और गाय भी दिल खोलकर देती है, वेसा मुके आपसे 
लेना है| आप देखते हैं कि आपने मुझे ज्यादा दान नहीं दिया है, लेकिन 
जितना दिया है, उससे हवा बदल गयी है। इस तरह उदारता से दिल 
खोलकर देते चलो, तो आप देखेंगे कि हवा में क्या फक होता है । 

“मुझे मांलूम नहीं था कि कम्युनिस्टों की समस्या का हल इतना 
आसान होगा | लेकिन यहाँ आने पर ध्यान में आ गया कि यह समस्या 
आसान है। आप उदार दिल से दान देने छगेंगे, तो कम्युनिस्ट बसे ही 
खतम हो जायेंगे। मैं जानता हूँ कि कम्युनिस्टों के नेता विचारवान्‌ हैं। 
वे समझ गये है कि इस तरह खून-खराबी से काम नहीं चलेगा | 
लेकिन उसके साथ-साथ उदार दिल से गरीबों को अपनाने लगोगे, तो 
काम ठीक होगा । आज यहाँ दस एकड़ दान मिला है। मैं आशा करता 
हूँ कि सोने के समय तक और भी मिलेगा ।” 

प्राथना के बाद थोंडी देर भजनानंद चला । और जैसे ही भजन 
खतम हुआ, एक भाई ने उठकर कहा ; 'सरकार, मेरे दो एकड़ दान में 
लिख लिये जायें।? ७७७ 


न 
आपके घर एक लड़का और पैदा हो गया : ३६; 
वेरा 
२०-५७-!७१ 
ये हत्याएँ 
बरा नदी के किनारे बसा हुआ यह छोटा-सा गाँव, नदी के बाँध 
और रेलवे की सुविधा के कारण काफी महत्त्व का है। लेकिन यहाँ पहुँचते 
ही इद-गिद में कम्युनिस्टों द्वारा हुई हत्याओं की शिकायतें आने लगीं । 
एक मील पर रेडडीगुडा में चिरगुर वेकटरामय्या को मार डाला गया 
था। छक्ष्मी नरसिंहम्‌ को मारने की कोशिश की गयी थी । 
गाँव कुछ बड़ा होने से इद-गिद से काफी लोग बड़े सबेरे से ही जमा 
हो गये थे । सबेरे की सभा भी आज काफी महत्व की हुईं | डेढ़ घंटे तक 
विनोबाजी बोलते रहे। दोपहर में भूमिवानों की सभा में भी एक घंटा 
बोले । फिर शाम को भी विस्तार से समझाया | और फिर रात में सोने के 
समय तक लोग आते ही रहे ओर विनोत्रा भी उनसे बातें करते ही रहे | 
आपसी भगड़ों का भूदान पर असर 
नलगुंडा में. कायकर्ताओं में दो ही वर्ग दीखे। एक कम्युनिस्टों का, 
जो गुप्त था और एक कांग्रेसवालों का, जो इस काम में सहयोग दिये जा 
रहा था | इधर वरंगल्न में कम्युनिस्टों का संघटन तो व्यवस्थित दिखाई 
दिया । लेकिन कांग्रेसवाले खूब उदासीन मालूम हुए.। उनके आपसी 
भंगड़ों के कारण वे यात्रा में भी ठीक सहयोग दे नहीं पाये । 
एक भाई ने विनोबाजी से पूछ भी छिया कि “चूँकि इस जिले में 
कांग्रेस का काम ठीक नहीं चल रहा है. और आपसी भंगड़े चलते रहते 
हैं, भूदान के काम पर भी उसका असर पड़ता है।” 


१६६ ... भूदान-गंगोत्री 


विनोबाजी ने कहा : “आपका कहना ठीक है। हमारे काम पर यहाँ 
के आपसी झगड़ों का असर पड़ रहा है, यह हम देख रहे हैं। परंतु 
हम साफ कर देना चाहते हैं कि हमने अपने काम का जो तरीका 
अखितियार किया है, उसके कारण वह काम किसी एक संस्था से खास 
संबंध रखता है, ऐसी बात नहीं है। वह न तो कांग्रेस से संबंध रखता है, 
न अन्य किसी राजनैतिक दल से । परंतु इसमें शक नहीं कि यहाँ जो कुछ 
काम होगा; उसका असर सारे देश के वातावरण पर होगा; क्‍योंकि 
कम्युनिस्ट पार्टी तो देशभर में है। और इसलिए अगर हम प्रेम से यह 
जमीन का मसला हल नहीं करते हैं, तो देश के लिए. एक खतरे की बात 
होगी, यह समझ लेना चाहिए. | क्‍योंकि ऐसे खतरों के लिए इस देश में 
इस समय वातावरण अधिक अनुकूछ है ।” 


समानता की कल्प॑ना 
दूसरे एक भाई ने पूछा : “क्या गांधीजी होते, तो वे इस मसले को 
ऐसा ही हल करते ? आप तो सबको समान ही बनाना चाहते हैं। क्‍या 
गांधीजी इसे पसंद करते ९? 


“गांधीजी इस मसले को केसे हल करते, मैं नहीं कह सकता” 
विनोबा ने अत्यंत नम्रमाव से उत्तर दिया, “हरएक मनुष्य का सोचने 
का तरीका जुदा हो सकता है | उसका अनुभव भी जुदा होता है। इसलिए 
किसी दूसरे के अनुभव के बारे में हम चर्चा नहीं कर सकते और न चर्चा 
करने से कोई लाभ ही होता है। अब रहा प्रश्न समानता का । तो हमारा 
प्रयत्न सबको समान बनाने का तो नहीं हो रहा है । सामान्य दया का प्रश्न 
मेंने आप छोगों के सामने रखा है। मुख्य प्रश्न है » सबको थोड़ी-थोड़ी 
भूमि देने का । इससे कुछ विषमता तो दूर होगी ही । परंतु जो समानता 


आयेगी, वह पाँच अंगुलियों के समान होगी। ऐसी समानता आने की 
आज जरूरत भी है ।” 

यह तो मैंने यज्ञ शुरू कर दिया है 

प्रश्न ; “आपके प्रयत्नों से अभी तेलंगाना में शांति होती दीखती 
है। आपके आने के बाद भी वह टिककर रह सकेगी, ऐसा आप 
मानते हैं?” 

उत्तर ; “अगर आप सब कोशिश करें, तो क्‍यों नहीं टिकी रहेगी! 
रहनी चाहिए--रह सकती है। परंतु यह नहीं हो सकता कि आसपास 
लोग भूखे हों, दुःखी हों और हम सुख से खाते रहें, सुख से जिंदगी बसर 
करते रहें | इसलिए मैंने यह जमीन माँगना शुरू किया है। लेकिन लोगों 
का खयाल है कि मुझे सिफ श्रीमानों से लेना चाहिए.। मेरा विचार ऐसा 
नहीं है। यह तो मैंने एक यज्ञ शुरू किया है। इसलिए जमीन ज्यादा 
मिल्ननी चाहिए, इस बात का उतना महत्त्व नहीं है, जितना ज्यादह लोगों 
से मित्लने का महत्व है। अब तक मुझे ३५०० एकड़ से अधिक जमीन 
मिली है, परंतु कुछ करीब तीन सौ लोगों से ही मिली है | बहुत संभव है, 
कोई एक बड़ा जमींदार मुझे! बहुत ज्यादह जमीन दे दे। परंतु हरएक 
मनुष्य से लेने में जो आनंद है, वह सिफफे एक ही आदमी से लेने में नहीं 
है। गोवधन पवत उठाने में छोटे-बड़े, सबने हाथ लगाया, तो फिर 
भगवान्‌ ने भी अपनी अंगुली लगा दी ओर पव॑त खड़ा हो गया । 

शबरी के बेर 

“में तो यहाँफी हवा बदल देना चाहता हँ। मैं यहाँ आया, तो 
कार्यकर्ताओं ने कहा कि यहाँ तो कोई बड़े जमींदार हैं नहीं। पचास-पचास 
एकड़वाले हैं। लेकिन में तो भाई का हक माँगता हूँ । आप अगर पाँच 
हैं, तो मुझे छुठा मानकर दीजिये | छुद्द हों, तो सातवाँ दीजिये । सात 
हों, तो आठवाँ दीजिये। नलगुंडा में हमारे साथ के एक भाई ने हमें 
अपनी जमीन का चोथा हिस्सा दिया। तो फिर औरों ने भी दिया। 
परन्तु एक भाई के पास केवल चार गुंठे ही थे। उसने भी एक गुंठा 
दिया । क्‍या उसका दान कम महत्व का है ? शबरी के पास बेरों के 

सिवा क्या था ? वह एक गुंठा जमीन शबरी के बेर से कम महत्व 
नहीं रखती । 

“इस तरह अगर सारे लोग यज्ञ में हिस्सा लेते हैं, तो देखते-देखते 
हवा बदलती है और मसला हल होता है। इतना ही नहीं, देश के कितने 
ही निर्माण-काम हमें करने हैँ। उन सबके लिए वातावरण तैयार हो 
जाता है ।” 

प्रधानमंत्री का पत्र | 
प्राथना के बाद विनोबाजी नदी के किनारे यहलने के इरादे से 
निकले | तो हैदराबाद-सरकार के प्रचार और प्रकाशन-विभाग के प्रमुख 
श्री विनोदराव मिलने आये । भक्तिभाव से प्रणाम किया और एक मुहर- 
बंद लिफाफा देकर बोले : “पंडितजी की तरफ से आया है ।” 

घूमने निकल ही चुके थे । रास्ते में ही लिफाफा खोलकर पढ़ लिया । 
इधर तेलंगाना में जो कुछ काम हुआ, उसकी जो जानकारी उन्हें मिली थी, 
उससे वे बहुत प्रभावित थे। विनोबा के स्वास्थ्य के बारे में भी पत्र में 
चिता प्रकट की थी । पत्र पढ़ने पर विनोबा बोले : “इतने काम में रहकर 
भी कितनी फिक्र रखते हैं |” परंतु उन्हें यहाँ की सब खबरें मिलती कहाँ 
से हैं? अखबारों में तो विशेष कुछ आता नहीं है | नहीं आता है, यही 
अच्छा है। कुछ काम होने पर लोगों को उसकी जानकारी मित्र ही जाती 
है । काम ही न हो और खबरें छपती रहें, यह अच्छा नहीं है | 

लोटकर आये, तो अँधेरा हो चुका था। विनोबाजी ने बाहर तकिये 
के सहारे श्री विनोदराव से कुछ देर बातें कीं। रास्ते में भी बातें हुई 
थीं। विनोदराव चाहते थे कि यदि विनोबाजी जवाब लिखा दें, तो वे अपने 
साथ ही ले जायेंगे। विनोबा ने बाद में जवाब भेजने की बात कहकर 
विनोदराव को बिदा किया | 


आपके घर का छठा लड़का ! 
इतने में दो-तीन भाई विनोबा से मिलने आये । “आपने सुबह चर्चा 

में गरीबों से भी जमीन माँगने की बात कही । यह केसे संभव है ? गरीब 
लोगों को तो अपने परिवार का पोषण करना ही मुश्किल होता है । उन्हें तो 
आपकी ओर से ही ओर मित्नना चाहिए ।” 

“आपके कितने क्ड़के है १? 

“आठ लड़के हैं।” 

“जमीन कितनी है १” 

“पाँच एकड़ है।” 

“आपकी उम्र कया है ९?” 

“करीब पचास |” 

“क्या आपको उम्मीद है कि अब भी कोई संतान आपके घर में आ 
शक तल 

८“( कुछ संकोच से ) यह कौन कह सकता है? परंतु भगवान्‌ की 
कृपा हुई, तो असंभव क्‍या है १” 

“मान ल्लीजिये किइस उम्र में भी आपके घर में और एक छड़का 
आ गया; तो उसे भी आपके पाँच एकड़ में से अपना हक मिलेगा या नहीं ९??? 

“जी, क्‍यों नहीं मिलेगा !” 

“तब आप देरी क्‍यों कर रहे हैं? समझ लीजिये कि में आपके 
घर में नोवाँ लड़का पैदा हो चुका हूँ । फिर मुझे लड़के का हिस्सा दीजि- 
येगा या नहीं १? 

सुननेवाले की आँखों में आँसू चमक गये | उसने अत्यंत भक्तिभाव से 
विनोबा को प्रणाम किया और पाँच एकड़ में से नौवें हिस्से का दान-पत्र 
प्रसन्न मन से भर दिया । ७७७ 


क्राति की कीमिया ; ३७: 


तन्निकढ्ला 
२१९-७-?०१ 


अत्यंत छोटा-सा गाँव, यात्रियों के लिए. बनी एक छोटी-सी छुपरी में 
निवास | सामने घनी अमराई | सबेरे तीन-चार घंटे तक, छिखने-पढ़ने 
के लिए, बाबा ने यह आम की छाया ही पसंद की । 

पंडितजी को पत्र लिखा, जिसमें उनके प्रेमपूर्ण पत्र के लिए धन्यवाद 
मानते हुए अपनी श्रद्धा को दोहराया कि “अहिंसक मार्ग से सभी सामा- 
जिक तथा आथिक मसलों का हल निकल सकता है | लेकिन उसके छिए 
हृदय-शुद्धि की आवश्यकता है। ऐसी हृदय-शुद्धि हम कहाँ से लाये, यही 
सवाल है। लेकिन अगर उसीके लिए हम कोशिश करते रहेंगे, तो वह 
जरूर कभी-न-कभी हासिल होगी, ऐसा विश्वास रख सकते हैं।” 

गाँव की प्रदक्षिणा हुई, तो मालूम हुआ कि यहाँ भी हत्याकांड हुआ 
है। लोग बहुत गरीब हैं। कुछ के पास जमीने हैं, पर वे भय के 
कारण बाहर चले गये हैं और आज जब लौगने का अवसर था, अभागे 
छोट भी नहीं पाये हैं । 


जाहिर है कि तेलंगाना में भूदान के कारण जो दर्शन हो रहा था, 
उसने विनोबाजी की इस मूलभूत श्रद्धा को बलवती कर दिया था । 

इतने में अखबार आये । दिनांक १६ मई, १९५१ को संसद्‌ में भारतीय 
संविधान-संशोधन-विधेयक उपस्थित करते हुए और उसे प्रवर-समिति को 
सुपुद करने का प्रस्ताव करते हुए, प्रधान-मन्त्री ने जो भाषण किया, उसमें 


लगाना म॑ चर रही विनोबाजी की पद-यात्रा का भी जिक्र किया। 
उन्होंने कहा $ 

“तेलंगाना में आज कया हो रहा है, में सदन को बतलाना चाहता हूँ । 
आज वहाँ की परिस्थिति का सामना बिलकुल ही मिन्‍न और नये तरीके से 
किया जा रहा है। यह तरीका शान्ति और अहिंसा का है। हम देख रहे 
हैं कि उस उपद्रवग्रस्त क्षेत्र में अपनी दुर्बल्न काया लिये विनोबा भावे 
निश्चिन्ततापूर्वक परिभ्रमण कर रहे हैं और अपनी वाणी ओर कार्यों के 
द्वारा अत्यन्त व्यापक प्रभाव उत्पन्न कर रहे हैं। वे जो कुछ कर रहे हैं 
और उसका जो कुछ परिणाम हो रहा है, वह इतना अधिक हे कि कदा- 
चित्‌ ही किसी सब ओर सशख्त्र सेन्य द्वारा संभव होता । यदि आज भी 
वह इतना प्रभावपूर्ण है, तो उसके आधार पर हम इस बात की परिकल्पना 
तो कर ही सकते हैं कि भविष्य में इसका प्रभाव अनिवायत: बहुत अधिक 
पड़ेगा । यह स्पष्ट है कि सेन्‍्य-शक्ति का प्रभाव वर्तमान काल के लिए, भले 
ही उपयुक्त हो; किन्तु अन्ततोगत्वा वह इतना प्रभावी सिद्ध न हो, इतनी 
ही अपनी कटु स्मृतियाँ भी पीछे छोड़ जाय ।? 

पंडितजी के निवेदन के बाद रिपोट में लिखा है कि विधान-समभा में 
बहुत देर तक तालियाँ पिटती रहीं । 

बयान सभी सहयात्रियों को बहुत ही अच्छा छगा | संभव है, पत्न 
लिखने के बाद पण्डितजी को तुरन्त पार्लियामेण्ट में भी बोलने की प्रेरणा 
हुई हो | सहयात्री विनोबा की प्रतिक्रिया जानने को उत्सुक थे । “भगवान्‌ 
का काम है, तो उसके प्रचार की चिंता भी वही करता है?? इतना कहकर 
विनोबा शांकर-भाष्य पढ़ने में तल्‍लीन हो गये । 

यज्ञ-प्रक्रिया 
: इजलास का काम दोपहर से प्राथना के समय तक चलता रहा । जितनी 
शिकायतें आयी थीं, उन सबके फेसले देकर विनोबा सीधे प्रार्थना-स्थल पर 
पहुँचे । अमराई में हजारों स्त्री-पुरुष जमा हो गये थे | कल्ल विनोबाजी ने 
चर्चा में कहा ही था कि मैंने यह एक यज्ञ शुरू किया है। इसके पहले भी एक 
बार उन्होंने “यज्ञ' में सबको भूदान देने का आवाहन किया था । उसी यज्ञ- 

प्रक्रिया का उन्होंने आज विस्तार: से विवेचन किया । बोले $ “जब-जब्च 
अशांति पैदा होती है, हमारे बुद्धिमान्‌ लोग यज्ञ शुरू करते हैं। तो, मैंने इस 
मुल्क में प्रवेश किया और यहाँ की अशांति देखी, तो सोचा कि मुझे भी 
हाँ यज्ञ शुरू कर देना चाहिए और यहाँ के खून, मार-पीट और भगगड़ों 

के लिए शांति-यज्ञ के सिवा क्‍या उपाय हो सकता था ९”? 

फिर यज्ञ के स्वरूप की चर्चा करते हुए कहा : “मुझे पहले सूझता 
नहीं था कि कौन-सा यज्ञ शुरू किया जाय |**'पशु-बलि-यज्ञ से तो मनुष्य को 
कोई लाभ नहीं था। लेकिन काम, क्रोध, लोभ, मोह आदि पशुओं की 
बलि से ल्ञाभ हो सकता था । वे ही पशु हैं, जिनका राज्य हमारे मन पर 
चलता है। मेरे ध्यान में आया कि इस जमाने में द्रव्य-छोभरूपी पशु से 
जो तकलीफ हो रही है, वह शेरों से भी ज्यादा है। लोभरूपी पशु से हर 
जगह तकलीफ हो रही है। इसलिए मैंने भूदान माँगना शुरू किया है । 
लोगों ने छोमरूपी पशु का पूरा बलिदान तो किया नहीं है, परंतु थोड़ा- 
थोड़ा भूमिदान देना शुरू किया है ।” 

फिर विनोबा ने समकाया कि “जैसे किसी महायज्ञ में सबको हिस्सा 
लेना होता है, भूमिदान-यज्ञ में भी सबकी ओर से आहुति अपेक्षित है, 
जिससे सबकी चित्त-शुद्धि हो |”?** लेकिन “जिनके पास भूमि नहीं, 
वे इस यज्ञ में केसे हिस्सा ले सकते हैं ? यह बात सही है कि वे भूमिदान 

हीं दे सकते | वे तो भूमि पानेवाले हैं। उनको जब भूमि दी जायगी, तो 

उस पर वे अच्छी तरह मेहनत करेंगे । देश की पेदावार बढ़ायेंगे। उनका 
यही यज्ञ कहा जायगा ।”? 

सबेरे एक कांग्रेसी मित्र ने कहा : “विनोबाजी, आप मूदान में हृदय- 
परिवतन की शक्ति की बात करते हैं। परंतु हमें महसूस नहीं होता कि 
उसमें ऐसी कोई शक्ति मौजूद है ।” 

क्रांति की कीमिया 
अपने प्रवचन में इसका जिक्र करते हुए विनोबाजी ने कहा : “उस 

भाई का वह सवाल सुनकर ही में समझ गया कि उनकी आँखें बंद हो गयी 
हैं। वे देखते नहीं कि यह तो हृदय-परिवर्तन का काम चल रहा है। 
अगर किसीका हृदय-परिवर्तन पर विश्वास नहीं है, तो उसका हिंसा पर 
विश्वास है ओर उस मनुष्य को कम्युनिस्टों की पार्टी में ही दाखिल होना 
चाहिए, । जिनका हृदय-परिवर्तन पर विश्वास नहीं है, वे कांग्रेस में रहते 
हैं और काम करते हैं किसलिए ? कांग्रेस एक ऐसी संस्था है, जिसको 
गांधीजी ने पाछा-पोसा है, बुद्धि दी है। यह मेरी बुद्धि भी उन्हींकी देन 
है। इसलिए कांग्रेसवालों से कहता हूँ कि आप लोग इसे समझो, तो 
आपकी प्रतिष्ठा बढ़ेगी | बात ऐसी है कि किसी चीज में क्‍या ताकत है, दूर. 
दृष्टि से देखना होता है | हरएक छोभी बन गया, तो गाँठ बाँधकर रख देता 
है । अगर भूदान का कुछ मजा वह चखता है, तो गाँठ खुलती है | जहाँ 
उसके हृदय की गाँठ खुलती है, वहीं आत्मशुद्धि होती है | हृदय-शुद्धि हो 
गयी, तो विशेष दशन होता है | जब दशन होता है, तत्र जीवन पलट जाता 
है । जहाँ जीवन पल्ग गया, वहाँ समाज में क्रांति होती है । समाज में क्रांति 
चंद लोगों के हृदय-परिवतन द्वारा होती है। चंद लोगों के हृदय-परिवतेन 
से समाज में विचार फैलता है, उस विचार के अनुसार कानून बदलते हैं, 
समाज-रचना बदलती हे । तो यह सारी कीमिया क्रांति की होती है, जो 
हृदय-परिवर्तन से होती है। यह एक जादू है। इसका अर्थ कोई गणित- 
शास्त्र के मुताबिक नहीं समकभा सकता | उसको समझने के लिए. कल्पना- 
शक्ति की आवश्यकता है। कल्पना-शक्ति भी पारदशक होनी चाहिए। 
ऐसी प्रतिभावान्‌ कल्पना-शक्ति जहाँ है, वहाँ यह जो काम चल्न रहा है, 
उसका महत्व समझ में आयेगा ।” ७७७ 

खम्मम 
२२-७५- ७५१ 
कम्युनिस्टों से सबक सीखना चाहिए 

जिले का प्रमुख शहर होने से आम जनता में तो मानो उत्साह की 
बाढ़ आयी थी। शहर में पहुँचते ही एक जगह एक छात्रावास का 
शिलान्यास किया गया और फिर विनोबा कम्मा हॉस्टल पहुँचे, जहाँ आज 
का पड़ाव था | “कम्मा? जाति के छोग रेड़ी ही होते हैं, खेती का पेशा 
है। अपने को रेड्डियों से ऊँचा मानते हैं। पहले जमाने में शासक-व्ग 
में से रहे हैं। रहन-सहन का दंग खर्चाछा होता है। रॉयल सीमा के कुछ 

जिलों में अधिक तादाद में और अधिक प्रभावी भी हैं । 
जिले-भर से कायकर्ता लोग जमा हो गये थे, उन्हें बुलाया भी था। 
पड़ाव पर पहुँचने पर एक पेड़ के नीचे विनोबा दही लेने के लिए बैठे | 
जिला-कांग्रेस के अध्यक्ष श्री बम्मकट सत्यनारायणराव मिलने आये । ऐसे 
इनसे मिलने की ख्वाहिश विनोबा की नल्नगुंडा जिला से ही थी । वरंगछ का 
प्रोग्राम बनाने के बारे में इन्हें कई बार बुलाया भी था। न खुद आये, न 
किसी प्रतिनिधि को भेजा । जब केशवरावजी ने और मित्रों की सलाह 
से प्रोग्राम बनाया, तो उसे इन्होंने नापसंद किया। यात्रा में इनके जिले 
के कायकर्ता भी बहुत कम साथ रहे । विनोबाजी रोज देख रहे थे कि काम 
नहीं हो पा रहा है, जिसको वजह और कुछ नहीं है, कार्यकर्ताओं के 
आपसी भगड़े ही हैं और परिणाम यह हो रहा है कि गरीबों के लिए 
जमीन हासिल करने के काम में रुकावट पैदा हो रही है। तो, जिलाध्यक्ष 

से कुछ स्पष्ट बातें करना विनोबाजी ने उचित समभा | 
“दौरे में आप लोग दिखाई नहीं देते, क्योंकि इस दौरे की अपेक्षा 

आप लोगों को अन्य समाएँ महत्त्व की मालूम होती हैं। यह सब आप 
लोगों के आपसी झगड़ों का नतीजा है। आपको समझना चाहिए कि 
अगर आप छोग इस समय इस यात्रा में हमारे साथ रहते हैं और कुछ 
काम करते हैं, तो कांग्रेस की प्रतिष्ठा है। आपके साथ न रहने से हमारी 
कोई अप्रतिष्ठा नहीं होगी। हम तो अपना काम करते चले जायेंगे | पर 
आप लोगों की प्रतिष्ठा खतम हो जायगी ।” 

फिर आपसी झगड़ों के संबंध में कहा : “आप लोगों को अब आपके 
यह आपसी झगड़े छोड़ देने चाहिए! यह हम बिल्कुल बर्दाश्त नहीं 
कर सकते कि आप लछोग छोटे-छोटे ग्रृप्स बनाकर छड़ते रहें । इस मामले 
में आपको कम्युनिस्टों से सबक सीखना चाहिए। उनके सिद्धान्तों की 
बात छोड़ दीजिये, परंतु उनमें आपस में कितना भाईचारा है। नहूगुंडा 
में हमने कायकर्ताओं में ऐसी फूट नहीं देखी । परंतु यहाँ वह नजर 
आ रही है ।” 

पद-लोलुपता 

इस फूट और आपसी भंगड़े की कारण-मीमांसा करते हुए कहा : 

“स्वराज्य के पहले हम सबके सामने अंग्रेजों को यहाँ से निकालने 
का एक महान काये था। आप छोगों के सामने भी निञञाम का सवाल 
था। परंतु अब स्वराज्य मिल जाने के कारण आप लोगों के सामने 
वैसा त्याग का कोई कार्यक्रम नजर नहीं आ रहा है। ऐसे समय प्रत्यक्ष 
सेवा के काम में लग जाना चाहिए, जो नहीं हो रहा है। सबको एक 
होकर रहने के लिए. जो कुछ भी जरूरी है, वह सब्र आप लोग कीजिये | 
अगर आप लोगों में किसी पद के लिए आपस में कोई होड़ हो रही 
हो, तो समझदारी इसीमें है कि किसी एक को फोरन हट जाना चाहिए |” 

द्रिद्रनारायण का हिस्सा 

कायकर्तागण तथा स्थानीय लोग काफी जमा हो गये थे। विनोच्रा 

ने देखा कि दरिद्रनारायण का कुछ काम हो सकता है। बापू की तरह 

विनोता भी दरिद्रनारायण के लिए माँगने का कोई अवसर जाने नहीं देते । 
उपस्थित मित्रों से उन्होंने भू-दान का जिक्र किया और जमीन की माँग भी 
की, तो जिस “कम्मा' हॉस्टेल में ठहरे थे, वहीं के व्यवस्थापक ने पचास 
एकड़ का दानपत्र भेट किया ओर फिर काम को गति मिल गयी । 

एक के बाद एक दानपतन्न मिलते गये । 


पुत्र, सुहृद-शोक 


भीड़ कुछ कम हुई | विनोबा विश्राम के लिए अपने कमरे में आकर 
बैठे । “कम्मा! हॉस्टेल के व्यवस्थापक भी पीछे-पीछे आये और नम्रता 
से पास बेठ गये। उनका भक्तिभाव देखकर विनोबा ने उनसे अपना 
हाल बताने को कहा । विनोबा की स्नेहभरी वाणी सुनकर उनके हृदय 
का बाँध टूट गया और फू०-फूटकर रोने छगे। कुछ कहते नहीं बनता 
था। कुछ दिन पहले एक रोज जब उनका जवान लड़का भोजन कर 
रहा था, तब कम्युनिस्टों ने उसे उसी हालत में मार डाछा । 

उनका दुःख उतना ही नहीं था। उनकी दृष्टि से सर्वोद्य में श्रद्धा 
रखनेवाले उनके दो अत्यंत निकट के मित्र श्री शंकरय्या और सीतारामय्या 
त्रिना कारण जेल में बंद थे। यह भी कार्यकर्ताओं के आपसी फूठ का 
ही एक परिणाम था कि परस्परविरोधी दल के कायकर्ताओं की भूठी 
शिकायत पुलिस से की जाय, ताकि वे जेल में बंद कर दिये जाये और 
बाहर राजनैतिक दाँव-पेंच के लिए, रास्ता साफ हो जाय । 

“निजाम के राज्य का अनुभव तो हम ले चुके हैं । दिल्ली का राज्य 
याने हम तो रामराज्य ही समझते थे। परंतु स्वराज्य-सरकार के राज्य में 
भी ऐसा अन्याय जारी रहे, इससे हमें बहुत दुःख और निराशा होती है ।” 

रियासती प्रजा के दिलों में अब तक कितनी श्रद्धा और भावना कायम है ! 

उन दो कार्यकर्ताओं की गिरफ्तारी के लिए, सरकार के पास भी कुछ 
कारण होंगे ही । परंतु आपसी फूट का कारण सभी ने मुख्य बताया। 

. चेतावनी द 

दोपहर को भूमिवान्‌ और कार्यकर्ता, दोनों पुनः मिलने आये। सबेरे 
पिनोबा काफी बोल ही चुके थे । भीड़ के कारण भी थकावट काफी थी | 
शाम को फिर बोलना ही था। फिर भी जब स्वयं चक्रवर्तों राजा बलि 
मिलने आये, तो विनोबा को विश्राम कहाँ ? मन में काफी चिंतन भी चल 
ही रहा था। परिस्थिति अब विनोबा से छिपी नहीं थी, इसलिए पुनः 
कुछ साफ शब्दों में बातें हुईं 

“में देख रहा हूँ कि इस इलाके में देहातवाले कांग्रेसियों से तंग आ 
गये हैं। और इधर एक ऐसा यज्ञ शुरू हुआ है, ऐसा आंदोलन चल 
रहा है, जिसका अखिल भारतीय महत्त्व है। ऐसी परिस्थिति में अगर 
कायकर्ता और जनता गफल्नत में रही, तो परिणाम अच्छा नहीं होगा । 

“हमारा रिवाज यह रहा कि हम किसीके दिल्ल को दुःख नहों पहुँचाते । 
लेकिन हम कहना चाहते हैं कि आप छोगों ने बिल्कुल गलत काम किया 
है। यहाँ तो एक गोवधन पव॑त उठाने का काम सामने खड़ा है, जिसमें 
आपको चाहिए, था कि आप अपनी सारी ताकत जुय देते। मैं चाहता हूँ 
कि पुलिस अब इस इलाके से उठ जाय। लेकिन अगर आप लोगों का 
रवेया ऐसा ही रहा, तो पुलिस को यहाँ से हटाने की सलाह में नहीं दे 
सकूँगा । नतीजा यह होगा कि पुलिस और मिलिटरी का खर्च यहाँबालों को 
बर्दाश्त करना होगा |”? 

ज्जज्वज्ञ अतीत 

लोगों को देश की स्थिति और जागतिक पाश्व॑भूमि में उनका कर्तव्य. 
सममाते हुए बोले : 

“हमारे यहाँ के लोग सारी दुनिया को एक समझने की बात आसानी 
से समझ लेते हैं । बच्चे तक समझते हैं। लेकिन यूरोप की हालत ऐसी 
नहीं है। उन लोगों के देश हमारे यहाँ के छोटे-छोटे प्रान्त-जैसे हैं। 
परन्तु वे लोग प्रेम से रहने के बजाय आपस में लड़ते रहते हैं । 

उनकी वे लड़ाइयाँ स्वतन्त्र राष्ट्रों के बीच की लड़ाइयाँ होती हैं। 
इसके विपरीत हमारे यहाँ शंकराचाय ने चार दिशाओं में चार मठों की 
स्थापना की | मलाब्ार का आदमी हिमालय में जाकर साधना करता था 
और समाधि लेता था। उस समय कोई रेलवे आदि तो थी नहीं । लेकिन 
लोगों के हृदय विशाल थे, भावना व्यापक थी। आज सुविधाएँ अधिक 
हैं । चंद घंटों में दिल्‍ली पहुँच सकते हैं, लेकिन दिल्ल तंग हो गये हैं, 
भावनाएँ संकुचित हो गयी हैं |” 
संकुचित अभिनिवेश 

आजकल जो प्रान्ताभिमान विशेष रूप से प्रकट हो रहा है; उसको 
उदृश्य करके कहा + 

“हमारा आदश था दुलमं भारते जन्म । परन्तु आज हममें आस्म्र 
राष्ट्र, महाराष्ट्र आदि अलग-अलग प्रान्तों के लिए. अमिमान और अभि- 
निवेश प्रकट हो रहा है| यूरोप की बराबरी का हमारा देश | इतनी भिन्न 
भाषाएँ | बंगाल का निवासी तमिल से अपरिचित, फिर भी एक-दूसरे को 
भाई-भाई समझते हैं; क्‍योंकि संतों द्वारा यहाँ एकता की भावना का पोषण 
हुआ है । एकता की भावना देश-भर में उन्होंने फेछायी है। परन्तु 
आज हमें भाषा और जाति के लिए कुछ ज्यादा आकषण हो रहा है। 
पहले सारा देश एक माना जाता था । किसी भी प्रदेश में जाइये, नदी 
के लिए गंगा शब्द का प्रयोग सामान्य था | गोदावरी भी गंगा थी, कृष्णा 
भी गंगा थी और गंगा तो गंगा थी ही । कोई फ्रेंच किसी जर्मन को अपना 
नहीं मानता । लेकिन मिन्नप्रांतीय और मिन्नभाषी होते हुए भी में आपके 
लिए, पराया नहीं हूँ । आप मुझे अपना ही मानते हैं। यह है भारत 
की खूबी ! उसकी विशेषता !! यह देन है, जो हमें मिली है |” 

कम्युनिज्म का कारण 
फिर तेलंगाना की परिस्थिति पर प्रकाश डालते हुए. कहा : 
“इस देन का महत्त्व हम नहीं समझ रहे हैं और आपस में 


भिद्यते हृदय-प्रथि: २०६ 


द्वंप करते रहते हैं। यह आपसी द्वेष ही है, जिसकी कोख से यहाँ कम्यु- 
निज्म का जन्म हुआ है। दो भाई आपस में लड़ते हैं और एक-दूसरे 
को कर नेस्ट समझकर गिरफ्तारियाँ करवाने की कोशिशें होती हैं-- 
यह सब मेंने यहाँ देखा है | ये सारे लक्षण यादवों के हैं और उनकी 
तरह विनष्ट होने के हैं। यही यादव हैं, जो महाराष्ट्र में जाधव के नाम 
से पहचाने जाते हैं। वे लोग भी शराब पीते थे | बर्बाद हुए। यहाँ भी 
वही दृश्य दिखाई देता है। एक समय था, जब यहाँ काकतीय राज्य था । 
लेकिन शराब और अन्य व्यसनों के शिकार बनकर लोग ऐसे तबाह हो गये 
कि फिर यहाँ अब तक कोई पुरुषार्थ नहीं प्रकट हुआ ।” 
चुनाव पवित्र, वोट पवित्र 

फिर लोकसत्ता का महत्व समझाया 

“आज देश में गरीबों की सरकार है। उसकी अपनी मर्यादाएँ हैं। 
लेकिन आपको वोट के रूप में एक बड़ी दोलत मिली है। सारी शक्ति 
गरीबों की उन्नति में लगाने का अवसर मिला है। ऐसे समय हम पारस्परिक 
दुब्मनी में अपनी शक्ति बरबाद करें, गाँब-गाँव में फूट का जहर फैला- 
कर लोगों को तबाह करें, यह गलत है। वोटिंग का हक तो स्त्री-पुरुष 
सबके लिए. समान रूप से मिछा है। चुनाव एक पवित्र वस्तु है। वोट 
एक पवित्र कतंव्य है| हो सकता है कि उम्मीदवार हमारे पिता हों, परन्तु 
हमारी कसौटी के अनुसार वे योग्य न हों, सच्चे न हों और अच्छे सेवक न 
हों, तो उन्हें हम वोट नहीं देंगे। जिसे हम वोट दे, उसकी सच्चाई और 
अच्छाई, उसका सेवकत्व और उसका चारित्र्य, सब देखकर हमें वोट देना 
हे; वरना पार्टीबाजियाँ बढ़ेंगी ।” 

रहना नहिं, देश विराना है द 

विषय बढ़ रहा था और प्राथना का समय भी हो रहा था, इसलिए 
इस चच को समेटते हुए प्रस्तुत काय के बारे में कहा : 

“मैं इस मुल्क में इसी खयाल से घूम रहा हूँ कि शांति का कोई मार्ग 

हूँढ़ सका, तो ढूँढँ । आगे फिर बारिश का मौसम आ रहा है| चुनाव के 
दिन भी आ रहे हैं। मेंने देखा कि यहाँ श्रद्धा है, शक्ति है | इसके बावजूद 
भी अगर अशांति है, तो शांति का कोई और भी आसान तरीका हूँढ़ं, तो 
उसमें से यह भूमि-दान-यज्ञ प्रकट हुआ | जो छोग अपने को जमीन का 
मालिक समझते हैं, उनसे में पूछता हैँ कि अगर तू जमीन का मालिक 
होता, तो जमीन के पहले तू यहाँ से केसे जाता ? लेकिन जमीन ही तेरी 
मालिक है | अरे भाई, हम तो दूसरे देश के रहनेवाले हैं | (रहना नहिं, 
देश विराना है ।? हमें अगर यहाँ भेजा गया है, तो हमारी कसौटी करने के 
लिए ही | 
गुमराहों का लक्षण 

“जहाँ लोग सिंदी पीते हैं ओर नित्य जासूसी उपन्यास पढ़ते रहते 
हैं, वहाँ अक्ल जैसी किसी चीज का अस्तित्व मुश्किल ही है। यह गुमराही 
का ही लक्षण है कि अपने ही छोगों की हत्या करके कुछ काम करने की 
इच्छा होती है, दूसरे के पास जो सम्पत्ति है, उसके लिए द्वेष पैदा होता 
है | उसके पास जितना धन है, वह क्‍यों नहीं देता--ऐसा हम सोचते हैं | 
जब देने का सवाछ आता है, तो दूसरों का इन्तजार करते हैं। मरने का 
सवाल आता है, तब हम किसीकी राह नहीं देखते; क्‍योंकि जाना ही 
पड़ता है। जन्म लेने के समय भी हम किसीका इन्तजार नहीं करते । 
फिर किसी पुण्य-कार्य के लिए, हम क्‍यों किसीकी राह देखें ! 

कम्युनिस्ट-आंदोलन की जिम्मेदारी ! 

“आज हर कोई यहाँ के कम्युनिस्ट प्रॉब्लम की जिम्मेदारी दूसरे पर 
डालना चाहता हैं। लेकिन जरा हम अपने भीतर सर्चछाइट डालकर 
देखें, तो पता चलेगा कि इस समस्या की जिम्मेदारी हम सब्र पर है। 
हमारे भीतर जो लोभ है, जो पाप-वासनाएँ भरी हैं, वह हमें नहीं दीखतीं । 
अपनी भूल कैसे दुरुस्त हो सकती है, यह हमें देखना चाहिए । दूसरों के 
दोष देखने में कोई लाभ नहीं। अपने भीतर के दोषों को देखो और 

फिर कम्युनिस्ट प्रॉब्लम हल करने की कोशिश करो। रास्ता सूमेगा। 
देखो कि एक एकंड्वालां भी एक गुंठा देता है। उसकी महानता और 
उदारता का खयाल करो। में तो जिंदगीभर उसे नहीं भूल सकता । 
मेरे लिए. उस एक गुंठे की कीमत बहुत ज्यादह है | जो केवल अपने लिए 
पकाता है, वह पाप खाता है, ऐसा ज्ञाप भगवान्‌ दे गये। वेदों ने कहा 
है कि जिसने केवछ अपना कुटुम्ब पालन किया और उसीके लिए धनादि 
संपादन किया, उसने तो वध का ही संपादन किया है | इसलिए जब मैंने 
उसे कहा कि आठ लड़कों में और नौवाँ आंये, तो उसे हक दोगे या नहीं 
तो उसने 'हॉ” कहा और जब मेंने समझाया कि मुझे ही नौवाँ मान लो 
तो फौरन उसके समझ में आ गया और उसने पाँच एकड़ में से भी मुझे 
नौवाँ हिस्सा दे दिया | 
भिद्यते हृदय-प्रंथिः 

“हम कहना चाहते हैं कि इस वक्त यहाँ जो काम हो रहा है, उसकी 
ओर सारे देश का ध्यान लगा हुआ है। हम यह भी कहना चाहते हैं 
कि गांधीजी का भी लक्ष्य इधर है और वे खुश होंगे कि छोगों ने मेरा 
रास्ता ठीक समझा है और उस पर चल रहे हैं। यह ऐसा 
रास्ता है कि “मिदश्ते हृदय-ग्रंथिः?--आपके हृदय की शंकाएँ दूर होने- 
वाली हैं। फिर भी अगर कोई शंका रही हो, तो आप बता 
सकते हैं | मुझे विश्वास है कि यदि आप इस यज्ञ में अपना हविर्भाग 
देंगे, तो आपको अपने को मानव कहने का आनंद मिलेगा। आप 
देखते हैं कि जमीन तो जमीन ही की है, वह और किसीकी नहीं है। 
अंग्रेजों ने भी माना था कि जमीन पर हमारा ही कब्जा है। पर वह 
नहीं रहा । जमींदार अगर अपने को जमीन के मालिक मानते हैं, तो 
वे भूल कर रहे हैं। इसलिए यह जो प्रेम का मार्ग निकछा है, उसे 
अपनाओ । जो कुछ देना है, प्रेम से दे जाओ। जबद॑स्ती से लेने के 
लिए. तो पुलिस और मिल्ट्री है ही, वह मेरा काम नहीं है ।” 

मानो सारा हृदय ही निचोड़कर रख दिया था। आज विनोबत्रा 
हिंदी में ही बोल रहे थे। अनुवाद की आवश्यकता नहीं थी । लोगों पर 
असर भी अच्छा हुआ। एक महाराष्ट्र के भाई दिनकरराव चुपचाप 
सब सुन रहे थे। उन्होंने पाँच सौ एकड़ भूमि दी। प्रार्थना तक कुछ 
एक हजार एकड़ हो गयी । 

आज दिनभर विनोत्रा मुसछसल बोल ही रहे थे। शाम को प्रार्थना 
के बाद भी लोग आकर बेठ गये। अब कल विनोबा अगले पड़ाव 
जायेंगे। एक सेवक ने कहा : “जाने से पहले कुछ संदेश देकर नहीं 
जाइयेगा ?” ऐसे मीठे प्रश्न को सुनकर विनोबाजी का हृदय भी द्रवित 
हो गया । बोले : 

“हम चाहते हैं कि हैदराबाद में सर्वोदय-समाज कायम हो | उसमें 
परखे हुए. सेवक तैयार हों। उनके काम की रिपोट हमें मिलती रहे । हो 
सकता है कि फिर हमें पुनः इधर आने का आकर्षण हो या इधर कहीं 
रहने की भी प्रेरणा हो । परन्तु वेसा काम होना चाहिए!” ७ ७ ७ 


भक्ति-मागे बढ़ाना है, शक्ति-माग नहीं : ३६ : 


पिंडिपोल 
२३-७५-?०१ 
पावन दान 
पाँच बजने में पाँच मिनट कम होंगे। विनोबाजी अब कूच करने- 
वाले ही थे अगले पड़ाव के लिए, कि एक बहन ने आकर निवेदन किया : 
मं कल शाम को भाषण सुनकर घर लौटी, घर के लोगों से चर्चा हुई । 
मेरे पास दो एकड़ जमीन है। मेरे केवठ एक छड़का है। एक एकड़ 
आप स्वोकार कर । 
बाबा उससे कुछ कहें या पूछे, उसके पहले उसने फिर कहा : 'एक 
और प्राथना ! साथ में एक गाय भी दे रही हूँ, स्वीकार हो ।” 
बिंदाई की वेला में उस बहन की वह भावना, वह प्रातःकाल्लीन दान 
देखकर सभी प्रभावित हुए। गुसाँईजी ने ऐसे ही अवसर के लिए शायद 
गाया था “दीनन को देत दान भूषण बहुमोले ।? ऐसे उस बहुमोल 
भूषण का सगुन लेकर विनोबाजी पिंडिपोल पहुँचे । 
गाँव की दुदेशा 
गाँव में चार सौ मकान हैं । पचीस सौ की बस्ती | कई छोग बाहर 
हैं। बारह युवक जेल में बन्द हैं। एक घर के तो पाँच में से चार भाई 
जेल में हैं। विनोच्राजी का निवास आज इसी मकान में है। परन्तु उस 
पर पुलिस का कब्जा है। बुढिया माँ को दोहरा दुःख है। बच्चे जेल में, 
वह ब्रिना घर-बार के। बच्चों में कोई स्टेशनमास्टर था, तो कोई स्कूल- 
मास्टर । परन्तु साम्यवाद का विचार सब पर हावी हो गया था| इन छोगों 
ने गाँव के देशमुख लोगों की जमीन पर गरीब भूमिहीनों को जबरन कब्जा 

दिल्वा दिया था | जिन्होंने जमीन स्वीकारी थीं, उन्हें भी अनधिकृत वस्तु 
कब्जे में रखने के जुर्म में सजाएँ भुगतनी पड़ीं। सारा गाँव दुःखी था| 
परन्तु विनोबा की आगमनी के कारण पुनः जीवन छा गया था | 

गॉव-प्रदक्तिणा के बाद गाँववालों से बातें हुई। शुरू में गाँव की 
सवसामान्य सुख-दुःख की चर्चा हुई। शिक्षण, रक्षण, शांति आदि सभी 
बातें निकलीं | छोगों को शिक्षण का महत्व भी रक्षण की योजना से कम 
हीं मालूम होता । बालक पढ़ना चाहते हैं, परन्तु स्थान नहीं है । बारह 
लड़कियाँ भी पढ़ रही हैं। अंक सुनकर विनोत्ा ने हिसाब बताना शुरू 
किया | पचीस सो की बस्ती में बारह सो ब्लियाँ, जिनमें से बारह लड़कियाँ 
पढ़ती हैं। केवल एक फीसदी। वोट का अधिकार सौ फीसदी स्त्रियों को 
और शिक्षण पाये केवल एक फीसदी । लड़के सब्र सीखें, लड़कियाँ क्‍यों 
न सीख ? विनोबा ने गाँववाल्ों के सामने एक-एक समस्या पेश करना 
शुरू किया । 

एक 'धण्टा स्कूल 

मदरसे के मकान के लिए सरकार पर निभर न रहने की सूचना देते 
हुए विनोत्रा ने अपने एक घण्टेवाले स्कूल की कल्पना समझायी--ऐसा 
स्कूल, जो कहीं भी चलाया जा सकता है। गाँववालों की इस कल्पना को 
कि मकान के अभाव में बच्चे नहीं आ रहे हैं, विनोत्ा ने श्रम बताया | 
पमझाया कि दिन मे छड़के खेती म॑ जानवर चराते हैं, कुछ कमाते भी 
है। सबेरे-शाम के वर्ग होंगे, तो बालक और बड़े, सभी पढ़ेंगे । पचीस सो 
लोग हैं, तो एक घण्टा रोज के हिसात्र से दस साल में सत्र सीख लेंगे-- 
लड़कियाँ और लड़के, सभी | 

मकान के बारे में कहा कि गाँव का कोई भी मकान काम में आ 
सकता है। जहाँ हम बैठे हैं, वहीं क्‍यों न हो? मकान-मालिक ने याने 
उस बृद्धा ने उत्साह से स्वीकार तो कर छिया, परन्तु अपनी लाचारी 
बतायी कि मकान पुलिस के कब्जे से स्कूल के लिए दिलवाना होगा । 

गुलामी का असर 

विनोबा की. यात्रा. वरंगल जिले में चल रही है ओर वरंगल से हम 
अन्न बहुत नजदीक हैं। विनोत्रा ने कुछ गम्भीर चर्चा छेड़ते हुए कहा : 
“आप सब लोग नहीं जानते होंगे, फिर भी कुछ तो जानते ही होंगे कि 
जिस जगह हम बेठे हैं, वहाँ एक जमाने में काकतीय राज्य था । उसके 
पहले शालिवाहन का था। लेकिन देशभर में तो उस समय एक ही 
समय में अनेक राज्य थे । जैसे यहाँ काकतीय था, हैदराबाद में निजाम था, 
नीचे हंपी में विजयानगरम्‌। कुछ ऐसे भी थे, जो आसपास के गाँवों में 
वर्ष में एक बार जाते ओर जो कुछ लूट में मिल जाता, वह वसूली के रूप 
में ले आते। लेकिन किसीको एक-दूसरे की हरकतों और हलचलों का 
पता भी नहीं रहता था। उधर शिवाजी ने स्वराज्य स्थापना की, तो इधर 
के लोगों को पता भी नहीं। इधर लोग सिंदी पीने में मस्त थे और 
मुसलमानों की हुकूमत के शिकार बन चुके थे। जहाँ राजा लोग एक- 
दूसरे को जानते थे, वहाँ आपस में लड़ाश्याँ भो काफी होती थीं। निजाम 
के राज्य में लोग सिफ शासन के ही गुलाम नहीं बने, मजह॒त्र के भी 
गुलाम बने । उस समय मुसलमान बनने से सामाजिक प्रतिष्ठा भी 
बढ़ती थी। 

. “निजाम के शासन के कारण लछोगों के दिल्लो-दिमाग पर गुलामी का 
जो प्रभाव बना रहा, वह अब तक कायम है। कम्युनिस्टों के द्वारा भी 
लोगों के दिलों पर एक तरह से गुलामी का ही संस्कार बलवान होता गया । 
हर गाँव में किसीका खून, किसीके घर में आगं, किसीकी जायदाद की 
बर्बादी--यह सब क्या हो रहा है ! जिनके पास कुछ धन-संपत्ति, जमीन है, 
वे कंजूस हैं और जिनके पास नहीं है, वे बहकावे में आकर गलत तरीके 
अखितयार कर रहे हैं। क्या श्रीमान्‌ और गरीब आपस में बैठकर अपने 
गाँव के मसले पर सोच नहीं सकते ? एक परिवार की तरह रह नहीं 
सकते ? माता-पिता की तरह श्रीमान्‌ अपने गरीत्र भाइयों के सुख-दुःख 

में हिस्सा नहीं ले सकते ? गरीत्र लोग अपने प्रेम से श्रीमानों को निर्भय 
नहीं बना सकते ? पिंडिपोल की यह जो बुरी हालत हुईं है, उसका यही 
कारण है कि आपस में एक-दूसरे पर विश्वास नहीं है और हिंसा पर 
प्रायः सबका विश्वास है। यों इस देश को स्वराज्य मिल गया । उसका 
एक ही कारण है कि बापूजी के मार्गदशन से देश एक हो गया । देश में 
सहसा एक सामूहिक शक्ति प्रकट हुईं। परंतु आज स्वराज्य के बाद वह 
कहीं दिखाई नहीं दे रही है। इस प्रदेश में कम्युनिज्म को क्षेत्र मिल 
गया है, उसका भी यही कारण है कि गरीबों को पूछुनेवाला कोई रहा नहीं । 
सेवक लोग जागते, इधर आते, तो यहाँ काम करने का कितना मौका था ! 


बूद-बूंद बरसो 

“अब यह भूदान-यज्ञ शुरू हुआ है। मुझे कायकर्ताओं ने बताया कि 
देशमुख गाँव में नहीं हैं, इसलिए दूसरे छोग भी देने में हिचकिचाते हैं । 
बड़े आदमी की तरफ देखते हैं, लेकिन कोई यह न समझे कि इस यज्ञ में 
सिफ बड़े लोग या श्रीमान्‌ लोग ही हिस्सा ले सकते हैं। बारिश 
बूँद-बूँद सब तरफ बरसती है। बेसे हर कोई दे | एक और आधा एकड़- 
वाले भी थोड़ा-थोड़ा द॑ । 

कल्याण का माग 

“आज तक यह खयाल रहा कि जो काम हो, वह बड़े आदमी के जरिये, 
बड़े आदमी के सहारे हो । लेकिन आप जानते हैं कि श्रीकृष्ण हस्तिनापुर 
गये, तो कहाँ ठहरे १ दुर्योधन के यहाँ नहीं ठहरे। विदुर के घर ठहरे । 
जो कम-से-क्रम जमीनवाछा है और फिर भी देता है, हमारी फेहरिश्त में 
उसका नाम सबसे पहला रहेगा। हमें भक्ति-मार्ग बढ़ाना है, शक्ति-मार्ग 
नहीं। ये शक्ति-मागवाले इतने उन्मत्त हो गये हैं कि सारी दुनिया इनके 
भय से तोबा-तोबा करने छगी है। इसलिए हम तो भक्ति की प्रतिष्ठा बढ़ाना 
चाहते हैं। वह भक्त श्रीमान्‌ ही हो, यह जरूरी नहीं है। श्रीमान्‌ न हो, 


भक्ति-माग बढ़ाना है, शक्ति-मार्ग नहीं २१७ 


यह भी जरूरी नहीं | कोई एकाघ हो भी सकता है। वह अगर हमारे माग 
पर चलता है, तो उसका कल्याण होगा, नहीं तो उसका भाग्य | हम क्या 
कर सकते हैं ? इसलिए जमीन देते समय श्रीमानों की ओर देखना ठीक 
नहीं । यह भू-दान की गंगा आपके द्वार से गुजर रही है। जिसे उसमें 
स्नान करके पावन होना हो, वह स्नान करे, जिसे गंदा ही रहना है, वह 
वैसा ही रहे । इसलिए, दान देने के लिए गाँव के देशमुख की ओर 
देखने का खयाल बिल्कुल गल्त है । 
में भी लूटने आया हैँ 

८एक बात आप ध्यान में रखिये कि कम्युनिस्टों के समान ही में भी 
लूटने के लिए. आया हूँ। परंतु कम्युनिस्ट रात को लूटते हैं, में दिन को 
लूटता हूँ । वे पिस्तौल से लूटते हैं, में प्रेम से लूट्ता हूँ ।” 

धम-हानि 

प्राथना-प्रवचन में गाँव की परिस्थिति पर अपना दुःख प्रकट करते 
हुए विनोबा ने लूट-खसोट की जमीन स्वीकार करनेवाले भूमिहीनों को साफ 
कहा कि “आपकी इसमें धर्म-हानि हुई है। आपने जमीन स्वीकार की 
याने आपको कम्युनिस्टों से सहानुभूति है। उनका तरीका आपको मान्य 
है। श्रीमानों से जबरन जमीने छीनना आप खराब नहीं मानते हैं। में 
इस विचार को नहीं मानता। यह खतरनाक विचार है। हो सकता है, 
जमीनवालों के पास जमीन कुछ अन्यायपूर्वक भी आयी हो। लेकिन उसका 
अथ यह नहीं कि अन्यायपूवक छीनी भी जाय | उन्हें समभाकर, प्रेम से 
माँग सकते हैं या कानून से ले सकते हैं। अब लोकसत्ता है। पर सबसे 
उत्तम मार्ग प्रेम का मार्ग है, जो परमेश्वर का मार्ग है।” 

बहने सत्याग्रह करे 

जो युवक जेल में बंद हैं, उनकी माताएँ, बहनें, स्रियाँ विनोबाजी 

से मिलने आयी थीं। उनके प्रति सहानुभूति प्रकट करते हुए विनोबाजी 

ने समत्त स्रीजाति को आवाहन किया। उन्होंने कहा; “अगर 
अपने छड़के, भाई या पति मानते नहीं, गलत राह पर जाते हैं, तो 
स्त्रियों का काम हैं, बहनों ओर माताओं का काम है कि अपने पति के: 
विरुद्ध, अपने भाई ओर पुत्र के विरुद्ध सत्याग्रह करें, उनके साथ संपूर्ण 
असहयोग कर | आवश्यक हो, तो उपवास भी करें |? ७७ ७- 


ग्राम-परिवार : ०७०; 
बतल्नपात्ना 
२४-०-” ०१ 


मंजिल तेरह मील थी | रास्ते में तिरमल्‍ला संकेशा नाम का गाँव 
मिला । रजाकारों ने यहाँ अठारह हत्याएँ की हैं। गाँव पूरा जल्म दिया , 
गया है। गाँववालों ने रजाकारों का प्रतिकार भी किया और उनका एक 
आदमी भी मारा, लेकिन आखिर उन्हें हारना पड़ा और भागना पड़ा । 
बलपाला पहुँचने पर मालूम हुआ कि अनेक कम्युनिस्ट कार्यकर्ता 
भूमिगत है। कुछ जेल में भी हैं। कम्युनिस्टों द्वारा चार कत्ल भी 
किये गये हैं। जनसंख्या तीन हजार है। जमीन तीन हजार एकड़ से 
कम है । सात सो के करीब मकान हैं, पर जमीन केवल नब्बे घरों में ही 
है। याने छह सौ से ज्यादा घर भूमिहीनों के हैं | ग्रामोद्योग सारे खतम हैं । 
पानी या डंडा ९ 
गाँव-प्रदक्षिणा में बिनोबा ने सारी परिस्थिति का सूक्ष्म निरीक्षण 
किया, बुनकरों से बातें कीं। हरिजनों के सुख-दुःख समझे । लोटने 
पर गाँववालों से भी बातें हुईं | उन्हें समझाया कि कैसे सारा देश यहाँ की 
हालत से चिंतित है और सरकार द्वारा जो इलाज चल रहा है, वह इलाज 
नहीं है। सरकार ने पुलिस रखी है, जो शांति नहीं कायम कर सकती । 
आग बुझाने के लिए. पानी ही चाहिए । पुलिस के पास तो डंडा है । 
गाँवों की महिमा 
विनोबा ने फिर समझाया कि केसे शांति का रास्ता खोजते-खोजते वे 
इस ओर आये हैं और मोटर से नहीं, पैदछ आये हैं | क्योंकि “मोटरवाले 
के दिलो-दिमाग पर मोटर की गति का और पेट्रोल के स्वभाव का असर 

होता है। सामने किसीको देखा, तो मोटर में बैठनेवाला चिढ़ जाता है । 
कहीं-कहीं तो मेंने देखा है कि भीतर बैठनेवाला बाहर चल्नेवाले को 
पीय्ता भी है ! फिर, पैदल चलने से तो हम छोटे-छोटे गाँवों में भी 
जा सके हैं। पहाड़ों और जंगलों में भी घूम सके हैं। जिन गाँवों में 
अशांति छायी है, उन गाँवों को देख सके हैं। उनमें से कई गाँवों के 
लिए, तो मोटर का रास्ता भी नहीं है |” 

इन गाँववालों का स्वभाव-दशन कराते हुए कहा : 

“बह आपका हिंदुस्तान देश बहुत ही उदार है। दिलो-दिमाग पर 
' दुःख छाया हुआ होता है, फिर भी हँसते रहते हैं। यह संत-महिमा है ।” 

शहर और देहात का फक बताते हुए समझाया कि कैसे शहरी जीवन 
में कृत्रिमता आ गयी है, जत्र कि देहातों में आज भी भक्ति का, स्नेह का 
दश न होता है। “कई लोग गाँव छोड़कर चले गये, अच्छा नहीं किया । 
आप उन्हें आश्वासन दीजिये कि आपकी रक्षा हम करेंगे। तब वे जरूर 
आयेंगे । अमीर-गरीब में ऐसी शान्ति और परस्पर विश्वास कायम हो 
सके, उसके लिए जिनके पास जमीन है, वे दें ।” 

ज्ञानरूप अख् 

नब्बे लोगों में से बहुत कम याने केवल बाईस लोगों ने जमीन दी थी । 
उनमें से एक भाई ने तो बीस एकड़ दी | परन्तु सबने नहीं दी थी और 
जिन्होंने दी, उन्होंने भी कम दी थी। इसल्लिए उन सबकी ओर इशारा 
करके विनोबाजी ने कहा : 

“आज कुछ लोगों ने अपने पास की जमीन लोगों को दी भी है । लेकिन 
अभी तो कंजूसी से दे रहे हैं| वे कंजूसी इस वास्ते करते हैं कि भला किसमें 
वे समभते नहीं हैं। में उनको समझा रहा हूँ, वे नहीं समझते हैं, 

और समझाऊँगा । मेरे पास समझाने के सिवा कोई अख्तर नहीं है। और 
में कहता हूँ कि ज्ञानर्प अख्त्र के सिवा दूसरा कोई भी अख्र दुनिया में 
कारगर नहीं है। भगवान ने कहा है कि ज्ञान प्राप्त करने से लेशमात्र 

पाप नहीं रहता । ज्ञान से सब पाप नष्ट होते हैं। सारा संचित पाप भस्म 
हो जाता है। इस तरह ज्ञान प्राप्त करना और दूसरों को देना, निरंतर 
सुनाना और समझाना चाहिए, | इस तरह मेरा काम यहाँ पर मेंने शुरू 
कर दिया है। में कह रहा हूँ कि इस गाँव में ६० पटेदार हैं, तो सारे 
६० लोग मुझे जमीन दें। तो मैं समभूंगा कि आप सब छोग गाँव के 
बारे में विचार करने छगे हैं। जिसके पास दो एकड़ है, वह भी २-४ 
गुंठे दे। आप छोगों ने मेरे स्वागत के लिए, हरणक घर पर तोरण लगाये 
हैं। मैंने गरीबों के घर पर भी तोरण देखे, श्रीमानों के घर पर भी 
देखे | लेकिन मैं तो जमीन माँगता हूँ, तो हरणक घर से मुझे जमीन 
मिलनी चाहिए । जिनके पास थोड़ी जमीन है, वे भो देते हैं, तो जिनके 
पास ज्यादा है, वह शरमायेंगे और देंगे। उपनिषद्‌ में कहा है, शरम से 
भी दो, लेकिन दो । क्योंकि देने से लाभ हैं | “श्रिया देयं, हिया देय, भिया 
देयं, संविदा देयं, भ्रद्धया देयं, अश्वद्धया श्रदेयम्‌ ।?? ज्ञानपूवक दो, लजा से 
दो, भय से दो, विचार से दो, श्रद्धा से दो, लेकिन अश्रद्धा से मत दो । कोई 
लज। से देगा, कोई ज्ञानपूवक देगा, दोनों चलेगा । क्योंकि जिसमें छजा होती 
है, उसमें भी ज्ञान होता है। किसीको शरात्र पीने की लज्जा मालूम होती है 
और लजा के कारण वह शराब नहीं पीता है, तो बहुत अच्छी बात है। 
लज्जा होती है, इसका मतलब शराब पीना खराब है, इसका ज्ञान हो गया 
है । आप लोग लज्जा के कारण नंगे नहीं रहते हैं, लेकिन छोटे बच्चे लज्ञा 
के अभाव में नंगे रहते हैं। जहाँ आपको. न हो गया कि नंगा रहना 
अच्छा नहीं हे, वहाँ शरम शुरू होती है। तो जब कोई लज्जा से भी देता 
हे, तो में कहता हूँ कि उसको ज्ञान हो गया है ।” 
हृदय मत खो बेठो 

जिस भाई ने बीस एकड़ जमीन दी थी, उसकी थोड़ी सराहना भी की । 
परन्तु यह भी कहा कि “उससे हमें संतोष नहीं होता है। बूँद-बूँद बारिश 
की तरह थोड़ी-थोड़] जमीन सबसे मिलनी चाहिए । तब मैं समझूँगा कि 

यह विचार आप समझ गये। जिनके पास जमीन नहीं है, उन लोगों को 
जितना दुःख होता होगा, उससे ज्यादा हमको होना चाहिए। हम जानते 
हैं कि किसीको बिच्छू काटा, तो उसको कितना दुःख होता है। लेकिन 
उसका दुःख देखकर हमें ज्यादा दुःख होता है। क्‍योंकि उसका जो दुःख 
है, वह शारीरिक है ओर हमें जो दुःख होता है, वह मानसिक होता है । 
तो जिनके पास जमीन नहीं है, खाने को नहीं है, उनको शारीरिक 

होता है, लेकिन वह दुःख देखकर हमारे हृदय को दुःख होता है। परन्तु 
हाँ, हम अपना हृदय खो बैठ, तो हमें दुःख नहीं होगा ।” ७७७ 


दीनता-निवारक दीक्षा ०१: 


महवबूबाबाद 
२७-०० ०१ 


अहिंसा की उपासना आवश्यक 

शहर का मुकाम है, इसलिए प्रातःकाल को स्वागत-सभा में ही 
कुछ बातें कर लीं। बोले : “अशांति तो अच्छे विचार और अच्छे 
कारणों से भी फेलती है। आखिर कम्युनिस्ट चाहते क्‍या हैं ? यही न कि 
गरीब जनता जाग्रत हो जाय? तो इसमें बुरा क्‍या है ? उनका रास्ता 
अगर बुरा लगता है, तो दूसरा अच्छा रास्ता बताना चाहिए | 

“मुझे अब अहिंसा की शक्ति का थोड़ा अनुभव आपके इस प्रदेश 
में हो गया है। में आपसे कहना चाहता हूँ कि अहिंसक शक्ति की भी 
उपासना करनी पड़ती है | हिंसक शक्ति के विकास के लिए बड़े-बड़े देशों 
में कितना प्रयत्न किया जाता है, फिर अहिंसा क्या ऐसे ही बिना प्रयत्न 
और पुरुषाथ के ही सिद्ध होगी ? इस भू-दान-यज्ञ में ऐसा प्रयत्न और 
पुरुषार्थ, दोनों है।” 

सबेरे की सभा के बाद ही छोगों ने दान-पत्र भरना शुरू किया | 
कुछ भाइयों ने चौथा हिस्सा भी दिया । प्रार्थना के समय तक एक हजार 
एकड़ हो गये । 

दोपहर विनोब्राजी से मिलने के लिए गहमंत्री श्री बिंदु तथा मिल्लियरी 
व पुलिस के मुख्य अधिकारी श्री नंजप्पा' आये | दोनों के साथ नलगुंडा 
और वरंगल जिले की परिस्थिति के बारे में काफी देर तक चर्चा हद] 
जहाँ-जहाँ कुछ शिकायतें सुनी थीं, उनकी ओर ध्यान आकर्षित किया गया | 
कुछ बातें तो उसी समय तय हो गयीं। पिंडिपोल्बाला मकान उस 

बुढ़िया को फौरन लौटाने के लिए. लिखित आज्ञा दी गयी। जेल में 
कम्युनिस्ट मित्रों की जो दिक्कतें थीं, उनके निवारण की भी बातें हुई । 
कम्युनिस्ट नेता श्री नारायण रेडडी और चद्धगुप्त चौधरी, दोनों को 
एक बार एक जगह मिलाने का सुझाव भी दिया गया। उन-उन स्थानों 
की चर्चा हुई, जहाँ से पुलिस हटायी जा सकती है। इसके अतिरिक्त 
सिंचाई आदि के बारे में भी विचार-विनिमय हुआ । 

कायकर्ताओं के सहयोग के बारे में श्री बिंदु ने जानना चाहा, तो 
विनोबा ने उनकी उदासीनता ओर तजन्य खतरे की ओर श्री बिंदु 
का ध्यान आकर्षित किया | 

परिवतन की निशानी : 

प्राथना का समय हो गया था। आज का प्रवचन शहरवालों की 
दृष्टि से महत्त्व का रहा | 

भूमिदान के सम्बन्ध में एक नया पहलू समझाते हुए. विनोबा ने 
कहा : “जिन्होंने जमीन दी है, उन्होंने वह देने से पूरा काम कर दिया 
है, ऐसा में नहीं मानता हूँ । उन्होंने जो उनके पास था, उसका थोड़ा-सा 
हिस्सा दे दिया | मेंने वह स्वीकार कर लिया । इस वास्ते स्वीकार किया 
कि में उनके प्रेम की वह निशानी समझता हूँ । उससे में आशा करता 
हूँ कि वे अपने मन की शुद्धि करें। इस दान के आरंभ के साथ-साथ 
उनके जीवन के परिवर्तन का आरंभ हो जाना चाहिए.। तो अगर जीवन- 
परिवर्तन की एक निशानी के तौर पर यह जमीन मिलती है, तो मैं प्रसन्न 
हूँ । लेकिन अगर वह जीवन-परिवर्तन की निशानी नहीं है और केवल 
दान ही है, तो उससे कुछ नहीं हो सकता ।” 

दोनता मुझे सहन नहीं होती 

फिर गरीबों, श्रीमानों और कम्युनिस्टों, तीनों को उद्देश्य कर कहा : “भें 
गरीबों को भी कहता हूँ. कि तुम मी कुछ-न-कुछ दो। एक-एक, दो-दो, 
पाँच-पाँच एकड़ जमीनवालों से भी मैंने लिया है। और उन्होंने खुशी से 


दीनता-निवारक दीक्षा २२४५ 


दिया है। यह मैंने क्‍यों लिया है ? में जानता था क्ि वे गरीब हैं। फिर 
भी मेंने क्यों छिया ! क्योंकि में उनमें आत्म-विश्वास और संघटन-शक्ति 
पैदा करना चाहता हूँ । गरीब्र लोग एक-दूसरे से मदद करने लग जायें, 
तो बहुत कुछ काम कर सकते हैं। में नहीं चाहता कि वे दीन रहें और 
श्रीमानों के मुँह की तरफ ताकते रहें | इस वास्ते में उनमें ताकत पैदा 
करना चाहता हूँ । में मानता हूँ कि उनके पास कम शक्ति नहीं है, 
श्रम-शक्ति उनके पास काफी है। किसीका मकान बनाना है और १०-५४ 
ग्रड़ोसी-पड़ोसी मदद करने लगें, तो फौरन मकान तैयार हो जाता है | इस 
वास्ते में उनसे भी जमीन माँगता हूँ। में श्रीमानों को और गरीक्रों को, 
दोनों को सबक दे रहा हूँ । मैं नहीं चाहता कि गरीब लोग दीन बनें, 
में नहीं चाहता कि श्रीमान्‌ डरपोक, दीन बनें। लेकिन आज तो में दोनों 
में दीनता देखता हूँ । जो लोग शहर में भागकर आये हैं, वे दीन नहीं, 
तो कया हैं ? अगर श्रीमान्‌ मदद नहीं करेंगे, तो हम जिन्दा केसे रहेंगे, 
ऐसा गरीत्र को लगता है, तो वह दीनता ही है। इस तरह दोनों की दीनता 
मुझे सहन नहीं होती । फिर इन दोनों की दीनता का छाभ कम्युनिस्ट 
लेते हैं। कम्युनिस्टों को इसमें ज्ञाभ मालूम होता होगा, लेकिन उसमें 
उनका भारी नुकसान होता है। इन दीनों का छाभ लेने के कारण वे 
भी दीन बने हैं। कम्युनिस्ट गरीबों की सेवा करना चाहते हैं, इतना 
अच्छा उद्देश्य रखते हैं, तो फिर खुले में क्‍यों नहीं रहते ? छिपते क्‍यों 
हैं? आज इस गुफा में, कल उस गुफा में, आज इस पहाड़ में, कल 
उस पहाड़ में अपने को छिपाते क्‍यों फिरते हैं ? वे छोग श्रीमानों का 
खून करते हैं, तो लगता है कि वें शूर हो गये | लेकिन बंदूक के आधार 
पर कोई शर नहीं बनता । उनके हाथ से बंदूक छीन ली, तो वे भी दीन 
हो जायेंगे । तो में कहता हूँ, दीन मत बनो। तुम्हारे काम के लिए 
हिन्दुस्तान में बड़ा क्षेत्र है । जो त॒म्हारा उद्देश्य है, वही मेरा है; लेकिन मैं 
जैसा खुली हवा में अकेला घूमता हूँ, बेसा आप क्यों नहीं घूमते ? क्योंकि: 
१५४ 

आपने गलत रास्ता लिया है। इसलिए शूर बनने के बजाय आप 


दीन बने हैं । 

“इस तरह ये गरीब, श्रीमान्‌ ओर कम्युनिस्ट, तीनों अत्यंत दीन बने 
हर न तीनों को में निभय बनाना चाहता हूँ । तीनों मेरे मित्र 
हें वास्ते तीनों पर मेरा प्रेम है। यह जो मैंने काम शुरू किया 


है, वह दान का नहीं, लेकिन दीनता दूर करने का है। अगर किसीने 
दान दिया है और मन में माना है कि इतना देने पर मेरा काम हो जायगा, 
तो वह समझा नहीं है । यह तो मैं उनको एक दीक्षा देता हूँ, जेसे एक 
बढु को, जो नंगा था; लँगोटी पहनाते हैं | वह लँगोटी नहीं, बल्कि उसको 
वेदाध्ययन, ब्रह्मचय की वह दीक्षा है। इस तरह यह दान नहीं, दीनता- 
निवारण की दीक्षा है। इस तरह मेरा जो काम हो रहा है, उसका मेंने 
आपको दशन कराया है और इसको आप ठीक समभते हैं, तो कम्यु- 
निस्टों की समस्या हल कर सकते हैं। 
सच्ची समस्या 
“लोग पूछते हैं कि क्या यह लैण्ड-प्रॉब्लम दान से हल कर सकेंगे ? 
में कहता हूँ कि यह जमीन की समस्या तो बिछकुल छोटी समस्या है। 
वह तो सहज ही हल हो सकती है । लेकिन मेरे सामने जो समस्या हे, 
वह दूसरी ही है, मानसिक समस्या है। वरंगल और नल्गुंडा जिले में 
मिज्ञकर ३० लाख जनसंख्या है और कहा जाता है कि पिछले ५ साल में 
हाँ १००० खून हुए.। में कहता हूँ कि अगर इतना हुआ तो क्‍या 
हुआ १ १ छाख में ४-५ लोगों का खून हुआ । ३० लाख लोगों में 
इतने खून हुए, तो क्या बड़ी बात हुईं ? मलेरिया, कॉल्रा, प्लेग से कितने 
मरते हैं, उसका हिसाब ल्गाओ | तो ये जो मर गये हैं, वह-इतनी बड़ी बात 
नहीं हुईं । लेकिन हम डरपोक बन गये हैं, यह बड़ी भारी समस्या है ।” 
गांधीजी का कास्गर तरीका -- क्‍ 
प्राथना के बाद कार्यकर्ताओं की चर्चा हुई। एक भाई ने कहा: 


दोनता-निवारक दीक्षा -  डरछ 


“आपका कहना तो ठीक है, परन्तु हमारां अनुभव बताता है कि गांधीजी 
के याने अहिंसा के तरीके से यहाँ का मसला हज्ल नहीं होगा ।” 

“तो आपके पास कोई दूसरा तरीका हो, तो बताइये ।” प्रश्नकर्ता 
कांग्रेस के कायकर्ता थे, इसलिए विनोबा ने कहा : “आप लोग अपने 

अध्यक्ष से पूछिये या वेलोदी साहब से पूछिये | आप चाहें, तो आपकी 
ओर से में पूछ सकता हँ। आज आपके वेलोदी साहब क्‍या कर 
रहे हैं ? करोड़ों रुपया मिलिटरी और पुलिस पर ख्े कर रहे हैं। 
क्या इससे मसला हल होगा ? क्या कम्युनिस्ट शेर हैं, जो बंदूकों से खतम 


होंगे ! उनका तो एक विचार है। विचार का मुकाबला बंदूकों से कैसे होगा १” 


“क्या आपको अब तक अनुभव नहीं हुआ कि हाथ में हथियार 
लेने पर उसके परिणामों पर आपका काबू नहीं रहता ! रजाकारों के 
जमाने में आपके कुछ ल्लोग तो जेल में थे। लेकिन अधिकतर लोग 
बॉर्डर ऐक्शन में उलके हुए थे। उस समय कम्युनिस्टों ने रजाकारों 
के जुल्मों के खिल्लाफ जनता की सहायता की। उन्होंने जनता को 
समभायां कि चीन तक तो कम्युनिज्म आ ही पहुँचा है। अन्न थोड़ा 
जोर लगाओ्रो कि भारत में भी आया.ही समझो । अब छोगों ने पहचान 
लिया कि कम्युनिस्टों के ये इरादे इरादे ही हैं। कम्युनिस्ट भी अब थक 
गये हैं और लोग भी थक गये हैं। 

“गांधीजी ने जब स्वराज्य के लिए अहिंसक लड़ाई का तरीका बताया, 
तत्र भी लोग ऐसी ही शंका किया करते थे। में यह नहीं कहता कि 
केवल सत्याग्रह से स्वराज्य मिला। लेकिन अहिंसक छड़ाई के कारण 
जो जाग्रति हुई, वह दूसरे तरीके सेन होती। और जाग्रति न होती, 
तो स्वराज्य भी हमारे पल्‍ले न पड़ता । 

“भाइयो, इस पर सोचो। यह भूदान-यज्ञ केवल जमीन दिलाने 
का काम नहीं है। यह तो आज की हवा बदल देने का काम है।” 


श्श्८ भूदान-गंगोत्री 
कहीं के नहीं रहोगे है 


किर अन्त में कुछ गम्भीर इशारा देते हुए कहा: “में जानता हूँ 
कि आज वेलोदी साहब की सत्ता है और आप लोगों को अब तक 
पूरी पाप्युलर गवर्नमेंठ नहीं मिल पायी है । लेकिन अगर आप लोगों का 
खयाल हो कि पाप्युलर गवनमेंट आने के बाद आप इस कम्युनिस्ट 
समस्या को हल कर सकेंगे, तो आपका भ्रम है। बंगाल में पाप्युलर 
गवर्नमेंट थी, फिर भी वे छोग अकाल की भीषण दुघंटना को 
न रोक सके । 

“इसलिए मैं रोज आप लोगों को और खासकर कांग्रेस के कार्य- 
कर्ताओं को यहाँ ताकत लगाकर काम करने की प्रेरणा दे रहा हैँ | फिर भी 
आप लोग काम के बारे में उदासीन दीखते हैं| अगर ऐसी ही हाल्त रही 
और आप लोगों ने काम नहीं किया, तो भगवान ही आपकी रक्षा करे | 
जत्र आपको काम करना चाहिए. था, तब आपने किया नहीं, इसलिए 
यह कम्युनिस्टों का आंदोलन हुआ । अब भी अगर नहीं जागोगे और 
सेवा में जुग नहीं जाओगे; तो कहीं के नहीं रहोगे ।”? ७७७ 

| मुकपाल 
२६-०० ०१ 


मंजिल बारह मील थी। धूप सिर पर बढ़ी जा रही थी । रास्ते में दो 
गाँव आये--अजोध्या और गोपाम॒बगल | पर दोनों जगह उदासीनता 
की छाया मिली । गोपामुबगल में देशमुख ने किसानों पर बहुत जुल्म 
ढाये थे। कइयों को बेदखल किया था । कइयों की जमीनें फरोख्त कर दी 
थीं। आखिर मामला श्री रंगा रेड्डीजी के पास गया और उन पर 
फैसला सोंपा गया । 

मुकपाल के लोग भजन गाते हुए, नृत्य करते हुए, खँजड़ी आदि 
बजाते हुए अग॒वानी में आये। हम जिस मकान में ठहरनेवाले थे, 
उस मकान के माक्तिक ने तो हमारे साथ ही गाँव में प्रवेश किया था 
और मकान में भी। 

समाज-धम की दीक्षा 

गाँव-प्रदक्षिणा के बाद ग्रामवासियों से बातें हुईं । गाँवों के बढ़ते 
हुए कष्टों का अपना विश्लेषण सुनाते हुए विनोबा ने कहा : “जहाँ 
जाते हैं, यही सुनते हैं कि कम्युनिस्टों से बहुत उपद्रव है। कम्युनिस्ट 
गत चार-पाँच बरसों से काम कर रहे हैं। पर वे जनता को कोई छाभ 
नहीं पहुँचा सके हैं। हर गाँव में झगड़े जरूर बढ़े हैं । पुलिस भी बढ़ी 
है। ओर इन दोनों के कारण लोगों के कष्ट भी बढ़े हैं। 

“कोई स्वग में जाने को इच्छा करे और मार्ग नरक का अपनाये, तो 
. मुकाम पर कैसे पहुँचेगा ! में अब आपसे पूछता हूँ कि कम्युनिस्ट गरीबों 
का भछा चाहते हैं, तो यह सारा उपद्रव उन्होंने क्‍यों किया ? उन्हें उपद्रव 


२३० भूदान-गंगोत्री 


करने का मौका कैसे मिला ? ऐसे मिला कि यहाँ श्रीमान्‌ और गरीत्र में 
प्रेम नहीं है और भेदभाव खूब है। हरणक मनुष्य में अलग-अलग शक्ति 
रहती है। हम सबकों मिलक्रर काम करना चाहिए । सब्रकी समान शक्ति 
तो नहीं बन सकती, न सब समान काम कर सकते हैं। स्त्री-पुरुष में 
झगड़ा हो गया, तो संसार नहीं चलेगा । गरीब-अमीर में कगड़ा हो गया, 
तो समाज नहीं चलेगा । इसलिए मैंने .भूमिदान-यज्ञ शुरू किया है और 
सबसे माँग रहा हूँ । एक एकड़वाले से भी और एक हजारबाले से भी । 
अब तक साढ़े पाँच हजार एकड़ मिले हैं याने साढ़े पाँच हजार लोगों के 
लिए जीविका का साधन हो गया है। कम्युनिस्टों ने जो जमीन दी, वह तो 
छीनी गयी है | परंतु यह भूदानवाली जमीन जिन्हें दी जायगी, उनसे कोई 
वापस छीननेवाला नहीं है । 

“मैं चाहता हूँ. कि हर कोई गाँव के लिए. सोचे | इसीको जाति-धम 
या समाज-धर्म कहते हैं। रोज के चिंतन में थोड़ा चिंतन गाँव का | घर 
में पाँच लड़के हैं। पाँच हिस्से उनके, तो छठा हिस्सा गाँव का। इस 
तरह आप लोग करेंगे, तो कम्युनिस्टों के लिए काम ही नहीं रहेगा। वे 
देखेंगे कि वे जो करना चाहते थे, वह हो रहा है |” 

पुल का काम 

गाँववालों से बातचीत होने पर थोड़ा-थोड़ा भूदान सबने दिया। 
गरीबों ने दिया, मध्यम श्रेणीवाले ने दिया, अमीरों ने भी दिया । प्रार्थना 
के समय तक ७६ एकड़ जमीन हो गयी । प्रार्थना में अनेक गाँवों से छोग 
आये थे। स््री-पुरुष, बच्चे, सभी आये थे | विनोबाजी ने कहा : “नदी 
के दो किनारों को जेसे पुल जोड़ता है, वैंसे ही मैं मी भूमिहीन और 
भूमिवानों के हृदयों को जोड़ने का काम कर रहा हूँ ।""'ताली एक हाथ 
से नहीं बजती, दोनों हाथों से बजती है। काम श्रीमान्‌ और गरीत्र, दोनों 
ने ब्रिगाड़ा है। गरीब सदगुणों के पुतले नहीं हैं। उनकी हालत बैल्ों 
से भी बदतर है। गाड़ीवाला सो जाता है, तब भी बैल चलता रहता है। 

परंतु मालिक का खयाल नहीं रहा, तो मजदूर काम टालता है। अगर 

मजदूर ईमानदारी से काम करेगा, तो उसकी भी इजत बढ़ेगी । हमको 

दोनों में प्रेम-संबंध जुड़ाना है, बढ़ाना है। जिन्होंने आज भूदान दिया 
् 320 के भू ें 2 5 आर. 

है, उन्होंने इसमें सहायता दी है। उन्होंने मानों सेवा का त्रत लिया है । 

अगर वे अपने ब्रत को निरंतर सींचते रहेंगे और गरीत्र लोग ईमानदार 

रहेंगे, तो इस भूमि पर वेकुंठ आ सकता है ।” ७७७ 


जीवन-रहस्य :०३: 


' कछाडी 
२७-७- ७५१ 


मंजिल तो बारह मील ही थी और धूप भी काफी थी । रास्ता बहुत 
रमणीय था। जंगल में से होकर गुजरना था। शुरू से आखीर तक 
जंगल-ही-जंगल था । बहुत दिनों के बाद इतना अच्छा और इतना घना 
जंगल मिला था | बीच-बीच में तालाब के कट्टे से गुजरना था । 

काफी दूर तक एक कतार में एक के पीछे एक चलना पड़ रहा था । 
फिर बीच-बीच में अनेक प्रकार के मोड़ आते थे । तब सब सहयात्रियों को 
एक साथ अनेकविध मनोहर रूप-दशन होता था। वृक्ष भी मोड़ पर 
परस्पर अभिन्नता का अनुभव करते दिखाई देते थे। बृक्षों के पन्लवों की 
जालियों में से ताछाब का नीर और कमलवबृन्दों के समूह बड़े सुहावने 
प्रतीत होते थे। मार-काट और खून-खराबियों की जहरीली हवा में यह 
सुखद-शीतल दशन श्रमपरिहारक ही था; फिर जब कि मई की धूप सिर पर 
चढ़ी आ रही थी । 

जंगल शेरों के लिए प्रसिद्ध था। गाय-बैलों की शिकार आये दिन 
होती थी। और ऐसे ही स्थान हैं, जो कम्युनिस्ट भाइयों के लिए. अनुकूल 
होते हैं। खतरों के बावजूद भी वे अपने को इन्हीं जंगलों में सुरक्षित पाते 
हैं | यहाँ मी कोई हो, तो पता नहीं । उन्हें ऐसे स्थानों में सहारा न मिले, 
इसलिए तेलंगाना का कितना ही जंगल कट चुका है। अ्रपवादरूप बचा 
यह घना जंगल इसलिए और भी सुहावना प्रतीत हो रहा था । 

रास्ते में इनगुर्ती नामक देहात में बेंड आदि सहित करीत्र एक हजार 
छोगों ने स्वागत किया । दही-दूध में किया और दस एकड़ का दान-पत्र 

भी अपंण किया । हवा फैलती जा रही थी। सुंदर भजनों से सारा वाता- 
वरण तन्मय हो उठा। गायक खुद कवि होने से भक्ति-रस विशेष 
खिल उठा। 

गाँव के बाहर डेरा था--पास में एक बहुत बड़ा मकान--बड़ी-बड़ी 
दीवारों से घिरा हुआ, बहुत बड़ा दरवाजा, जिस पर संगीनों का पहरा | 
छोटी मदुल्ला ने सहसा पूछ लिया कि वरंगल का जेल इसी गाँव में तो नहीं 
है! बाद में मालूम हुआ कि भ्री राजेश्वरराव के इस प्रासादवत्‌ निवास 
को देखकर और लोगों को भी ऐसा ही श्रम हुआ था । 

राजेश्वरराव गाँव के बड़े धनी आदमियों में से माने जाते हैं। 
कम्युनिस्टों के भय से शहर में ही रहते हैं। आजकल घर में लड़की की 
शादी है, इसलिए आये हुए हैं। दूसरे कई लोग, जो गाँव छोड़कर शहरों 
में जा बसे थे, आज विनोबाजी आये हैं, इसलिए लौट आये थे। 

पहले निवास राजेश्वर गारू के इस घर में ही रखा गया था। 
लेकिन कार्यकर्ताओं में मतभेद हुआ और लोकापवाद के भय से निवास 
राजेश्वरराव के इस मकान के भीतर न रखकर पड़ोसवाले मकान में 
रखा गया। यद्यपि यह स्थान भी उन्‍न्हींका था। भोजन आदि का सारा 
प्रबन्ध उन्हींने किया था । 

सहकारी खेती क्‍यों नहीं ? 

विनोबाजी ने राजेश्वरराव से जमीन के बारे में बात की | वे गाँव में 
सबसे बड़े माने जाते थे, इसलिए उनके खिलाफ शिकायतें भी बहुत ज्यादा 
आ चुकी थीं। लेकिन विनोबा ने उनसे बात की, तो बिना किसी पूर्ब- 
ग्रह के ही की, जैसा कि उनका तरीका 


करी" 


राजेबश्वरराव ने भूमिहीनों के लिए जमीन देना स्वीकार किया, 
बशतें कि उनकी सहकारी खेती की योजना बने, जिसमें खुद राजेश्वरराव 
भी एक सदस्य रहें और उनकी भी खेती उसमें शामिल रहे। सत्र 
मिठकर सब खेती करें । अगर ऐसी सहकारी खेती की कल्पना विनोबाजी 

पसंद करते हैं, तो वे ढाई सो एकड़ देना चाहतें थे। वरना पचास एकंड 
से फिलहाल अधिक देने का उनका इरादा नहीं था | | कि 
आप फिलहाल पचास ही दीजिये” विनोबा ने कहा । 

“आप सहकारी खेती के खिलाफ हैं १” 

“जी नहीं ।”? 

“फिर यहाँ क्यों नहीं वेसा प्रबंध कर देते ??”? 

“उन लोगों पर सहकारिता लादना नहीं चाहता ।” 

“उसमें तो उनको ही छाभ होगा ।” 

“तो वे फिर खुद उसे अपना लेंगे |”? 

“लेकिन में तो उसी शर्त पर जमीन देना चाहता हूँ ।” 

“इसीलिए, में नहीं ले रहा हूँ ।” 

“उनका कोई नुकसान है ९? 

“अगर आप लोगों को छाभ नजर आता है, तो पहले आप बड़े छोग 
आपस में सहकारी खेती शुरू करें | इन गरीब लोगों को तो हिसाब वर्गेरह 
कुछ आता नहीं | काम तो इन्हें पूरी खेती पर करना होगा। इनके 
हिस्से में कुछ नहीं आयेगा। जब्र तक इनके भीतर छोग लिख-पढ़कर 
सहकारिता के ल्लाभाठाभ को समझते नहीं और हिसाब आदि में माहिर 
होते नहीं, तब तक मैं उन पर सहकारिता की शर्त नहीं लादूँगा | तब तक 
बड़े लोग रास्ता दिखायें। पर बड़े छोग आपस में ऐसी खेती करते नहीं, 
क्योंकि गरीब मजदूर के बिना उनका काम चलता नहीं और मजदूर का 
शोषण किये बिना वह सहकारी खेती पनपती नहीं ।' इसलिए मैंने तय 
किया है कि भूदान में जिन्हें जमीन दी जायगी, उन पर सहकारिता की 
शर्त नहीं छदेगी। हाँ, वे छोग जमीन पाने पर खुद मिलकर तय करें या 
गाँव के अधिकतर छोग तय करें और वे मी उसमें शरीक हो जायें, तो 
वह अलग बात है ।”? 


राजेश्वरराव भावनावान्‌ थे। विनोच्रा ने उनकी कमजोरी को ठीक 

पहचाना था। उन्होंने भी निरंपेज्ञ भाव॑ से अधिक-से-अधिक देते का 
निंणंय किया और पचास के. बदले सवा सो एकड़ भूमि दी | फिर उन्होंने 
अपना दुःख प्रकट किया कि पहले उनके मकान में ठहरने की बात थी, 
परंतु कार्यकर्ताओं ने वक्त पर वह प्रबंध मंजूर नहीं किया । दोपहर उनके 
घर हो आने की प्राथना उन्होंने की, तो विनोबा ने मंजूर कर लिया । 
उनका मकान देखा । घरवालों से सबसे मिले। बृद्धा माता ने भी भक्ति- 
भाव से विनोबा का स्वागत किया । 

वे स्वयं इतना बड़ा मकान अपने लिए नहीं रखना चाहते थे । 
इसलिए, मकान के भावी उपयोग के बारे में भी बातें हुईं । किसी अच्छे 
सावंजनिक काम के लिए उसका उपयोग करने की योजना बन जाय, तो 
उसमें उन्होंने भी संतोष प्रकट किया । 

सभा पहले बाहर ही होनेवाज्ञी थी। लेकिन राजेश्वरराव की इच्छानुसार 
विनोबाजी ने उनके मकान के आँगन में ही सभा का आयोजन करवाया । 
आँगन बहुत बड़ा था। मुख्य दरवाजा पूरा खो दिया गया। आज 
पहली बार ही वह इस तरह खुला था। ओर पहला ही मौका था 
कि गाँव के गरीब लोग, हरिजन आदि ने उस मकान में कदम रखा । 
कई लोगों को तो भीतर आने की हिम्मत नहीं होती थी । उन्हें समझा- 
समझाकर लाया गया | घर की स्त्रियाँ कभी इस तरह स्वंसाधारण समाज 
के साथ इसके पहले बेठी नहीं थीं। आज ही पहली बार गाँव की अन्य 
स्त्रियों के साथ बैठने का मौका उन्हें मिछा । घर और घर के छोगों की 
कोई पूर्व पुण्याई ही आज जाग उठी थी । 

नारद की परंपरा 

इस मकान में विनोबाजी का आना, राजेश्वरराव को ऐसी प्रतिष्ठा देना 
और फिर उन्हींके मकान में समा का आयोजन करवाना, कुछ कार्यकर्ताओं 
को यह सारा बिल्कुल पसंद नहीं था | प्रवचन के लिए विनोबा को यह 
सब सामग्री मिल ही चुकी थी। उन्होंने समकाना शुरू किया : “हम लोग 


२३६ भूदान-गंगोत्री 


एक श्रीमान्‌ के घर में उतरे हैं। तो लोग पूछते हैं कि यह कहाँ तक 
उचित है। इस तरह का सवाल आता है, तो मुझे अच्छा लगता है; 
इसलिए, नहीं कि प्रश्न में कुछ बुद्धि है। लेकिन इस तरह का प्रश्न उठता 
है, तो स्पष्टीकरण करने का मौका मिल जाता है | जन्र यह सवाल मेरे कान 
तक आया, तो मैंने उनसे पूछा कि श्रीमान्‌ के घर में हवा जाती है क्या ! 
तो जवाब मिला, हाँ, जाती है। तो फिर मैंने पूछा कि वहाँ सूयकिरण जाती 
हैं क्‍या ? तो जवाब मिला, हाँ, वे भी जाती हैं। तो मैंने कहा, जहाँ सूय- 
किरण जाते हैं, जहाँ हवा जाने के लिए इनकार नहीं करती है, वहाँ में 
क्यों नहीं जाऊँ ? जो सूय का काम है, जो हवा का काम है, वही मेरा काम 
है | अस्वच्छु हवा को साफ करना, अंधकार को प्रकाश में छाना, यह काम 
तो देवताएँ करती हैं, लेकिन जहाँ हवा जाने की हिम्मत नहीं करती और 
सूथकिरण जहाँ नहीं पहुँचते हैं, वहाँ मी में जाने की हिम्मत करूँगा | किसी 
पहाड़ की गुफा में मेरा संदेश पहुँचाने की जरूरत पड़ी, तो यद्यपि वहाँ 
हवा ओर सूय की किरणों नहीं जाती हैं, फिर मी मैं वहाँ जाऊँगा। वहाँ 
के लोगों को अपनी बात समझाने के लिए उस गुफा में जाऊँगा । हम छोग 
घूमनेवाले हैं। इस बात में हमारे परम गुरु नारदमुनि हैं। वे सब 
जगह पहुँचते थे । वे आज के प्रोपेगंडिस्ट के जैसे नहीं थे। हमें तो 
नारदमुनि की तरह हर जगह पहुँचना है, जहाँ कि हमारे पहुँचने से थोड़ा 
भी छाभ होता है। लोग कहते हैं कि श्रीमानों के घर आपके ठहरने से 
लोगों के मन में गल्लतफहमियाँ फेलती हैं। तो में कहता हूँ कि प्रजा को 
यह भी शिक्षण मुझे देना है और इसलिए भी हम घम रहे हैं। हम तो 
जहाँ मौका मिला, वहाँ गये। यह नहीं कि श्रीमानों के घर में ही गये । 
शुरू म॑ दो-चार दफा भ्रीमानों के घर में रहने का मौका मिला था, तो 
उससे हमें खुशी ही हुईं थी । 
गरीबों की एक और जाति 
“हमारे हिन्दुस्तान में मैं देखता हूँ. कि कहीं भी यह जांतिं का विचार 

आ ही जाता है--सामाजिक क्षेत्र में, राजकीय क्षेत्र में, धामिकत्षेत्र में, 
सेवा के क्षेत्र में मी | में सियासी विचारवाला नहीं हूँ । में तो सेवक हूँ । 
फिर भी राजकारण क्‍या है, समाजशास््र क्या है, इसका निरन्तर अध्ययन 
करता हूँ. । इस तरह हम तो जीवन की हरएक समस्या को सोचते हैं। 
हमारे लिए सारा जीवन मित्नकर एक चीज है। उसमें चेतन जीव का, 
जड़ सृष्टि का और परमेश्वर का भी समावेश होता है । तो सब कुछ 
देख करके हम इस नतीजे पर आये हैं कि कांग्रेसवाले, सोशलिस्ट या 
कम्युनिस्ट कोई भी जातीयता से बाहर नहीं जाते । मुसलमान लोग कहते 
हैं, हमको एक देश चाहिए। हम अपना अछग पाकिस्तान बनाना चाहते 
हैं। भाषावाले कहते हैं, हमारी भाषा का अछग प्रांत चाहिए, हमारी 
रोटी अछग पकनी चाहिए | तो यह जाति बनाने का विचार हमारे दिमाग 
के अन्दर बैठ गया है। ब्राह्मणों ने मांसाहार छोड़ा, शाकाहार स्वीकारा । 
यह तो उन्होंने बहुत अच्छा काम किया, लेकिन उसके साथ-साथ अपनी 
एक स्वतन्त्र जाति बना ली। फलाने के घर का नहीं खायेंगे, फत्नाने के 
साथ बेटी-व्यवहार नहीं करेंगे । तो, आजकल गरीब लोग भी अपना पक्त, 
अपनी एक जाति बनाना चाहते हैं। वे श्रीमान्‌ हैं, उसके यहाँ खाना 
नहीं खायेंगे, उसके घर जाना नहीं चाहेंगे । 
हम तो नारायण को पहचानते हैं 

“लेकिन अग्नि को अगर आप ॑ कहेंगे कि तुम्हें चंदन ही जलाना 
चाहिए, लाश को नहीं जलाना चाहिए, तो वह कबूल नहीं करेगा । बह 
तो कहेगा कि में चंदन कों भी खाक बनाऊँगा और लाश को भी खाक 
बनाऊँगा। मेरे लिए स्पृश्य-अस्पृश्य, यह भेद नहीं है। मेरे पास जो 
आता है, वह खाक हो जाता है। तो, अग्नि का जैसा विचार है, वैसा ही 
सेवक का विचार होना चाहिए.। अहिंसक सेवक हरएक स्थान में अपने 
को देखता है। तो मुझे जब पूछते हैं कि आज आप किस घर में ठहरे 
हो, तो मैं कहता हूँ, नारायण के घर में ठहरा हूँ | नारायण लक्ष्मी के 

साथ भी रहते हैं और लक्ष्मी को छोड़कर. भी रहते हैं । जब वे लक्ष्मी को 
छोड़कर रहते हैं, तत्र वे दरिद्रनारायण कहलाते हैं और जब लरु#मी के 
साथ रहते हैं, तब श्रीमन्नारायण कहलाते हैं। तो हमः नारायण को ही 
पहचानते हैं, . क्योंकि हम भक्त हैं और भक्त के लिए दुनिया में 
नारायण के सिवा कोई नहीं है । 
सोचने का गलत ढंग. 

“तो इस तरह यदि हम श्रीमान्‌ के घर उतरंते हैं, तो उसे अपना रूप 
देने के लिए उतरते हैं, उसका रूप लेने के लिए नहीं । अगर दीपक 
अन्धकार में प्रवेश करता है, तो अन्धचकार को अपना रूप देता है। अन्ध- 
कार में प्रवेश करने के लिए जो डरते हैं, उनके पास प्रकाश नहीं होता । 

“लेकिन हम भ्रीमानों के घर ठहरते हैं इतना ही आक्तेप हम पर नहों 
है । और भी एक आत्तेप है। ये छोग कहते हैं कि आप श्रीमानों के 
पास से'जमीन लेते हैं, तो उनकी प्रतिष्ठा बढ़ती है। इस विचार में सोचने 
का ढंग ही ठीक नहीं है। ऐसे लोगों को तकशात्र के अध्ययन के लिए, 
स्कूल में भेजना चाहिए. । श्रीमान्‌ छोग बुरा काम करते हैं, तो अच्छा 
नहीं लगता और अच्छा काम करते हैं, तो भी अच्छा नहीं छगता | तो आप 
चाहते हैं क्या कि वे बुरा काम भी न करें और अच्छा भी न करें ? 
अगर वह अच्छा काम करता है और उसकी प्रतिष्ठा बढ़ती है, तो बिगड़ा 
क्या १ यदि किसी शरात्री ने हमको दान दे दिया और हमने वह लोगों में 
जाहिर किया, तो क्या उतने से उसकी शराबखोरी का मंडन होगा ? शराब- 
खोरी के बावजूद भी उसको अच्छा काम करने की प्रेरणा हुई, तो हम तो 
उसको समकायेंगे कि तुम जब दान के लिए प्रवृत्त हुएं हो, तो शराब 
छोड़ने की भी कोशिश करो | हमें तो सारासार विवेक छोगों को समझाना 
है । आखिर सब लोगों में प्रेम-भाव प्रकट करना है । दुनिया-के सारे गरीब 
नीतिमान्‌ हैं, ऐसा नहीं कह सकते | श्रीमान-गरीब, दोनों में दोष हो सकते 
हैं, गुण हो सकते हैं। यह मी नहीं कि एक मनुष्य कायम के लिए बुरा 

ही रहेगा | जो मनुष्य बुरा था, वह आगे: भी बुरा ही रहेगा, ऐसा मानना 
सत्य पर, परमेश्वर पर अविश्वास प्रकट करना हैं। हम मानते हैं कि 
प्रत्येक मनुष्य सुधरने के लिए. लायक है और इसीलिए हम घूमते हैं। 
नहीं तो हम आश्रम में बैठे रहते । हमको यह लगता कि जो बुरा है, वह 
बुरा ही रहेगा, तो हमको यहाँ आने की जरूरत ही क्‍या थी १ फिर मैं इन 
कम्युनिस्टों के उपद्रवों को शांत करने के लिए क्‍यों आता १ फिर तो मुझे 
आश्रम में रहकर तपश्चर्या ही करनी चाहिए. थी या कम्युनिस्ट बनना 
चाहिए था। कम्युनिस्टों का मत है कि श्रीमानों को खतम किये बगैर 
देहातों का उद्धार नहीं होगा । लेकिन यदि श्रीमानों का भी कोई वर्ग 
होता, तो कुछ बात सोचते । हमने देखा कि तंगड़पल्ली में दोनों भाई 
श्रीमान्‌ होते हुए भी आपस में यादवों की तरह लड़ते थे । 


यादवों की पुनरावृत्ति 


“यहाँ इस मुल्क में घूमने के बाद में इस नतीजे पर आया हूँ कि यहाँ 
यादवों का फिर से नाटक हो रहा है । यादवों के दो लक्षण सुप्रसिद्ध हैं। 
एक शराब पीना और दूसरा आपस में लड़ना। ये दोनों छक्षण इस 
तेलंगाना में मौजूद हैं। हम हरएक गाँव की जानकारी हासिल करते हैं। 
तो हम यह नहीं पूछते कि गाँव में शराब पीनेवाले कितने हैं। लेकिन 

ह पूछते हैं कि न पीनेवाले कितने हैं। पहले पीनेवालों की 
संख्या पूछते थे । लेकिन यहाँ पर हमने देखा कि शराब पीने का रिवाज 
ही है। शराब यहाँ गद्भाजल के समान हो गयी है। तब से हम हर गाँव 
में पूछते हैं कि गद्भा जल को न पीनेवाल्ला भी यहाँ को द 

“शराब पीनेवालों में क्छासेस भी नहीं हैं। श्रीमान-गरीब, दोनों ए 
हो गये हैं। शरात्र ने क्लास वार को खतम कर दिया है | तो, इस तरह 
से जहाँ शराब पीते हैं, आपस सें छड़ते - हैं, वहाँ हम॑ किस तरह- से 
काम कर सकते हैं, यह सोचने की बात है । 

स्वच्छ जीवन की प्रेरणा 

“मेरा तो निश्चय हो गया है कि यहाँ पर सब लोगों को स्वच्छ जीवन 
सिखाना और प्रेमभाव सिखाना, यही यहाँ के सारे वातावरण के लिए 
ओऔषध है। इस दृष्टि से यहाँ काम शुरू किया और देखता हूँ कि उसका 
असर भी अच्छा हो रहा है | 

“आज जिन भाई के घर ठहरे हैं, उनके साथ खूब बातें कीं । उनका 
इतिहास भी सुन लिया । उनका इतना बड़ा मकान निकम्मा पड़ा है कि 
उसका क्या उपयोग करेंगे, पूछा । उनको कुछ सूझता नहीं है। उनको 
कुछ सूचनाएँ दीं और कहा, आपके दान से मुझे संतोष नहीं है। आपके 
जीवन-परिवतन से मुझे संतोष होगा। फिर मैंने उनको कहा कि आप 
वर्धा आ जाओ और वहाँ क्या-क्या चलता है, देखो | में नहीं कह सकता 
कि इसका परिणाम क्या होगा । 


परमेश्वर का खेल 


“लेकिन आज हम जीवन का एक रहस्य बताना चाहते हैं। इस दुनिया 
का कोई भी मनुष्य कोई काम कर रहा है, ऐसा हम नहीं मानते | हम मानते 
हैं कि परमेश्वर ही सबको नचा रहा है। हमको सदबुद्धि हुई, तो हम नहीं 
मानते कि वह हमारी है। हम मानते हैं कि वही सद्बुद्धि देता है और 
नाटक करवाता है। तो परमेश्वर जेसी प्रेरणा देगा, वैसा वह भाई भी 
करेंगे । लोग कहते हैं कि विनोबा यहाँ आ गये और सब्र वातावरण बदल 
दिया । लेकिन एक क्षण के लिए. भी हम ऐसा नहीं मानते । मगवान्‌ 
वातावरण बदल रहा है। तुल्सीदासजी ने कहा है, ये सारे काठ के पुतले 
है और शतरंज का खेल खेल रहे हैं। शतरंज के खेल में जो हाथी- 
धोड़ा-ऊँट होते हैं, वह सब लकड़ी के ही होते हैं। सिर्फ एक लकड़ी लेकर 
तरह-तरह की चीजें बनायीं ओर उसको लेकर खेलनेवाला खेलता है। जब 
से यह दृष्टि हमको मिली, तब से हम बादशाह सरीखे रहते हैं, हमको दुशख 

का खयाल भी नहीं होता । जहाँ दुःख होता है तब और जहाँ सुख होता है 
तब ऐसा मानते हैं कि यह परमेश्वर का खेल्ल हो रहा है । 
हमारी श्रद्धा 

“लोग हमारे पास आकर कहते हैं कि ये कांग्रेसवाले और ये कम्यु- 
निस्टवाले और श्रीमान्‌ लोग ऐसा करते हैं, वेसा करते हैं| तो हम सब सुनते 
हैं और हँसते हैं। हम कहते हैं, कुछ नहीं हो रहा है। समुद्र पर लहरों 
आती हैं, जाती हैं, लेकिन उसका समुद्र को कुछ नहीं होता | हम इस मुल्क 
में आये, फिर भी हमको यह नहीं लगा कि हम खतरे में जा रहे हैं। सारी 
दुनिया में खतरा कहीं है ही नहीं । जिधर देखो, भगवान्‌ के रूप दीखते 
हैं। और यह हमारी श्रद्धा है, इस वास्ते छोग दान दे ते हैं। हम उनसे 
माँगते हैं, तो वे 'ना' नहीं कहते हैं। भक्त माँगेगा, तो मगवान्‌ इनकार 
कैसे करेगा ! 

“भाइयो, मेरे जीवन का यह रहस्य मैंने आपको कह दिया। तो में 
आज श्रीमन्नारायण के घर में ठहरा हूँ। कल्न दरिद्रनारायण के घर ठहर 
सकता हूँ और परसों मुझे कम्युनिस्ट के घर ठहरना पड़ा, तो वहाँ भी 
ठहरनेवाला हूँ । 

मेरी माँग 

“कम्युनिस्टों के बड़े-बड़े नेता हैदराबाद जेल में हैं। वहाँ उनको मिलमने 
के लिए. जेल में गया था। दो घण्टे चर्चा की। वे छोग खूब जानते थे 
कि उनके और मेरे विचार में जमीन-आसमान का अन्तर है, लेकिन दोनों 
के बीच में सगे भाई-भाई के समान बातें हुईं। मेरा विश्वास है कि 
आप एक-दूसरे पर प्यार करेंगे, तो ये सारी काल्पनिक समस्याएँ हल हो 
जायेंगी। आज मैं जमीन माँग रहा हूँ, वह किसलिए, ? यह सारा गोरख- 
धन्धा मुझे क्‍यों चाहिए. ! मुझे भगवान्‌ का बुछावा आयेगा, तो यह नहीं 
कहूँगा कि तैयारी के लिए, १० मिनट दे दो। मैं तुरन्त जाऊँगा। मेरे 
पास ऐसी कोई इस्टेट नहीं कि जिसके लिए मैं १० मिनट माँग लूँ । 

१६ 

जमीन लेने-देने की यह सारी झंझट क्‍यों कर रहा हूँ ? यह सारा प्रेम- 
भाव बढ़ाने के लिए, एक निशानी के तौर पर कर रहा हूँ । इसकी खूबी 
लोग सभझेंगे, तो हजार हाथों से देने छगंगे। आज तो जिसके पास हजार 
एकड़ जमीन है, वह दस एकड़ देता है। तो मैं कहता हूँ कि तेरा काम 
है कि जितनी जमीन तेरे पास है, वह सारी-की-सीरी गरीत्रों को दे दे, 
और खुद गरीब बन जा । जेंसे परमेश्वर की भक्ति करते-करते आखिर परमे- 
श्वर हो जाते हैं, वेसे ही गरीबों की भक्ति करते हैं, तो गरीब होना ही 
चाहिए। यह मेरी माँग है, तिस पर भी लोग जो देते हैं, उतने पर संतुष्ट 
होता हूँ । कहता हूँ, जो दिया, सो दिया । 
कण का ब्रत 

“तो भाशयो, इस गाँव में भेदभाव की भाषा छोड़ दो 
ओर जो कोई माँगेगा, उसको देना ही है, ऐसा समझो। महाभारत में 
कर्ण के त्रत का वर्णन है। उस कर्णवत के समान ब्रत ले लो। वेसा 
व्रत लेंगे, तो आप खोयेंगे नहीं, बल्कि सहस्न गुना पायेंगे | जो सुखी छोग 
हैं, उनका धर्म है कि वे दूसरों को सुखी बनायें | वेद-नारायण की आज्ञा 
है कि “शतहस्त समाहर सहस्र हस्त संकिर”--सो हाथों से लेना, हजार 
हाथों से देना। तो लेने में सौ हाथ होने चाहिए और देने में हजार 
हाथ होने चाहिए। जैसे मेघ॒ समुद्र से लेता है, तो मीठा करके फिर 
भेज देता है। वेसे ही श्रीमानों का, बुद्धिमानों का काम है कि जितना 
वे गरीबों से लेते हैं, उससे अधिक और पवित्र बनाकर उनको वापस 
दे हू पेन ७७७ 


कालात्मा की पुकार ००: 


गविचिराला ( वरंगल ) 
२८, २९-५- ५१ 


प्रातःकाल पड़ोस के एक गाँव पवतगिरी के प्राथना-मंदिर में थोड़ी 
देर रुककर चलने का प्रोग्राम विनोबाजी ने मंजूर कर लिया था। उस 
गाँव के लोग सबेरे ही निवासस्थान पर पहुँच गये और यहाँ से भजन 
गाते-गाते अपने गाँव ले गये। गले में अंब्रीश, अरविंद, हनुमान, 
कबीर वगेरों के नाम के पढड्ढे छगाये हुए थे। आरती, पुष्पमाछा तथा 
अनेकविध भाव-भरा स्वागत और भजन-कीततन का कार्यक्रम हुआ | 
फिर लोगों ने नौ एकड़ का दान-पत्र देकर विनोत्रा को त्रिदा किया । 

रास्ते में एक कोंकापाक नाम का गाँव मिला। पूरा बेचिराग था | 
रजाकारों की ओर से बीस हत्याएँ हुईं थीं । 

गविचिराला पहुँचे, तो मालूम हुआ कि गाँव के प्रमुख व्यक्ति रामचन्द्र 
राव कम्युनिस्टों से डरकर हनमकोंडा रहते हैं। उनके मकान में करीज्र 
बीस हजार का अनाज था, जो कम्युनिस्टों ने छोगों में तकसीम कर 
दिया था | 

गाँव छोटा था और वरंगल से बहुत दूर नहीं था| फिर भी गाँव- 
वालों ने बताया कि अनेक बरसों के बाद आज यहाँ कोई नेता आये हैं | 
न कभी कोई आता है, न गाँववालों के सुख-दुःख की खबर ही लेता है । 
विनोब्राजी की आगमनी की खबर से सारे गाँव में आज अद्भुत उत्साह 
था | गाँव के वृद्ध छोगों से विनोबाजी ने विशेष रूप से और देर तक 
बातें कीं । 

गविचिराले से वरंगल जाते हुए रास्ते में स्तंभंपल्ली का विद्यालय 

देखा । वरंगल्न की सीमा में पहुँचे । राजधानी का स्थान होने से वरंगल 
में काकतीय साम्राज्य के पुराने अवशेष खूब देखने को मिलते हैं। किले 
का कुछ हिस्सा गिर गया है, तो शेष गिरा दिया गया है। बड़े-बड़े 
विशाल स्तंभ, उन पर खुदी हुईं कल्लाकृतियाँ, पाँच विशाल द्वार, भीतर 
7 बस्ती, शिवजी का मंदिर आदि सब इस छिन्न-विच्छिन्न साम्राज्य की याद 
दिलाते हैं | विनोबाजी ने बहुत दिलचस्पी से इन सबका निरीक्षण किया | 
बरंगल जेल के कम्युनिस्ट भाइयों के बीच 
आज यहाँ भी जेल में कम्युनिस्ट मित्रों से मिलने जाना था | १० बजे 
विनोतब्राजी जेल के द्वार पर पहुंच गये। उन लोगों की इच्छानुसार उनके 
पाँच नमाइंदों से बात ह३। विनोब्ाजी ने अपनी यात्रा का उद्देश्य, 
रास्ते के अनुभव, इस समस्या की ओर देखने का उनका दृष्टिकोण 
साम्यवादियों से उनकी अपेक्षाएँ, हेदराबाद और नत्नगुंडा जेल की 
मुलाकात आदि सब बताकर एक बुनियादी सवाल पूछा कि “इस समय 
बाहर उनकी पार्टो की ओर से और पार्टी के नाम पर जो हत्या-पद्धति 
चल रही है, वह क्या उन्हें पसंद है ? क्या आप लोगों की इस कायवाही 
के साथ सहानुभूति है १” 
उन लोगों ने हँसकर जवाब दिया कि “यदि कम्युनिस्ट-पार्टी के काम के 
साथ कम्युनिस्ट ही सहानुभूति नहीं रखेंगे, तो फिर कोन रखेगा १? फिर उन 
लोगों ने विनोत्रा से शिकायत की कि “आप इन जागीरदारों को फिर से 
गाँवों में बसो रहे हैं, जहाँ से हम लोगों ने उन्हें निकाल बाहर किया था ।”? 
जागीरदारों के प्रति उन्होंने काफी असंतोष--मन का सारा जहर---प्रकट 
किया । विनोबा से कहा ; “आप जहाँ भी जाते हैं, केवल हमारे बारे 
में ही बोलते हैं। पुलिस जनता पर कितना जुल्म कर रही है। उनके लिए 
आप कुछ नहों बोलते ।” 
जाहिर है कि उन्हें ठीक रिपोट नहीं मिलती थी। विनोबा ने तो 
जगह-जगह पुलिस के लिए कहा था, गाँवों में पुलिस न रहे, ऐसी कोशिश 

की थी। कई अत्याचारी थानेदारों व सब्र इन्स्पेक्टरों को विनोब्राजी की 
रिपोट के आधार पर सरकार ने नौकरी से रुखसत भी किया था | लेकिन 
पुलिस से संबंधित विनोबा की टीकावाला मजमून काटकर ही शायद अख 
बार इन्हें मिलते हों। फिर अखबारों में विनोब्राजी के भाषणों की रिपोर्ट 
भी पूरी निकल्नती जो नहीं थी। 

कम्युनिस्टों को सरकार से मुख्य शिकायत यह थी कि कहीं कुछ भी 
होता है, तो सरकार कम्युनिस्टों को बदनाम करती है और गोलियाँ चला 
देती है। इसलिए हमें जंगल-जंगल, पहाड़-पहाड़ भय्कना पड़ता है। 
कम्युनिस्टों ने स्वीकार किया कि उनके द्वारा भी खून और कत्ल काफी 
हुए हैं--“परंतु हम जो करते हैं, अपने बाल-बच्चों की इज्जत-आबरू 
बचाने के लिए, गरीबों को शोषकों से नजात दिलाने के लिए करते हैं। 
सरकार अपना रवैया बदले, तो हम भी अपना रेया बदलने को तैयार हैं। 
सरकार स्टेनगन का प्रयोग करती है, तो हम उसके बिना कैसे काम करें ??” 

लेकिन विनोबा ने प्रारंभ में जो मूलभूत सवाल उनसे पूछा था, उसका 
जवाब उन्होंने आखिर तक नहीं दिया | बिदा लेते समय पुनः सभी बहुत 
अच्छी तरह से मिले। कुछ स्तरियाँ भी जेल में थीं। उनमें से कइयों ने 
कहा कि “हमारा कोई कसर नहीं है। हम यदि इन्हें घर पर खाना नहीं 
खिलाती हैं, तो शूट करने की धमकी देते हैं। हमें तो बेगुनाह ही 
जेल में रखा है ।” 


परिवतन इसी तरह होगा 


प्राथना-समा का आज का भाषण ऐतिहासिक हुआ | विनोबाजी ने 
मानव-समाज के विकास की पाश्वभूमि में कम्युनिस्ट-आंदोलन के बारे 
में अपनी प्रतिक्रिया बतायी कि यहाँ की खून-खराबी की घटनाओं के बारे 
में मुझे जानकारी मिलती रही, परंतु घबराहट कभी नहीं हुई; क्योंकि मानव- 


जीवन में जब-जत्र नवीन संस्कृति का निर्माण हुआ है, संघर्ष भी हुआ ही 

है। रक्त की धारा भी बही है, इसलिए हमें शांति से सोचना चाहिए-- 
शांतिमय उपाय खोजना चाहिए | 

विनोब्राजी ने बताया कि उनको पदयात्रा उस शांतिमय उपाय को 
खोज का ही एक महत्वपूर्ण साधन है। भू-दान के बारे में उन्होंने स्पष्ट 
कहा कि यद्यपि सद्भावना से जो कुछ मिलता है, में ले रहा हूँ; परंतु जो 
में चाहता हूँ. वह सवस्व-दान की बात है--जेसा पोतना ने कहा है-- 
“तहि दंडलु भंति धमव॒त्सल तनु दीनुल गाव चिंतिन चुवाड़ू”-माता- 
पिता की तरह खुद भूखा रहकर बच्चों को खिलाने की बात है यह | वह 
शक्ति, वह प्रेम में आपसे प्रकट करना चाहता हूँ । 

जमींदारों व श्रीमानों को वापस गाँवों में प्रतिष्ठा देने की कम्युनिस्ट 
राजबंदियों की शंका का जिक्र करते हुए कहा : “मुझे उन छोगों से बहस 
नहीं करनी थी। लेकिन अगर यह बात सही है कि हरएक के हृदय में 
परमेश्वर विराजमान हैं और हमारे श्वास-उच्छवास का नियमन वही करता 
है और सारी प्रेरणा वही देता है, तो मेरा विश्वास है कि परिवर्तन 
जरूर हो सकता है | अगर काल्लात्मा खड़ा है और काछात्मा परिवर्तन 
करना चाहता है, तो परिवर्तन होने ही वाला है, मनुष्य चाहे या न चाहे |”? 
प्रवाह का दृष्टांत दिया कि “जेसे तैरने की शक्ति से हमें मदद मिलती है, बेसे 
प्रवाह से भी मिलती है | हृदय-परिवर्तन के लिए भी कालप्रवाह मददगार 
होता है। आज तो सबकी भूमि तपी हुई है । ऐसी तपी हुई भूमि पर प्रेम 
के दो बूँद छिड़काने का काम अगर भगवान्‌ मुभसे करवाना चाहता है, 
तो में खुशी से कर रहा हूँ ।'** “अगर क्रांति हो जाती है, श्रीमानों को 
अगर विचार जँचता है, तो उनके हृदय में संघर्ष शुरू हो जायगा, परमेश्वर 
उन्हें सदबुद्धि देगा, वे अन्याय छोड़ देंगे। परिवर्तन इसी तरह 
हुआ करते हैं 

वां से तार आया कि दादीजी--जमनालालजी की वृद्धा माताजी--- 

बहुत बीमार हैं। फलूतः मदालसा बहन को आज वर्धा के छिए. रवाना 

होना पड़ा । पदयात्रा में वे वर्धा से साथ थीं। तेलंगाना में तो उनकी 
बहुत मदद रही | जहाँ भी सम्मव हो, स्त्रियों की सभा का आयोजन तो 
वे करतीं ही, परन्तु विनोबाजी के पीछे गाँव-गाँव में भू-दान का काम चाल्ू 
रखनेवाले कार्यकर्ताओं की खोज करना, उनसे सम्पर्क कायम करना 
आदि काम भी वे बराबर कंरती रहतीं। हरिजन, आदिवासी, हरुम्ब्राडे 
आदि लोगों के जीवन में वे विशेष रस लिया करतीं। लम्बाडे छोगों 
की कन्याओं पर मुग्ध रहतीं कि इन्हें वर्धा ले जाकर महिलाश्रम में 
शिक्षण दिया जाय | जा रही थीं वह कुछ ही दिनों के ल्लिए, परन्तु उनकी 
अनुपस्थिति सहयात्रियों को खटकनेवाली थी । ७ ७ ७ 

यढ्कातूति 

नया जिला, ल्म्त्री मंजिल | पंद्रह मील और कच्ची सड़क । रास्तेभर 
बादलों की छाया । बीच में रुकने का रिवाज नहीं । परन्तु भीमावरम्‌ 
के लोगों ने रोकना चाहा, तो रुक गये--“सब दानों में श्रेष्ठ दान”? 
भू-दान का तत्व समझाया-गरीबों के लिए छुह् एकड़ पाकर आगे बढ़े | 

यल्कातूर्ति करीमनगर जिले का हरिजन-प्रधान गाँव है। पाँच सौ 
जन-संख्या केवल हरिजनों की है | कार्यक्षेत्र समाजवादियों का है, जिन्होंने 
विनोबाजी के प्रवेश के साथ ही जिले का भू-दान का काम सहज भाव से 
संभाल लिया है--बिना किसी पूव योजना के | 

पड़ाव पर पहुँचते ही रहे-सद्दे समी कार्यकर्ता जमा हो गये। 
तरुणाई का उत्साह और जानने की छालसा--कुछ प्रश्न भी उन्होंने 
किये। पहले अशांति के कारणों की चर्चा हुई, तो विनोत्राजी ने 
कहा : “कम्युनिस्ट तो निमित्तमात्र बने हैं। इस गाँव में पाँच सो हरिजन 
हैं | अगर अम्बेडकर यहाँ होते, तो वे भी बगावत पैदा कर सकते थे ।” 

प्रझन : “यहाँ हरिजनों को काफी तकल्लीफ है और कौलदारों को भी 

| टेनेन्सी कानून बहुत प्रतिकूल है |” 

विनोबा : “तो, सरकार तो आप लोगों के हाथ में है--चार-छुह माह 
का सवाल है--फिर आप जिन्हें भेजना चाहें, भेज सकेंगे और फिर 
शिकायत भी नहीं कर सकेगे |? 

. प्रश्न : “लोगों को चुनाव की जानकारी नहीं है ।” 
विनोबा : “देना आप छोगों का काम है।” 

श्न ; “इस गवर्नमेंट के कारण भी अशांति बहुत है ।” 
विनोबा : “हम आजकल बहुत गुलाम हो गये हैं। हर बात में 
हर मेंट जे हें ० हीं न] 
गवनमेंट को याद करते हैं | मानो हमें कुछ करना ही नहीं है । 


सेटलमेंट या अनसेटलमेंट 


फिर उन नौजवानों को सोचने के लिए. कुछ मसातल्ला मिले और 
सोचने की दृष्टि भी मिले, शायद इसी खयाल से खुद विनोबा ने ही एक 
सवाल उनके सामने रखा ; 

“क्या आप लोग किसानों को लगान में वृद्धि करने के लिए, कहने 
को तैयार हैं १”? 

ज० : “यह कैसे हो सकता है ९” 

विनोबा : “यही जवाब मुझे सारे सोशछिस्ट देते हैं। लेकिन आप 
लोग सोचते नहीं कि चालीस बरस पहले जो एक रुपया या आठ आना 
फी एकड़ लगान तय हुआ, वही आज कायम रखकर, आप कोई भी 
हुकूमत, बिना डेफिसिट के केसे चला सकते हैं ! चाहे वह सरकार फिर 
किसी भी पक्ष की हो। और मान लीजिये कि वही छगान रुपये में नहीं, 
पर वस्तु में होता--फी एकड़ चार सेर जवारी--तो आज सरकारी खजाने 
की हालत क्‍या होती ? क्या फिर सरकार आज की तरह गरीब रह जाती १ 
तो यह सेट्लमेंट है या अनसेटलमेंट है, जो चालीस साल से एक ही चला आ 
रहा है ? अनाज में लगान तय हो, तो 'लेवी' वसूल करने की भी आवश्यकता 
नहीं पड़ती | फिर तो देवी” ही आपको मिलती । अब आपको भी चुनाव 
लड़ना है । इसलिए, जाहिर है कि आपके मुँह से भी ज्यादा ल्गान की बात 
नहीं निकलेगी । और सरकार को अगर गरीत्र नहीं रखना है, तो लगान तो 
बढ़ाना ही होगा ।”? 

अमृत-निधि 
भूमिवान्‌ भी मिलने आये | रोज की तरह उनसे भी बातें हुईं | नये 

इलाके में प्रवेश था। इसलिए विस्तार से पुनः सारा समझाया। फिर 
भूमिसम्बन्धी अंक उनके सामने रखे, जो इस प्रकार थे : 


एकड़ एकड़ भूमिवान ) 
२०० से ६०० तक | 
६० से २०० तक है बे 
५० से ६० तक ३| ७० 
४० से ५० तक १० | 
२० से ४० तक ५६ | 
९ से २० तक __१८० 
कुल २५० 


अंकों के आधार पर पुनः चर्चा शुरू हुई : 

“अब इन करीब ढाई सौ भूमिवानों में बीस एकड़ से कमवाले ही 
१८० लोग हैं | २० से ऊपरवाले सत्तर हैं। और में तो कुल ढाई सौ के 
पास से माँगता हूँ । सुदामा के मुद्दीमर तंदुल से भी भगवान्‌ खुश होते 
हैं। तो कमवाले कम दें, पर देना सब्रको है |” 

जमीन के बँटवारे की सारी योजना भी समझायी। गाँव-समिति की 
भी बात बतायी, जो एक ट्रस्टी की तरह काम करेगी और लायक आदमियों 
में जमीन का बँटवारा करेगी । उस निधि को आप बढ़ा सकते हैं। शादी- 
ब्याह के प्रसंगों पर, पुत्र-जन्मोत्तत के अवसर पर ओर अगर कोई मृत्यु 

हुई, तो उसके निमित्त भी । सारांश, हष-शोक, दोनों प्रसंगों पर आप और 
नया दान देंगे, तो आहिस्ता-आहिस्ता निधि बढ़ती ही जायगी। और इस 
तरह नयी जमीन उन जरूरतमंदों के काम आयेगी, जिन्हें अब तक न 
मिली हो । परन्तु मान लीजिये कि निधि में बढ़ती नहीं हुईं, तो भी घटने 
का तो सवाल ही नहीं है। जमीन तो अमृत-निधि है ।” 
पचास फी सदी माक 

गाँव में कुछ जमीन चार हजार एकड़ थी। विनोबा ने कहा : "फिलहाल 

आप लोग दो सौ एकड़ भी जमा कर लें, तो एक उदाहरण होगा | शहरों 

में में अधिक-से-अधिक भूमि की अपेक्षा रखता हूँ, परंतु देहातों में लोग 
अधिक-से-अधिक कितने देते हैं, यह देखता हूँ। आपका गाँव तो 
सोशलिस्टों का गाँव है--सोशलिस्ट कार्यक्र्ता भी काफी संख्या में यहाँ 
हैं। ढाई सौ लछोग देने की क्षमता रखते हैं। तो अब देखना है कि आप 
लोग कितने छोगों से दान दिल्वाते हैं। सोशछिस्टों का नाम मैंने इसी- 
लिए, लिया कि वे दानपत्र अधिक संख्या में दिलवा सकते हैं। जो बड़े 
लोग हैं, वे तो देने ही वाले हैं। उनसे जमीन लेने की जिम्मेवारी में 
सोश लिस्ट मित्रों पर नहीं डाल्ता हूँ | ढाई सौ में से जो एक सौ अस्सी 
हैं--बीस एकड़ से कमवाले--उनसे सोशलिस्ट लोग साठ दान-पत्र भी छा 
सकें, तो मैं पचास फी सदी माक उन्हें दूँगा। और आप जानते हैं कि 
तेंतीस फी सदी से कम में तो कोई कामयाब भी नहीं होता ।” 

सोशल्प्टि मित्र तो सभा में थे ही | एक प्रश्न उन्होंने भी पूछ लिया : 
“विनोबाजी ! आपने यह सब समभ्राया, वह तो ठीक है। परन्तु ये 
पढ़े-लिखे लोग ही इस बात को अधिक समझ सकते हैं | गरीत्र अनपढ़ तो 
कम ही समभते हैं |?” 

“हमारा अनुमव तो उल्टा है”?--विनोबा ने मुस्कराकर जवाब दिया | 

प्राथना का समय हो चुका था, इसलिए सभी लोग सीधे प्रार्थना में 
पहुँचे। प्रारम्भ में गत डेढ़ माह की यात्राक्रम का थोड़े में सार बताकर 
फिर अपने काम के बारे में समझाते हुए. विनोबा ने कहा : 

हम जातिभेद नहीं मानते 

“आज कुछ लोग जाति-पाँति का विचार नहीं रखते हैं, लेकिन वे 
दसरे वर्गां की कल्पना करते हैं। वे कहते हैं कि गरीबों का और श्रीमानों 
का अलग-अलग वग है ओर ये दो जातियों के हित एक-दसरे के विरुद्ध 
हैं | तो, यह भी एक तरह का जाति-भेद हुआ । इस तरह के किसी जाति- 
भेद को हम नहीं मानते । हम हरएक को मनुष्य के नाते पहचानते हैं । 
कोई मनुष्य कुछ अधिक मल होता है, कोई उतना भछा नहों होता, यह 

हम देखते हैं। फिर भी हम मानते हैं कि जो मनुष्य आज अच्छा नहीं 
दीखता, वह कल अच्छा होनेवाछा है। क्‍योंकि हरणक में सदभावना के 
बीज भगवान्‌ ने बोये हैं। और परिस्थिति अनुकूल होती है, तो किसीके 
सद्भावना के बीज जल्दी अंकुरित हो जाते हैं, किसीको परिस्थिति अनुकूल 
नहीं होती है, तो सद्भावना के बीज देरी से अंकुरित होते हैं ।” 

अपना अनुभव बताते हुए कहा : 

“आज तक के जीवन में हमने एक भी मनुष्य ऐसा नहीं पाया कि 
जिसम सद्भावना न हो |” 

द्धावना को जाग्रत करने का रहस्य भी बताया $ “शुणों के द्वार से 
मनुष्य के हृदय में प्रवेश पाओ। किसीका विरोध किये बिना काम किये 
जाओ |?” 
मूल्यांकन 

जो कुछ काम पिछले एक माह में हुआ था, उसके संबंध में अपना 
इष्टिकोण बताते हुए कहा : 

“लोग कहते हैं, आपको ८ हजार एकड़ जमीन मिल गयी, इससे क्या 
आ ? इससे झगड़े का सवाल थोड़े ही हल हुआ | हम जानते हैं कि 
र एकड़ नहीं, ८ छाख एकड जमीन मिलने से भी सवारू हल 
नेवाला नहीं है। लेकिन हम तो हरणक के हृदय में प्रवेश करना चाहते 

। तो हम हमारा काम इतना ही समझते हैं कि सबके हृदय में जाग्रति 
पंदा कर । इस तरह हमने लोगों में प्रचार किया, उनको कुछ चीजे 
समझायीं । वे हमारी बात समझे हैं या नहीं सममे हैं, इसका हमको 
सबूत चाहिए, तो इस तरह सबूत के तौर पर हम जमीन दान माँगते 
| अगर वे बिचार समझे हैं और प्रेम से जमीन देते हैं, तो इसका 
थे यह हुआ कि काम प्रेम से ही हुआ, न कि जमीन से | यह एक तरीका 
मूल्यांकन करने का | ऐसा हिसाब नहीं करते कि ६ हफ्ते घूमा और 

हजार एकड़ जमीन कमायी। हम तो यह हिसाब करते हैं कि हमने 

प्रवास में कितने सज्जनों के हृदय में प्रवेश पाया । एक दीपक से ४० 
दीपक जलते हैं, तो हम देखते हैं कि कितने दीपक सुल्नग गये हैं। 
इसलिए, अगर ऐसे कायकर्ता तैयार होते हैं कि जिनके हृदय में प्रेम- 
भावना पैदा हुईं है, जिनके हृदय में परमेश्वर का भाव है, जो सेवा 
करना चाहते हैं, तो हम समझेंगे कि हमारी यात्रा सफल हुई, हमारा 
काम हुआ | अगर ऐसे कायकर्ता, सजन नहीं तैयार हुए हैं, तो ८ हजार 
एकड़ क्‍या, ८ छाख एकड़ जैमीन मिली, तो भी वह में सफलता नहीं 
समझता । हम तो सजनों का संघ स्थापन करना चाहते हैं ।” 
. हमारे काम की कसौटी 

श्री लक्ष्मी बहन की मिसाल देकर उन्होंने कहा ः “छुह हफ्ते से वह 
हमारे साथ है। रोज हमारे भाषणों का अनुवाद करती है। लेकिन 
अनुवाद का हमें महत्वं नहीं । हम देखते हैं कि लक्ष्मीबाई एक सजन बाई 
तैयार हो रही है। इस तरह के सजन अगर १०-२० तैयार हुए, तो हम 
सफल हुए, ऐसा समझेंगे । हमारे काम की हम यही कसोटी समझते हैं । 
बाहर से देखेंगे, तो गरीबों को जमीन बॉँट रहे हैं ओर हमारी मनशा भी 
है कि यह जमीन का मसला हल होना ही चाहिए | लेकिन इस समस्या को 
हम कठिन समस्या नहीं मानते । सजन-संघ की स्थापना करना यह बड़ी 
समस्या है। जो यहाँ पर कठिन काम है, वह हमने हाथ में लिया है। 
उसके साथ-साथ यह समस्या भी हल होगी, ऐसा हम मानते हैं।” 

दो आवश्यक ब्रत 

फिर ंग्रह-त्रत्ति' के संबंध में समझाते हुए कहा : “जैसे चोरी . 
पाप है, यह ध्यान में आया है; वेसे ही ज्यादा जमीन रखना पाप है, यह 
ध्यान में नहीं आया है | कोई कहते हैं, हमारे पास जो दस हजार एकड़ 
जमीन है, वह हमने सेवा का काम किया, इसलिए हमें मिली है। में 
मानता हूँ कि लोगों ने सेवा की होगी, इस वास्ते उन्हें जमीन मिल्ली होगी । 
जमीन मिली, यह ठीक है; लेकिन रखी काहे के ल्षिए है ? मैं यह नहीं 

कहता कि जो जमीन मिली है, उसमें उस पानेवाले की गलती है। लेकिन 
उसने अपने पास रखी है, यह उसका पाप है। अगर यह भावना ध्यान 
में आयी कि अधिक संग्रह रखना पाप है, तो समाज में इज्जतवाले 
लछोग अधिक जमीन नहीं रखेंगे । आप देखेंगे कि ऐसी भावना समाज 
में आज नहों है। जब यह भावना नहीं है, तो जो छोग अपने पास 
. संग्रह रखते हैं, उनको दोष नहीं दे सकते। आज इस तरह का लोकमत 
नहीं है कि संग्रह भी पाप समझा जाय । यह भावना पेदा करना कानून 
का नहीं, सज्जनों का काम है और वह में कर रहा हूँ । आप लोग 
भूमि देंगे, तो उसका मतलब भी आप समझ लीजिये । मतलब यह है 
कि गरीबों के बारे में सोचना हरएक का फर्ज है। में मानता हूँ और 
जानता हूँ कि इस कतंव्य के भान के अभाव में ही हिन्दुस्तान में असंतोष 
फेला है । एक बड़ी लंड़ाई योरोप में हो गयी, दूसरी की तैयारी चल रही 
है। ये सारी लड़ाइयाँ, ये सारी बातें किसलिए? इसलिए कि कुछ 
लोग काम करते हैं और बाकी ब्रिना काम किये ल्लाम उठाना चाहते हैं, 

अपने पास संग्रह करना चाहते हैं। ये सारे महायुद्ध तभी खतम होंगे, 

जब सारे लोग समझेंगे कि हमें संग्रह अधिक नहीं करना चाहिए | 

“और अगर संग्रह को कम करना है, तो शरीर-परिश्रम के बिना वह 

संभव नहीं है | तो एक है, शरीर-परिश्रम का व्रत और दूसरा है, अपरिग्रह 
का ब्रत । ये दो त्रत समाज में चलें, तो हमारी प्रगति हो सकती है। इसके 

लिए. भावना निर्माण होनी चाहिए और यह भावना निर्माण करने का 

काम मेरा चल रहा है। इस काम में परमेश्वर ने जो थोड़ा यश दिया 

है, वह में उसीको समपंण करता हूँ । मुझे जय-पराजय नहीं चाहिए । 

में जो काम करता हूँ, उससे मुझे आनन्द है | लोग मेरी आवाज न सुनकर 

कुछ दान नहीं देते, तो भी मुझे उतना ही आनन्द होगा, नितना आज 

होता है। सब लोग मेरी हँसी करते और कहते कि पैदल घम तो रहा 

है, लेकिन बनता-बनाता नहीं है, तो भी मैं आनन्द से नाचता कि मैं 

अपना काम ठीक तरह से कर रहा हूँ । जब समय अनुकूल होता है, तो 
लोग किसीका सुनते हैं, समय अनुकूल नहीं होता, तो नहीं सुनते । 
पद्धति का महत्त्व 

“लोग सुनें, न सुनें, उस पर मनुष्य के काम का आधार नहीं है। 
मनुष्य के काम की योग्यता तो उसके काम करने की पद्धति पर अवलंबित 
है। मेरा विश्वास है कि इस काम में लोग योग दे या न दें, लेकिन सब 
लोगों में प्रममाव बढ़ाने का यह काम है, इस वास्ते यह काम सही है । 
इस वास्ते सही नहीं कि लोग जमीन दे रहे हैं। लेकिन इसलिए सही 
है कि वह सही ही है । 

“अपने विचार मैंने आपके सामने रख दिये। इस गाँव में सोश- 
लिस्ट काफी तादाद में हैं। ये विचार मैंने खास उनके लिए बताये हैं। 
वे बहुत अच्छी भावना रखते हैं | समाज में परिवर्तन हो, सुख की वृद्धि 
हो, सब तरफ आनन्द हो, ऐसा वे चाहते हैं। लेकिन इच्छा अच्छी होते 
हुए. भी काम किस ढंग से किया जाय, यह वे नहीं जानते । 

“अब मेरा व्याख्यान खतम होता है। अब्न थोड़ी देर भगवान्‌ का 
स्मरण करेंगे । कल सुबह ५ बजे दूसरे गाँव के लिए निकलेंगे। उसके 
पहले जितनी भूमि की वर्षा कर सकते हों, उतनी कीजिये |”? 

विनोबाजी का आवाहन हुआ और एक भाई खड़ा हुआ। हाथ 
जोड़कर उसने कुछ कहना चाहा | सबका ध्यान उधर गया । उसके मुँह से 
बहुत नम्नता से शब्द निकले ; “एक सौ पचीस एकड़ मेरी ओर से लिख 
लीजिये !!!? 

टक्ष्मी अम्मा दाता के पास पहुँच गयी | बोली : “अपनी ओर से सवा 
सौ दिये, तो अपनी सहधर्मिणी की ओर से भी तो कुछ देना चाहिए न ९! 

दस एकड़ का दान-पत्र लक्ष्मी अम्मा की इच्छानुसार भी भर दिया । 

दूसरे एक भाई ने एक एकड़ देना चाहा | जमीन तरी की थी । 
अम्मा ने उस भाई से भी. कहा : “घर में जो स्रियाँ हों--माता-पत्नी, 

भगिनी-पुत्री, किसीके भी नाम से दीजियेगा | स्त्रियों की ओर से भी दान 
मिलना चाहिए।' 

एक एकड़ तरी का और एक दान-पत्र उसने भी लिख दिया । 

सोशछिस्ट मित्रों ने कहा : दूसरों से माँगने के पहले हमें खुद अपना 
दान-पत्र भरना चाहिए।' 

“ठीक ही तो है । 

उनमें से भी चार भाइयों ने दान-पत्र भर दिये। श्री बाबूराव ने, 
जो इस जिले की पदयात्रा का संयोजन भी कर रहे हैं, अपनी जमीन का 
चौथा हिस्सा दिया । ७७७ 


सोशलिस्ट मित्रों के बीच (२) ४:०१: 


हुजूराबाद 
३१९-०-१५१ 
सर्टिफिकेट बताओ 


मंजिल रोज के हिसाब से कम थी। केवल आठ मील | आकाश में 
काली घटाएँ खूब छा गयी थीं। बूँद भी थोड़ी देर बरस गयीं, सुखद 
स्पश दे गयीं । रास्ते में सोशलिस्ट मित्रों के साथ अच्छी चर्चा हुई । 
शरीर-परिश्रम के बारे में विनोबाजी ने बताया: “अगर मेरा चले, तो में 
समाज-व्यवस्था भी ऐसी ही बनाऊँ कि चार घंटे सबको उत्पादक परिश्रम 
करना पड़े । चाहे वह बढ़ई हो, चाहे प्रोफेसर | आज तो छोग व्यायाम 
ओर वायु-सेवन के लिए. घूमने जायँगे, परन्तु अपनी डाक नौकर के 
जरिये ही डलवायेंगे। सौ-सो बार उठगे-बैठंगे; लेकिन चक्‍की नहीं 
चलायेंगे । तो, मेरी व्यवस्था में में आप लोगों से सर्टिफिकेट बताने को 
कहूँगा कि आपने चार घंटा खेती में काम किया है ।”? 

फिर शहरी जीवन की चर्चा निकली, तो उन्होंने कहा : 

“आज शहसरवालों का जीवन कितना हास्यास्पद है। डेअरीवाला रोज 
गाय का दूध बोतल से दे जाता है और मिटटी की गाय बनाकर बच्चों की 
जिज्ञासा पूरी करनी पड़ती है। जीवनभर आटे की रोटी खाते हैं; लेकिन 
७. पता नहीं होता कि गेहूँ क्या है--कहाँ पैदा होता है और कैसे पैदा होता है।” 
के सवरव-दान 

फिर दान के प्रमाण के सम्बन्ध में पूछा गया कि किसी बड़े जमींदार 
से, जिसके पास दस हजार एकड़ जमीन हो, अधिक-से-अधिक कितने दान 
की अपेज्षा रखी जाय ? विनोबाजी ने फौरन कहा : “सर्वस्व-दान देकर फकीर 

बने। इससे कम क्या अपेक्षा हो सकती है ? परन्तु जमीन रखनी ही हो, 
तो पचास एकड़ अपने लिए, रख ले ओर शेष ९९५० अपने भूमिहीन 
भाइयों में तकसीम करने के लिए निकाले | अगर श्रीमान्‌ लोग ऐसा 
करें, तो देश में क्रांति हो जायगी। ऐसे आदमी को लोग पहले तो 
पागलखाने में भेजना चाहेंगे; परंतु फिर जश्न समझ जायेंगे, तो उसकी 
सूझ-बूझ की सराहना मी करेगे ।? 

सफेद बाजार 

अथशाश्त्र की बातें भी निकलीं | वस्तुओं की दर, मुनाफा आदि पर 
बहस हुईं | विनोबा ने पूछा : “कोई आदमी अपने कंबल का चार रुपया 
माँगता हो, तो आप कम तो नहीं देंगे, लेकिन क्‍या ज्यादा देने को 
तैयार होंगे १?” 

किसीके मुंह से 'हाँः का जवाब नहीं निकला । 

“आप छोग बोलेंगे ; “अजीब मनुष्य है यह ।' लेकिन मेंने चार 
रुपये माँगने पर कंबलवाले को छुह रुपया दिया है, क्योंकि उसकी माँग 
ही गलत थी। बाजार में ही उसका अथशास्त्र का वर्ग मैंने लिया। 
कितनी मेहनत से तरकारियाँ पेदा होती हैं और उनकी खरीद में सौदा 
चलता रहता है। यह सफेद बाजार हमारे राष्ट्र को निश्चय ही अनीति 
की राह पर ले जा रहा है।” 

संगठन और क्रांति 

दो रोज से सोशलिस्ट मित्र बिनोबा के निकट परिचय सें आ रहे 
थे | विनोबा के विचारों का आकषंण भी उनमें काफी दिखाई दे रहा था । 
लेकिन पार्टी का मोह था। विनोबा के पास तो न पार्टी, न संस्था और 
न संगठन । त्रिना संगठन के काम भी केसे बढ़ेगा ? इसलिए 
उन्होंने पूछा : 

“आप अपनी एक पार्टी क्‍यों नहीं बनाते ? बिना पार्यी या संगठन 
के आज कोई काम संभव नहीं दीखता ।” 

विनोबा को हँसी आये बिना नहीं रही। उन्होंने पूछा : “पार्टी शब्द कैसे 
बना है, मालूम है ? अगर में भी पार्टी बनाकर अपने को दूसरों की तरह 
एक पाठ में याने हिस्से में या टुकड़े में सीमित कर लूँ, तो आज मुझे जो 
सबकी शक्तियों का छाभ मिलता है, वह नहीं मिलेगा। फिर आप छोगों 
के ध्यान में एक बात अभी तक आयी नहीं दीखती है कि सर्वोदय तो 
सत्रकी उन्नति चाहता है। यह काम वह अपनी अलग पार्टी बनाकर केसे 
कर सकेगा ? उसे तो “होछ” याने 'पूण' या 'साबित? ही रहना चाहिए। 
पार्टों तो टुकड़ करती है। हम टुकड़े नहीं करना चाहते । हम तो टुकड़ों 
को जोड़नेवाले हैं। ये जितनी पार्टियाँ हैं, वे सब एक रोज सर्वोदय में 
आकर मिलनेवाली हैं, उसमें विछीन होनेवाली हैं ।” 

सोशलिस्ट मित्रों का समाधान नहीं हुआ । वे कहने छगे ; “आपका 
कहना ठीक है । फिर भी कुछु-न-कुछ संगठन तो चाहिए हो | कृपालानीजी 
भी गांधी-विचारबाले हैं, पर वे भी संगठन को मानते हैं। स्वयं 
गांधीजी ने भी तो कांग्रेस के जरिये काम किया । संगठन के बिना कैसे 
होगा विनोब्ाजी ९? 

विनोबा ने कहा : “गांधीजी का जमाना दूसरा था | उस समय अंग्रेजों 
से मुकाबला था। तो, कांग्रेस के झंडे के नीचे सभी एक हो गये थे | लेकिन 
स्वराज्य के बाद गांधीजी ने भी कांग्रेस को विछीन कर उसे केवल सेवा-प्रधान 
लछोक-सेवक-संघ॒में परिवर्तित हो जाने की सलाह दी थी। कृपाल्ानीजी 
संगठन में विश्वास करते हैं; क्‍योंकि वे सत्ता में विश्वास करते हैं। हमारे 
यहाँ ये प्रयोग बहुत हो चुके हैं। मुहम्मद, रामदास, नानक, सबने संगठन 
किये, सत्ता का आधार लिया; परंतु नतीजे क्या आये १ मतमेद हुए, 
झगड़े बढ़े । आखिर वे संगठन तितर-ब्रितर हो गये। फिर यह भी 
आप लोगों के ध्यान में नहीं आता कि क्रांति कभी सत्ता के जरिये नहीं 
होती | क्रांति तो सत्ता के बाहर रहकर ही होती है। बुद्ध ने क्रांति की, 


[| 


तो राज्य समालकर नहीं, राज्य का परित्याग करके ही की ।” 

संस्कृति और सोंदय 

संस्कृति की चर्चा भी निकल पड़ी । 

बिनोबा ने कहा: “हम लोगों को न संस्कृति का खयाल है, न सोंदय 
का । हमारी रुचि का स्तर कितना गिर गया है। परसों हम एक गाँव में 
ठहरे थे । मकान क्‍या था, एक जेल ही थी, यद्यपि भीतर से सुंदर था । 
परंतु इद-गिद, चारों तरफ भीषण कुरूपता का दशन हो, तो उस बीच 
सुंदरता भी शोभा नहीं देती । गरीबी के बीच वेभव भीषण प्रतीत होता 
है | सभ्यता और संस्कृति का लक्षण यही है कि जिन लोगों के बीच 
हम रहते हैं, उनके जीवन के साथ हमारी एकरूपता हो। वरना सौंदय 
भी “अग्ली ( कुरूप ) दिखाई देने लगेगा ।” 

गलत हाथों में अधिकार 

प्रघन : “रजाकारों के जमाने में छोग बहुत परेशान थे | फिर 
“पुलिस-एक्शन' हुआ, तो थोड़े दिन लगा कि बड़ा अच्छा हुआ । लेकिन 
रजाकारों की जगह जिस पुलिस ने ली, उससे भी लोग कुछ तंग-से आ 
रहे हैं। लोगों को ऐसा नहीं छगता कि बहुत फक हुआ |” 

विनोबा : “हाँ, ये पुलिस हमारे आज के संरक्षक समभे जाते हैं । 
संरक्षक और सेवक, दोनों याने ये हमारे हनुमान्‌ हैं। चालीस इंच छाती, 
हाथ में बंदूक ओर चाहे जिसको गोली मार देने का अधिकार ! न ज्ञान, 
न चरित्र, न सेवा-भाव ! जो अधिकार सत्वगुणी ल्ञोगों के हाथों में होने 
चाहिए, वे तमोगुणी छोगों के हाथों में दे दिये गये हैं |”? 

पड़ाव नजदीक आ रहा था। 

चर्चा को समेटते हुए विनोबाजी बोले : “कितनी दर्दनाक हालत है । 
पैगंबर और ऋषि-मुनि आज के अपने इन अनुयायियों को देखकर क्‍या 
कहेंगे ? इसलिए आज हमें सबके हृदय का प्रेम, सत्य, दयाभाव प्रकट कराना 
और उसके लिए हम मानव के हृदय में प्रवेश करना चाहते हैं।” 

७ ७ ७ 


वामन के तीन कदम ४०७. 


जम्मिकुंठा 
१-६- ५१ 

नये ऋतु का सूचक नया मास और उसका भी नया दिवस ! 
बादलों से घिरा आसमान ! हवा में नमी ! बूँद बरसने छगीं, तो गाँव 
भी आ गया | मंदिर में निवास था। दिनभर मंदिर के अनेकविध 
पूजन-समारोह और आरतियों के मुक्त निनाद में ही विनोबा का कार्यक्रम 
चलता रहा । 

रोज की तरह भूमिवान्‌ तथा कायकर्ता मित्नने आये | आज शुरू में 
एक गीत भी गाया गया--“भारत हमारा देश है ।” फिर कारवाई शुरू 
हुई | जब से तेलंगाना की यात्रा शुरू हुईं, भूमिवानों की यह सभा 
बराबर जारी है और रोज उनके निमित्त कोई-न-कोई नया विचार 
मिलता रहता है। आज मानव-जीवन के कुछ अत्यंत उपयोगी और 
अत्यंत महत्त्वपूर्ण पहलुओं पर विनोबाजी ने प्रकाश डाला । 

स्वयं परमेश्वर भी खुश हुए बिना नहीं रहेगा 

विनोबा ने समझाया: “केवल जमीन लेना हमारा काम नहीं है। हम 
तो सज्जनता का प्रचार करना चाहते हैं। आज निरपेक्ष सेवा की भावना 
कम है । चाहे आप सोशहढि्टों में जायें, चाहे कांग्रेसियों में, निरपेक्ष-निहेतुक 
सेवा करनेवाले बहत कम दिखाई देंगे। जेल जाकर आते हैं, तो उसका 
भी पुरस्कार चाहते हैं। जनता के लिए अपना वित्त और चित्त सारा दे 
देना बहुत कम पाया जाता है| दस-पाँच गाँवों में कोई एकआध ही ऐसा 
व्यक्ति मिलता है । इंद्रपद की लालसा रखनेवाले ही बहुत मिलते हैं |” 

फिर जीवन की ज्ञणभंगुरता को समझाते हुए कहा : “अब हमारी 

ही हालत देखिये ! हम वर्धा जा रहे हैं। लेकिन कौन कह सकता है कि 
हम वर्धा पहुँच ही जायेंगे ? संभव हे, हम कल्न का सबेरा भी न देख 
सके। संभव है, इधर ही कहीं समाधि बनानी पड़े | इसलिए हमने यह 
भूमि माँगने का काम शुरू किया हैे। इसे केवल चित्त-शुद्धि का काम 
समझकर हम कर रहे हैं। इसलिए आप जमीन कितनी देते हैं, यह 
मह-नजर नहीं है। पत्र, पुष्पं, फलं, तोयं, जो जितना दे, हम 
स्वीकार कर लेते हैं। कल हमें सवा तीन सो एकड़ भूमि मिल्ली | ज्यादा 
मिलने से खुश नहीं होना है, कम मिलने से नाराज नहीं होना है | यही 
हमारी कसोटी है | हमारे काम का यंशापयश जमीन की तादाद पर नहीं, 
हमारे हृदय की हषशोक रहितता पर निर्भर है। आपकी भी कसौटी 
इसीमें है कि आप जो कुछ दें, समक-बूककर दें और निरहंकार होकर 
दें । हम आपसे माँगने आये हैं--हमने अपने को वामन की भूमिका में 
रखकर आपको चत्रवर्ता बलि राजा का पद प्रदान किया है। आप जो 
जमीन देंगे, वह आपके गाँव के उन गंरीब भाइयों को मिलेगी, जिनके 
पास न जमीन है, न जीविकोणजन के अन्य कोई साधन ही हैं। तब उसे 
लगेगा कि मेरे गाँववाले मेरी फिक्र करतें हैं। उसे लगेगा कि यह दुनिया 
भी रहने के काबिल है और तब वह गीत भी गा सकेगा कि “भारत 
हमार देश है।” जब आप लोग या आपके गाँव की कमेटी अपने गाँव 
में जाकर पूछेगी कि जमीन किसे नहीं है, तो .वे लोग समझेंगे, कोई 
नया युग आया है। उस रोज उन्हें स्वराज्य का अनुभव होगा। ऐसे 
पन्द्रह अगस्त के रोज हर साल आप रोशनी जलायें, झंडे फहराथ्थं, गीत 
गायें; लेकिन बेजमीन गरीब को उसमें कोई दिलचस्पी नहीं, उससे उसे 
कोई छाम नहीं । लेकिन जब उसे जमीन मिलेगी और वह जानेगा कि 
उसीके गाँव के भूमिवान्‌ ने दी है, बिना माँगे उसे मिली है तथा देनेवाला 
उसकी खोज करता हुआ उसके पास पहुँचा है, तो न सिफ वह खुश होगा, 
स्वयं परमेश्वर भी खुश हुए बिना नहीं रहेगा ।” 


वामन के तीन कदम २६३ 


सारी चर्चा उस मंदिर में ही हो रही थी। एकादशी के निमित्त कल 
दान करनेवाले श्री राजेश्वरराव ने आज भी कुछ दान दिया और 
अपनी मोटर भेजकर अपने दूसरे रिश्तेदारों को बुलाया। उनसे भी 
जमीन दिलवायी और खुद भी दी। विनोबा ने कहा : “नये हाथियों 
को घेरने के लिए पुराने पाछतू हाथी ही भेजे जाते हैं। राजेश्वररावजी 
अब दरिद्रनारायण के लिए पालतू हाथी का काम कर रहे हैं, जो नये-नये 
दाताओं को ला रहे हैं ।” फिर आज जो दान उन्होंने दिया था, उस बारे 
में विनोबाजी ने सस्मित पूछा : 

“आज भूमि किस निमित्त से दी १”? 

“आज द्वादशी है और आप इस मंदिर में ठहरे जो हैं।” 

अब लक्ष्मी बहन से नहीं रह गया । बहनों की हिमायतं लेकर उन्होंने 
कहा : “में रोज देखती हूँ, आप अकेले ही सारा पुण्य बगोरते जा रहे हैं । 
क्या घर में मेरी बहनों को एकादशी-द्वादशी नहीं होती ? न॑ उनको आप 
साथ ही छाते हैं, न उनके नाम से दान ही देते हैं। और एक नया दान- 
पत्र भरना होगा उनकी ओर से |” 

उस दाता ने पचीस एकड़ का एक और दानपत्र अपने घर की ख्रियों 
की ओर से भर दिया । ७७७ 


दोरा आ रहा है 3.2 6 


पोतकापढली, कोलनूर 
२,३-६-?०१ 


दोनों रोज फासछा कम ही था। रेलवे लाइन से होकर गुजरना था । 
बूँद-बूंद वर्षा हो रही थी, इसलिए, काली मिद्दी पाँव से छिपयती जाती 
थी। पोतकापल्‍ली से कोलनूर जाते हुए रास्ते में एक छोटे-से गाँव से 
गुजरना था। एक नाई अपना डफ सेंक रहा था | बाबा जैसे ही सामने 
से निकले, वह घबराता हुआ आया ओर पूछने लगा कि क्‍या महाराज 
निकल गये ? “अभी-अभी चले जा रहे हैं? सुनते ही उसका चेहरा एकदम 
फीका पड़ गया | म/लूम हुआ कि लोग बहुत देरी से बाबा का इन्तजार 
कर रहे थे | समय का ठीक अंदाज नहीं था कि कब्र गुजरंगे। वे अभी 
ई से यह कहकर भीतर गये थे कि डफ की आवाज सुनते ही हम दौड़ 
आयेंगे | इधर उसकी उल्लकन बढ़ रही थी, उधर विनोबा तेजी से आगे 
बढ़े जा रहे थे | बात की बात में ज्ञोग एक-एक करके दौड़ने लगे | शुरू 
में थोड़े लोग विनोबा के पास पहुँच पाये, फिर तो सबने उन्हें घेर ही 
लिया । रुकने के लिए आग्रह करने लगे, .पर बाबा चलते ही जा रहे 
थे | लेकिन छोटे छोटे बच्चों और स्त्रियों को दोड़ता देख आखिर वे रुक ही 
गये | पड़ाव पर आने की सूचना दी और फिर आगे बढ़े । इतने में 
गाँववालों ने विनय की: “थबाबाजी, दोरा आ रहा है, हमारा दोरा 
आ रहा है। वह दोड़ नहीं सकता, आप दया करके थोड़ा और रुकिये ।” 
विनोबा ने पीछे देखा, तो एक स्थूल॒काय दृद्ध दौड़ने की कोशिश 

कर रहा है; लेकिन शरीर उसे इजाजत नहीं दे रहा है। विनोबा फिर 
रुक गये | दोरा ने पहुँचते-पहुँचते पाँच मिनट लगा दिये। दस-बारह 

'फुट दूर पर अपनी पग-रखी छोड़ी । नजदीक आकर बहुत विनम्र भाव से 
चरण छुये और ऊपर देखा-न-देखा कि विनोबा ने सवाल्न कर दिया: 
“कितनी जमीन है !” दोरा का तो हॉफना भी बंद नहीं हुआ था, पेशी 
की उसे कल्पना भी नहीं थी। जवाब देना जरूरी था। उसके मुख से 
सहज भाव से निकल गया : “सवा सौ एकड़ ।? उसका कहना पूरा हुआ 
कि वामन ने दोरा के सामने हाथ बढ़ाकर पूछ ही लिया : “फिर गरीब के 
'लिए क्या देते हो ९” 
दोरा क्या जवाब देता है? हाँ कहता है या ना? सबकी निगाहें 
दोरा पर गड़ गयीं। उसने पहले से तो कुछ भी नहीं सोचा था, 
लेकिन हाथ जोड़कर तत्काल कह दिया : “पाँच एकड़ ।” 
दोरा के भीतर से कौन बोला ? एक क्षण पहले दोरा को भी पता 
नहीं था कि उसे कुछ देना होगा । किसीने उसे आकर समझाया भी 
नहीं था। कोई महापुरुष इधर से गुजर रहे हैं, इसल्लिएः दोरा और 
उसका सारा गाँव दशन करने जुग था। लेकिन जो दशन दोरा के कारण 
सबको मिला, वह विशेष दर्शन था। यह दशन ठौर-ठौर मित्रता ही 
जा रहा है। विनोबा जमीन माँगने निकले हैं या ध्रुव की तरह सबको 
भगवान्‌ के दशन कराने निकले हैं ! ७७७ 

पदोपबली 
४-६-/५१ 

सोलह हजार की बस्ती, पर देहातों में जो उत्साह नजर आता है, वह 
यहाँ नहीं है | कुछ तो प्रचार की कमी है, क्योंकि कार्यकर्ताओं की ही कमीः 
है| जो हैं दो-चार, वे मात्र सोशलिस्ट हैं। उनकी शक्ति की मर्यादा है । 
प्रभाव की भी मर्यादा है। शहरों में तो उनका अभी प्रभाव जम ही नहीं. 
पाया हे | 

कम्युनिस्टों का आंदोलन इधर विशेष हुआ नहीं है, फिर भी डकेतीः 
और खून-खरात्री से जिला अदछूता नहीं है । 

नलगुंडा और वरंगल की तरह यहाँ के श्रीमानों को कम्युनिस्टों का 
इतना भय नहीं कि गाँव छोड़कर जाना पड़े। फिर भी आज चंद जिम्मे- 
दार और ,साधनवान्‌ लोग गाँव से बाहर हैं कि कहीं भू-दान में जमीन 
देनी न पड़े । 

“ना तो नहीं कहते हें न? भाग जाने का अथ ही है कि आजः 

नहीं तो कल दंगे |”? विनोबा ने हम लोगों के लिए भाष्य किया। 

चंद लोगों की अनुपस्थिति के कारण भूमिवानों की सभा का नित्य- 
क्रम य्छा नहीं । जमींदार और पटटेदार, दोनों आये । कार्यकर्ता मी काफी: 
संख्या में थे । 

मालिक का हक 

हेदरातब्राद प्रदेश की यात्रा भी अब जल्दी खतम होने को थी $ 

विनोत्राजी ने इसलिए कुछ अधिक विस्तार से समभकाना उचित समझता : 


७५ 
हैक 
बन््ठा 


“हम देख रहे हैं कि स्वराज्य के बाद छोगों में सेवा-ब्ृत्ति कम हो 


आवाहन २६७ 


रही है। भोग-बृत्ति बढ़ रही है। जो कुछ आंदोलन दिखाई देता है, वह 
भी इस-मकसद के लिए कि हुकूमत किन हाथों में हो। हुकूमत है, तो 
अपने ही हाथों में | फिर भी चूँकि चुनाव सामने आ रहे हैं, कशमकश 
इस बात के लिए है कि कौन चुना जाय--सत्ता किसे सॉपी जाय । 
नौकर किसे बनाया जाय कि भरोसे से काम कर सके | बस, आजकल 
लोगों में सारा आंदोलन इसीलिए हो रहा है। इसमें गलत कुछ नहीं हे, 
मालिक को हक है कि वह अपनी पसंदगी का नौकर चुने । 


अकरण, विकरण, सकरण 


“काम बहुत महत्व का है और मुश्किल भी है। हर कोई आपसे 
आकर कहेगा कि उसने और उसके पक्ष ने क्या-क्या किया । दूसरों ने 
क्या-क्या बुराइयाँ कीं, यह भी बताई जायेगी । इस तरह दूसरों के बारे 
में तो कुछु अकरण, कुछ विकरण, दोनों का जिक्र करेंगे | यह भी बता 
देंगे कि दूसरों के द्वारा सुकरण या योग्यकरण तो कुछ हुआ ही नहीं | 
हाँ, जिस पक्ष की सरकार होगी, वह पक्ष अपनी सरकार की बढ़िया तस्वीर 
लोगों के सामने रख देगा। लेकिन इस सारे आंदोलन का हेतु सत्ता- 
ग्रहण ओर सत्ता-संरक्षण ही है। 

“इसमें शक नहीं कि जिनके हाथ में सत्ता है, वे चाहें तो बहुत कुछ 
कर सकते हैं। परंतु जहाँ एक बार हम सत्ता में जञाकर बेठते हैं, तो एक 
पार्टी के 'डिसिप्लिन' में जाकर बेठते हैं। फिर हमारी परिस्थिति और 
हमारी इच्छाएँ, दोनों में खाई पड़ना शुरू होता है। हमारे काम को 
गति कुछ बढ़ सकती है। कुछ अधिक बन आने का भी आभास हो 
सकता है| हमारे पहले जो छोग थे, उनसे जो गलतियाँ होती थीं, वे ही 
गलतियाँ हमसे शायद न हों; लेकिन दूसरी और नयी-नयी गलतियाँ होती 
हैं। डेमाक्रेसी में यह सारा होता रहता है और देश की जो समस्याएँ 
हैं, वे अछूती ही रह जाती हैं । 


९८ भूदान-गंगोत्री 


चुनावों का शाप 

“हिंदुस्तान की समस्या याने सिफ शहरों की ही समस्या नहीं हे । 
हमारी समस्या तो हमारे देहातों की समस्या है। इन चुनावों के 
कारण लाभ तो शायद न मालूम क्या होगा, वह तो भविष्य बतायेगा । 
लेकिन जो नुकसान होनेवाला है, वह मेरे सामने स्पष्ट दिखाई दे रहा है। 
आज ही देश में झगड़े कम नहीं हैं। उन सबमें चुनाव के कारण एक 
नया झगड़ा शुरू होनेवाला है। अपने-अपने पक्ष का राग अलापनेवाले 
जत्न देहातों में पहुँचेंगे, तो देहात का अंग-अंग इतना छिन्न-विच्छिन्न हो 
जायगा, पक्ष-भेद हर देहात में इतने बढ़ंगे कि फिर वहाँ कोई सावजनिक 
सेवा का काम होने की संभावना न रहेगी । 

सत्ता की लड़ाई 

“हमने अनेक गाँवों में देखा है कि वहाँ कोई सेवक तो होता है, परंतु 
वह किसी-न-किसी पक्ष का होता है। उसको कोई सहकाय न मिले और 
सेवा का मौका ही न मिले, ऐसी कोशिश दूसरे सब पक्षवालों से 
इसलिए होती रहती है कि कहीं उस सेवा के जरिये उसका प्रभाव न बढ़ 
जाय। सेवा से गाँव का ज्ञाभ होगा, यह तो ठीक है। पर बड़ी भारी 
हानि यह होगी कि हमारे खिलाफ पत्तवाले का प्रभाव बढ़ जायगा | 
हम इसे केसे बर्दाश्त कर सकते हैं। तो, अब यह आपस की कौरव-पांडवों 
के बीच की लड़ाई इस देश में शुरू हो गयी है। स्वराज्य की लड़ाई 
अंग्रेजों के मुकाबले थी, इसलिए उसका ढंग दूसरा था। आज सत्ता की 
लड़ाई है। अपने-अपने वीरों को तैयार किया जा रहा है। फिर कुछ 
लोग सत्ता में चले जायँंगे। ओर जो नहीं जा पायंगे, उनके दिलों में 
मत्सर शुरू होगा । फिर दूसरी प्रक्रिया शुरू होगी--दोष देखने और उन्हें 
जाहिर कर उनके बारे में सतत टीका करते रहने की | 

“हिन्दुस्तान का दुःख, जो असीम है और जिसे मिटाने की हमने 
गांधीजी के नेतृत्व में कोशिश की, उसके मिट्ने की कोई उम्मीद नहीं 


आवाहन २६६ 


दीख रही है। दुःख न प्रिठेगा, तो असंतोष बना रहेगा, बढ़ता रहेगा । 
सत्ताकांक्षी पक्ष उस असंतोष से छाभ उठाते रहेंगे । इस तरह एक पार्टी 
सत्ता में आयेगी, तो दूसरी पार्टों सत्ता से अछग होगी-पा्याँ आयेंगी 
और जायेगी, लेकिन लोगों के दुःख दूर होंगे । 


आत्म-शुद्धि का प्रयोग 


“मुझे यह सब आप लोगों के सामने इसलिए कहना था कि गांधीजी ने 
स्वराज्य की लड़ाई के साथ भी अनेक रचनात्मक आंदोलन जोड़ दिये थे । 
जब कि उनके पास कोई सत्ता नहीं थी, तब भी उन्होंने दीघदृष्टि से अनेक 
काम हमारे सामने रखे, हमसे करवाये | आत्म-शुद्धि का एक सामूहिक 
प्रयोग ही उन्होंने हमसे करवाया। 

“लेकिन अब हमारे कुछ लोग सोचते हैं कि अब तो स्वराज्य आ 
गया, अब इस कायक्रम की क्‍या जरूरत है, खादी की क्या जरूरत है, 
ग्रामोद्योगों की क्या जरूरत है ? अब तो सभी विद्यात्नय राष्ट्रीय विद्याल्य हैं, 
अलग से नयी ताल्ीम की क्‍या जरूरत है ? अब तो मिले बढ़नी चाहिए। 
अस्पृश्यता-निवारण की तो जरूरत ही नहीं, क्‍योंकि उसका तो कानून 
ही बन गया हैं। सारांश, किसी बात की तीत्रता नहीं रही। जो कुछ 
कार्यक्रम गांधीजी ने हमें बताया और हमसे करवाया, उसकी या तो अब 
जरूरत ही नहीं या जरूरत है, तो सरकार उसे कर ही रही है। हमारे 
लिए करने का कुछ रहता ही नहीं, सिवा इसके कि हम चुनाव लड़ें और 
सरकार को चुन दें ।” - 

बिनोबा के शब्दों में निराशा नहीं थी, परंतु वेदना जरूर थी | यद्यवि 
प्रकट चिंतन चल रहा था, चिंता भी जाहिर थी। वे किंचित्‌ रके और 
पुनः प्रवाह शुरू हुआ : 

“में चाहता हूँ कि आप लोग गंभीरता से इन समस्याओं पर सोचें । 
लोकशक्ति से ही सरकार शक्तिशाली बनती है। लेकिन जो लोग सरकार 

की शक्ति से शक्तिशाली बनना चाहते हैं, वे उल्टा सोच रहे हैं। वे 
खुद भी कमजोर बनेंगे ओर सरकार को भी कमजोर बनायेंगे । 
नेता ओर नौकर 

“उक बात ओर है । आप लोग नेतृत्व के लिए भी सरकार की ओर 
देखते हैं, यह गलत है। नेता जब सरकार में चला जाता है, तब वह 
नौकर बन जाता है-नेता नहीं रहता । सरकार में जाते ही आपका “मैंडेट' 
उस पर लागू होता है, वह आपके हुक्म के बाहर नहीं जा सकता । 
आपकी इच्छा के विरुद्ध आपसे शराब छोड़ने के लिए नहीं कह सकता । 
लेकिन जो सरकार में जाता नहीं, बाहर रहकर काम करता है; उस पर 
कोई पाबंदी नहीं कि लोग शराब-पसंद हैं, तो उनके मन की ही बात हो । 
वह सुधारक है--नेता है, आपके बीच रहकर काम करता है। आपको 
अपने साथ आगे-आगे लेता ही जाता है। ख्राज्य के श्रंदर क्रांति के 
काम सरकार में जाकर हम नहीं कर सकते, यह रहस्य आपको समझ लेना 
चाहिए. आक्रमण से आपकी रक्षा करने के लिए वे मिल्निय्री बढ़ा सकेंगे | 
दंगा-फिसाद बंद करने के लिए वे ज्यादा पुलिस रख सकेंगे, लेकिन 
आक्रमण और दंगा-फिसाद के कारणों को वे दूर नहीं कर सकेंगे; क्‍योंकि 
सरकार तो लोकान॒यायी होती है । छोगों को आगे ले जाने का, उनमें 
क्रांतिकारी परिवतेन करने का प्रयत्न अगर वह करेगी, तो उसे गद्दी से 
नीचे उतरना होगा ।? 

अनेक उदाहरण देकर विनोबा ने सरकार की मर्यादित शक्ति का 
विश्लेषण किया ओर अंत में कहा : 

युवकों का आवाहन 

“आप लोगों को--शहरवालषों को लगता होगा कि अब स्वराज्य के बाद 
करने के लिए कुछ रहता नहीं | लेकिन ऐसा नहीं है। मैंने परिस्थिति आपके 
सामने रख दी है। अब आपको सोचना चाहिए.। तेलंगाना का यह क्षेत्र 
सेवा के लिए. बड़ा अच्छा है । सेवक को सेवा के क्षेत्र में अगर खतरों का 

मुकाबला करना पड़ता है, तो उसकी सेवा ओर मी तेजस्वी हो उठती है । 
ऐसे खतरे के स्थान इस प्रदेश में हैं। इसलिए अगर नोजवान लोग सेवा 
के लिए आगे आना चाहें, तो उनके लिए स्वर्णसंधि है। कम्युनिस्टों में 
मेंने देखा कि पढ़े-लिखे नौजवान कितने उत्साह से आगे आते हैं। 
लेकिन मुझे अपनी दो माह की यात्रा में तो मुश्किल से दस-बारह सेवक 
मिले हैं। में आशा करता हूँ, इसके पहले कि मैं हेद्राबाद की सरहद 
छोड़ , ओर कुछ नौजवान जरूर मुझे मिलेंगे ।” 
फिर अपने काम के बारे में भी कहा : 
बगावत का मभंडा 
“जैसा कि आपने अखबारों में पढ़ा, यह सही है कि में अपनी ओर 
से ही यहाँ आया हूँ, किसी संस्था आदि की ओर से नहीं आया हूँ। 
आप लोगों से मुझे इतना ही कहना है कि जो समस्या तेलंगाना के दो 
जिलों में है, वह ओर जगह नहों हे--ऐसा न समझे । जहाँ-जहाँ भी आप 
विष्रमता कायम रखेंगे, वहाँ-वहाँ उन दोनों जिलों में जो कुछ हुआ, 
उसकी पुनरावृत्ति के लिए गुंजाइश देगे। फिर अगर वहाँ ये कम्युनिस्ट 
ग्रकट न होंगे, तो और कोई प्रकट होंगे । जहाँ चार हजार की बस्ती में 
>आठ-आठ सौ हरिजन भूमिहीन रहते हों, जहाँ गंदी और टूटी-फूटी 
झोपड़ियों के बीच महल्ल खड़े हों, जहाँ भुखमरी और भिखमंगों के बीच 
'मिष्टान्न भोजन चल्लता हो, वहाँ उस विषमता के खिलाफ बगावत का मभंडा 
'कोई-न-कोई फहराये बगेर नहीं रहेगा । 
पुनः नेतृत्व संभालिये 
“मुझे भी पता नहीं था कि कोई रास्ता मुझे तेलंगाना की समस्या हल 
करने का मिलेगा। पर भगवान्‌ ने रास्ता दिखाया और मेरे शब्दों में शक्ति 
भर दी। आप लोग देशमुख, जमींदार, सभी यहाँ हैं। आप लोगों ने 
अब तक अपने लोगों के बीच नेतृत्व किया है। आज आप देखते हैं कि 
आपके प्रति लोगों के क्या भाव हैं। पर में आपसे एक कदम, पहला 

कदम, उठवाना चाहता हूँ । आप अपने गरीब भाइयों के लिए जमीन 
का हिस्सा दीजिये और उनकी सेवा में छग जाइये । भगवान्‌ चाहेगा, तो 
आपका नेतृत्व पुनः बना रहेगा। आप अपने भाइयों के विश्वास-पात्र 
बन सकेगे | 
एक एकड़वाला भी जर्मीदार 
“और में कह देना चाहता हूँ कि में जमींदारों में छोटे-बड़े का भेद 
हीं करता, यद्यपि सहलियत के लिए मुझे बेसी भाषा का प्रयोग करना 
पड़ता है | मेरी दृष्टि में तो जिसके पास एक एकड़ भी जमीन है, वह 
जमींदार ही है। क्‍योंकि जमीन एक ऐसी चीज है, जिस पर किसी एक 
का हक नहीं हे-सबका है । इसलिए आज तो जिनके पास कुछ भी जमीन 
हे, वे सब एक पक्ष में हैं-'हे' वालों के,और जिनके पास “नहीं है, वे दूसरे 
पक्ष में हैं--“नहीं' वालों के | में इन “नहीं! वालों के लिए आप सबसे, जो 
“हे? वाले हैं, माँगने आया हूँ | में एक हवा पैदा करना चाहता हूँ । विचार- 
क्रांति चाहता हूँ । इसलिए, आज शाम तक दरिद्रनारायण की थैल्ी आफ 
भर दीजिए. और इस संदेश को सबके पास पहुँचाइये |”? 
इसके बाद एक-एक ने आकर दान देना शुरू किया और करीब 
साढ़े तीन सी एकड़ जमीन का दान ऐलान हुआ | ७७७ 


केसी धम-शुन्यता : ४०५ 
इसमपेठ 

चोदह मील की मंजिल ! जंगल और पहाड़ का रास्ता ! किंतु न नल- 
गुंडा के जंगलों की तरह छुटा हुआ वीरान जंगल और न॒पहाड़ ही वहाँ 
की तरह वृक्षहीन ! घना सुन्दर जंगल और बेसे ही घने सुन्दर पहाड़ ! 
सारा इतना घना कि कहीं-कहीं बिना प्रकाश के रास्ते का दिखाई देना भी 
असंभव ! अरुणोदय की लालिमा ने लताओं की जालियों में से निखरना 
शुरू किया है। हर किरण में होड़ हो रही है कि कौन पहले इस अनोखे 
यात्री के चरण छूता है । सू्यल्ञोक के उन निवासियों के पास प्रृथ्वी पर 
स्वर्ग उतारनेवाले इस जादूगर की कहानी कत्रकी पहुँच चुकी थी और 
प्रतिदिन बिना-नागा बड़े सबेरे उसका यात्रापथ आलोकित करके इस 
महान्‌ यज्ञ में अपना सहयोग देने का काम उन्होंने स्वेच्छा से अपनी ओर 
ले लिया था। दुःखी, पीड़ित घरती की आतत॑ता को दूर करके उसके 
कण-कण को स्वतंत्रता का अनुभव करानेवाले इस वामन के चरण-युगल 
उन्हें इसलिए भी प्यारे थे कि वे ही इस अनोखी क्रांति के वाहक थे, 
आधारस्तंम थे । ब्रिना उनकी सहायता के विनोबा के द्वारा छोकमानस 
को इस नये धरम की दीक्षा भी केसे मिल पाती ? 

वातावरण की उस नयनमनोहरता में पास के एक सरोवर ने तो 
चार चाँद ही लगा दिये | वहीं एक शिला पर बेठकर सबेरे का कलेवा 
करके विनोबा ने उस समानधर्मी साम्ययोगी सरोवर का उचित गौरव 
भी कर लिया । क्‍ 

प्रकृति का वह ऐश्वर्य कम्युनिस्ट मित्रों का स्मरण दिलाये बगेर कैसे 

श््य 

रहता ? कारण ऐसे ही स्थान हैं, जहाँ हमारे ये भाई अपने को । 
पाते हैं, शेरों और अन्य हिंस पशुओं के बावजूद | करीमनगर जिले को 
उन्होंने विशेष छुआ नहीं था| परंतु यहाँ भी आठ-दस आदमियों की 
एक टोली है, जिसने इद-गिद की जनता को त्राहि-त्राहि कर रखा है और 
उस टोली का संपर्क कम्युनिस्टों के साथ है। पुलिस ने उन सबको 
गिरफ्तार किया है, पर अन्न भी दो फरार हैं । 

हैदराबाद से चलते समय सरकार ने चाहा था कि सुरक्षितता की 
दृष्टि से कुछ हथियारबंद पुलिस साथ रहें, तो अच्छा । लेकिन विनोत्रा ने 
ऐसे किसी प्रकार के प्रबंध के लिए साफ इनकार कर दिया था। इसलिए 
पिछले दोनों जिलों में भी रक्षकों का जो दर्शन नहीं दिखाई दिया, वह यहाँ 
उपस्थित देखकर आश्चय हुआ | जंगलों में दोनों ओर तथा आगे और 
पीछे हथियारबंद पुलिस चल रही थी। अर्थात्‌ ही इतने फासले पर कि 
विनोबा का ध्यान उनकी ओर आक्ृष्ट न होने पाये । अब जेसे ही 
उजियाला होने लगा, वे लोग एक-एक करके पीछे खिसकने लगे। 
मालूम हुआ कि यहाँ कम्युनिस्टों का, डाकुओं का और हिंस पशुओं का, 
ऐसा त्रिविध मय होने के कारण विनोबा की पूव-इजाजत के बिना ही 
ओर उनकी नाराजी की जोखिम उठाकर भी इस आज की ही मंजिल- 
भर के लिए. यह खास प्रबंध किया गया था और वह भी मात्र सबेरा 
होने तक के लिए । 

पहाड़ से मेदान में उतरे, तो £ बज गये थे | सिवा छिटपुट पेड़ों और 
पौधों के कुछु भी नजर नहीं आ रहा था। थोड़ी दूरी पर भाड़ियों में 
कुछ भोपड़ियाँ दिखाई दीं। मालूम हुआ कि यही पड़ाव का स्थान है। 
अगवानी में लोग आज तक के किसी भी पड़ाव से कम आये थे। पर 
जितने भी आये, मानो अपनी सारी हार्दिकता और भक्ति-भावना को 
आँखों की अजली में भर लाये थे। वे फूल, वे पत्ते और वह दीपक, 
श्रीफल आदि तो प्रतीक मात्र थे । 

डाकुओं की पिपासा द 
ग्राम-प्रदक्षिणा ने सारा रहस्य खोछ दिया। २८ माच की याने 
बिलकुल ताजी घटना बतायी गयी कि नौ आदमी आये, सिवेया के मकान 
को घेरा, बंदूक की आवाज की, तो सिवेया जो मकान पर सो रहा था, 
पास के पोइ्याछ नामक गाँव में भग गया । स्त्री-बच्चों ने जंगल की शरण 
ली । भोजेय्या पर गोली चलायी, तो कुएँ में कूदकर उसने अपनी प्राण- 
रक्षा की। मल्लैय्या के घर को घेर लिया गया । उसे बाँध डाछा, बहुत 
पीटा, उससे रुपयों की माँग की और वे वसूल भी किये । कुल्न बीस मकान 
जला दिये गये, जिनमें मजदूरों के ग्यारह थे। चाल्लीस हजार के करीब 
नुकसान हुआ | मूँगफली, चना, जवारी, सारा भस्म कर दिया गया। 
अवशेष आज भी गवाह दे रहे हैं। साढ़े पाँच बजे शाम से साढ़े तीन 
बजे सबेरे तक में सारा काम तमाम हुआ | एक व्यक्ति को प्राणों से भी 
हाथ धोना पड़ा । 

यह सब क्रोध क्‍या इसी गाँव पर बरसा ! तो मालूम हुआ कि आस- 

पास के भी कुछ गाँवों को इस पिपासा का शिकार होना पड़ा । जिस दिन 
ऊपर की घटना हुईं, उसी रात को नजदीक के और दो गाँवों को भी ऐसा 
ही सब भुगतना पड़ा । पास के एक पोइनूर गाँव में तो ६०-७० हजार 
का नुकसान किया गया। यहाँ एक कारण यह भी था कि एक बार इन 
डाकुओं की गिरफ्तारी हुई और मुकदमा चला, तो गाँववालों ने गवाह देने 

का जुर्म किया था | 

इतना दुःख बरसा था। आधे से अधिक लोग गाँव में नहीं थे । 
किसीका आतिथ्य करने या किसीके सामने अपना दुखड़ा रोने का भी 
अर्थ था, उसकी सजा पाने के लिए तैयार रहना। ऐसी सारी 
भीषण परिस्थिति में भी भारतीयता यहाँ अपने सारे वैभव और वेशिष्स्य 
के साथ उपस्थित थी | हर मकान सुन्दर लिपा-पुता था। दीवारों पर 
तरह-तरह की चित्रकारी की थी--रास्ते और आँगन सारे छिड़कावा देकर 

स्वच्छ किये गये थे । अपनी आत्यंतिक पीड़ा को भूलकर भी ग्रामवासियों 
ने सारा वातावरण मंगलमय बनाने की कोशिश की थी | 

गाँव में प्रवेश हुआ, तब से रात के दस बजे तक दरखास्तें जारी रहीं 
और शेष के लिए किसी भाई को पीछे छोड़ जाने का प्रबन्ध करना पड़ा । 

इतना दुःख जहाँ हो, वहाँ सांत्वना और मार्गदशन के सिवा और क्या 
हो सकता था । लेकिन वहाँ मी विनोबाजी ने भू-दान माँगा और पाया भी। 

गलत तरीका 

प्राथना के समय तक इद-मिढ देहातों से अनेक लोग जमते गये । 
आज प्रार्थना में भी मानो करुण रस बार-बार उमड़ आ रहा था। 
शुरू में विनोबाजी ने गाँव की परिस्थिति के बारे में सहानुभूति के उद्गार 
प्रकट किये | फिर कम्युनिस्टों के बारे में कहा : 

“आज भी उन छोणों को में समझाना चाहता हूँ कि जो तरीका 
उन्होंने अख्तियार किया है, वह बिलकुल गछत है। इस तरह खून-खराबी 
और लोगों को तकलीफ देने से वे गरीबों की सेवा न कर सकेंगे । 
यह तो में इसलिए कहता हूँ कि वे दावा करते हैं कि हम गरीबों की सेवा 
करना चाहते हैं। दो-तीन साल हुए, यहाँ उन्होंने खून खराबियाँ कीं; लेकिन 
गरीबों की कुछ सेवा नहीं कर पाये । बल्कि सारे लोग उनसे तंग आये 
हैं ओर उनको भी पहाड़ों में छिपे रहना पड़ता है ।” 

जिस टोली ने इस गाँव में आतंक छाया था, उसके बारे में विनोबा ने 
कहा : “यह जो ८-१० लोगों की टोली घूम रही है, उनके कानों तक हमारी 
यह बात पहुँचे, तो हम उनसे कहना चाहते हैं कि यह उनका मार्ग गलत है, 
वे इसे छोड़ दे | अगर वे किसी तरह हमें मिलते, तो हम उनको यह बात 
जरूर समझा देते। हम तो उनके साथ प्रेम का संबंध रखते हैं और 
दूसरों के साथ भी प्रेम का संबंध रखते हैं। क्‍योंकि हम महसूस करते हैं 
रे न्‍ गुमराह हुए हैं, उन्होंने गलत रास्ता पकड़ा है, फिर भी वे हमारे 
ही है ।” 

५ 
सह वीय करवावहे 
फिर ग्रामवासियों को शस्त्रों का आधार छोड़कर निर्भय बनने की 
प्रेरणा देते हुए. उन्होंने कहा 


“आखिर यह भी सोचना चाहिए कि डर किस बात का है ? मरने का 
डर ? अगर गाँव में कोई पिस्तौल लेकर आता है और सारे लोग डरते हैं, तो 
यह भयानक वस्तु हैे। लोगों को आपस-आपस में सहकार करना चाहिए | 

अंगर सारे लोग मौके पर इकट्ठे होते हैं, तो गाँव को बचा सकते हैं। 
इस गाँव में कुछ नहीं, तो भी २०० लोग हैं। अगर वे हिम्मत रखते 
और एक-दूसरे को हिम्मत देते, तो जो कुछ दुघटना हुईं, वह न 
हो पाती । में यह भी जानता हूँ कि ये जो लोग घूमते हैं, वे आप 
लोगों के घर में ही कभी-कभी आकर रहते हैं। क्योंकि अगर को 
उनके लिए, नहीं है, तो वे टिक कहाँ सकते हैं? वे गाँव में आते हैं, तो 
डर के मारे लोग उनको घर में रखते हैं। इस तरह लोग डरपोक 
बनते हैं, तो उनको ये लोग और भी डराते हैं। मेंने तो यह भी सुना कि 
एक गाँव में एक कम्युनिस्ट आया, तो उसको देखने के लिए लोग भी 
आये थे। उसने उन छोगों के सामने एक मनुष्य को मार डाला। 
वह दृश्य सारे लोग भयभीत होकर देखते ही रहे । अगर उस वक्त सभी 
छोग उस पर एकदम हमला करते, तो वह १-२ लोगों को मारता, लेकिन 
आखिर पकड़ा ही जाता। हमारे सामने एक निदोष मनुष्य की हत्या होती है 
और हम डरपोक होकर देखते रहते हैं, यह तो बिल्कुल धर्मशून्यता है। 
ऐसे मौके पर तो अपनी जान खतरे में डालकर भी उसको बचाना 
हमारा कतंव्य है। अगर हम प्राण के लिए डरते हैं, तो वह तो जाता ही 
है, टिकता नहीं है । तो, इस वास्ते आप लोग डर छोड़ें और कोई प्रसंग 
आयेगा, तो निडर होकर सामना करना सीखें ।” ७७७ 

सेवाश्रम : मंचेरिआआल 
६०६-?०१ 


करीमनगर जिल्ला आज खतम हो रहा है, आदिलाबाद में प्रवेश हो 
रहा है | वर्धा से आते हुए, भी प्रवेश आदिलाबाद में से ही हुआ था, 
अब लौटते समय भी आदिलाबाद की ही सीमा में से गुजरना है। जिले 
के विस्तार की कल्पना इससे आ सकती है । 

आज की यात्रा में शुरू में जंगल था, फिर दुतर्फा पहाड़ी, फिर 
दोनों तरफ खूब घने पेड़ और अंत में गोदावरी का सात फर्लांग विस्तृत 
पात्र । किनारे पर बड़ी-बड़ी चद्टानें और खूब बाला--बीचोब्रीच आषवाणी 
की तरह नित्यनूतनता का संदेशवाहक सरिता-नीर | दाहिनी ओर लंबा- 
चौड़ा रेलवे का पुल | दो वर्ष पहले जब्न दक्षिण-भारत की यात्रा करके 
विनोबाजी सेवाश्रम की स्थापना के लिए यहाँ आये थे, इसी पुल से 
गाड़ी गुजरी थी। विनोबाजी के डिब्बे में दक्षिण-भारत के लोगों द्वारा 
अत्यंत भक्तिभाव से भेट किये गये अनेक सुन्दर मानपत्र ओर अन्य सभी 
उपहार रखे हुए थे। पुल्ल के बीचोबीच गाड़ी आयी और विनोबा 
ने वे सारे मानपत्र तथा अन्य महत्त्वपूर्ण वस्तुएँ, जो एक साथ रखी हुई 
थीं, गोदा-माता को समर्पित कर दीं। साथ में श्री अच्युत भाई थे, पर वे 
देखते ही रह गये । बिनोबा के लिए यह कोई नयी घटना नहीं थी | बहुत 
पहले ही वे अग्निनारायण को अपने प्रमाण-पत्र समपिंत कर चुके थे 
और गंगामाई की गोद में अपनी कितनी ही कलाकृतियाँ बहा चुके थे ।. 
साथियों को भी संग्रह की हवा न लग जाय, इसलिए अपने बस का सब 
कुछ करने का अनुग्रह ही था वह कि वे मान-पत्र आदि सारी चीजें 

नदी को भेट कर दी गयी थीं । वे चीजें राष्ट्र की संपत्ति थीं। दक्षिण-भारत 
की भावना की वह अनमोल निधि थी। इस तरह उसको नष्ट न करनां 
चाहिए. था, ऐसा आज भी लोग कहते हैं। परंतु समपंण के लिए 
अनमोत्न निधि ही बिनोबा योग्य समभते हैं । 

करीमनगर जिले के लोगों ने विनोबा को प्रणाम किया; विनोबाजी ने 
उन्हें बिदा दी और किनारे से ही लोट जाने का आदेश दिया | मंचेरिआल 
के कुछ लोग इधर आ ही पहुँचे थे--अगवानी के लिए वर्धा से 
श्री वल्लभस्वामी तथा श्री राधाकृष्णजी बजाज भी आये थे। काफिला 
नदी की पार किये बढ़ता गया। सामने उस पार आगमन का उत्साह 
था और पीछे इस पार थी बिछोह की कष्टानुभूति | साथ में दोनों जिले के 
भक्तजन थे । नदी के पात्र में दोनों ऐसे लगते थे कि मानो अपनी दोनों 
गोद में माता ने बालकों को उठा लिया हो। 

किनारे पहुँचते-पहुँचते बूँदें बरसने लगीं | तेलंगाना की सफल यात्रा 
के उपलक्ष्य में मानो आकाश से वृष्टि ही हो रही थी। शंखभेरियाँ बजने 
लगीं । अन्य अनेक वाद्य बारी-बारी से अपना-अपना स्वर पूरी सहृदयता 
से सुनाने लगे । पताकाएँ ऊँची-ऊँची फहराने लगीं। जयजयकार की 
दुंदुमि से सारा वातावरण गूँज उठा । भगीरथ के दशनों के लिए. जनता 
उमड़ पड़ी । 

भिखारियों से आश्रम नहीं चलते 

आश्रम में ऋषियों की परंपरा के अनुकूल स्वागत-समारोह संपन्न 
हुआ, स्वामी सीताराम शास्त्री जो उपस्थित थे। आश्रम की स्थापना के 
समय से आश्रम के साथ उनका संपर्क और सहयोग रहा है| चंद युवक 
हैं, जिन्होंने आश्रम को अपना जीवन अपंण कर दिया है। एक ट्रस्टी 
मंडल है, जो आश्रम के संचालन में सहायता करता है। ट्रस्टियों को 
शिकायत है कि आश्रम का काम संतोषजनक नहीं चल रहा है, क्योंकि 
आश्रम में लोग बहुत कम हैं। चहल-पहल नजर नहीं आती | एक भाई 

ने तो यहाँ तक सुझा दिया कि मंचेरिआल में मिखारी लोग बहुत ज्यादा 
प्रमाण में हैं, उनमें से कुछ चुने हुए लोगों को आश्रम में क्‍यों न 
लिया जाय ! 

ट्रस्टी महोदय का विचार सुनकर विनोबा को आश्रय हुआ । संचालकों 
के विचार की सफाई होना आवश्यक था, इसलिए, उन्होंने कहा : 

“मिखारियों से आश्रम नहीं चछा करते। आश्रम का काम संतोष- 
जनक दंग से तो तब चल्लेगा, जब आप अपने बच्चों को यहाँ भेजेंगे | 
वर्धा में हमने आश्रम की स्थापना की, तो जमनालालजी ने अपने लड़के 
लड़कियों को वहाँ दाखिल कराया । यह राधाकृष्ण भी वहाँ था। आठ- 
आठ घंटे इन लोगों ने शरीर-परिश्रम का काम किया । आज राधाकृष्ण 
ग्रामसेवा-मंडल जैसी संस्था. का संचालक है। यह मेंने €ृष्टांत के तौर 
पर बताया । भिखारियों को भेजना हो, तो मेरे साथ भेज दो | में घूमता 
रहता हूँ, वे भी मेरे साथ घूमेंगे । आश्रम को तो स्वावरूम्बी बनाना है । 
कांचन-मुक्ति का प्रयोग यहाँ करना है। कया ऐसे प्रयोग भिखारियों से 
हुआ करते हैं !”? 


आश्रमों के लिए दो पर्याय 

विनोबा ने आश्रमवासियों से कहा  “निपाणी” रहकर यहाँ का कोई 
काम नहीं होगा | पानी के लिए. पवनार की तरह कुआ खुदना चाहिए । 
विनोबा ने आश्रमवालों के सामने दो पर्याय रखे-- “एक तो शरीर-परिश्रम 
द्वारा आश्रम में कांचनमु॒क्त स्वावलंबी जीवन का दशन प्रकट करना या 
फिर गाँव को सेवा की इकाई मानकर पाठशाला, दवाखाना, ग्राम-सफाई 
वगैरह कार्यक्रम अपनाना । दूसरे प्रकार में सरकारी मदद भी ली जा सकतीं 
है, परंतु पहला प्रकार स्वावलंबन का है, जैसे परंधाम आश्रम का है। 
वित्तच्छेद करने की हिम्मत हो, तो यह प्रयोग कर देखो । परिश्रम की आदत 
अभी जेसी चाहिए, बेसी नहीं है । परंतु अगर आप छोग, आज आधघा 

'झंटा परिश्रम करते हैं, तो कल से रोजाना एक मिनट भी बढ़ायें, तो एक 
-बष के भीतर-भीतर किसी भी किसान की बराबरी से काम कर सकेंगे |? 
आश्रमवासियों को शुरू से ही कांचन-मोचनी की उपासना का 
_ आआकषण था | “एक साथे सब सचे' ऐसी उनकी निष्ठा थी | इसलिए, वही 
कार्यक्रम उन्होंने अपनाया । 


दादीजी द 
सबेरे से इतनी देर चुपचाप बेठी मदालसा बहन ने सजल नेत्रों से 
अणाम किया । वे वर्धा से छोट आयी थीं। दादीजी अब नहीं रहीं । 
मदालसा बहन के पहुँचने के बाद दूसरे ही रोज वेशाखी एकादशी को 
सायंकाल चार बजे उनका देहावसान हुआ था। ठीक नौ वर्ष पहले इसी 
बेला में ओर एकादशी के दिन ही उन्होंने अपने प्यारे पुत्र जमनालालजी 
-को बिदा किया था । 
जमनालालजी अक्सर कहते, अगर मुझमें कोई घामिकता, दयाभाव, 
-सौजन्य, उदारता ओर स्नेहमाव है, तो वह सब मेरी माँ की देन है। 
-रोज सबेरे वे तीन बजे उठकर माँ के पास बेठ जाते । वह तपस्विनी उन्हें 
रोज अच्छे-अच्छे भजन सुनातीं | मृत्यु के पहले-पहले तक वे कातती 
रहीं। वस्त्रपूर्ण की तरह उनके सूत का कपड़ा तैयार होता । जिस दिन 
-गयीं, उस दिन भी नियम से प्राथना-मजन तो किया ही था । 
एक गुजराती कवि ने लिखा है; 
जननी जण तो भक्त जण का दाता का शूर । 
नहि तो रह जै बांकूणी माँ गुमाविश नूर ॥ 
श्री किशोरलाल भाई ने ठीक ही लिखा है कि श्री जमनालछालजी जैसे 
भक्त, दाता और शूर, तीनों गुणों को धारण करनेवाले पुत्र को जन्म देकर 
द्वादीजी ने उपयुक्त आदश सार्थक किया है । 
 मदाल्सा बहन से दादीजी की मृत्यु का सारा हार सुनकर विनोंबा 

मौन-समाधि में छीन हो गये । दादीजी को भारतीय आत्मा की वह मौन 
श्रद्धांजलि ही थी । 
तेलंगाना से बिदाई 

सभा के लिए शहर में जाना था। आयोजन तिदाईं की सभा का हीं 
था, यद्यपि प्रत्यक्ष बिंदाई में अभी देरी थी, क्योंकि अभी दो-चार पड़ाव और 
भी इस जिले में बाकी थे। समारोह का आयोजन पूरे उत्साह से 
किया गया था | लक्ष्मी बहन का हृदय आज न मालूम कैसी और कितनी 
भावनाओं से ओत-प्रोत था। उनसे कुछ कहते ही नहीं बनता था। 
बिनोबा के पास आकर बैठीं, तो विनोबा ने स्नेहपूर्ण भाव से पूछा + 
“कहो लक्ष्मी बहन, क्या कहना चांहती हो १” 

“ग्रापको हमारी प्रार्थना माननी होगी ।?--लक्ष्मी बहन ने बड़ी 
मुश्किल से जवाब दिया । 

“क्या है प्राथना ?” 

“आज तुला-दान का प्रबंध है | त॒ल्ला में आपको बैठना होगा ।”? 

लक्ष्मी बहन की भावना तो बिनोब्रा समझ सकते थे । परंतु ऐसे अनेक 
प्रलोमनों को वे अब तक कई बार सफलतापूवक इनकार कर चुके थे । 
उनका खयाल था कि लक्ष्मी बदन को समभ्ााना कठिन न होगा, क्‍योंकि 
अत्यधिक भावुक होने पर भी वह विवेकी भी है। परंतु लक्ष्मी बहन का 
बालहठ बना रहा | विनोत्रा की इनकारी के बावजूद वे यह आशा लेकर, 
सभा-स्थान पर गयीं कि उन्हें किसी-न-किसी तरह मनवा लेंगे । 

सभा-स्थान पर पहुँचते ही विशाल जनसमुदाय ने उत्थानपूर्वक 
समादर किया । बिदाई की भावना ओर विजयोत्सव के संकेतों से सारा 
वातावरण अमिभूत नजर आया। मंच को न जा ने कितने भिन्न-भिन्न. 
तरीके से सजाया गया था | लक्ष्मी बहन क । कल्ला-निपुणता ने साधनों के 
ग्रभाव में भी बड़ा सुसंसक्रत और सुन्दर दशन उपस्थित किया था । पूरा 
मंच कदली-स्तं भों ओर आम्र-पल्लवों से सुशोमित था। सामने मिट्टी के 


रुक्मिणी की भक्ति चाहिए श्८३ 


ओर ताम्र, लोह आदि विविध धातुओं के कलश, फिर जगमगाती 
दीवट और «ऊपर शीशे की छत में इन सबका प्रतिबिंब | चारों ओर 
विविध रंग की गूँथी और जुड़ी हुईं सूत की लब्छियाँ भी ऐसी मनोहर 
प्रतीत हो रही थीं, मानो “3» तत्व में विश्व-हृदय ही पिरोकर 
रखा गया हो । 

विनोबा ने जेसे ही मंच पर आसन ग्रहण किया और जनता को अपने 
युगल हाथों से वंदन करना चाहा कि ठीक उसी समय ऊपर से फूलों की 
वर्षा हुई और सामने छोगों ने पुनः एक बार करतरू-ध्वनि से अपने नेता 
का अभिवादन किया | “महात्मा गांधी की जय! से वातावरण गूँज उठा। 
वास्तव में यह गांधी की और गांधी के विचार की ही जय थी, जिसे न सिफ 
राष्ट्र की जनता, किंतु स्वयं राष्ट्रपति भी अपने अव्यक्त व्यक्तित्व से 
निहार रहे थे । 


इसके पहले कि विनोबाजी उपस्थित जनता से कुछ कहते, कुछ 
समारोह होना बाकी था । स्वामी सीताराम ने वेद-मंत्रों का पाठ किया । 
चंदन, तिलक, माला, आरती आदि के बाद शुरू में मितभाषी, मधुर- 
स्वभाव, धीरगंभीर, निष्ठावान्‌ कोदंड रेड्डी बोलने के लिए खड़े हुए । 
उन्होंने अब्च तक की प्राप्त भूमि के अंक बताये । रोज यही काम उनके जिम्मे 
था। लोगों की दरखारतें सुनने तथा उनके बारे में विनोबाजी का 
निणय प्राप्त करने में उन्होंने बहुत बड़ा योग दिया था। हैदराबाद के 
भूदान-काय का भावी आधार उनके व्यक्तित्व में प्रकट होता था। बैठने 
से वे पहले कुछ बोलना चाहते थे। मन बिछोह की भावनाओं के कारण 
कुछ भारी था | कितना बड़ा काम हो गया । काम तो हुआ ही, पर सत्संग 
कितना हुआ । यह सारा ईश्वरीय अनुग्रह था। कृतज्ञता के भावों से 
कोदंड रेडी का हृदय ओतप्रोत था। आखिर वाणी के बजाय नेत्रों ने ही 
मदद दी। कोदंड रेड्डी ने प्रणाम किया ओर आसन ग्रहण किया । 


फिर श्री केशवरावजी उठे । गत सात सप्ताह से पदयात्रा के कारण 

केशवरावजी ने अपने घर-बार या अन्य सावजनिक काम से मुक्ति-सी ही 
पा रखी थी। भूमि प्राप्त करने, यात्रा का संयोजन करने, «कार्यकर्ताओं 
को जुटाने आदि का अनेकविध काम उन्होंने किया था । सबसे विशेष 
बात यह थी कि प्रायः रोज घूमते वक्‍त वे पोतना के भागवत से उत्तमोत्तम 
काव्य विनोबा को सुनाते रहते थे | न जाने उन्हें कहाँ से इतना सारा याद 
हो आता था। विनोबाजी की पदयात्रा के कारण वातावरण और 
व्यक्तियों में जो परिवर्तन हुआ, उसके वे साक्षी थे। इसके पहले के 
रजाकारों तथा कम्युनिस्टों के आन्दोलनों को भी वे देख चुके थे । निराशा 
से आशा और तिमिर में से ज्योति की ओर ले जानेवाले इस भूदान- 
आंदोज्षन और उसके प्रणेता के प्रति श्रद्धाभक्ति समपंण करके तथा 
भविष्य में भी इसी काम को करने की प्रतिज्ञा जाहिर करके प्रणामसहित 
उन्होंने भी अपना वक्तव्य समाप्त किया । 


अब श्री लक्ष्मी बहन की बारी थी। विनोब्ा के सामने बालिका की 
तरह उनका हृदय अभिभूत हो उठता था। यात्रा में उन्होंने संत की 
और उनके सहयात्रियों की सेवा तथा चिंता में कोई कसर नहीं रखी 
थी। पड़ाव पर पहुँचने तक वे आगे-आगे रास्ते के गाँवों को जगाती 
हुई चल्तीं कि कहीं संत के दशनों से लोग वंचित न रह जायेँ । पड़ाव 
पर पहुँचते ही पाकशाला में पहुँचकर अन्नपूर्णा की तरह सबके खाने-पीने 
का समुचित प्रबंध करतीं। सभी प्रकार की सभाओं और मुलाकातों में 
स्वयं उपस्थित रहकर जब भी आवश्यकता हो, अनुवाद का काम अत्यंत 
नम्नता से एक विद्यार्थी की तरह किये जातीं, सीखने की दृष्टि से सब 
करतीं | वे जगह-जगह बहनों की सभाओं का संयोजन करतीं, उनमें खुद 
अव्यक्त रहकर सहयात्रियों के व्याख्यानों का आयोजन करतीं । रात को 
दस-ग्यारह भी बज जाते, परंतु जत्र तक सब खान लें, खुद न खातीं । 
सबेरे निकलने के पहले भी माँ की तरह सबकी चिंता करतीं, सोनेवालों 
को प्यार-दुलार से जगातीं, किसीको चूड़ा-चबेने का, तो किसीको 

दूध-दही का कलेवा कराकर निकलतीं या फिर सौगात साथ ले चल्तीं। 
फिर वह बीच-बीच में उत्तर-रामचरित या शाकुंत७ आदि में से कोई 
श्लोक या श्लोकाध के निमित्त कुछ प्रश्न विनोबा से पूछ लेतीं, जिसके 
उत्तर से सभी को श्रवण-भक्ति का छाभ मिलता । विनोबा के बालजीवन 
की एक-एक बात उन्होंने त्रिनोबा के मुख से बड़ी चतुराई से ओर 
भक्तिभाव से सुनी | वे अपने को घनन्‍्य समभतों कि ऐसे महापुरुष का 
सत्संग पाया । अब तक की सारी आगकांक्षाएँ पूरी करने के लिए ही 
मानो उन्होंने आज तुला का संयोजन किया था और विनोबराजी को आज 
वे तुला में बेठा देखना चाहती ही थीं। लेकिन दोपहर की चर्चा के बाद 
हिम्मत न हुई कि फिर से खुद प्रस्ताव करें। इसलिए वह काम तो 
उन्होंने स्वामी सीताराम पर सौंपा | यात्रीदछ के हर व्यक्ति के बारे में 
अपने प्रेमोदूगार प्रकट करके जिनके कारण यह सच्च संभव हुआ, उनके 
चरणों में भी कुछ निवेदन करना चाहती थीं। लेकिन तब उनकी सारी 
भक्ति-गंगा इतनी उमड़ आयी कि केवछ चरण छूकर उन्हें बैठ जाना 
पड़ा । फिर श्री महादेवी ताई ने भी सभी सहयात्रियों की ओर से 
हैदराब्ादवालों को हार्दिक धन्यवाद दिये। उनके थोड़े शब्दों में भी सबके 
हृदय के उदगार ठीक प्रतिध्वनित हो रहे थे । 
तुलादान का आग्रह 

अब स्वामी सीताराम उठे । उन्होंने विनोबा से प्रार्थना की कि तुला में 
बैठने की कृपा करें। उन्होंने अपनी सारी बुद्धि-शक्ति से समझाने की 
कोशिश की | धर्मग्रंथों के आधार दिये। कृष्ण का दृष्टांत दिया और 
प्राथना की कि तुलछादान स्वीकार हो। स्वामीजी के निवेदन पर विनोबा 
मंच के सामने आये। तालियाँ गूँज उठीं। लोगों ने समझा कि अब 
जरूर तुला में बेठगे | तुला के एक प्रलड़े में सूत की जो विशाल राशि 
थी, वह भी छोगों को इस समय विशेष रूप से सुशोभित दिखाई देने 
लगी । लक्ष्मी बहन ने ठुल्ला समाली । अब विनोबाजी उसमें बेठंगे, इस 

आशा से सभी उनकी ओर एढकाग्र देखने लगे। विनोबा ने मंच के 
सामने आकर बोलना शुरू किया : 
अनुसरण चरित्र का नहीं, भक्ति का ! 

“घ्वामी सीताराम ने मुझे आप लोगों की ओर से तुल्ला में बेठने के 
लिए कहा है। आप सबके प्रेम का में किन शब्दों में वणन करूँ! में 
उसे अनुभव कर रहा हँ । स्वामी सीताराम ने कृष्ण भगवान्‌ का जिक्र 
किया कि उन्होंने भी अपनी ठुल्ला करवायी थी ।“'**" लेकिन रुक्मिणी देवी 
ने तो एक तुल्सी-दत्ष'”" **'”? भावनाओं का वेग इतना अधिक हुआ कि 
विनोबा फिर आगे न बोल सके। कंठ रंंध गया, आँखों से सरिता 
बह निकली । उसी भावावस्था में विनोबा कितनी ही देर खड़े रहे । 
सारी जनता भी उस पावन भाव-स्पश से पुनीत स्पंदित हो उठी । वह 
उनको उसी गंभीरता से एकाग्र मन से निहारती रही । सारा वातावरण 
एक अभूतपूव भक्तिरस से ओतप्रोत हो उठा! कितनी ही देर बाद 
फिर, जन्न बोलने का बल अनुभव किया, तो पुनः उस प्रशांत गंभीर 
वातावरण में उनकी वाणी प्रस्फुथ्ति होने छगी :"*' *** “हमें भगवान्‌ के 
चरित्र का अनुसरण करना न चाहिए। हमें तो रुक्मिणी की भक्ति 
का अनुसरण करना चाहिए। फिर यह देह तो नष्ट ही होनेवाली है। 
जो चीज ज्ानेवाली है, उसको महत्त्व देना ठीक नहीं 

उपस्थित जनों की भावनाओं का वर्णन करना कठिन है। सभी के 
नयनों में भक्ति-गंगा साकार हो उठी। सूत की ठ॒ुछा न होकर भी 
हो ही गयी । सारा सूत विनोबाजी को अपंण किया गया। प्रार्थना हुई । 
प्राथनोत्तर भाषण में बिनोबा ने तेलंगाना की जनता को, दाताओं को, 
सरकार को, सभी को धन्यवाद दिये। कार्यकर्ताओं के लिए. खास तौर 
से कहा ; 

“आपको मैं धन्यवाद तो क्या दूँ! आशीर्वाद देता हूँ. कि खूब 
काम करो । जैसा प्रेम हम पर किया है, बेसा सब पर करो ।” 

एक ओर जबदस्त वार 

दिनभर के इस मुद-मंगलमय और उत्साह-भरे प्रेरक समारोह को 
शाम को आयी एक खबर ने मानो विषाक्त कर दिया। 

सोने से पहले खबर मिल्ली कि नलूगुंडा के जिस सजन ने भू-दान 
में सौ एकड़ भूमि दी थी और जो अब तक अपने गाँव नहीं जा पाया 
था, विनोबा के भाषण से प्रेरणा पाकर अपने लड़के को साथ लेकर 
अपने गाँव गया था। कम्युनिस्टों ने उस लड़के को इसलिए मार डाला 
कि उसने अब तक उनका साथ देने से इनकार किया और अब भी साथ 
देना नहीं चाहता था । 

विनोबा को इस खबर से बहुत ही दुःख हुआ । ऐसे कई घाव उन्होंने 
इस यात्रा में अब तक अनुभव किये थे। तेलंगाना-यात्रा की समाप्ति पर 
यह खबर मानो एक और जबद॑स्त वार ही था; जो कम्युनिस्टों ने अपने 
काय पर अपने हाथों कर लिया था। ७७७ 

नया रूप--नयी प्रेरणा 
आज मृग नक्षत्र का महान्‌ पव ! 
सारे देश के लिए. अनेक आशाओं तथा आकांज्षाओं का क्षण ! 
सदा-सवदा केवछ ईश्वरीय अनुग्रह पर अवलंबित रहनेवाले किसान के 
लिए तो सुतराम्‌ अद्वितीय महान पव है । 
और उनके लिए, जो आज तक भूमाता की सेवा तो करते रहे, किंतु: 
जिन्हें अपनी कहने के लिए एक इंच भी भूमि नहीं--भूमि के एक कण पर 
भी जिनका प्यार या सेवा का स्वामित्व नहीं-- उनके लिए भी ! उनके लिए 
तो एक नये युग का संदेश--प्रकाश की एक नयी ज्योति है। उनके उजड़े 
खँडहरों को हरा-मरा करने का एक नया आश्वासन है। उनके दिलों में 
दीपावली की आकांक्षा जगानेवाला पावन कण है ! 
सात जून ! | 
पेंतीस वर्ष पहले इसी समय भारत की एक महान्‌ तपोभूमि गुर्जर- 
प्रदेश में प्रेम और करुणा का संगम हुआ था । 
मछंदर और गोरख की भेट हुई थी । 
बापू ओर विनोत्ा की प्रथम मुलाकात हुई थी । 
बापू के उस उत्तराधिकारी को पता मी न था कि पेतीस वर्ष बाद 
मुझे बापू के अपूर्ण काम को लेकर, अहिंसा का संदेश गाँव-गाँव, घर-घर 
पहुँचाना होगा और उसके लिए भूदान की गंगा का अवतरण भी होगा | 
बापू के महानिर्वाण के तीन वर्ष बाद, जब कि चारों ओर अपधेरा 
छाया-सा दीखता था, इस देश में वामनावतार का चमत्कार हुआ । 

तीन वष्ष तीन घटिकाओं की तरह प्रतीत होने छगे हैं। नया रूप और 
नयी प्रेरणा लेकर मानो बापू ही पुनः हमारे बीच अवतरित हुए हैं । 
भाषावार प्रांत-रचना 

प्रातःकाल नित्य की भाँति आज विनोबाजी घूमने नहीं निकले | आज 
६ बजे से हेदराबाद के कायकर्ताओं के प्रथम भूदान-सम्मेलन का आयोजन 
था। सात-साढ़े सात बजा होगा। विनोबा की गंभीर मुद्रा पर गहरा 
चिंतन प्रकट हो रहा था। चारपाई पर विनोबा विश्राम करते-से दिखाई 
दे रहे थे, परंतु हृदय में पेंतीस वर्ष पूर्व की पावन स्मृतियाँ जाग उठी हों, 
तो आश्वय नहीं । 

इतने में स्वामी सीताराम आये । उन्हें वक्त दिया गया था । 

ऋऋ्राज उन्हींकी अध्यक्षता में सम्मेलन होनेवाल्ा था । 

पर इस समय तो वे कुछ महत्त्व की बातचीत करने आये थे । बापू की 
अनुपस्थिति में बापू के उत्तराधिकारी से सल्लाह-मशविरा करने आये थे | 
स्वतंत्र आंध्र-प्रांत के निर्माण के प्रइन पर प्रधानमंत्री पंडित जवाहरलाल 
नेहरू तथा राष्ट्रपति राजेन्द्रप्रसाद के साथ उनका पत्र-व्यवहार शुरू था | 
विनोबा को वे पत्र दिखाने और उनसे परामश करने आये थे । 

यदि एक निश्चित तिथि तक आंध्र-प्रांत का निर्माण न हो सका, तो 
आमरण अनशन की बात उन पत्रों में थी। सरहदी जिलों के बारे में 
“्लेबिसीट' का सुझाव था । प्रांत न बनने की सूरत में, संस्कृति और भाषा 
को पहुँचनेवाले नुकसान की दलीलें थीं। स्वामीजी चाहते थे कि अपने 
इस आयोजन में विनोत्रा का आशीर्वाद और सहयोग प्रास्त हो । 

किसी गहराई में से वृत्तियों को हठात्‌ बाहर छाने का प्रयत्न करके 
विनोबा ने बोलना शुरू किया : 

“दिल्लीवालों की भूमिका भी हमें समझनी चाहिए.। में नहीं मानता 
कि वे स्वतंत्र आंध्र-प्रांत करने के बारे में उदासीन हैं या स्वतंत्र प्रांत नहीं 
चाहते । परंतु उनकी भी दिकक्‍्कतें हो सकती हैं। आंध्र का निर्णय हुआ, 

२ 

तो फिर कर्नाटक का भी होना चाहिए। कर्नाटक आज पाँच हिस्सों में 
विभाजित है, इसलिए. उसकी कोई बात बन नहीं पाती। इस तरह 
दिल्‍्लीवालों की दिक्कत बढ़ती जाती और नये-नये मसले पेश होते 
जाते हैं। इसलिए वे कहते हैं, ठहर जाओ; नहीं तो हमारे देश में पाकि- 
स्‍्तानी मनोबृत्ति निर्माण होगी। दिल्लीवालों के सामने दूसरे मसले भी 
हैं | कम्युनिस्टों का सवाल है, कश्मीर का सवाल हे, पाकिस्तान का सवाल 
है। मैं खुद भाषावार प्रांत-रचना के पक्त में हूँ, क्‍योंकि मैं मानता हूँ. कि 
जनता का कारोबार जनता की भाषा में चलना चाहिए। परंतु जब हम 
कोई कदम उठाते हैं, तो देश की परित्थिति और शासकों की दिक्कत, 
सबका खयाल करना जरूरी है ।” 

फिर उपवास के बारे में चर्चा हुई 

उपबास का अनोचित्य 

“अब आपने उपवास करने की बात अपने पत्र में लिखी है । उपवास 
के लिए. सबकी सहानुभूति होनी चाहिए. | हम और आप, दोनों गांधीजी के 
अनुयायी हैं। दोनों एक विचार के हैं। लेकिन मुझे भी यदि आपके 
उपवास की बात न जँचती हो और मेरे जैसे आदमी को भी आप अपने 
उपवास का ओऔचित्य न समझा सके, तो क्‍या छाभ १ फिर अगर 
उपवास करने की आवश्यकता हो, तो आप ही क्‍यों करे ? क्‍या 
इसलिए कि आप आंध्र के हैं? उपवास जरूरी हो, तो आप-हम, सभी 
क्यों न करें ? इसलिए मेरा खयाल है कि आपको उपवास का विचार छोड़ 
देना चाहिए. |” 

सरहदी जिल्नों के बारे में 

फिर सरहदी जिलों के “प्लेबिसि के बारे में भी चर्चा हुई। विनोत्रा 
ने कहा ; “प्लेब्रिसिट के मैं बिलकुल खिलाफ हूँ । सरहदी जिलों के बारे में 
विवाद नहीं होना चाहिए | वे किसी भी प्रांत में रहें, तो उसके बारे में 
असंतोष न होना चाहिए। प्लेबिसिट चाहे जैसा “हैंडल” किया 

जाता है, उसमें बहुत खराबी है। इसलिए सरहदी जिलों के बारे में 
तय्स्थता होनी चाहिए कि वे कहीं भी रखे जाये। भाषा के नुकसान की 
बात गलत है । सरहद के लोग दोनों भाषाएँ जानते हैं। भाषा को नुकसान 
तब पहुँचता है, जत्र उस भाषा में लिखनेवाले अच्छे नहीं होते । जब तक 
तेलुगु में पोतना और महाराष्ट्र में ज्ञानेश्वर पड़े हैं, तब तक इन भाषाओं 
का कोई नुकसान नहीं होनेवाला है और न इन्हें कोई नुकसान पहुँचा ही 
सकता है ।” 

विनोबा ने अन्त में कहा ६ 

“चुनावों के पहल्ले तो आपको यह उपवास किसी भी हालत में नहीं 
करना चाहिए।” 

शासत्रीजी : “शायद चुनाव अभी न हों ।? 

विनोबा : “में नहीं मानता । दिसंबर-जनवरी में नहीं, तो मार्च में होंगे । 
नये बत्नट के पहले चुनाव हो जायेंगे। चुनाव के बाद आपको सोचने 
का मौका मिलेगा। तब तक आपको मौन रहना चाहिए। फिर 
उपवास का कदम उठाने के पहले आपको जवाहरलालजी से मिलना 
चाहिए । उनकी भूमिका भी समझ लेनी चाहिए ।” 

शास्रीजी : “आप इतना तो मानते हैं न कि आमन्ध्र-प्रांत अलग होना 
चाहिए ९? 2388, 

विनोबा : “मानने का सवाल ही नहीं है। सभी मानते हैं कि 
आंध्र का प्रांत अलग होना चाहिए। लेकिन मैं एक बात और आपसे 
कह देना चाहता हूँ | दो भाषाओं का एक प्रांत रहे या बने, तो भी मुझे 

ई हज नजर नहीं आता। उदाहरणार्थ महाराष्ट्र और गुजरात को 

लीजिये | ये दोनों एकत्र क्यों न रहे ! व्यवस्था के लिए चाहें, तो इनके 
अलग-अलग हिस्से रखे जा सकते हैं। फिर आज अगर बापू होते, त। 
कर्नाटक और आमन्त्र, दोनों से कहते कि जाओ, दोनों मिलकर निर्णय कर 

आओ | लेकिन आज तो हमें ये सब्र काम 'सेंटर” से करवाने हैं और उनकी 
स्थिति ऐसी है कि अभी हम आग्रह नहीं कर सकते ।” 

स्वामीजी चाहते थे कि उपवास के बारे में विनोबाजी किंचित्‌ भी 
अनुकूछता प्रकट करें | परंतु विनोब्रा आखिर तक पूण असहमति ही जाहिर 
करते रहे । 


भावी संयोजन 
सम्मेलन की कारवाई शुरू हो, इसके पहले हैदराबाद के भावी कार्य 
की दृष्टि से कुछ योजना के बारे में विचार-विनिमय करना जरूरी था। 
एक समिति के निर्माण के बारे में विनोब्राजी गत दो-तीन दिनों से सोच 
रहे थे | एक नतीजे पर भी पहुँचे थे । हेदराब्राद के सावंजनिक जीवन से 
वे अब पूरी तरह परिचित हो चुके थे । यह उनकी हैदराबाद की तीसरी 
यात्रा थी। कार्यकर्ताओं तथा नेताओं से भी उनका अच्छा परिचय हो 
गया था। पुलिस-यात्रा के बाद जब वे यहाँ शांति कायम करने आये थे, 
तब्र की कमेटियों के कामों का उन्हें अनुभव था। यह काम तो इतना 
महान्‌ था कि इसके संयोजन में पूर्ण सावधानता की जरूरत थी | समिति 
का पक्तभेदों के प्रभाव से सुरक्धित रहना आवश्यक था, इतना ही नहीं; 
भिन्न-भिन्न पक्षवालों से कुशलतापूर्षक काम ले सकने की ज्ञमता भी 
उसमें होना जरूरी था। इन सभी दृष्टियों से विनोबाजी ने सम्मेलन के 
हले ही कार्यकर्ताओं से कुछ महत्त्वपूर्ण चर्चा कर ली । 
भूदान-कायकर्ता सम्मेलन 
ठीक ६ बजे सम्मेलन की कारवाई शुरू हुई | स्वामी सीताराम ने 
सम्मेलन के सभापति का स्थान ग्रहण किया । अपने प्रास्ताविक भाषण में 
उन्होंने सम्मेलन का उद्देश्य समक्ाया तथा गत दो माह; में तेल माचाओँें 
भूदान की जो अभूतपूर्व घटना घटी, उसके लिए परमेश्वर को धन्यवाद 
दिये तथा तेलंगाना के कार्यकर्ताओं को अपनी जिम्मेवारी का भान 
कराया | 

सम्मेलन में जिले-जिले के कार्यकर्ता आये थे | नेतागण भी आये थे । 
उपस्थिति अच्छी थी । 

शुरू में कायकर्ताओं ने अपने-अपने विचार तथा अनुभव प्रकट 
किये । सबको तीन-तीन मिनट का समय दिया गया था । फिर विनोबाजी 
ने बोलना शुरू किया । शिवरामपल्ी-सम्मेलन का स्मरण ताजा हो गया । 
अभी-अभी तो वहाँ विनोबाजी ने तेल्ंगाना-यात्रा का संकल्प जाहिर किया 
था । शांतिसैनिक को हेदराबाद से बिदा हुए. अभी सात सप्ताह भी नहीं 
हुए थे कि तेलंगाना की प्रयोगशाछा में अहिंसा का शोधन हो गया। 
अहिंसा की शक्ति का साक्षात्कार हुआ | एक प्रभावकारी पद्धति, प्रक्रिया 
हाथ आयी, जिसके जरिये आर्थिक, सामाजिक मसले सुलझाये जा सके | 

विनोबाजी की वाणी से प्रयोगकारी की नम्रता, सैनिक की सतकंता 
और भक्त की दृढ़ता निखर रही थी । 


प्रारंभ में उन्होंने वर्धा से अब तक की यात्रा का स्थूल लेखा बताया । 
फिर अपनी यात्रा का उद्देश्य समझाते हुए कहा : 

“मन में तो ऐसा था कि खतरे के मुल्क में जा रहे हैं, अगर इस 
खतरे का कोई उपाय मिल गया, तो अच्छा है । और अगर इस खतरे का 
खुद को ही अनुभव आया, तो भी अच्छा है, क्योंकि उसमें से शांतिमय 
उपाय सहज ही सूझ सकेगा । ऐसा कुछ मन में सोचा था । किंतु परमेश्वर 
की कृपा हुई और सारा वातावरण ही बदल गया ।” 


बुद्धिहीनता की पराकाष्ठा 
कम्युनिस्टों की हिंसा-प्रणाली के बारे में उन्होंने असंदिग्घ शब्दों में 
कहा ; “वयस्क मत धकार के बाद भी हिंसक तरीके का परित्याग न करना 


एक ऐसी गलती है, जिसे कोई भी प्रजा और प्रजा की सरकार बर्दाश्त नहीं 
कर सकती |” 


जोबा अपनी बुद्धि को भी न जँचती हों और जो देश-हितविरोधी 

हों, 'डिसिप्लिन'ः और “लायल्टी? के नाम पर उनसे चिपके रहने की 
कम्युनिस्टों की मनोबृत्ति को विनोबाजी ने बुद्धिहीनता की पराकाष्ठटा बताया । 
समिति-निर्वाचन का अहिंसक तरीका 

भू-दान में जो नो हजार एकड़ जमीन मिली थी, उसकी भावी 
व्यवस्था के बारे में उन्होंने कहा : 

“इसके बारे में मुझे बहुत ज्यादा चिता नहीं है । एक कमेटी 
मुकरर की जाय और वह ये जमीनें गरीबों के पास पहुँचा दे। इसी 
तरह ओर भी जमीनें माँगने का अधिकार उस समिति को दिया जाय । 
इस वास्ते एक समिति मुकरर करने का विचार कई दिनों से मेरे मन में 
आता रहा। कई नाम मेरे सामने आये। दूसरों ने सुझाये। में 
भी सोचता गया तो बड़े छोगों के--जो लोग सरकार में हैं उनके 
और जो जनता के साथ अच्छा संपक रखते हैं, उनके--नाम मेरे मन में 
आये | दूसरे सज्जनों के भी नाम आये । हमारे सर्वोदयवालों के भी नाम 
मन में आये | इस तरह कई नाम आये । लेकिन आखिर हमने सोचा कि 
अहिंसा का जो सीधा तरीका है, वही हमें अपनाना चाहिए । तो, एक दिन 
मेरे मन में आया कि जो छोग विशेष ज्यादा वजन नहीं रखते, . ऐसों के 
नाम उसमें होने चाहिए और बाकी जितने पुराने लोग हैं, उनकी 
मदद हमें चाहिए । मान लीजिये कि समिति में दस-पाँच नाम हमने रख 
लिये, तो वे दस-पाँच लोग ही काम करनेवाले हैं, ऐसी बात नहीं है । 
इस काम में तो सारे-के-सारे शामिल होने चाहिए। यह जो समिति 
बनेगी, वह लोगों से जमीनें लेने और उनको गरीबों में बाँदने का काम 
याने मजदूरी का काम करेगी । जो मुश्किलें आयेंगी या समस्याएँ निर्माण 
होंगी, उन्हें मेरे सामने रखेगी | इस तरह की मजदूरी का काम जहाँ करना 
है, वहाँ ऐसी समिति उन्हीं लोगों की बनायी जाय, जिनका छोगों में खास 
पजन नहीं है, लेकिन जो काम करनेवाले हैं। 

“सोचते-सोचते मुझे लगा कि जो लोग मेरे साथ रहे हैं और जिन्होंने 

मेरा काम करने का ढंग देखा है, ऐसे छोग चुनने चाहिए। सोचने पर 
तीन नाम मेरे सामने आये और मैंने उनकी चुन लिया । एक तो आपकी 
यह लक्ष्मीबाई है, जो बहुत दिनों से तेलंगाना में आपका काम करती आयी 
हैं और जिनसे हमने भी काम लिया है। दूसरे, हमारे नछगोंडा के 
केशवराव, जिन्होंने हमारा काम करने का सारा ढंग साथ रहकर बारीकी 
से देख लिया है और तीसरे हैं, आपके ये कोदंडराव । और भी दो-चार थे, 
लेकिन हमें तीन बस हुए । ज्यादा की आवश्यकता नहीं छगी। ये तीनों 
लोग हमारी तरफ से जो जमीने मिली हैं, उनको गरीत्रों के पास पहुँचाने 
और ज्यादा जमीन माँगने का भी काम करेंगे। अर्थात्‌ जो जमीन देने- 
वाले और दिलानेवाले हैं, ऐसे सब्र लोग उनके साथ मुलाकात कर 
लेंगे। हमने इस समिति को कह दिया है कि हमारी इच्छा यह हे कि 
ये जमीनें सीधे गरीबों के पास पहुँचे ।” 


में गहि न गरीबी 


भूमिदान में सारी जमीन विनोबाजी के नाम पर ही मिल रही है । 
इस बारे में अपनी भावना प्रकट करते हुए. उन्होंने कहा : “मैंने कोई 
व्यक्तिगत दान तो लिया नहीं है। हो सकता है कि हमारे नाम से दान 
देने की प्रेरणा लोगों को हुई हो। उसका उपयोग करना हो, तो करें | 
मुझे उसकी परवाह नहीं, क्योंकि मेरी दृष्टि से वह शून्य है। यह सारा 
काम गरीबों के लिए है। आज तक हमने उनका नमक खाया, परन्तु 
अभी तक उनको दिया कुछ नहीं । इसलिए अत्यंत अनुतापमुक्त चित्त 
से यह काम हम कर रहे हैं। किसी प्रकार की उपकार की भावना तो हमारे 
मन में है ही नहीं | हाँ, सदमा जरूर है कि हम अब तक पूरी तरह गरीब 
न हो पाये। “नाथ गरीब निवाज में गहि न गरीबी”?--भगवान्‌ तो 
गरीत्र की ही रक्षा करते हैं। में पूरी तरह से गरीब नहीं बना, तो मेरी 
रक्षा भगवान्‌ केसे करेंगे !? 

मेरा नाम गरीबों का ही नाम है 

बोलते-बोलते कृतज्ञता और वेदना, दोनों गंगा-यमुना की तरह बह 
निकलीं । बहुत देर तक विनोबा कुछ भी न बोल सके । 

“ठीक यही प्राथना में करता हूँ--विनोबाजी ने सारी शक्ति 
एकत्र कर पुनः बोलने का प्रयत्न किया : “लेकिन मुझे इस बात का 
सदमा है कि बावजूद अखंड कोशिश के मैं अभी तक परिपूर्ण गरीब 
नहीं हो सका । तो, परमेश्वर मुझे क्षमा करे, इतना ही भाव मेरे मन 
में हे। हम जो काम कर रहे हैं, उसमें गरीबों पर कोई उपकार नहीं 
हो रहा हे । बल्कि हमें जो पश्चात्ताप हो रहा है, उसका यह प्रकाशन- 
मात्र है। इसल्षिए मेरे नाम का उपयोग करना जरूरी हो, तो मुझे कोई 
हज नहीं है, वह गरीबों का ही नाम है ।” 


हिंसा के बारे में शंका तो लाइये ! 

भूदान से होनेवाले अनेकविध लामों का और उसके अन्यान्य पह- 
लुओं का जिक्र करते हुए. उन्होंने कहा : “इससे सबसे बड़ा छाभ तो 
यही होगा कि अहिंसा की शक्ति बढ़ेगी | बार-बार नाकामयाबी मिलते हुए 
भी लोग हजारों साल से कितने श्रद्धापूवक हिंसा के प्रयोग करते ही चले 
आ रहे हैं। मैं कहता हूँ, अब इस मूढ़-श्रद्धा को छोड़कर अपने मन में 
हिंसा के बारे में जरा शंका तो लाइये ! इतने रोज हिंसा को ट्रायल 
दिया, अच्च अहिंसा को भी तो एक बार (ट्रायल! दो | फिर अगर परिणाम 
नहीं आता, तो सोचो कि अहिंसा के प्रयोग में कहाँ कमजोरी रह गयी 
ह। इस तरह अहिंसा के विकास में कुछ समय दिया जाय, तो उससे 
इुनिया का कुछ बिगड़नेवाला नहीं है । इतना ही होगा कि हजारों साल 
हिंसा के प्रयोग में दिये, तो सौ-पचास साल अहिंसा के प्रयोग में भी 
दिये। लेकिन ऐसा प्रयोग करने की सोचे, तो संभव है, उसमें से कुछ 
ऐसे नतीजे निकलें, जिनकी दुनिया को आज अत्यंत आवश्यकता है | 
इसीलिए, दुनिया की आँखें आज इस काम की तरफ लगी हैं। अगर 


अहिंसा को ट्रायल दीजिये २६७ 


थह प्रयोग सिद्ध हुआ, तो दुनिया को एक बड़ी शक्ति और बड़ी राहत 
भी मिल सकती है। इसलिए, इसे ट्रायल देना है। इसके लिए सारे 
ज्लोग इसमें जुट जायें, ऐसी आप सबसे मेरी माँग है ।” 


भारी सहारा 
रचनात्मक कार्यकर्ताओं से विनोबा ने खास तौर से कहा: “जो 
भाई समभने की शक्ति रखते हों, उन्हें में समझाना चाहूँगा कि इस 
चक्त केवल खादीं-काम या हरिजिन-सेवा काफी नहीं है। जहाँ कठिन 
मसले पड़े हों, वहाँ उन्हींके हल करने में सब लोगों की अक्ल लगनी 
चाहिए। आज इस इलाके में ऐसी हालत हे कि अगर रचनात्मक काम 
करनेवाले जगह-जगह पाँच-पाँच, दस-दस मील पर पड़े हों, तो जनता को 
उन सबसे बड़ा सहारा मिलेगा। अवश्य ही आज पुलिस है, परंतु 
उसका सहारा कोई ऐसा सहारा नहीं, जिससे जनता का उत्थान होनेवाला 
हो। सहारा तो ऐसा होना चाहिए, जिससे आश्वासन मिले। जनता को 
लगे कि और कुछ नहीं, तो हमारा एक भाई वहाँ बेठा है। इस तरह 
पाँच-पाँच, सात-सात मील पर हमारे कायकर्ता बैठ जायँ, तो वह एक 
भारी बात होगी ।” 
ग्यारह बजे बैठक समाप्त हुई, तो मित्ननेवालों का ताँता बँधा रहा । 
४हिंदुस्तान टाइम्स” के संवाददाता श्री कलहन पिछुले कुछ दिनों से हमारे 
साथ थे। वे आज दिल्ली लौट रहे थे। भूदान-यज्ञ-समिति की नियुक्ति 
में विनोबाजी ने जो दृष्टि रखी थी, वह उन्हें बहुत पसंद आयी | उसकी 
प्रशंसा करते हुए. उन्होंने कहा; “आप ही ऐसा मौलिक ढंग अपना 
सकते हैं--कमेटियों की नियुक्ति करने का ।” 
लिपि-सुधार 
उन्हें लिपि-सुधार में भी दिलचस्पी थी। विनोबाजी की छोक- 
नागरी लिपि के बारे में उन्होंने खुद विनोबाजी से ही समझ लिया था । 
“यदि लोकनागरी चलाते हैं, तो आज जो किताबें देवनागरी में छुपी 

हुई मौजूद हैं, वे रद हो जायेगी ।?--उनकी इस शंका का जवाब देते 
हुए. विनोबाजी ने कहा : “यह दलील तो लिपि-सुधार के ही खिलाफ हे, 
न सिफ लछोकनागरी के । अगर वतंमान लिपि में कोई सुधार ही नहीं करना 
हो, तो अछ्ग बात है। फिर हम टर्की का समर्थन नहीं कर सकते, जब कि. 
उसने लिपि पूरी ही बदल दी। कुछ दिन दो छिपियाँ चलेंगी । धीरे-धीरे 
नयी लिपि चल पड़ेगी, पुराना साहित्य भी धीरे-धीरे नयी लिपि में 
आने लगेगा। फिर पढ़ने छायक कुछ साहित्य यदि नयी लिपि में न हो, 
पुरानी लिपि में ही हो, तो जो लोग उस साहित्य को पढ़ना चाहेंगे, वे 
पुरानी लिपि भी जान लेंगे। इसमें कोई विशेष दिक्कत न आयेगी $ 
अगर हमें अपने देशवासियों को कम-से-कम समय में अधिक-से-अधिक- 
शिक्षित करना है, तो बतंमान लिपि में कुछ सुधार किये बिना गति नहीं है।?”? 

दोपहर पुनः सम्मेलन शुरू हुआ। कांग्रेस के कुछ प्रमुख नेता तथाः 
कायकर्ताओं के भाषण हुए । कांग्रेस के एक जिम्मेदार नेता ने आज्तिफ 
किया कि विनोत्राजी जहाँ-जहाँ गये, वहाँ उनके जाने के बाद पुलिस ने. 
गिरफ्तारियाँ कीं, क्‍योंकि उन लोगों ने पुलिस की शिकायतें बिनोबाजी से: 
की थीं। एक दूसरे कार्यकर्ता ने भी इसको« दोहराया । इससे समा में. 
कुछ सनसनी भी मची ओर लोगों ने सोचा कि विनोबाजी इस बारे में 
जरूर कुछ कहेंगे। विनोत्रा यद्यवि गंभीर नजर आये, कुछ नहीं बोले ॥ 
सबेरे उन्होंने जिस भूदान-समिति का जिक्र किया था, उसके बारे में पुनः 
थोड़ा स्पष्टीकरण किया । 

गधा-समिति 

“हमारी यह समिति गधा-समिति है । याने इन छोगों को गधे की तरह: 
काम करना है--हमारे हुक्म पर अमल करना है। ये वे छोग हैं, जिनका 
जनता पर कोई खास प्रभाव नहीं है| ये कार्यकर्ता हैं, गत दो माह से 
हमारे साथ घूम रहे हैं। हमने इन्हें देखा-परखा है, हमारी कार्य-प्रणालीः 
से ये वाकिफ हो चुके हैं। इसलिए हमने इन्हीं लोगों को चुना है। ये 

शुत्य हैं; परंतु सबका सहयोग मिलेगा और सबके अंक एक-एक करके भी 
इन शूत्यों के पीछे लगते जायँंगे, तो इनका मूल्य अनगिनत बढ़ जायगा ।” 

समिति के सदस्यों के जो तीन नाम सबेरे विनोबाजी ने जाहिर किये 
थे, उनके चुनाव के पीछे की विनोत्राजी की जो नाविन्यपूर्ण कल्पना थी, वह 
सबको बहुत अच्छी मालूम हुईं | भरी रंगा रेड्डी गारू तथा स्वामी रामानंद 
तीथ, दोनों ने अपने भाषणों द्वारा इस समिति का समथन किया । एक 
मित्र ने कहा कि इन दोनों नेताओं ने समिति का समन किया है, तो इन 
शूल्यों की कीमत ग्यारह हजार तो आज ही हो गयी है। दूसरे एक मित्र ने 
कहा कि ये दोनों दो ही नहीं हैं। इसलिए इन शुत्यों की कीमत तो 
विनोबाजी कहते हैं, बेसे सचमुच ही अत्यधिक है। 

कायकर्ताओं की गेरजिम्मेदारी 

कल के भाषणों में जो गिरफ्तारियों का उल्लेख था, उसके बारे में जाँच 
करने पर मालूम हुआ कि विनोबाजी के जाने के बाद कुछ जगह गिरफ्तारियाँ 
जरूर हुई है, परंतु उनका विनोबाजी की यात्रा से कोई संबंध नहीं | मसलन 
वाविद्यापल्ली में विनोबाजी रामराव पटवारी नामक एक व्यक्ति के यहाँ 
ठहरे थे । विनोबाजी के जाने के चार रोज बाद वह शख्स गिरफ्तार कर 
लिया गया था। विनोबाजी तो इसलिए उसके यहाँ ठहरे कि रजाकारों के 
जमाने में उसे काफी सहना पड़ा, ऐसा उन्हें बताया गया । यह भी बताया 
गया कि कम्युनिस्टों ने भी उसे एक बार गिरफ्तार कर लिया था, लेकिन 
फिर छोड़ दिया, यद्यपि उन्होंने भी परेशान बहुत किया । अब पुलत्निस का 
कहना है कि रामराव के बारे में उन्हें शंका थी ही कि वह भीतर से 
कम्युनिस्टों से मिछा हुआ है। वे उसकी जाँच कर रहे थे। उनको सबूत 
मिला कि वह आज भी कम्युनिस्टों के लिए पैसे जमा रखता है, उनको 
भेजता भी है, उनके साथ उसका संपक है। अगर विनोबानी उसके यहाँ 
न ठहरते, तो भी वह गिरफ्तार होता | पुलिस उसके वारंट का इन्तजार 
कर रही थी । 

पुलिस का यह बयान भी ठीक था, क्योंकि विनोबा जब रामराव के 
पहाँ थे, तमी उसकी हरकतें शंकास्पद थीं। उसके काम में गड़बड़ी नजर 
आती थी और शराब वगेरह का भी वह शिकार था | 


इसी तरह दूसरी गिरफ्तारियों के बारे में भी जाँच हुईं, तो मालूम 
हुआ कि कल भाषणों में जिम्मेवार छोगों ने सरकार पर जो आरोप किये, 
बे ठीक नहीं हैं । क्‍ 

विनोबा को इस प्रकार के गेरजिम्मेवारीपूर्णं बयान से काफी दुःख 
हुआ । उन्होंने संबद्ध व्यक्तियों से पूछा कि “बिना तहकीकात किये सरकार 
पर सावजनिक रूप से जिम्मेवार लोग ऐसा आज्षेप करें, यह कैसे शोमा 
देता है ? फिर ये बातें तो हमसे संबंध रखती थीं, हमें बतानी चाहिए 
थीं। हम खुद उसकी जाँच करवाते, जैसी कि अभी करवायी है | सरकार 
ने हमारे साथ बहुत अच्छा सलूक रखा है। पुलिस के जिन-जिन लोगों की 
हमने शिकायत की है, उन्हें उसने फौरन नौकरी से हथा दिया है । 
सरकार के बारे में इस तरह गलतफहमी पैदा करना गेरजिम्मेवारी का 
लक्षण है. ।? 


इसलिए, आज सबेरे जब सभा की कारवाई शुरू हुई, तो प्रारंभ में 
विनोत्राजी ने इसी बारे में जिक्र किया । उन्होंने कहा : 


“कल आप लोगों के सामने एक बात कुछ जिम्मेवार लोगों को ओर 
से रखी गयी थी कि तेलंगाना की हमारी यात्रा के दरमियान हम जहाँ-जहाँ 
टहरे, वहाँ से जाने के बाद वहाँ पुलिस की ओर से जुल्म हुए.। यद्यपि 
वह बात गंभीर थी, हम कल इस बारे में कुछ नहीं बोले । बाद में हमने 
तहकोकात की, तो मालूम हुआ कि इस बारे में आत्तेप करनेवालों की 
काफी गलतफहमी है। अगर वास्तव में ऐसी कोई घटना हुई हो, तो 
आप हमें बतायें, उसका इलाज हो सकता है। मैं कहना चाहता हूँ कि 
जो शिकायत आपके सामने आयी, वह गल्नत है |” 

कायकतो के लिए त्रिविध मयोदाएँ 

आज की सभा में चर्चा के लिए विषय रखा गया था कि हैदराबाद 
में कायकर्ताओं की जो कमी है, उसकी पूर्ति केसे की जाय ! 

: अनेक कार्यकर्ताओं ने इस चर्चा में हिस्सा लिया और अपने-अपने: 
विचार रखे । 

चर्चा का समारोप करते हुए विनोबाजी ने कहा : 

“नये कार्यकर्ता जुटाने के संबंध में तो में बाद में कहूँगा, परंतु एक 
बात की ओर आपका ध्यान आकृष्ट कराना चाहता हूँ, जिसका जिक्र कल 
वल्लमस्वामी ने अपने व्याख्यान में किया था। वह है, कार्यकर्ताओं में 
परस्पर प्यार का होना । दूध में जैसे शक्कर मिल जाती है, वैसे ही हमें 
अपना स्वाद छोड़कर एक-दूसरे में घुल-मिल जाना चाहिए। फिर हम 
चंद ही क्‍्योंन हों, अपने विचार को दुनिया में फैला सकेंगे। हमें 
समत्व-बुद्धि से सोचने की आदत डालनी चाहिए। हर चीज को वकील के: 
नाते नहीं, न्यायाधीश के नाते देखना चाहिए. | सत्य की खूबी यह है कि 
वह हमेशा बीचोबीच रहता है, इसलिए, समत्वपूवक ही काम करनाः 
चाहिए, । तीसरी बात यह कि किसीका दोष बताना हो, तो पीछे नहीं, 
सामने, रूबरू, बताना चाहिए. | गुणों का ही चिंतन करना चाहिए । यह 
मर्यादा हम पालन करें, तो हमारा अपना भी दोष-निराकरण और 
गुण-संव्धन होगा । 

गुणाधारिता 

“कायकर्ताओं को अपने सामने एक ओर दृष्टि रखनी चाहिए। मैं 
इंग्लेड की मिसाल देकर समझाऊँ। उन लोगों ने युद्ध-देवता बा 
उपासना मान्य कर छी और चचिलछ को नेता मान लिया | अब देखिये कि 
उस समय जितनी भी अलग-अलग प्रकार की शक्तियाँ थीं, उन सबका 
उपयोग देश के लिए किया गया। सर सेम्युअल होअर को स्पेन भेजा 
गया। सर स्टेफर्ड क्रिप्स को रूस भेजा गया। आखिर रूस युद्ध में 

शरीक हआ और यश भी मिला । कहने का मतलब यह कि हमारे विचारों 
के अनुकूल न होते हुए भी अगर हमारे पास कुछ गुणवान्‌ लोग हैं, तो 
उनके गुणों का उपयोग करने की योजना-शक्ति हममें होनी चाहिए । 
यह ठीक है कि कार्यकर्ताओं में परिश्रमण की शक्ति चाहिए और जिसमें 
वह शक्ति हो, उससे भ्रमण का काय भी लेना चाहिए.। परंतु जिसमें वह 
शक्ति न हो और वह एक स्थान पर बैठकर काम कर सकता है, तो उससे 
उसी तरह का काम लेने की हमारी बृत्ति और योजना होनी चाहिए 
इस तरह हमें एक-दूसरे की कमियों को जान लेना और उन कमियों के 
बावजूद गुणों के आधार पर काम करना चाहिए. | ऐसी बृत्ति रखें, तो 
यहाँ जितने छोग उपस्थित हैं, वे सब-के-सब कार्यकर्ता बन जायँगे | इसके 
विपरीत अगर हम काम की एक, दो, तीन; चार, पाँच शर्तें लगाते रहेंगे, 
तो हमें कायकर्ता मिल ही न पायेंगे । तो, मनुष्य से किस तरह काम 
लिया जा सकता है, इसकी दृष्टि में आपको दे रहा हूँ । जो भी व्यक्ति 
हमें मिले, उसे हम भगवान्‌ समझे, यह हमारी संस्कृति की विशेषता है । 
दोष तो गुणों की छाया है। गुणों के सहारे ही वे रह सकते हैं। उनका 
अपना खतंत्र अस्तित्व ही नहीं है। हमें वस्तु की मूल पहचान हो, 
तो उसका उपयोग भी सूमेगा | हर व्यक्ति को हम हरिरूप समझें, तो 
ये सारे वर्ग खतम हो जायेंगे और हर कोई आपको अपना कार्यकर्ता 
भाई ही नजर आयेगा |” 
आश्रय नहीं, मदद 

फिर सरकारों मदद लेने, न लेने के संबंध में चर्चा हुई । एक भाई 
ने कहा कि “अगर सरकारी मदद लेते हैं, तो तेजोहानि होती है और 
बिना मदद के काम करते हैं, तो कुछ होता नहीं ।” जवाब में बात्रा ने 
समझाया कि “सरकार की मदद लेने में कोई हर्ज नहीं, लेकिन सरकार 
का आश्रय नहीं लेना चाहिए. । और मदद न मिले, तो भी हमारा काम 
रुकना न चाहिए, चालू रहना चाहिए।” चश्मे (सोते ) की 

पमेसाल देकर उन्होंने समझाया कि “बरसात हुईं, तो चश्मे में पानी बढ़ 
जायगा और न हुई, तो भी चश्मा बहता ही रहेगा। हमारे काम का 
भी ऐसा ही होना चाहिए |” 
क्‍ नित्य बनाम नेमित्तिक कतंव्य 

कायकर्ताओं के मन में आया कि विनोबाजी हमारे बीच इतने रोज 
रहे, एक अद्भुत परिवतन हमारे मुल्क में आ गया। अब वे जा रहे 
हैं, तो उनके पीछे हमें अपने को किसी संकल्प में बाँध लेना चाहिए । 
विनोबाजी से पूछा, तो उन्होंने कहा : “और संकल्प कया हो सकता है, 
सिवा इसके कि सब लोग भू-दान-यज्ञ में जुग जाने का निश्चय करे |”? 
कार्यकर्ताओं ने तो १२ फरवरी के लिए सूत्रांजलि-संग्रह की बात सोची 
थी । साथ-ही-साथ जगह-जगह कताई-मंडल, प्रार्थना-मंडल आदि स्थापन 
करने की भी कल्पना कर रखी थी । कंपोस्ट खाद, प्रौढ-शिक्षा आदि का 
भी कार्यक्रम बनाया था । विनोबा ने यह सब्र सुनकर कहा : 
. बड़े सबेरे उठना, दैनिक प्राथना, कताई-यज्ञ आदि काम तो नित्य- 
कतंव्यों में से हैं ही, उनके लिए. अलग से संकल्प क्‍या करना है ! 
संकल्प करना हो, तो यही करो कि भू-दान-यज्ञ में पूरी मदद देनी है । 
सीधी बात यह है कि पुरानी बातों का या आगे होनेवाली बातों का 
चिंतन करते रहने के बजाय अभी आज जिस काम की आवश्यकता है, 
उसी ओर ध्यान जाना चाहिए। आग छगी हो,. तो बुझाने का काम ही 
मुख्य हो सकता है।”? 

हैदराबाद में एक व में एक लाख एकड़ भूमि जमा करने का 
संकल्प-पत्र तैयार हुआ । सबने खड़े रहकर, विनोबा की उपस्थिति में 
गंभीरतापूवक संकल्प ग्रहण किया । नेताओं ने उठकर आश्वासन दिया 
कि वे संकल्प-पूर्ति में पूरी मदद देंगे। श्री मुठी मनोहररावजी ने 
तथा श्री रंगा रेडडीजी ने क्रमशः एक हजार तथा एक सौ एकड़ का दान 
देकर संकल्प-पूर्ति के काम को चात्नना दी। दो दिन में कुछ दो हजार 
एकड़ जमीन प्राप्त हुई | सम्मेलन से सबको बड़ी प्रेरणा मिली | ७ ७ ७ 

बेलमपटली 
$६-६-/५१ 
तीन दिन गोदा-तट पर मुकाम कर पुनः यात्रा-क्रम शुरू हुआ + 
बहुत से साथी छोटे--कोई हैदराबाद, तो कोई वर्धा | 
आज मंजिल्न पंद्रह मील की थी। अब वर्धा शीघ्र पहुँचना था-- 
बारिश के पहले, इसलिए मंजिलें भी लंत्री-लंबी रखी गयी थीं । विनोबा 
बालाघाट की पहाड़ी से गुजर रहे थे । यह बालाघाट मध्य-प्रदेश का 
बालाघाट नहीं है। वह तो “बाला? याने वास्तव में “ऊँचा? ही है, परंतु: 
है तो बिलकुल 'बाल” याने 'छोट” ही है। सड़क के दोनों ओर पूरब- 
पच्छिम साग का विशाल जंगल दिखाई दे रहा है | आकाश बादलों से 
घिरा रहता है। छुह बजे एक खेत में बेठकर विनोब्ा ने सबेरे का 
कलेवा किया। मौसम का असर था कि दही भी पत्थर की तरह 
जमा था । 
पड़ाव पर पहुँचने में काफी देर हो गयी थी | कोलियारी के सेकड़ों 
मजदूरों ने बड़े उत्साह से स्वागत किया। आदिलाबाद जिला और 
मजदूरों का केंद्र था, इसलिए खयाल था कि यहाँ शिकायतें शायद नः 
आयें। लेकिन पहुँचने के समय से शिकायतों का आना शुरू हुआ और 
शाम को सभा के समय तक वे आती रहीं । शिकायतों से मालूम हुआ 
कि गरीब किसानों और मजदूरों पर गिरदावरों का काफी रोब रहता है $ 
तहसीलदार के मातहत होते हुए भी वे तहसीलदार से अधिक अधिकार 
चलाते हैं और यह सत्र करते हुए. वे कानून के बारे में बिलकुल हीः 
बेखबर रहते हैं। 
मजदूर-यूनियन की ओर से मंत्री ने विनोबाजी को मानपत्र दिया, 

: जिसमें प्राथना की गयी थी कि भू-दान-यज्ञ में यहाँजो जमीन मिले, 
वह खदान की नौकरी से निवृत्त होनेवाले मजदूरों में तकसीम की जाय । 

रास्ते में मंदामरी गाँव पड़ता था। वहाँ के एक भूमिवान्‌ मित्र 
श्री माधवराव दो-तीन रोज से सपरिवार साथ थे। आज उन्होंने चुपचाप 
ढाई सो एकड़ का दान-पत्र दिया और प्रणाम कर चले गये । उनकी 
नम्नता और सदभावना का सब पर असर हुआ । शाम की सभा में, 
जिसमें कम-से-कम दस हजार मजदूर होंगे, विनोब्राजी ने और बातों के 
साथ-साथ इस घटना का भी जिक्र किया । 

रात को भू-दान-यज्ञ-समिति के नियमोपनियम का मसविदा बना। 
तकसीम के नियमों के बारे में भी चर्चा हुईं। जमीन का हस्तांतरण होने 
में रजिस्ट्री का खच न आये, जमीन जिनको दी जाय, उनके हाथ से वह 
कम-से-कम दस साल तो भी निकलने न पाये आदि श्ातों के बारे में 
सरकार से रूबरू मिलकर बाते करना तय पाया। बिना स्टॉम्प-ड्यूटी के 
जमीन का हस्तांतरण करने की बात सरकार मान लेगी, ऐसा विश्वास 
तो विनोत्राजी को था ही । परंतु काम बिल्ककुछ नया था। संभव है, कोई 
दिक्कत आये, इसलिए विनोबाजी ने अपना दृष्टिकोण भी समझता दिया ; 

“मुझे आशा है कि इस काम के लिए सरकार रजिस्ट्रेशन फीस और 
स्टॉम्प-ड्यूटी छोड़ देगी । उससे उसकी प्रतिष्ठा बढ़ेगी । हम चाहते भी हैं 
कि उसकी प्रतिष्ठा बढ़े । किंतु यदि इसमें सरकार को कोई संकोच या 
दिक्कत हो, तो हमें वैसा मालूम होना चाहिए, ताकि हम जनता से वह 
कह सकें। हम तो रजिस्ट्रेशन के लिए. आवश्यक चंदा भी जमा कर 
सकते हैं, परंतु वह हमें नहीं करना है। यदि सरकार आवश्यक सुविधा 
न दे सकेगी, तो हम दाताओं से ही कह देंगे कि हमारे ये नियम हैं। 
इनको खयाल में रखते हुए, व॒म्हें जिन भूमिहीनों को जमीन देने की इच्छा 
हो, तुम खुद ही दे दो । सरकार को समझना चाहिए. कि उसका कितना 
. बड़ा काम इस भू-दान-यज्ञ से हो गया है। भू-दान-यज्ञ में जो जमीन मिल 
२० 

रही है और मिलेगी, उसका मुआवजा अगर सरकार को देना पड़े, तो 
कितनी बड़ी रकम होगी। बिना मुआवजे के जमीन का इतना बड़ा 
मसला हल हो रहा है, तो उसे भी यदि इसकी तकसीम में कुछ खच 
बर्दाश्त करना पड़े, तो करना चाहिए ।?” 

तकसीम के बारे में उन्होंने कहा : “भू-दान-यज्ञ में मिछी जमीन की 
तकसीम का काम हमें जनसेवकों के जरिये ही करवाना होगा । यह बोझ 
हम सरकार पर नहीं डाल सकते । लोगों को भी उससे संतोष न होगा, 
क्योंकि लोगों ने जमीन भू-दान-यज्ञ में दी है, न कि सरकार को। मुझे 
तो लोगों की श्रद्धा देखकर आश्रय होता है ! दान-पत्र में साफ लिखा है 
कि गरीबों के लिए, विनोबा जैसा उचित समझें, इस्तेमाल करें | छोग मन में 
बिना किसी प्रकार की शंका किये हजारों एकड़ का दान दिये जा रहे हैं, 
यह मैं भारत की विशेषता मानता हूँ ।” ७ & ७ 


प्रेरक जीवन पूछ 


रेबना 
१७०-६-?५१ 


मुसाफिरी अब पंद्रह मील रही । कभी-कभी कड़ी धूप भी तपती है। 
सिर पर बादल या बारिश लेकर ही चलना ५ड़ता है। 

पड़ाव रेबना के खादी-केन्द्र में ही था, जहाँ श्री गोसावीजी बहुत 
निष्ठा के साथ पिछले बारह वर्षों से खादी का काम कर रहे हैं। सारा 
वातावरण आश्रम की याद दिल्लानेवाला था | विनोब्राजी के लिए स्वतंत्र 
कुटिया खड़ी की गयी थी, ओरों का प्रबन्ध भी भोपड़ियों में ही था। 
स्वच्छता आदर्श थी। दोपहर में सामूहिक कताई का कार्यक्रम अच्छा 
प्रभावकारी रहा। अनेक स्त्री-पुरुषों ने कताई में हिस्सा लिया और 
विनोबा को दरिद्रनारायण के लिए गुंडियाँ भी बहुत भेट की गयीं। 
सारा दर्शन बहुत अच्छा रहा। नलगुंडा और वरंगल जिले में तो 
कम्युनिस्ट-आंदोलन की आँच में यहाँ के कताई-बुनाई के पुराने उद्योग 
को भी नामशेष-सा कर दिया था। रेबना में पुन यह खादी-कार्य का 
दर्शन हुआ । आँखों को तो संतोष हुआ, पर सशंक मन अब पूछ बैठता 
है कि यह काम भी कब तक चल पायेगा ? क्या यहाँ जमीन की भूख नहीं 
है ? क्‍या आसपास के गाँवों में भूमिहीनों को भूमि मिल गयी है, जो यह 
खादी-कार्य यहाँ इतनी शांति के साथ चल पा रहा है ! 

गाँववालों की सभा में विनोबाजी ने तेलंगाना की इस भूमि-समस्या 
की ओर सबका ध्यान आकृष्ट कराते हुए. कार्यकर्ताओं को भी आगाह 
किया कि “वे अपना काम करते हुए भूमिहीनों के लिए जमीन-प्राप्त 
की बात को नजर से ओभल न होने दे ।?? 


३०८ भूदान-वगंगोत्री 


अक्सर खादी-केन्द्रों में यही होता है कि कातनेवालों के बदन पर 
खादी कम ही पायी जाती है। रेबना इस नियम का अपवाद नहीं था । 
लेकिन इस खयाल से कि गाँव में कुछ लोग तो निष्ठावान्‌ कातनेवाले 
और खादी पहननेवाले निर्माण हो ही गये होंगे, विनोबाजी ने जानकारी 
प्राप्त की, तो मालूम हुआ कि श्री गोसावीजी तथा उनके कुछ साथियों के 
अतिरिक्त कताई या खादी की निष्ठा गाँववालों में अभी तक निर्माण नहीं 
हो पायी | वे इस काम को अन्य उद्योगों की तरह एक उद्योग के रूप में 
ही देखते हैं। उनके जीवन को अभी तक खादी ने स्पश नहीं किया है | 
कायकर्ताओं में भी सब-के-सब निष्ठावान्‌ कातनेवाले नहीं थे और न खादी 
का त्रतही सबका था। कारण पूछने पर सबने समय का अभाव ही 
बताया । इस गफल्लत ओर गलतफहमी से उबारने के लिए विनोबाजी ने 
किद्ोरलाल्भाई मशख्वाल्ला की मिसाल देकर समझाया : 

“श्री किशोरछालभाई सतत दमे की बीमारी से परेशान रहते हैं । 
कमजोर इतने हैं कि उनको देखने से कोई विश्वास के साथ नहीं कह 
सकता कि उनकी काया में कल तक भी प्राण रह सकेंगे। फिर भी वे 
रोज बराबर कम-से-कम आध घंटा तो कात ही लेते हैं। रोज उनकी १ 
लटी होती है याने बरस की ३६० लटी, ९० गुंडियाँ | इतने दुर्बल व्यक्ति 
से भी सालाना एक सौ अस्सी घंटे का उत्पादक परिश्रम मिला--देश में 
अठारह गज कपड़े का उत्पादन बढ़ा और देश की आमदनी में सत्रह 
रुपये वार्षिक की वृद्धि हुई | यह मेंने कम-से-कम हिसाब बताया--एक 
ऐसे व्यक्ति के जीवन का; जिससे हमें बहुत प्रेरणा मिलती है |? ७ ७ ७ 


सफेदपोशों की शिकायतें ' ५५ ; 


ग्रापफाबाद 
१ १-६- ५१ 


रोजाना देहातों के गरीब किसान या खेतिहर मजदूर अपने जमीदारों 
या बड़े किसानों के जुल्मों के खिलाफ शिकायतें लेकर आते हैं और 
विनोबाजी दो-दो, तीन-तीन, चार-चार घंटे उनके बीच बैठकर उनके 
- फैसले करवाते हैं। वे सबको संतोष देकर छौटाते हैं। लेकिन आज की 
शिकायतों का रूप दूसरा था। आज भी शिकायतों का ठेर था; लेकिन 
शिकायत करनेवाले आसफाबाद के सफेदपोश थे, जिनमें ज्यादातर वकील- 
वर्ग ही था। खास शिकायतें ये ही थीं कि पुलिस-ऐक्शन के बाद पुरानी 
स्थिति बदलेगी, ऐसी आशा थी; लेकिन कोई खास परिवतंन अब्च तक 
नहीं हुआ । सारे वे ही पुराने अधिकारी हैं। भेद-नीति से काम लेते हैं। 
कभी कम्युनिस्टों को अपनाते हैं, तो कभी कांग्रेसियों को। बेचारी प्रजा 
पीसी जाती है। कम्युनिस्ट प्रजा के असंतोष से लाभ उठाकर लछोगों से 
जाहिरा तौर पर लेवी न देने के लिए. कहते हैं । आप सरकार का ध्यान इस 
ओर आकृष्ट कराये | 

शिकायतों की सत्यता के बारे में शंका न करते हुए. विनोबा ने उन 
लोगों को अपना दृष्टिकोण समभाने की कोशिश की । उन्होंने कहा : 

“आप लोग तो जानते ही हैं कि अब आपको वोट का अधिकार 
मिला है। योग्य आदमियों का चुनाव करना अब आपके हाथ में है | 
अधिकारी पुराने हैं याने मुसलमान ही हैं, ऐसा आपका कहना है | लेकिन 
हिंदू अधिकारी व्यवहार अच्छा ही करेगा, क्‍या ऐसा आइवासन आपके 
पास है ? देखना यही चाहिए कि आदमी अच्छा हो । आखिर जिसके 


३१० . भूदान-गंगोत्री 


हाथ में सत्ता होती है, वही शिकार खेल सकता है | आपको जो तकलीफ 
हैं, उनके बारे में आप ऐसी हवा में ही बातें करें, इसका कोई मूल्य नहीं 
है । अगर आपकी शिकायतें जायज हैं, तो सबूत के साथ पेश कीजिये 
ओर उसके परिणामों को भ्रुगतने की तैयारी रखिये। ताकत इसी तरह 
बढ़ती है, लोगों का विश्वास भी प्राप्त होता है और फिर लोगों में प्रतिष्ठा 
भी बढ़ती है ।” 

विनोबा ने कहा : “खैर ! यह बताइये कि आप लोग गरीबों के लिए 
कुछ जमीन देंगे या नहीं ?” 

जवाब : “गुजर-बसर हो सके, इतनी ही तो है । क्या दे और केसे द॑ ९”? 

विनोबा : “यह एक यज्ञ शुरू हुआ है, जिसमें हरएक को, जिसके 
पास जमीन है, अपना हृविर्भाग देना चाहिए। मुझे तो एक एकड़वाले 
से भी एक गुंठा मिला है। संकेत के तौर पर ही सही, थोड़ी-थोड़ी जमीन 
तो आप छोग दे ही सकते हैं | उससे भावना निर्माण होती है | आप॑ छोग 
वकाल्तपेशा हैं ओर जमीनें भी रखते हैं, तो थोड़ी जमीन देनी ही 
चाहिए न ९? 

प्रशझन ; “आप इधर फिर कब पधारियेगा ?? 

अपने लिए कुछ नहीं चाहिए 

इतने में एक बहन अपने लड़के को लेकर आयी। वह प्रणाम कर चुपचाप 
बैठ गयी। मालूम हुआ कि कुछ दान देना चाहती है। विनोबा ने पूछा : 

“कितनी जमीन है १? 

“चालीस एकड़ ।”? 

“पर में कौन-कौन हैं १” 

“में और यह लड़का ।” 

“कितना देना चाहती हैं ?” 

“मुझे अपने लिए. तो कुछ चाहिए. नहीं। आप अपना एक हिस्सा 
ले लीजिये ओर दूसरा प्रसादस्वरूप इस बच्चे को दे दीजिये।” 


सफेद्पोशों को शिकायतें ३११ 


क्या इन सफेदपोशों को त्याग और सद्भावना का दशन कराने के 
लिए. ही भगवान्‌ ने इस बहन को इस समय यहाँ पदापंण करने की 
प्रेरणा दी थी ! 
विनाशकाले विपरीतबुद्धि: 
विनोबाजी जहाँ बेठे थे, सामने ही पुलिस का थाना था। एकाएक 
उधर लोगों की भीड़ नजर आयी । बात की ब्वात में सेकड़ों लोग जमा हो 
गये । मालूम हुआ कि कुद्दू पटेल की छाश लायी गयी है। कुद्दू पटेल 
'गोंड था। पास ही के गुंडीगुडम्‌ गाँव का साकिन। बहादुर था वह ! 
अकेले ६० से अधिक शेरों का शिकार कर चुका था | दुनिया की खबरों 
से कुछ वाकिफ था । गोंडों में काम भी करता था । पहले ही रोज उसने 
लोगों को बताया था कि कल विनोबाजी आसफाबाद आ रहे हैं, वहाँ 
सन्नको चलना है। 
उसने रात को चलने की सब तैयारी कर ली थी। एक मित्र से 
जरूरी काम से मिलने जा रहा था। घर से बाहर निकला ही था कि 
एक गोंड कम्युनिस्ट ने गोली से मार डाला | कुद्दू पटेल की हत्या 
भू-दान-यज्ञ के प्रति कम्युनिस्टों के रोष का प्रदर्शन भी हो सकता था, 
जिसे वे विनोबाजी के हेदराबाद छोड़कर जाने से पहले उन पर जतलाना 
चाहते हों । मंचेरियाल्ष में भी उस रोज नलूगुंडा के उस लड़के की हत्या 
किये जाने की खबर आयी ही थी। आज फिर यह घटना घटी | कम्यु- 
निस्टों ने तो अपने प्रभाव और शक्ति का प्रदर्शन करने के खयाल से 
ही यह सब किया होगा । परंतु उनको कौन समझाये कि यह “बिनाश- 
काले विपरीतबुद्धिः' ही है | ७७७ 


दान अच्छी जमीन का ही : ४५६: 
बॉकड़ी 
१२-६-? ५ १ 


शाम की उस घटना का घाव लेकर विनोबा अगले पड़ाव बाँकड़ी 
पर पहुँचे ही थे कि केशवरावजी गाँव के एक सीधे-सादे गोंड किसान को 
विनोबाजी से मिलने ले आये। विनोबाजी ने उसे भी भूदान का विषय 
समझाया और अंत में पूछ लिया : “कुछ जमीन वगेरह रखते हो ??” 

जीप? 

“कितनी ९? 

“साठ एकड़ ।? 

“गरीब के लिए कुछ देना चाहोगे ९?” 

“कितनी १? 

“कितनी देनी चाहिए ९?” 

“कितने लोग हैं घर में ९? 

“तीन भाइयों का परिवार है।” 

“चौथा हिस्सा गरीब के लिए. दे सकोगे ?” 

“ठीक है, पंद्रह एकड़ लिख लीजियेगा ।” 

“जमीन केसी है १”? 

“यह पंद्रह एकड़ अच्छी । अभी जोतकर तैयार की है, बोनी के 
लिए. । बाकी सब परती है। लेकिन दान तो अच्छी जमीन का ही देना 
चाहिए न ? यह जुता हुआ नंबर आप लिख लीजिये। मैं अपने 
लिए. और जोत लूँगा। गरीब कहाँ से जोतेगा ?” 


दान अच्छी जमीन का ही... ३१३ 


क्षणभर में उस मूर्ति ने सबको अपनी ओर आऊकृष्ट कर लिया। 
विनोबा की आँखों में ककूणा साकार हो उठी। प्रेम और उदारता का 
कैसा अद्भुत दशन था! थोड़ी देर कमरे में बिलकुल स्तब्धता छा 
गयी । फिर विनोबाजी ने केशवरावजी की ओर देखकर कहा : “इस 
जमीन का बँटवारा भी क्‍यों न कर दिया जाय १” 

“बहुत अच्छा होगा ।” 

“आप हो आइये ।” 

कल उधर उन वकीक्षों की उदासीनता और काहिली को मानवता 
ने उस प्रेम-मूर्ति माता के रूप में चुनीती दी थी और आज इधर कम्यु- 
'निस्टों के हिंसाकांड को इस महान्‌ चक्रवर्ती बल्िराजा के त्याग ने हतप्रभ 
कर दिया | वास्तव में इन घटनाओं में सिफे कम्युनिस्ट-समस्या का ही 
जवाब नहीं, संसार की सभी समस्याओं का हल छिपा नजर आता है। 

8 ७ €७ 


क़रष्णु का ब्रत ५७ १ 
देवड़ा' 
_१३-६-?०३ 


सह्याद्रि की कतारें शुरू हो गयी हैं। रास्ते के दोनों और घना ऊँचा 
साग-वन दिखाई दे रहा है। सड़क लाल मिट्टी से छायी हुई है। काफिला 
चला जा रहा है | एक सहयात्री ने अपने मन की शंका दूर करने के खयाल 
से पूछा : “जापान की तरह गाँव-गाँव और घर-घर में बिजली का उपयोग 
क्यों न करना चाहिए ? सारे यंत्र बिजली के द्वारा क्‍यों न चले! सारे 
ग्रामोद्योग भी बिजली द्वारा ही क्‍यों न चले ?? 

विनोबा : “अब एक और सवाल पूछ लीजिये कि जापान की तरह 
गुलाम भी क्‍यों न रहना चाहिए. ! फिर अंग्रेजों को इससे ज्यादा और कोई 
खुशी नहीं हो सकती । बात यह है कि हम लोगों की समझ में अब तकः 
यह नहीं आ रहा है कि रेल पाँव की बराबरी नहीं कर सकती। हमारीः 
अपनी जो समसस्‍्याएँ हैं, उनका हल भी हमें अपने तरीके से खोजना 
चाहिए. | हमारे यहाँ जनसंख्या बढ़ रही है, पर आराजी तो नहीं बढ़ती । 
पहले आराजी ज्यादा थी और जनसंख्या कम | फिर भी छोग खेती करके: 
कपड़ा बना लेते और बाहर के मुल्कों को भेजते थे । अब आराजी कम है, 
खेती के लिए. उतना समय नहीं देना पड़ता, फिर भी अब पहले की तरह 
काम क्यों नहीं करते ! इसीलिए कि छोग आलसी बन गये हैं | में बिजली' 
या यंत्र के खिलाफ नहीं । फिर भी यंत्र-शक्ति के उपयोग की मर्यादा रहनीः 
चाहिए। पहले जन-शक्ति का पूरा उपयोग कर लेना चाहिए.। ऐसा 
क्यों नहीं होता कि सो मील के भीतर माल रेल से नहीं, बैलगाड़ियों 
से ही आया-जाया करेगा ? आज हम देखते हैं कि तीन-तीन माह तकः 

चरखे स्टेशन पर पड़े रहते हैं, उनके लिए बेगनें नहीं मिलतीं, जत्र कि 
इस बीच वे बेलगाड़ियों से कई बार पहुँच जाते । सड़कें तो पहले भी थीं 
ओर आज भी हैं| पहले बैल्गाड़ियों का उपयोग होता था और आज नहीं 
होता हे । 

“आखिर यह गति बढ़ाने की इतनी तीत्रता क्‍यों है ? गति बढ़ाने पर 
उत्पादन बढ़ेगा । फिर मंडियों की खोज होगी । जापान की निगाहें चीन 
ओऔर आस्ट्रेलिया पर हैं; पर उनसे अब कुछ बन नहीं पाता । भारत भी 
वेसी ही लाचारी महसूस करेगा | इसलिए गति बढ़ाने की चिता फजूल 
है। पहले स्वावलंबन, ग्रामोद्योग आदि बातों की किक्र करनी चाहिए 
या फिर ख्वराज्य गँवाने की तैयारी करनी चाहिए ।” 

गोंडों के बीच 

गाँव दूर से दिखाई दे रहा था। स्वागत करनेवालों में गोंड स्त्री- 
पुरुष ही अधिक थे.। पड़ाव का सारा प्रत्रंध उन्हींके सिपुद था। 
पंटरीनाथ गोंड, जो इस तहसील के प्रथम और एकमात्र सत्याग्रही थे, 
खुद सारा प्रबंध देख रहे थे। गोंडों के खाने-पीने और रहन-सहन के 
रस्मोरिवाज स्वतंत्र ओर पुराने ढंग के होते हुए. भी पद-यात्रियों के लिए 
सारा आवश्यक प्रबंध बहुत सुंदर और आतिथ्यपू्ण किया था | 

राजुरां और आसफाबाद तहसीलों की दो लाख की बस्ती में गोंड 
करीब पचीस हजार तो होंगे ही। इनके बारे में शिकायत यह है कि वें 
एक जगह टिककर नहीं रहते । हाथ से ही खेती करते हैं। पास में एक 
छोटी कुदाल रखते हैं, जिससे जमीन पर ल्कीरें घसीटकर तिल और जौ 
आदि छिड़क देते हैं। अक्सर पाँच आदमी का परिवार होता है, जो 
सबका-सब खेती में जुटा रहता है | दो एकड़ में दो खंडी अनाज पैदा कर 
लेते हैं। गर्मी में अक्सर गुलमोहा, तेंदू, “बरा और चिरंजी खाकर रहते 
हैं। जमीकंद पर भी गुजर कर लेते हैं। सन्नागड्डा, नन्लागड्डा, तेल्लागड़ा 
आदि इनके प्रिय कंद हैं। सात वक्त उबालकर, छिलका निकालकर एक 

रोज नदी या तालाब में भिगोये रखकर फिर खाते हैं। कम उब्ाले कंद 
खाने से बेहोशी और बिना उबाले खा जायें, तो मृत्यु, यह इन कंदों 
की प्रकृति है । 

सामाजिक रीति-रिवाज अभी तक पुराने ही चलते आ रहे हैं। 
स्त्रियों में चोली पहनने का रिवाज नहीं है। वे सारे शरीर पर खूब 
चित्र-विचित्र नक्‍्काशी कर लेती हैं। स्त्रियाँ पुरुषों से अधिक प्रभावी 
रहती हैं। शादी-ब्याह में शराब और बकरा, दोनों खूब चलते हैं। एक 
जमाने में गोंडों का अपना राज्य था। आज भी कुछ छोग उसका सपना 
देखते हैं और स्वतंत्र राज्य कायम करने की कोशिशें करते रहते हैं । 
लोग भी उनके बहकावे में आ जाते हैं। ऐसी ही कोशिश करनसिंह नामक 
एक गोंड ने की थी और सरकार से उसका झगड़ा भी काफी चलता रहा | 
कम्युनिस्टों से उसका संपक था, ऐसा भी बताया गया। कुद्‌दू पटेल की 
हत्या में उसका भी हाथ होना चाहिए,, ऐसी शंका लोगों ने प्रकट की । 

भर-भरकर दो--भर-भरकर पाओ 

आज को प्राथना-सभा में गोंड लोग ही ज्यादा थे। विनोत्रा का 
प्रवचन भी उन्हींको ध्यान में रखकर हुआ : 

“परमेश्वर अनेक अवतार लेता है। आज उसने दरिद्रनारायण का 
अवतार लिया है ।?--विनोबा ने बोलना शुरू किया |--“लोग मुझसे 
पूछते हैं कि इस कलियुग में क्या कोई जमीन देगा ! मैं कहता हूँ, देता है 
या नहीं, देख छो । जो जमीन हमें मिली हैं, वे पिस्तोल से तो नहीं मिलों । 
गये, समझाया और पायी | हम लोगों के पास जाते नहीं; उनके भीतर 
भगवान्‌ है, उसे जगाते नहीं, तो जमीन मिले कैसे ? 

“परसों एक गाँव में कम्युनिस्टों ने एक गोंड को मार डाछा | उनका 
कहना है कि यहाँ गोंडों का राज्य है। पहले बादशाह के बेटे को बादशाह 
का तख्त मिलता था। लेकिन आज तो हरणक का राज्य है। 
इसलिए. जवाहरछालजी के बेटे को जवाहरलालजी का तख्त 

नहीं मिलेगा । गोंडों में फूट के बीज बोये जा रहे हैं । यह सही है 
कि किसी जमाने में यहाँ गोंडों का राज्य था | पर अब किसी एक का राज्य 
नहीं हो सकता । अब लोकसत्ता है, सबका राज्य है। तुम अपने में से 
अच्छे लोगों का चुनाव करो, तो तुम्हारा ही राज्य होगा | 

“इसलिए, में कम्युनिस्टों से कहता हूँ कि मेरी तरह प्रेम से माँगो, 
प्रेम से समझाओ | खुलेआम माँगो, खुलेआम समझाओ । में बार-बार 
समझाने को तैयार हूँ । मेरे पास सिफ ज्ञान ही है, जो में दे सकता हूँ । 
आपको कृष्ण और अजुन की कहानी मालूम है न? दुर्योधन ने सारी 
सेना माँगी और अजुन ने सिफ कृष्ण को माँग लिया | कृष्ण ने उसके 
सामने प्रस्ताव ही वेसा रखा था; या तो सेना ले लोया मुझे | अर्जुन ने 
कृष्ण को ही पसंद किया | मेंने भी कृष्ण का ही ब्रत लिया है | मुझे हाथ 
में कुछ लेना नहीं है। सलाह की चार बातें कहना मात्र है| इसलिए सबसे 
मेरा कहना है कि भाइयों, दो, मर-भरकर दो और भर-भरकर पाओ |” 

क्या दरख्त भी सेंदी पीकर खड़े हे ? 

शाम को विनोबाजी घूमने निकले, तो रास्ते में दो-चार लोग मिलते, 
जो सेंदी पीकर नशे में चूर थे। विनोबा को देखा, तो डर गये | पाँव 
पकड़ लिया, क्षमा माँगने लगे । बिनोबा ने प्यार से हरएक को एक-एक 
चपत लगायी और धमकाया भी कि “आइन्दा मत पीना ।” पियक्कड़ों ने 
पुनः प्रणाम किया और चंपत हुए । 

“यहाँ सेंदी इतनी ज्यादा है कि लगता है, दरख्त भी सेंदी पीकर ही 
खड़े हैं ।?--विनोबा ने अपना दु:खभरा निरीक्षण सुनाया । 

कोई जाति-भेद निर्माण नहीं करना चाहते 

चाँदा से एक कायकर्ता २६ मील साइकिल की सवारी से मिलने 
आये | कहने लगे ; “चाँदा में जहाँ आपके ठहरने का प्रबन्ध किया गया 
है, वहाँ मत ठहरिये | वे आजकल नगराध्यक्ष हैं। उनके हाथों बड़ा 
अन्याय हो रहा है।” उन्होंने यह भी शंका प्रकट की कि वे और उनके 

साथी विनोबता से मिल्ञने के लिए शायद उनके घर न जा सकेंगे | इसीलिए 
उन्होंने विनोब्रा को अपने यहाँ ठहरने का आग्रह भी किया । 

बिनोबा ने कल्लड़ा का दृष्टांत दिया और शांतिपूवक समझाया कि 
“हम ऐसा कोई जाति-भेद निर्माण नहीं कर सकते। क्‍या आप सजन हैं 
और वे दुजन हैं ! क्‍या वह नहीं कहेगा कि आपने मुझे पूछा भी नहीं 
और मेरे यहाँ का निवास रद्द कर दिया ! 

“फिर आप जानते हैं, में किसीके घर तो खाता नहीं हूँ । परमात्मा 
का खाता हूँ । जहाँ भी योजना की गयी हो, ठहर जाऊँगा | सूरज सबके 
यहाँ पहुँचता है। प्रकाश देना उसका काम है। नारद सबके यहाँ जाता 
था या नहीं ? बस, हम भी सबके यहाँ जायंगे। आपको भी वहाँ आना 
चाहिए, जहाँ में ठहरनेवाला हूँ । आपको अपनी बातें बतानी चाहिए- 
लिखकर देना चाहिए, सामने बातें हो जायेगी | में वहाँ ठहरा हूँ, इसलिए, 
अगर वहाँ कोई न आये, तो मैं खुश हूँ | रोज तो सभा आदि का कर्मयोग 
होता ही है, उस रोज ध्यानयोग हो जायगा। मुझे कम लोगों में रहने 
ओऔर उनसे बोलने की आदत है। पंवनार में में बड़ी-बड़ी तकरीरें करता 
हूँ, परंतु सुननेवाले कितने होते हैं? १०-२० आश्रमबासी। तो, लोग 
अगर न आयगे, तो मुझे अफसोस न होगा । 

“कल्लड़ा में मुझे लोगों ने ऐसा ही कहा था। वहाँ हमने व्याख्यान 
में यही विषय रखा । उस जमींदार ने मुझे ढाई सौं एकड़ जमीन दी | 
८-१० रोज वे हमारे साथ रहे | दूसरे लोगों से भी जमीन,दिलवायी | 
हमने देखा कि आखिर वह हमारा भक्त बन गयां। कितने ही लोगों में 
ऐसा परिवतन हो गया है।” 

प्रथम भूमि-वितरण 

इधर विनोबाजी घूमकर लोग रहे थे, उधर से केशवरावजी भी आते 
दिखाई दिये | केशवरावजी को देखकर सहयात्री भी जमा हो गये। उस 
गोंडवाली १२ एकड़ जमीन के वितरण का हाल जानने को सभी उत्सुक थे । 

केशवरावजी ने विनोबा को प्रणाम किया । हमेशा ही करते हैं, पर आज 
के प्रणाम में कृतकृत्यता की अनुभूति थी। विशेष आनन्द से केशवराव 
'का रोम-रोम हर्षित था । हर शब्द उनके अभिभूत हृदय का परिचायक 
था । कहने लगे : “तीन हरिजन परिवारों में उस भूमि का वितरण कर 
दिया गया है। भूमिहीनों को यकीन नहीं हो रहा था कि क्‍या मामला है। 
लगता था, स्वप्न तो नहीं देख रहे हैं! किसीने ऐसा कभी सुना-देखा 
नहीं था। लेकिन भूदान से यह सब हुआ ! गाँव में, गाँव के इद-गिदं, 
चारों ओर आश्रय की एक लहर-सी चल पड़ी है। दाता और आदाता, 
दोनों ने अपने जीवन में क्रांतिकारी परिवरतन का अनुभव किया ।” 
बोलते-बोलते केशवरावजी की आँखें भी बोल उठीं। नये युग की झाँकी 
पाकर छोटे थे । प्राप्ति का सुख तो पिछले दो माह से सतत अनुभव किया 
ही था, किंतु वितरण का यह एक विशेष आनंद था। भूमि-विंतरण का 
अह प्रयोग और प्रसंग संसार में अपने ढंग का शायद पहला ही हो | ७ ७ ७ 


ईश्वर की प्रयोगशाला : पू८ ; 

हैदराबाद राज्य का आखिरी पड़ाव । स्वागत-समिति के अध्यक्ष 
आर० एस० एस० के विचारों के बताये गये। पर गाँववालों में कुल 
मिलाकर आपस में प्रेम दिखाई दिया। अगवानी में लोग एक मील तक 
लेने आये। उनमें खूब भक्तिभावना प्रकंट हो रही थी | एक कारण यह 
भी था कि श्री अंबादास माई सूयवंशी ने यहाँ पहले से गीताई का काफीः 
प्रचार कर रखा था | अंबादासजी वेसे काम तो सेगाँव में करते थे-- 
विद्यालय में शिक्षक थे, भावुक, त्यागी और प्रज्ञावान्‌ भी | यह सास: 
इलाका उनका कायतक्षेत्र ही था। यहाँ उनके कारण 'सेवक' तथा '“सर्वोदय 
के कुछ ग्राहक भी हैं। यहाँ गीता-प्रवचन आदि विनोबा-साहित्य चाव से 
पढ़ा जाता है। प्रातःकाल विनोत्रा के आगमन के बाद तुरंत ही तीस 
रुपये से अधिक का साहित्य बिक गया । 

बच्चों के बीच 

प्रातःकाल के भाषण में विनोबा ने श्रीमान और गरीब की व्याख्या 
करते हुए अपने हाथ दिखाकर कहा : “ये देखो गरीब !” फिर सिर 
दिखाकर कहा : “यह देखो श्रीमान्‌ !” फिर उन्होंने पूछा : “क्या दोनों 
में विरोध है ? इसलिए जिसके पास जमीन है, वह उसे उसके लिए 
दे, जिसके पास नहीं है ।” 

सामने की कतार में बच्चे बैठे थे। उनसे ही बातचीत शुरू हुईं | 
“बताओ बच्चो, पंठरपुर की यात्रा कौन करें ? क्‍या श्रीमान्‌ ही करें और 
गरीब न करे ९”? 

“सब करे |”? 

“सूर्य किसके घर प्रवेश करें ? श्रीमान्‌ के घर करे और गरीब के 
घर में न करें १”? 

“सबके घर में करे |”? 

“पानी कौन पीये ! कया श्रीमान्‌ ही पीये और गरीब्र न पीये ९” 

“सब पीये |”? 

“तो, अब एक बात और बताओ ! गरीबों को जमीन मिलनी चाहिए, 
या नहीं, तुम्हारी क्‍या राय है ९” 

“मिलनी चाहिए. ।?--एक स्वर से सबने जवाब दिया । 

“तो, जाओ, अपने माता-पिता से कहो कि विनोन्ना की झोली में 
जमीन डालो । उनसे कहो कि चाहे हमें मत दो, परंतु दरिद्रनारायण 
के लिए दो |” 

जय-विजय को बिदाई 

केशवराव और कोदंड रेडडी, दोनों विनोबाजी से बिदा माँगने आये। 
गत दो मास की सारी स्मृतियाँ पुनः ताजी हो उठीं । अब तक के राजनैतिक 
कशमकश के जीवन से भिन्न जीवन की अनुभूति करानेवाले परमहितिकारी 
संत के चरणों का बिछोह था। दोनों असमंजस में थे कि कतंव्यवश ही 
लौटना है, वरना जी तो नहीं चाहता । विनोबा का भी हृदय भर 
आया | आगे की जिम्मेवारी निबाहने के लिए संत के आशीर्वाद का 
संबल लेकर जय-विजय बिदा हुए । 

गरीत्र छोगों की दरखास्तें आज भी काफी आयीं। कोर्ट मी हुआ। 
इसलिए, इन दोनों का अभाव आज और भी तीत्र महसूस हुआ । 

बीच बाजार में सभा 

जहाँ विनोबा का निवास था, सामने ही सभा के थोग्यं बड़ा मैदान 
रहा | परंतु सभा गाँव में बाजार के बीचोबीच रखी गयी थी | धूल-मिट्टी, 
कीचड़, कूड़ा-करकट, सभी वहाँ था । सभा का स्थान देखकर विनोबा ने 

कहा : “यहाँ हमारे दिल को प्रसन्नता नहीं छग रही है |” और वे लौटकर 
उसी मैदान में पहुँच गये | सारा जन-समुदाय भी उनके पीछे हो लिया । 
लड़के फुट-बॉल खेल रहे थे। विनोबा को देखकर उन्होंने खेल बंद कर 
दिया । उत्तर दिशा की ओर मुँह करके विनोबा खड़े हो गये और प्रार्थना 
शुरू कर दी। फिर ४५ मिनट तक स्फूर्ति-गंगा बहती रही। प्रेम-योग का 
निरूपण हुआ | 

नर करनी करे, तो नारायण हो जाय ! 

“एक नवीन युग का आरंभ हुआ है। वामन का अवतार हुआ है, 
जो बलिराजा के पास दान माँग रहा है। दरिद्रनारायण की झोली बहुत 
बड़ी है, लेकिन काम बहुत आसान है। इसके लिए हंद्विय-निग्रह, 
वेदाभ्यास, तपश्चर्या, उल्टे लग्कना, पानी में खड़े रहना आदि किसी 
प्रकार के कठिन प्रयोगों की आवश्यकता नहीं | न छोड़ो अन्न और न 
छोड़ो धाम । सहज धर्म का पालन करो | दान किये जाओ और नाम 
जपते जाओ ।” 

मनुष्य-जन्म का वेशिष्टय समझाते हुए उन्होंने पशु और मनुष्य का 
फर्क बताया ; 

“पशु की अपनी मर्यादा है। वह न अधिक पाप कर सकता है, न 
पुण्य ही। पर मनुष्य का तो ऐसा है कि “नर करनी करे, तो नर का 
नारायण हो. जाय ।! इसलिए मनुष्य याने ईश्वर की प्रयोगशाला है । 
प्रयोग किये जाओ । बुरे कर्म करोगे, तो बुरे फल पाओगे | अच्छे कार्य 
करोगे, तो अच्छे फल पाओगे |? 

हाथ दिये कर दान रे 

देने की प्रेरणा करते हुए उन्होंने कहा : 

“आज सब लूटना जानते हैं, देना नहीं जानते । लोगों को देने का 
अभ्यास ही नहों है । वह ( अभ्यास ) करना होगा। आखिर ये हाथ 
किसलिए दिये गये हैं ! मारने के लिए नहीं । गधा अपने पैरों से 

मारता है। मनुष्य हाथों से मारता है। दोनों में क्या फर्क हुआ ! 
“हाथ दिये कर दान रे ।? भाइयो, हाथ इसीलिए दिये हैं कि खूब दान 
करो | तो, अब आप दीजिये । जो कोई देगा, में स्वीकार करूँगा |”? 

एक वृद्ध भाई ने शुरू में आध एकड़ जमीन दी। दूसरे एक 
भाई आये--गरीब किसान । फटे कपड़े | एक कागज दिया। कागज में 
लिखा था, “महाराज, मेरी सोलह एकड़ जमीन आपको अपंण !” फिर 
एक तीसरे भाई को अम्बादासजी ले आंये। उसने सात एकड़ का 
दान-पत्र भर दिया। और एक भाई आये । देरी से आये। सभा में 
उपस्थित नहीं थे, परंतु सुन रखा था। उन्होंने पचास एकड़ का दान 
दिया । और भी छोगों ने दिया । पचहत्तर से अधिक एकड़ जमीन हुईं । 

और अंत में एक युवक आये। अपनी ओर से और अपने भाई 
की ओर से उन्होंने पाँच सो पचीस एकड़ का दानपत्र भर दिया तथा 
अपने-आपको इस भू-दान-कार्य के लिए. समर्पित भी कर दिया। 
अनुभव और दीक्षा पाने की दृष्टि से उन्होंने वर्धा तक की यात्रा में 
साथ रहने की इच्छा प्रकट की, जिसे विनोबा ने सहष मंजूर भी कर 
लिया । हैदराबाद-यात्रा की समाप्ति पर गोपालरावजी के दान का यह 
एक शुभ शकुन ही हुआ | हृदय-परिवतन की क्रांतिकारी कीमिया का 
पुनः एक बार साक्षात्कार हुआ ! ७७७ 

“रमारमण गोविंदो हरि” के रूप में तेलंगाना-यात्रा की स्मृति लेकर 
कृतकार्य विनोबा ने नित्य की तरह ठीक पाँच बजे कूच कर दिया । 
वरदा नदी में उस पार मध्यप्रदेश के मित्र प्रतीक्षा कर रहे थे। पीछे 
बहुत बड़ा जन-समुदाय बिंदा करने आया था। सामनेवाले लोगों ने, 
जेसे ही भमगीरथ को नदी की बाला में उतरते देखा, शंख, सनई, उद्घोष 
और जयजयकार द्वारा आंतरिक आनंदानुभूति प्रकट करना शुरू किया | 

नदी में प्रवेश किया--जंघा बराबर पानी ! कहीं बालू, तो कहीं 
कीचड़ ! कहीं गहरा, कहीं कम ! कहीं ठंढा, कहीं गरम ! कहीं खिंचाव, 
कहीं स्थिरता ! वरदा आगे गोदावरी में विलीन होकर समुद्र में 
मिलती है। मानो वह व्यक्तिगत जीवन को समष्टि में विलीन करके 
अनंत में जाकर मिलने की प्रेरणा ही दे रही है । 

दादा की श्रद्धा 

विनोत्रा ने जैसे ही पानी के बाहर बाला में कदम रखा, सर्वप्रथम 
दादा ( आचाय धर्माधिकारी ) ने प्रणाम किया । दादा का सारा हृदय 
मानो बाहर उमड़ आना चाहता था। क्रांतिकारी तत्ववेता और 
प्रतिभावान्‌ भाष्यकार का मिलन था वह! उन थोड़े-से कछ्षणों में भो 
अपने स्वभावानुसार दादा ने मार्मिक बचनों, अथपूर्ण उत्प्रेज्ञाओं तथा 
विनोद और संकेतभरे वाक्प्रयोगों के साथ विनोबा का मानो 
अनेकविध गौरव ही कर लिया ; “ “विनोबा, आप यह सब चमत्कार करके 

५ ३ ५ बन 
न खुद चेन लेंगे, न हम छोगों को चेन लेने देंगे। लेकिन आपने 

बड़ा उपकार किया, हम सबको उबार लिया। नहीं तो बापू के बाद 
हम गांधीवाले कहींके न रहते । बाकी सारा श्रेय तो उन कम्युनिस्टों 
को है कि आपको उधर घसीट ले गये ।”? 

विनोत्रा के गंभीर चेहरे पर मुस्कराहट छा गयी। पर दादा को 
जवाब क्या देते ? एक ही शब्द कहा : “कुछ रास्ता मिला दीखता है ।” 

लेकिन और भी मिलनेवाले लोग थे। पुराने अनेक मित्र आये 
थे। सवश्री खुशालचन्द खजांची, छगनलालजी, शंकररावजी वेले, 
सभी थे। महिलाश्रम से श्री विजया थत्ते पद-यात्रा में शरीक होने आयी 
थीं। इनके भाई राम थत्ते तो मंचेरियाल से ही साथ थे। विनोबा ने 
सबका प्रणाम स्वीकार किया और सबको नम्नरभाव से वंदना की । 
कलेवे का समय हो गया था। बालू में बैठकर कलेवा किया। इतने में 
प्रांताध्यक्ष श्री कन्ममवार तथा अन्य मित्र लोग भी आये। मध्यप्रदेश 
की ओर से पहला स्वागत था वह ! पूरे समारोह से सारा आयोजन 
किया गया था | स्वयंसेवक, पताकाएँ, जुलूस ओर जनता, जिसमें विशेष- 
कर बल्लारपुर की खानों में काम करनेवाले मजदूर थे ! स्वागत में 
सभी उत्साह से शरीक थे । 

प्रांताध्यक्ष का आश्वासन 

डेरे पर पहुँचने पर प्रांत की ओर से स्वागत करते हुए 
श्री कन्नमवारजी ने कहा : 

“ज्राज का दिवस महान्‌ सौभाग्य का है। एक हज़ार मील की 
पदयात्रा कर विनोबाजी छोटे हैं। उन्होंने हमें निराशा में आशा का 
मार्ग दिखाया । देहलीवाले भी विस्मित हैं कि विनोबाजी ने अँपेरे में 
उजाला कर दिया, शांतिमय क्रांति का मार्ग बताकर देश में पुनः 
एक बार आत्मविश्वास निर्माण कर दिया। पंडित जवाहरलालजी से 
लेकर छोटे-से-छोटे कार्यकर्ता के मन में एक प्रकार की निराशा छा 

ग़यी थी। विनोबा ने ऐसे समय तेलंगाना में एक ऐसा चमत्कार 

किया कि सारे देश की आँखें आशा से उनकी ओर लग गयीं। हम 
उनका हृदय से स्वागत करते हैं और विश्वास दिल्लाते हैं कि मध्यप्रदेश 
की जनता भी उनके आवाहन पर तैयार रहेगी ।” 

प्राथना-सभा का प्रबंध किले में था, जो आज भी गॉडनराज्य के 
गौरवपूण अतीत की भॉँकी दे रहा था। प्रारम्भ में विनोबाजी ने पद- 
यात्रा की पाश्व॑भूमि बतायी कि किन परिस्थितियों में उन्हें शिवरामपल्ली- 
सम्मेत्नन में जाना पड़ा | 

विचार लंबे अरसे से चल रहा था 

फिर उन्होंने अपनी गत दो माह की यात्रा के सिलसिले में कहा: 
“अब आगे चुनाव आनेवाले हैं। चुनाव के पहले कहीं भी 
अशांति रहना देश के लिए. ठीक नहीं है। इसलिए तेलंगाना के 
इलाके में हो आने की इच्छा थी। परंतु यह कोई पता नहीं था कि 
वहाँ कहाँ जाना होगा, किससे मिलना होगा, कहाँ ठहरना होगा और 
क्या कहना या करना होगा। फिर लौगकर भी आना होगा या नहीं, इसलिए 
वर्धा से चछते समय लक्ष्मीनारायश-मंदिर की उस सभा में मैंने कहा था कि 
अब आगे कब मिलना होगा, नहीं कह सकते | हो सकता है कि यह भेट 
आखिरी ही साबित हो, क्योंकि कम्युनिस्टों के मुल्क में जाना था। विचार 
यद्यपि लंबे अरसे से चल रहा था--बह पक रहा था, इसलिए मैंने प्रकट 
नहीं किया |” है 

शब्द-शक्ति ओर परमेश्वर की कृपा 

इसके बाद हैदराबाद-जेल में कम्युनिस्टों के साथ की मुलाकात, 
रामनवमी की शाम की ऐतिहासिक प्रार्थना, तेलंगाना-प्रवेश, पोचमपल्नी 
तक का अनुभव, पोचमपल्ली का पहला दान आदि सारा विस्तार से 
समझाकर आगे जिस तरह काम किया, जसी जमीन माँगी और जेसी 
मिली, उन सबके संबंध में उन्होंने अपनी भावना प्रकट की : 

“मेरे पास जितनी भी शब्द-शक्ति है, सबका मैंने प्रयोग किया । 

अपने जीवनभर की सारी शक्ति मैंने वहाँ लगा दी। लेकिन केवल 
शब्द-शक्ति का प्रयोग करने से काम नहीं चलता । परमेश्वर की कृपा के 
बिना शब्दों में ताकत नहीं आती । फिर भी मैंने देखा कि जिस प्रभु ने 
शब्द-शक्ति दी, उसीने उन शब्दों में ताकत भी भर दी । 

दाता ही प्रचारक बने 

“आप लोग जानते हैं कि मैं कोई आंदोलन-प्रव्तक नहीं हूँ । मेरी बृत्ति 
में ही नहीं है कि किसी भी तरह कुछु-न-कुछ काम होना ही चाहिए। 
मेरी हार्दिक इच्छा थी कि बिना समझे छोग कुछ न करें| इसलिए में उन्हें 
बराबर कहता कि विचार समझने पर भी यदि आप भूमि न देंगे, तो 
मुझे खुशी होंगी । लेकिन बिना विचार सममके देंगे, तो दुःख जरूर होगा। 
होना यही चाहिए कि जिसने मुझे जमीन दी, उसने इसीलिए, दी कि उसे 
विचार मंजूर है, इसीलिए फिर वह खुद मेरा प्रचारक बन जाय । 

“और हुआ भी ऐसा ही । बहुत बार ऐसा हुआ कि जिन्होंने दान 
दिया, वे मेरे साथ अगले पड़ावों पर आये। एक प्रचारक-मंडल ही मेरा 
बन गया । वहाँ अनंतहस्तेन काम हुआ । यह नहीं होता, अगर परमेश्वर 
को कृपा इसमें न होती । क्‍ 

“मैंने जो दान का विचार समझाया, वह कोई एक बार थोड़ा-सा देने 
का विचार नहीं था। मेंने कहा कि भविष्य में मेरी भी जरूरत न होनी 
चाहिए। आप छोग खुद ही देना शुरू कर दो। और मैं आपसे कहना 
चाहता हूँ कि जिनको दुर्जन समझा गया था, वे सज्जन साबित हुए--- 
न सिर्फ हमारी नजरों में, न सिफ औरों की नजरों में, खुद उनकी अपनी 
नजरों में भी । इस तरह लोगों के दिलों से मय दूर हुआ । 

पद्धति का महत्त्व 

“भू-दान में जमीन कितनी मिली, यह हिसाब महत्त्व का नहीं है। में 
गणितज्ञ हूँ, परंतु मेरी निगाह में भी दान का महत्त्व नहीं है। महत्त्व उस 
पद्धति का है, जिसके जरिये यह दान मिला--जिसके आधार से दान 


श्श्८ भूदान-गंगोत्री 


मिला और जिसके आधार से अब्च वितरण भी किया जा रहा है तथा किया 
जायगा, दोनों पद्धतियों को समभने की जरूरत है । यह पद्धति ही महत्त्व की 


वस्तु है।” 
वास्तविक लब्धि 

इसके बाद विनोबाजी ने वितरणु-पद्धति, भू-दान-समिति के सदस्यों 
के चुनाव के पीछे की अपनी दृष्टि, उन लोगों की पक्ष-निरपेक्ष-शूत्यत्व की 
भूमिका आदि सब समझाकर आगे कहा : 

“गीता-माता ने हमें समझा रखा है कि आसक्ति मत रखना | कर्मयोग 
के लिए. अनासक्ति की आवश्यकता होती है। कर्म का फल मिल्नना चाहिए 
और शीघ्र मिलना चाहिए, यह वृत्ति गलत है। हमें इस दृष्टि से इस 
आंदोलन की ओर देखना ही नहीं चाहिए | यही देखना चाहिए कि लोग 
अहिंसात्मक रास्ते की खोज में थे, चाहते थे कि निराशा की परिस्थिति न 
रहे। इसलिए गांधीजी ने एक रास्ता हमें बताया था | तेल्लंगाना में उस 
रास्ते का, उस विचार का साक्षात्कार हमें हुआ है। यही लब्धि है, इसीको 
हमें देखना चाहिए । 

ममत्व छोड़ 

“जमीन तो मैंने एक संकेत के तौर पर माँगी है। हेतु यही है कि हर 
कोई दे, जिसके पास जो चीज है, वही दे । हवा और पानी की तरह भूमि 
सबके लिए है, यह विचार सब समझें । देने की आदत डालें। ममत्व 
छोड़ और निर्ममत्व का अनुभव करें | उपकार की भावना न रखें । ममत्व 
का भार कम करने की दृष्टि रखें।” 

ओर फिर अंत में उन्होंने कहा : 

जागतिक समस्या 

“यह जरूरी नहीं हे कि पहले कम्युनिस्टों द्वारा खूब हानि हो और 
फिर जमीन भूदान में मिले। इसलिए जिस-जिसके पास जमीन है, 
वे दें। यह न समझें कि यह समस्या वरदा नदी के उस पार की है। 

आप जानते हैं कि मेरा तो एक परमेश्वर पर ही पूरा आधार है। तो 
क्‍या में परमेश्वर से कम्युनिज्म के प्रचार की प्रार्थना करूँ, जिससे यह 
मू-दान सफल हो सके १ यह गल्त होगा | तो, आप लोग समभिये कि 
यह प्रश्न केवल तेलंगाना का नहीं, केवल मध्य-प्रदेश या भारत देश 
का नहीं, यह जागतिक प्रश्न है। क्या आप नहीं जानते कि जापान की 
हालत कया है? कितनी कम भूमि में वे गुजरबसर कर रहे हैं! रहने 
के लिए भी उनके पास पर्याप्त भूमि नहीं है। क्‍या उन्हें बाहर भूमि न 
'मिल्लननी चाहिए ?! इसलिए आप इस विचार को समझिये। मुझे विश्वास 
है कि एक बार आप विचार सममभ जायेंगे, तो मुझे भगवान्‌ भर-भरकर 
देगा--अनंत हाथों से देगा। और जब भगवान्‌ अनंत हाथों देने 
लगता है, तो मनुष्य दो हाथों कितना ले सकता है !? ७०७ 


सबको सन्मति दे भगवान ! ; ६०; 


१ ६-६१-५७ १ 
जिले का मुख्य स्थान था और वर्धा तक की मंजिल में यही बड़ा 
मुकाम था। रास्तेमर बिसापुर, नांदगाँव, बाबूपेठ आदि सभी गाँवों में 
बहुत भाव-भरा स्वागत हुआ। एक गाँव की सीमा से दूसरे गाँव की 
सीमा तक गाँव-गाँव की कीतन-मंडलियाँ पहुँचाने आतीं और इस तरह 
बल्लारपुर से चाँदा तक रास्तेभर ज्ञानदेव, तुकाराम का उद्घोष गूँजता 
रहा । शहर में कम-से-कम पंद्रह स्थानों पर तो भिन्न-भिन्न प्रकार के 
द्वार सजाये ही गये थे | जनता हजारों की संख्या में उमड़ पड़ी थी । 


भूदान में सभी समस्याओं का हल 

द्निभर कार्यक्रम बहुत भरा हुआ रहा। कताई-मंडल, मजदूरों के 
प्रतिनिधि, भूमिवान्‌, नागरिक-जन, मेहतरों के प्रतिनिधि तथा वर्धा और 
पवनार का परिवार भी आ पहुँचा था, जिनमें गौतम और माछा जैसे 
वानर-सेना के सदस्य भी थे । 

शहर के प्रमुख नागरिकों के सामने बोलते हुए विनोबाजी ने तेलंगाना 
को सारी परिस्थिति का हूबहू चित्र तो उपस्थित कर ही दिया, विविध 
प्रकार से मिल्ले दान का भी जिक्र किया । लेकिन जमीन के बारे में बृत्ति 
उदासीन रखी । नम्रता से सिर्फ इतना ही कहा कि “वहाँ मैंने काफी 
शक्ति लगायी । लेकिन अब तो में लौट रहा हूँ । नदी बहती जा रही है, 
जिसे ल्ञाभ उठाना हो, उठाये। जिनकी जमीनें हैदराबाद राज्य में हों, 
वे तो जरूर दें ही। एक बार जब असंतोष निर्माण हो जाता है, तो उसके 
लिए कम्युनिज्म की जरूरत नहीं होती। हरिजन-हरिजनेतर, ब्राह्मण- 

ब्राह्मणेतर, किसी रूप में कगड़ा शुरू हो सकता है। मैं चाहता हूँ कि 
ये सारे झगड़े समास हो जायेँ। भूदान में मुझे इस समस्या का हल 
दीखता है । अब आप छोग सोचे |” 
स्व॒राज्य के संरक्षक बनो 

शाम की प्राथना का प्रबंध हाईस्कूठछ के आँगन में था। सभा में 
जनता हजारों की तादाद में आयी थी। हर व्यक्ति के बैठने का उत्तम 
प्रबंध था। डेढ़ फुट चौड़ी और साधारणुतः पचास फुट लंबी आंसनवजा 
दरियाँ दो-दो फुट के अंतर से बिछा दी गयी थीं। एक के पीछे एक, 
सब लोग सीधी कतार में बड़ी तरतीब से ध्यानस्थ बैठे थे। ऐसी बा-तरतीब 
सभाएँ बहुत कम देखने में आती हैं। विनोबा ने इस दशन का गौरव 
करते हुए कहा: “यह शक्ति हमारे हर देहात में मौजूद है, परंतु 
उनको दृष्टि देनी चाहिए। आज तो हमारे देहात पक्तभेदों के कारण 
तहस-नहस हो रहे हैं। चुनावों के कारण यह सब हो रहा है। गाँवों 
की एकता पर ही हमारे देश की सुरक्षा निर्भर है |”? 

अंत में उन्होंने कहा : “भमाइयो, अशांति के कारणों को दूर करो । 
एकता कायम करो और स्वराज्य के संरक्षक बनो |? 

मेहतरों का आवाहन ! 

देवड़ा में जो भाई विनोबाजी से कहने आये थे कि वे नगराध्यक्ष के 
यहाँ न ठहरें, वे दोपहर में यहाँ भी विनोबाजी से मेहतरों का एक प्रतिनिधि- 
मंडल लेकर मिले। मेहतरों ने वेतन-बृद्धि के लिए हड़ताल आदि के मार्ग 
का अवल्ंबन लिया था | उसमें वे कामयाब नहीं हुए, तो उनके एक नेता 
ने उपवास शुरू किया था। विनोबा ने कहा; “उपवास नहीं करना 
चाहिए, ।” माँगों के बारे में उन्होंने कहा : “आपकी माँगें मले ही पूरी हो 
जायें, लेकिन उससे आपका मसला हल नहीं होता | मैं जगजीवनरामजी 
की राय से सहमत हूँ कि यह भंगी-काम मनुष्यों के करने का है ही नहीं । 
सफाई की ऐसी योजना बनायी जा सकती है कि उसमें आज की तरह 


-शैशे२ भूदान-गंगोत्री 


गंदगी न रहे और हर कोई वह काम सहज कर सके | हमने इस संबंध में 
काफी और सफल प्रयोग किये हैं। परंतु आपको आज उन सबसे कोई 
मतलब नहीं । आज तो मैं यही कहना चाहता हूँ कि अगर आप चाहें, तो 
-आपमें से जिन-जिनको जमीन पर परिश्रम कर उदरनजनिर्वाह करने की 
इच्छा हो, उन्हें जमीन मिल सकती है । आप इस काम से मुक्त हो 
ज्सकते हैं |” 
कैसा दुभाग्य ! 
परंतु ये लोग जमीन लेने को तैयार नहीं हुए। विनोत्रा को इससे 
दुःख भी हुआ और आश्चये भी । जाहिर है कि जमीन जोतना मेहनत 
का काम है | मेहतर के काम में वैसी मेहनत की आवश्यकता नहीं । सबेरे 
आधा दिन काम करना पर्याप्त होता है। उसमें भी अधिकतर काम खस्त्रियाँ 
संभाल लेती हैं। विनोबा ने कई बार कहा है कि इस तरह मेहतर भी 
अपनी त्लियों का शोषण ही करते हैं। जमीन के प्रति मेहतरों की जो 
उदासीनता है, वह भी उनकी श्रमविषयक अरुचि का ही परिचायक हे । 
ऊपर श्री जगजीवनरामजी की राय का जिक्र आया है | देहली की एक 
“सभा में अपने हरिज्न-भाइयों से उन्होंने कहा था कि तुम यह काम 
छोड़ दो । इस काम का प्रबंध क्या होगा, इसकी चिंता मत करो | जो 
गंदगी करेगा, वह खुद उसको दूर करने की चिंता करेगा | ठुम तो आज 
:ही इस काम को छोड़ दो, क्‍योंकि यह काम मनुष्यों के करने का है ही 
नहीं | उन्होंने यह भी कहा था कि देखते नहीं कि हर काम में--यहाँ 
तक कि चमड़े के काम में भी--होड़ शुरू है और ब्राह्मण तक की सब 
जातियों के लोग उसमें दाखिल हो रहे हैं। परंतु मेहतर के काम में न 
कोई होड़ है, न कोई दूसरा इसे करने को तैयार है । यह काम है ही ऐसा 
कि वह इन्सान के करने ल्लायक ही नहीं है। एक आदमी का मैला दूसरा 
“आदमी अपने सिर पर ढोये, यह काम कोई मनुष्यता का लक्षण है ! 
जगजीवनरामजी के उस भाषण की सराहना विनोबाजी जगह-जगह 


सबको सनन्‍्मति दे भगवान्‌ ३३३- 


करते हैं। जगजीवनरामजी ने तो मेहतर भाइयों से कहा था कि “इस - 
काम से भूखों मर जाना बेहतर है।” परंतु विनोबा ने तो भू-दान द्वारा: 
उनको जीविकोपाजन का स्थायी साधन भी मुहैया कर दिया है। फिर 
भी कैसा दुर्भाग्य है कि हमारे मेहतर भाइयों के दिलों में उनके. 
वरतमान शोषित, अपमानित, अमानुषिक जीवन के प्रति विद्रोह की भावना 
नहीं जाग उठती और वे भूमि-माता की सेवा द्वारा ख्तंत्र, स्वावलंबी, . 
स्वाभिमानी जीवन बिताना पसंद नहीं करते । 

कम्युनिस्टों द्वारा तेलंगाना में हुए अत्याचारों के घाव से हरिजन-: 
भाइयों की इस उदासीनता का घाव कम नहीं था | 

सबको सनन्‍्मति दे भगवान्‌ ! कक कोड 


जाके प्रिय न राम-वेदेही +7६ १८६ 
तादाब्दी 
१ ७-६- ७५१ 
चरखां-संघ के एक कायकर्ता मिलने आये। विनोत्रा के साथ उनका 
बहुत पुराना संपक था। एम० ए. होने के बाद वें गत बीस वर्षों से 
चरखा-संघ की सेवा करते आ रहे थे। परंतु अब संघ छोड़कर प्रशिक्षण 
( बी० टी० ) के लिए जाना चाहते थे। बच्चों की पढ़ाई की भी चिता 
थी । शायद घर में गहिणी से जैसा साथ मिलना चाहिए था, नहीं मिल 
पा रहा था। निणय नहीं कर पा रहे थे। अपनी कठिनाइयाँ विनोब्रा के 
सामने रखकर उन्होंने मार्ग-दर्शन चाहा, तो विनोबा ने ड्रबते को सहारा 
देते हुए कहा 

“मीराबाई के सामने भी ऐसा ही धर्म-संकट उपस्थित था, तो 
तुलसीदासजी से पुछवाया । जवाब में गुसाँईजी ने लिख भेजा : जाके प्रिय 
न राम-वैदेही, तजिये ताहि कोटि बेरी सम, यद्यपि परम सनेही !? 

अब तक का क्रांतिकारी जीवन-क्रम छोड़कर पुनः बी० टी० वगैरह 
करने की उनकी इच्छा की ओर इशारा करके विनोबा ने कहा ; 

“गृहस्थ जब वानप्रस्थ होता है, तो वह उचित ही है। परंतु वान- 
प्रस्थ अगर पुनः ग्रहस्थाश्रम में प्रवेश करता है, तो वह आरूढ़-पतित 
होता है। शास्त्र में उसके लिए, कोई प्रायश्रित्त ही नहीं है। जाहिर ही 
है कि चढ़ते समय चाहे धीरे-धीरे चढ़ो, लेकिन चढ़ने पर नीचे गिरोगे, 
तो उतनी ही गहरी खाई में जाकर पड़ोगे, जितनी ऊँचाई पर चढ़ 
चुके थे |” 

माया बड़ी अपार है 
प्रश्न “लेकिन चरखा-संघ में रहकर “मास-कांटेक्ट” नहीं सघता ।” 

विनोबा : “मास-कांयक्ट का अर्थ यह नहीं कि “'मासेस! के साथ 
सतत घर्षण होते ही रहना चाहिए। कारोबारी और खटपट के काम 
करने से बड़े प्रमाण में राग, द्वेष, मत्सर निर्माण होते हैं। इससे उल्टे 
मर्यादा में सहज सधने जेंसी सेवा करने में प्रेम संपादन होते रहता है। 
चरखा-संघ से मास-कांटक्ट सधघता नहीं, यह गलत खयाल है। संघ 
न रहेगा, तब उसका महत्त्व समझ में आयेगा। वह तो एक क्रांतिकारी 
काम है। आज जब कि चारों ओर मिलें खड़ी हैं, अगर एक भाई को 
भी हम चरखा सिखाते हैं, तो लंका-नगरी में विभीषण खडा कर देते 
हैं। फिर चरखा-संघ में वेज्ञािनिक और शास्त्रीय शिक्षण की भी पूरी 
गुंजाइश है। उसकी जरूरत भी है। रोमेल के बारे में कहा जाता था 
कि जहाँ रोमेल, वहाँ विजय । जहाँ कृष्ण और अजुन, वहाँ विजय हम 
कहते हैं न--ठीक उसी प्रकार। लेकिन अमेरिकन पत्रकार उसे देखने 
गये, तो वह टेक-दुरुस्ती में व्यस्त ननर आया। यह था उसकी विजय 
का रहस्य । चरखा-संघ का काम अत्यंत महत्व का काम है। दुर्भाग्य से 
चरखा-संघ के कुछ जिम्मेवार कायकर्ता भी मानते हैं कि यह काम निर- 
थक है। इमारा कहना है कि उन छोगों की विचारधारा गलत है। 
प्रत्यक्ष क्रांति करनेवाले की अपेक्षा क्रान्तिकारी को भोजन करानेवाले कम 
क्रांतिकारी नहों हैं। जो लोग रात-बिरात कम्युनिस्टों को भोजन कराते तथा 
रक्षण देते हैं, उनका स्थान कम्युनिस्ट आंदोलन में किसी कम्युनिस्ट से 
कम नहीं है। वे लोग भी उतने ही कम्युनिस्ट हैं । कम्युनिस्ट संघटन के 
महत््वपूरा अवयव हैं | सतत काम करनेवाले छोगों में से कुछु छोग अगर 
आरामतलब हो गये, तो उनमें तेज प्रकट करने के लिए और कुछ 
अधिक तेजस्वी छोगों को उसमें प्रवेश करना चाहिए। इतने रोज 
चरखा-संघ में काम कर आज आप बी० टी» करके किसी विद्यालय में 
शिक्षक की नौकरी करना चाहते हैं, इसका अर्थ यही है कि यह माया 
अड़ी अपार है, इसे पार करना बड़ा कठिन है |” 


है ह हि ञ् 


शक 

नर-देह का कया भरोसा ? 
फिर विनोबा ने अपने स्नेही गोपाव्रावजी काछ का दृष्टांतं दिया £ 
“गोपाव्राव हमारे बालमित्र ! वकालत का इम्तहान देने हीः वाले थे $ 


: पिताजी ने खर्चा भी खूत्र किया था । छुह साल वंकालत करके फिर देश- 


सेवा में आनेवाले थे। मैंने कहा, ये इधर के छह साल मुझे दे दो | 


कौन जानता है, नर-देह का कब्र क्‍या होता है। उन्होंने फौरन चीन्ह 
डिया कि यह मोह है और छोड़ दी परीक्षा ! 


दृष्टिकोशवालों की जिम्मेवारी' 
.. “पंडितजी ने मुझे पूछा था कि सर्वोदय-समाज का सदस्य कोन हो 
सकता है ? क्‍या उसके लिए. अहिंसा की पूणनिष्ठा आवश्यक हे १ मैंने 
कहा, एक फौजी सिपाही भी सर्वोदय-समाज का सदस्य हो सकता है | 


. अजुन हो सकता है, क्योंकि जेसे ही कृष्ण का हुक्म होगा कि छोड़ो, वह: 
_ लड़ाई छोड़ देगा। जिन्हें एक दृष्टिकोण है; 'आउण्लुक' है, वे छोगः; 
अगर रचनात्मक काम छोड़कर जाने लगेंगे, तो सारे भारत में जो रचना 


इस काम के द्वारा हुईं है, वह तितर-बितर हो जायगी । हमारी यात्रा में 
हमने अनुभव किया कि राजनैतिक काम करनेवाले तो अपने-अपने 
कामों में मशगूल रहे, लेकिन रचनात्मक काम करनेवालों ने और 


5 स्वोदयवालों ने ही हमें मदद की ।” 


ज्ञान-पिपासा 

विनोबा ने उनको ज्ञान पिपासा के संबंध में कहा : “तुमने एम० ए० 
पास किया है, इसलिए, अब और नया ज्ञान पाने का रहा नहीं, ऐसा नहीं 
है। मैंने जेल के पाँच बरसों में जितना ज्ञान प्रात किया, उतना पिछले पचीस 
वर्षों में नहीं किया था । और में पाँच वर्षों में जितना प्राप्त कर सका, उतना 
दूसरा तो शायद पाँच जन्मों में मी न पा सके। तो, ज्ञांन-साधना तो 
सतत चलती रहनी चाहिए. | लेकिन उसके लिए कॉ लेज का द्वार खटखटाने 
की या बी० टी० की परीक्षा देने की आवश्यकता नहीं है ।! ७ ७ ७. 


१. 


सैकड़ों बालक कतार में खड़े थे। विनोबाजी आये तो बालगोपाल उनके साथ हो लिये। 
बिनोबा ने उनका हाथ पकड़ लिया और फिर विनोबा और बालगोपाल सभी दोड़ने लगे । 

उत्पादन का ब्रत क्‍यों नहीं लेते? ६:६२: 
3 भांदक 
१ ८-६-?५ १ 


रास्ते में रुकने का कार्यक्रम नहीं था, परंतु कीत॑न-मंडलियों ने ऐसा 
लुभा लिया कि विनोबा की रुकना पड़ा.) कलेवे का समय भी. हो गया 
था | एक डाक-बँंगले में कलेवा समाप्त हुआ; फिर बाहर आकर देखते हैं 


4“ 2 ७९० कट जज 


कि सारे गाँववालें बड़ी शांति से बेठे हैं। सामने बाल-गोपाल नजर. 


आये, तो विनोबाजी ने बातचीत शुरू कर दी-। एक बालक से पूछा : 

“क्या काम करते हो १” 

“गोएँ चरातां हूँ ।” 

दूसरे से : “तुम ९” 

; “वही ॥?१ | जद! 
तीसरे से : “और तुम ९” 
“वही 82 
जी; हाँ, करेंगे : 

फिर बच्चों से; सवाल पूछना शुरू किया कि 

“बच्चो, तुम जानते हो हिन्दुस्तान में जो कपड़ा बनता है, वह फी 
आदमी कितना गज आता है?” 

बच्चे ; “कितना गज ९?! 


बिनोबा ( मुस्कराकर ): “अच्छा ! देखो, : मैं त॒म्हें बताता हूँ । अभी 


्क् 


जो बड़ी लड़ाई हुई दुनिया में, उसके पहले सतन्नह गज़. तैयार होता था-। 
लेकिन अब आजकल तो सिर्फ बारह गज ही होता है-। इसल्लिए मैं 
गाँव-गाँव के लोगों से कहता ट कि थोड़ा-थोंड़ा | सूत . अगर : हर: कोई 
कातेगा, तो देश की लक्ष्मी बढ़ेगी । बताओ, तुम लोगों की क्या राय है ९”? 

श्र 


है] 


पथ 


३३८ भूदान-गंगोत्री 


बच्चे ( एक साथ ) : “जी हाँ, ठीक है।” 

विनोबा : “केवल “जी हाँ, ठीक है! कहने से काम नहीं चल्ता। 
“जी हाँ, करेंगे! कहना चाहिए ।” 

बच्चे ; “क्या करना होगा ?”! 

विनोबा ४ “कातना होगा ।”? 

तलवारों से तकुए 
ओर उन्होंने बच्चों को संत एकनाथ का एक गीत सिखा दिया : 
माया रहाटाकडे कां पाहा ना 
तुमची तलवार काँ मोडा ना 
व्यांच्या चातिच कां बनवा ना! 

-- “मेरे चर्ख की ओर क्‍यों नहीं देखते ? आप लोग अपनी तलवार 
अब तोड़ क्‍यों नहीं डालते ? उनसे ८ मेरे चर के लिए ) तकुए क्‍यों 
नहीं बनाते ९? 

फिर उन्होंने उसे बच्चों से बार-बार गवाया। बच्चे तो निमित्त बने, 
सारे समाज ने गीत को अपना लिया। फिर बिदा लेते हुए विनोबाजी 
ने कहा ; 

“गांधीजी का यही कहना था। गरदन काटने का काम करनेवाली 
इन तलवारों को तोड़कर उनके तकुए ही बनाने चाहिए।” 

पदयात्रा 

करीब साढ़े आठ बजे तक भांदक पहुँचे । जैनियों का तीथ-स्थान है । 
धमंगुरुओं को प्राप्त होनेवाले सम्मान के साथ और अत्यंत सांस्कृतिक 
वातावरण में विनोबाजी का आगमन हुआ । लोगों का उत्साह देखा, तो 
बातंचीत शुरू की : 

_ “आप जानते हैं कि हम लोग लंबी पदयात्रा करके आ रहे हैं। 
अपने देश के लिए यह कोई नयी चीज नहीं है। यह जेनियों का तीर्थ- 
स्थान है । यहाँ तो पदयात्री कुछ अधिक भी निकल्न आ सकते हैं।” 


उत्पादन का ब्रत क्‍यों नहीं लेते ! 2३६ 


बच्चे तो सम्मुख थे ही। पूछा + 

“अच्छा, आप छोगों में दस मील से अधिक जिन्होंने प्रवास किया 
हो, वे अपना हाथ ऊँचा करे |” बच्चों में तो कोई था नहीं। “कोई 
नहीं ! देखो, हमारे साथ यह वानर-सेना घूम रही हे-यह मृदुला, माला, 
गौतम ! इन्होंने सेकड़ों मील की यात्रा कर छी है| अच्छा ! सारे गाँव में से 
जिन्होंने दस मील से अधिक पदयात्रा की हो !” फिर भी छोग चुप रहे । 
विनोबा ने निश्चित प्रश्न पूछा : 

“पंद्रह मील १? 

एक हाथ उठा। 

६ बीस ९?? 

एक हाथ उठा। 

“पचचीस १? 

तीन हाथ उठे | 

“तीस ९? 

दो हाथ उठे । 

“पचास के ऊपर १” 

“जी, में पंटरपुर गया हूँ पैदल ।” 

सहज में पदयात्रा के अनुकूल वातावरण ऐसा बन गया कि छोगों ने 
और खासकर युवकों ने पदयात्रा में साथ चलने की इच्छा प्रकट की। उनको 
निरुत्साहित न करके विनोबा ने कहा : “अच्छा, अब फिर बात करंगे। 
शाम की सभा में सब लोग आना ।” 

बिना उत्पादन खाने का हक नहीं 

दोपहर प्राथमिक विमाग के शिक्षकों से बातें हुईं। प्रान्तभर में 
उनकी हालत बहुत खराब है। सत्याग्रह बगेरह के बावजूद उनकी वेतन- 
वृद्धि नहीं हुईं। कुछ हारे-से मालूम होते हैं। विनोबा के पास भी वे 
वेतन की शिकायत लेकर आये थे । 

विनोबा ने कहा : “हाँ, शिकायत तो ठीक है। अब या तो वेतन 
बढ़ाना चाहिए. या आमदनी का कोई दूसरा अंग बढ़ना चाहिए | मुझसे 
पूछा जाय, तो में कहूँगा कि अगर शिक्षकों के घर की ख्तरियाँ सूत कात 
देती हैं, तो बिना मूल्य बुनाई का प्रबंध होना चाहिए। विद्यालय को थोड़ी 
जमीन भी मिलनी चाहिए ओर कपास भी मुफ्त मिलना चाहिए.। इस 
तरह कम-से-कम सो रुपया साछाना तो भी आमदनी बढ़ सकती है। 
वेतन-बृद्धि की मुझे कोई आशा नहीं है, क्‍योंकि सरकार की तिजोरी में 
पैसा नहीं है और यह हालत सरकार की कभी सुधरनेवाली नहीं है | 
आज वह खुद भिखारी है--कजंदार है, बाहर से अनाज मेगा रही है । 
बदले में मेंगनीज दे रही है। इसलिए हर नागरिक पर उत्पादक परिश्रम 
करने की जिम्मेवारी आती है । देश को जब्र उत्पादन की आवश्यकता है, 
तो बिना कुछ उत्पादन किये खाने का हक ही नहीं है। हिंदू-समाज में 
ऐसे तो नियम-ब्रतादि बहुत हैं । फिर यह व्रत क्‍यों नहीं ले लेते कि जिस 
दिन एक घंटा कोई उत्पादक परिश्रम नहीं किया, उस रोज शाम का 
: भोजन बंद ! जब्न तक देश की लक्ष्मी नहीं बढ़ती, तब तक शिक्षकों का 
वेतन कहाँ से बढ़ेगा १” 

शिक्षक : “किंठु जब “पे-क्तीशन! ने भी हमारे अनुकूल फेसला 
दिया है १” क्‍ 

विनोबा : “लेकिन तिजोरी में पेसा कहाँ है ? जो कुछ थोड़ा है, वह 
सारा फौज पर खच हो रहा है। क्‍या आप छोग इसके लिए तैयार हें 
कि आज के विद्यालयों की संख्या कम कर दी जाय ? एक काम हो सकता 
है। हर विद्यार्थी एक लटी सूत रोज अपने शिक्षुक को भेट दे सकता है। 
एक शिक्षक के पास चालीस बच्चे हों, तो रोज की दस गुंडियाँ होंगी । 
महीने की तीन सौ गुंडियाँ हो जाती हैं। बहरहाल उत्पादन के बिना कोई 
रास्ता नहीं है। आप लोगों का कहना ठीक है कि कम-से-कम भेट भरने 
के लिए, तो भी पर्याप्त चाहिए। लेकिन मान लीजिये कि आप ही 

सरकार हैं, तब क्या कीजियेगा ? कितना दे पायेंगे इसलिए त्रिना उत्पादन 
के कोई चारा नहीं है | में तो ऐसा कोई विद्यालय शुरू ही नहीं करूँगा, 
जहाँ शिक्षक ओर छात्र उत्पादक परिश्रम न करते हों ।”? 

अब तक विनोबा शिक्षकों को उद्देश्य कर बोल रहे थे। अब उन्होंने 
शिक्षण की दृष्टि से कहा: “ऐसे मुझे आजकल की शिक्षण-पद्धति से 
बिलकुल संतोष नहीं है। वहाँ बच्चों को कोई ज्ञान नहीं मिलता | जहाँ 
न उत्पादन हो, न शिक्षण, उन विद्यालयों को रखकर क्या करना है ! 
में तो बच्चों से कहँगा, छोड़ो ये विद्यालय । जिस देश में उत्पादन नहीं, 
वह देश उन्नति कर ही नहीं सकता ।” 

जीवन-वेतन 

शिक्षकों को संतोष नहीं हुआ । एक भाई ने कहा ; 

“ज्ञेकिन क्या जीवन-वेतन भी नहीं मिल्लना चाहिए, ९?” 

“जीवन-वेतन पहले किसे मिलना चाहिए. ? आपको या मेहतर को १ 
मान छो, सरकार कहे कि “आप छोगों की आवश्यकता देश को उतनी 
नहीं है, जितनी मेहतरों की है। शिक्षण की जिम्मेवारी गाँववालों की है । 
वे सभालें शिक्षकों को ! तब आपका क्‍या कहना है ? और मैं आजकल 
देखता हूँ कि शिक्षक अल्ग-अत्लग व्यवसाय भी काफी कंरने लगे हैं। 
उससे बच्चों का नुकसान होता है। इससे तो बेहतर है कि वे विद्यालंय 
बंद कर दिये जायें और नयी पद्धति के विद्यालय चलाये जायूँ । मैंने यह 
कई बार कहा है और करके भी दिखाया है |?” 

सरकारी कुर्सी 

फिर उन्होंने सरकार के बारे में कहा ; 

“आप लोग सरकार की बात करते हैं। परंतु वह कुर्सी ही ऐसी है 
कि वहाँ जाते ही दूसरा ही दीखने छगता है। फिर वहाँ जाकर भी देश में 
परिवर्तन करने के लिए. दशन और जनमत का बल चाहिए.। मान लीजिये 
कि कछ सरकार घोषणा कर दे कि “पुराने विद्यालय हम बन्द करते हैं। 

नये विद्यालय शुरू होते हैं, तब तक छह माह के लिए सभी शिक्षक देश 
के लिए. शरीर-परिश्रम करने अर्थात्‌ मजदूरी करने आ जायें ।! तो, काम 
तो जरूर होता, लेकिन ऐसी हिम्मत कोन करे ? मान लीजिये, में ऐलान 
करूँ कि मेरा यह प्रोग्राम है और चुनाव के लिए खड़ा रहूँ, तो आप लोग 
मुझे चुनेंगे ! आप कहेंगे : “आप बहुत अच्छे हैं। हम आपको नमस्कार 
करते हैं, परंतु चुनाव में आपको मत नहीं दंगे |” 

“इसलिए जब तक देश का उत्पादन नहीं बढ़ता, तब तक वहाँ कोई 
भी क्‍यों न रहे, कुछ नहीं कर सकता । फिर चाहे वहाँ जवाहरलालजी रहें 
या जयप्रकाशजी या कृपाछानीजी | जो वहाँ जायगा, उसकी शिकायत 
अनिवाय है ।” 

यंत्र-युग 

इतनी सब चर्चा होने पर भी एक शिक्षक महोदय उनसे पूछ ही बैठे : 

“विनोबा, आप हमें इस यंत्र-युग में भी कातने के लिए और हाथ से 
काम करने के लिए कहते हैं। इसमें देर भी छगती है और छोगों को 
यंत्रों का आकर्षण भी बहुत है | फिर यंत्र जब तेजी से काम कर सकते हैं, 
तो यह धीरे-धीरे काम करने की बात का आप आग्रह क्‍यों करते हैं ?” 

“ऐसा है”?--विनोबाजी ने प्रेमपूवक समकाया--“कतई काम न 
करने से धीरे-धीरे काम करना अच्छा है या बुग ? इतनी रेलगाड़ियाँ 
चलती हैं, हवाई जहाज चलते हैं, लेकिन गत तीन माह में वे मुझे कोई 
भी जबरन अपने भीतर बैठा नहीं सके । कपड़े की मिलें इतनी चल रही 
हैं, उनके बावजूद हमारे बदन पर हाथ का कता-बुना कपड़ा है। भाइयो, 
आप छोगों ने रोटी की माँग की और बदले में मेंने ज्ञान दिया, तो उससे 
पेट नहीं भरेगा । ज्ञान केसा ही महान्‌ क्‍यों न हो, रोटी की पूर्ति नहीं कर 
सकता । इन यंत्रों से हमारी बेकारी का सवाल दूर नहीं हो सकता ।? 

एक जैन भाई इतनी देर बड़ी शांति से सारा सुन रहे थे। वे दूध 
पीने के खिलाफ थे । लेकिन उन्होंने प्रश्न और ढंग से पूछा : 


उत्पादन का ब्रत क्‍यों नहीं लेते ? ३४३ 


“विनोबाजी, दूध भी मांस ही है; लेकिन छोग दूध बराबर पीते हैं। 
तो इससे अच्छा तो यही है कि वे मांस खायें। आपको इस संबंध में कुछ 
कहना चाहिए ।” 

“अरे माई, मैं क्‍या कहूँ? मुझे तो गो-माता ने ही सँमाल्ा है। 
उसीकी कृपा है कि यह देह कुछ काम कर सकता है। लेकिन देखो, हम 
माता का दूध पीते हैं, लेकिन क्‍या माता का मांस खा सकते हैं ? ऐसे ही 
गो-दूध का समझो । अच्छा, अब समाप्तम्‌।” ७०७० 

चंदनखेड़ा 
१ ६-६-१५१ 
साथी का आग्रह 

मंजिल ऐसे ही चौदह-पंद्रह मील की थी । एक भक्त रात को आये-- 
जसराज गोठी ! दुःखी हुए. कि विनोबा उनके गाँव से नहीं गुजर रहे हैं । 
पुराने परिचित थे । जेल्न के साथी थे। डेढ़-दो मील का चक्कर पड़ता था । 
फिर भी विनोंबा ने मंजूर कर लिया। विनोबा से तो कोई क्या कह 
सकता था, परंतु जसराजजी पर सभी छोग मन-ही-मन काफी बिगड़ 
रहे थे । 

रातभर बारिश बहुत जोरों की हुईं । इसलिए. वानर-सेना को सड़क- 
वाले रास्ते से आगे भेज देने का हुक्म हुआ | पदयात्रा का रास्ता कच्ची 
सड़क से था, और वर्षा से उसमें कीचड़ भी हो गया था। बेसे ही सोलह 
मील चले | 

जसराजजी ने सारा गाँव जुगया था | खुद जमीन दी, औरों से भी 
दिल्ववायी । दरिद्रनारायण के लिए बीस एकड़ भू-दान मिला । खड़े-खड़े 
सेकड़ों “गीताई! बिक गयीं। अब तो जसराजजी सभीको बड़े प्यारे . 
लगने लगे । 

रास्ते में एक गाँववालों ने ग्यारह रुपये भेट किये। रुपयों का क्‍या 
करते ? ग्यारह रुपयों की गीताई की पुस्तक गाँववालों को दे दीं । 

नदी-पार चंदनखेड़ा था। लोग उस पार प्रतीक्षा कर रहे थे । पास 
में ही अगस्त-आंदोलन में प्रसिद्धिप्राम चिमूर है, भंसालीजी के उपवासों 
के कारण जो दुनिया में मशहूर हो चुका है। सेकड़ों युवक चिमूर से भी 


तक." 


आये थे। वहाँ से बेंड भी आया था। इस पार विनोबाजी को 

देखते ही उस पार नदी में उत्साह की बाढ़ आ गयी। विनोबा कब उस 
पार पहुँचते हैं, ऐसा कर दिया लोगों ने । 
द्रिद्रनारायण का पेट बड़ा है 

यहाँ 'माता कस्तूरबा ट्रस्ट” द्वारा एक केंद्र का संचालन किया जा 
रहा है। श्रीमती ताराबहन मशख्वाल्ला मार्गदशन करती हैं। दो रोज से 
एक शिविर का भी आयोजन कर रखा था। आज समाप्ति थी। पाँच 
हजार से अधिक जनसमूह सबेरे से ही जुग चुका था। बहुत-से लोग तो 
परिचित ही थे। विनोबा ने थोड़े में यात्रा की पाश्वंभूमि समझायी और 
कहा : “पिछले दो माह में करीब बारह हजार एकड़ भूमि मिली, याने 
रोजाना दो सौ एकड़ । छोग समझ रहे हैं कि युग बदल्न गया । अब वरदा 
नदी पार करके परंधाम लौट रहे हैं। यहाँ भूमि पाने का उद्देश्य तो नहीं 
था, फिर भी हर पड़ाव पर लोग देते आ रहे हैं और आप लोग भी दे 
सकते हैं । हमारी भूख तो थोड़ी है, परंतु दरिद्रनारायण का पेट बहुत 
बड़ा है। उसे जितनी भी जमीन आप दें, दे सकते हैं, बशर्तें कि आप 
प्रेम-भावना से दं-उपकार की भावना से नहीं |?” 

या घर या सरकार 

आशीर्वाद पाने के ल्षिए शिविरार्थी आये | विनोबा ने उनसे कहा : 

“किसी-न-किसी निमित्त से लोगों में जाग्रति होती रहनी चाहिए । 
शिविरों के निमित्त जाग्रति अच्छी होती है। आजकल सावजनिक जीवन 
रहा नहीं-या तो घर है अथवा सरकार। सफाई सरकार करे, दवा 
सरकार दिलाये, इन्साफ सरकार कराये। जो कुछ गाँव के लिए जरूरी है, 
सब सरकार करे | हम केवल घर की चिंता करे । सरकार रहेगी नागपुर 
और जिले में रहे तो चाँदा में। उससे गाँवों का काम नहीं चलेगा । 
किसी कारण-विशेष से सरकार की सहायता लेना अक्नग बात है। मानो 
“कॉलरा? हो गया, तो सरकार की मदद ले सकते हैं। परंतु नित्य की 
बीमारियों में भी सरकारी सहायता की अपेक्षा करना गलत है। गाँव का 

प्रबंध प्रायः सारे गाँववाले ही कर ले, तो अनुभव भी बढ़ेगा। घर में 
डी० सी० की सत्ता हम चलने देते हैं क्या ? पति-पत्नी में झगड़ा होता है, 
तो समभाने के लिए डी० सी० आते हैं ? फिर गाँव के झगड़े जिले की 
कचहरियों में क्‍यों जाये ? गाँव में सज्जन लोग हैं, उनसे फेसला करवा 
लें। कानून तो नहीं है कि बच्चे माँ की बात मानें, पर हम सब मानते 
ही हैं। वेसे ही गाँववाले गाँव के बुजुर्गों का मानें, तो ग्रामराज्य का 
अनुभव आयेगा | स्वराज्य आकर अब पाँच बरस हो गये, अभी तक 
गाँववालों को उसका अनुभव नहीं हो रहा है। में चाहता हूँ कि गाँव में 
ग्रामराज्य का अनुभव हो ।” ७७७ 

शेगाँव 
२०-६- ७०१ 
विनोबा सबेरे से विशेष प्रसन्न नजर आ रहे थे। एक भक्त के गाँव 
जाना था--अम्बादास सूयवंशी के । शेगाँव खास और शेगाँव बुद्रुक, 
दो हिस्से हैं गाँव के। गाँव पास आते ही वे बोले : “अरे, यह शेगाँवः 
है न? गांधीजी भी शेगाँव में रहते थे । बाद में वह 'सेवाग्राम'ं हुआ ।” 
आपषंबाणी 
'ेगाँव खास” पर एक विद्यालय की नयी इमारत का उद्घाटन करना 
था। सोचा था कि वहीं नाइ्ता करेंगे । परन्तु गाँव अभी पौन मील दूर था 
और नाश्ते का समय तो हो गया था। तौलियाँ बिछाकर नाश्ते की तैयारी 
की गयी । परंतु स्थान प्रसन्न नहीं था, इसलिए विनोबा बैठे नहीं। आग्रह 
किया गया, फिर भी नहीं बैठे । ताई ने दही का बरतन हाथ में दे दिया कि. 
अब तो बैठेंगे, पर खड़े-खड़े ही खाना शुरू हुआ । फिर अग्नि-नारायण के: 
मंत्र से वातावरण में आषवाणी गूँज उठी : 
“ऊध्वों नः पाहि अंहसो नि केतुना विश्व समतन्रिणं दह । 
कृधी नः ऊर्ध्वान्‌ च रथाय जीवसे विदा देवेषु नो दुवः ॥ 
उन्होंने समझाया ; 
हे अग्नि ! खड़े रहकर अपने ज्ञान से हमें पाप से बचाओ | 
सब खानेवालों को भस्म कर डालो । 
हमें खड़ा करो, ताकि हम चलें, जीये । 
हमारी उपासनाएँ देवों तक पहुँचाओ । 
जिज्ञास ने पूछा : 
८ आपने अग्नि पर ज्ञान का आरोप किया ९? 

“प्रकाशमान्‌ जो है ।” 

“खानेवालों को भस्म कर डालो से क्या मतलब ९? 

“राक्ष्सादि के लिए कहा है ।” 

“और खड़े करो ९”? 

“जैसे अग्नि की ज्वाल्वाएँ खड़ी रहती हैं ।” 

फिर अन्त में इलेष बताया 

“दुव: है न अंत में १ उद्‌ के 'ुवा' के साथ इसकी तुलना करो |” 


लेप न लगे 


इन दिनों परधाम-आश्रम के बारे में विनोबा का काफो तीव्र चिंतन 
चलता रहा । रास्ते में कुछ बातें भी तदविषयक हो गयीं। एक-एक काम 
में एक-एक आदमी प्रवीण बनना चाहिए, ऐसी विनोबा की कल्पना थी । 
बुनाई, बढ़ईगिरी, लुहारी, खेती, गो-सेवा, तेलघानी, निसर्गोपचार, इंट 
बनाना, कवेलू बनाना, चूने की भट्टी, प्रेस का काम, गुड़ बनाना आदि 
सभी काम विनोबा की कल्पना में थे ओर इन सबके लिए. कम-से-कम एक 
दर्जन तज्ञों की आवश्यकता थी, जो आवश्यकता पड़ने पर किसी भी 
गाँव का नवनिर्माण कर सके। जो कायकर्ता आज परंधाम में काम कर 
रहे थे, उनकी रुच्ति, क्षमता के बारे में चर्चा हुई, तो विनोबा ने कहा ; 

“हम किसीके कार्य के बारे में निणय नहीं कर सकते। हरएक 
व्यक्ति अपने संस्कार लेकर आया है। अपना पूब-संचित लेकर आया है । 
हम उसका कार्यक्रम तय करनेवाले कोन होते हैं ? परंधाम में चल्लनेवाली 
प्रवृत्तियाँ और वहाँ आनेवाले पथिक, दोनों जिस बिंदु पर मिलेंगे, उस 
बिंदु पर जो टिकेगा, वह उस काम में लग सकता है। बाकी हमें तो 
किसीसे कुछ करवाना हे ही नहीं ।” 

“क्राम नाहीं, काम नाहीं, तुका आहे रिकामा ।&8 


&8 तुकाराम कहता है कि वह खाली है, उसे कोई काम नहीं हे, 
कोई काम नहीं है । 

इसी चर्चा के सिलसिले में विनोबराजी ने रामदास और तुकाराम की 
बातचीत का जिक्र किया : “नदी के इस पार रामदास है और उस पार 
तुकाराम | तुकाराम रामदास से पूछते हैं 'कधि बा रिकामा होशी ?? 
( कब खाली होनेवाले हो--कब्र कायमुक्त होनेवाले हो ?! ) रामदास ने 
जवाब दिया : “जधि मी निवारी कामा? ( जब में काम-धंधों से निवृत्तः हो 
जाऊँगा । ) रामदास को परमाथ के सिवा तो कोई .काम था ही नहीं | 
यद्यपि परमार्थ का काम भी वे अनायास ही खड़ा करने के पत्त में थे, 
फिर भी उस समय की परिस्थिति में उन्हें लोकसम्पक काफी साधना 
पड़ता था । छत्रपति शिवाजी महाराज को तो नित्य उनका मार्गदर्शन मिल्लता 
ही था ।” विनोबा ने आगे बताया कि “रामदास ने तुकाराम से भी प्रश्न 
किये थे । तुकाराम ने जो उत्तर दिये, उससे लगता है कि कभी उसे भी 
कार्य करने की लालसा रही होगी। अपने लिए. तो उसे कुछ करना था 
ही नहीं, किन्तु सावंजनिक दृष्टि से ही क्‍यों न हो, कुछ करने की प्रेरणा 
होती होगी । लेकिन आगे चलकर वह भी दूर हो गयी ।” 

फिर उन्होंने अपने बारे में बताया : “मेरा स्वभाव भी कुछ ऐसा ही 
है। एक तो मेरा स्वास्थ्य ऐसा नहीं कि मैं बहुत दौड़-धूप कर सकूँ। 
इसलिए, प्रवृत्ति मेरे लिए बेसे भी ज्यादा अनुकूल नहीं है | किन्तु मनुष्य 
को प्रवृत्ति की चिंता करनी ही न चाहिए | जहाँ शरीर है, वहाँ कुछ-न- 
कुछ प्रवृत्ति तो रहेगी ही । संनन्‍्यासी रहा, तो उसे भी देह-घर्म के लिए 
कुछ काम करना ही पड़ता है। काम की चिता नहीं करनी होती । चिंता 
तो इसीकी करनी होती है कि केसे काम का लेप न ल्गे।?.. 

विद्यालय की इमारत का उद्घाटन हुआ | विद्यार्थों और कार्यकर्ता, 
हरएक अपने हाथ की गुंथी पुष्पमाठा ले आया था | पचीसों मालाएँ हो 
गयीं । विनोबाजी एक-एक माला स्वीकार करते और छोटे-छोटे बाल- 
गोपालों के गले में पहनाते गये। जो बालक सबसे छोटा था, प्रारंभ उसी 
से किया गया | बालकृष्ण की मूर्तियाँ ही सामने विराजमान दीखने लगीं । 

आज विनोबा के मंदिर में निवास था। पड़ाव पर पहुँचने पर 
विनोबा थोड़ा बोले भी : 

“आपके गाँव में जब से ये अंबादास राव आये हैं, तब से हमारा 
ध्यान इस गाँव की ओर रहता है। आपने विठोबा के मंदिर में रहने की 
जगह दी, यह आपकी बड़ी कृपा हुईं | रोज-रोज नया स्थान हमें मित्नता 
है | नये-नये लोगों से भेट होती है। उधर हैदराबाद तो एक उद्देश्य ल्लेकर 
हम गये थे | लेकिन अब तो चार दिन सहज मनोविनोद के ही हैं। 
कोई खास कतंव्य नहीं रहा | छोग जो उपयोग हमारा करना चाहें, कर 
सकते हैं। गेहूँ का आटा तैयार है--चाहे रोटी सिकवा लें, चाहे हलुवा 
बनवा लें या लड्डू बँधवा लें। ऐसे तो हम कल पाँच बजे यहाँ से 
चलेंगे, अगर भगवान्‌ ने चाहा तो । लेकिन नौ बजे रात तक छोगों से 
मिलना-जुलना हो सकता है। फिर हम ब्रह्मलोक में पहुँच जाते हैं, वह 
बड़ी अच्छी अवस्था है। चिंतन करके सोता हूँ, तो सबेरे लाभ होता है । 
फक पड़ता ही है। इसलिए मैं भगवान्‌ से कहता हूँ : तेरी दुनिया तू 
संभाल! ।? 

गाँव में भोजन का प्रबंध कहीं भी और बहुत अच्छा हो सकता था | 
परंतु अंबादास राव की वयोदृद्धा तपस्वी माता ने कहा $ “सब मेरे हाथ का 
भोजन करेंगे। जैसे अंबादास, वेसे वे सब । फिर विनोबा नहीं, तो उनके 
सहयात्रियों के पाँव तो मेरे घर लगें ।? वृद्धा ने अकेली ने सहयात्रियों के 
लिए, अन्नपूर्णा की तरह सारा प्रबंध किया । उनकी भक्ति-भावना ने उनकी 
कुटिया को मांगल्यधाम बना दिया था। 

मातृ-प्ररणा 
शाम की प्रार्थना-सभा में विनोबाजी ने पुनः अंबादास राव का गौरव 


किया । उनकी नम्रता, दृढ़ निष्ठा, अध्ययनशीछता और गीताई का उनका 
प्रेम, इसका सहज उल्लेख करने लगे, तो उस प्रवाह में बिनोबा के मुख 

से गीताई की कहानी ही प्रकट हो गयी । विनोबा को “गीताई” को लिखने 
को प्रेरणा केसे हुईं, कब हुईं और क्‍यों हुईं, यह सब उन्होंने बताया । 

विनोबा को यह प्रेरणा उनकी माता से ही हुई। “में संस्कृत गीता 
नहों समझ सकती, मुझे मराठी चाहिए”--माँ ने आग्रह किया । 

विनोबा ने मराठी के सभी संस्करण छाकर माँ की सेवा में उपस्थित 
कर दिये। 'आशानेश्वरी' तो घर में थी ही, लेकिन वामन पंडित, मोरोपंत 
आदि भी जिन-जिन साधु-सन्तों, कवियों तथा दाशनिकों ने मराठी में 
गीता का पद्यान॒ुवाद किया था, विनोबा माँ के लिए खोज लाये। लेकिन 
माँ की तृप्ति नहीं हुई । 

“मुझे यह कुछ नहीं चाहिए, मेरे लिए तू ही लिख दे ।” 

्प्में ९१ 

“हाँ, तू | तू छिख सकता है विन्या !” 

यह थी माँ की भावना अपने “विन्या? के बारे में। “वडंस्व' ने 
ठीक ही कहा है : “चाइल्ड इज दि फादर आफ दि मेन !” माँ ने विनोबा 
को ठीक पहचान लिया था। “ज्ञाकी रही भावना जैसी, प्रभुमूरत देखी 
तिन तेखी !? सत्यकाम आत्मा की भावना ही तो थी वह ! 


माता के आदेश ने विनोबा के मन में गीतानुवाद का बीजारोपण 
किया । तब से विनोबा गीता का चितन-मनन करने लगे। गीता के 
संबंध में कोई भाष्य, कोई ग्रंथ नहों, जो विनोबा न देख गये हों। और 
गीता का कोई विचार नहीं, जिसकी अनुभूति अपने जीवन में उन्होंने न 
ली हो । माता तो स्वर्ग सिधारी । परंतु विनोबा गीता-माता की उपासना, 
गीता का चिंतन-मनन सतत पचीस वष अखंड करते रहे । इसी बीच 
उन्होंने कितनी ही कविताएँ 'लिखीं। लिख-लिखकर “अग्निनारायणाय 
स्वाहा! कर डाछीं या फिर काशी में गंगा-मैया को समर्पित कर दीं। 
उन्हें कविताएँ, तो लिखनी नहीं थीं | “गीताई' के लिए वह कविता लिखने 
'का अभ्यास मात्र था। उस समय की कविताओं में से कुछ दो-चार 

बच गयी हैं, याने मित्रों के हाथ लग गयी हैं, बानगी के रूप में | एक- 
आध तो “विचार-पोथी' में भी प्रकाशित हुईं है | उससे पता चलता है कि 
अग्नि-नारायण को या गंगामाईं को विनोब्राजी की कला-कृतियों का जो कुछ 
गुप्ततान मिला होगा, वह कितना महान्‌ , कितना मूल्यवान्‌ और कितना 
पावन होगा ! 

इधर विनोबाजी की यह साधना चल रही थी, इसी बीच एक रोज, 
जब वे वर्धा आ चुके थे, जमनालालजी ने भी यही माँग विनोबाजी के: 
सामने रखी कि हमारे लिए. गीता का सरल पद्यान॒ुवाद कर दोजिये। 
फिर तो और मित्रों ने भी आग्रह किया | मातृऋण, मित्रों की इच्छा और 
पचीस वर्ष की साधना ! ७ अक्तूबर १९३० के रोज गीतानुवाद प्रारंभ 
हुआ और ६ फरवरी १९३१ को ठीक चार माह में “गीताई” माउलीः 
( मैया ) का अवतरण हुआ | 

“गीताई! समझ में आ सके, इसीलिए जेल में कुछ प्रवचन भी दिये 
गये, जो “गीता-प्रवचन? नाम से प्रसिद्ध हैं। 

फिर संत ज्ञानेश्वर का स्मरण करते हुए उन्होंने कहा : 

“गीताई में नया कुछ नहीं हे--ज्ञानेश्वर महाराज ने छह सो वर्ष 
पहले अपने ग्रन्थ श्री ज्ञानेश्वरी में जो कुछ कहा, वही गीता-प्रवचन में 
है। उनके द्वारा दिये प्रकाश में में उनके चरणु-चिह्नों पर चलने की 
कोशिश कर रहा हूँ । मैं तो अपने को उस महापुरुष की चरण-रज ही 
मानता हूँ ।” 

इसी सिलसिले में उन्होंने गीता के त्रिविध गुणों का भी जिक्र किया + 

'सारा विषय थोड़े में --यह गीता का पहला गुण ! 

“विवेचन सर्वांग है ।/--यह उसका दूसरा गुण ! 

और “किसी प्रकार का आग्रह नहीं?--यह उसका तीसरा गुण ! 

यही वजह है कि सभी पंथ के लोग उसे अपना ही ग्रंथ मानते हैं | 

जेसे हर बच्चा समझता है कि माता का सबसे अधिक प्रिय पुत्र में ही 
हूँ, गीता के बारे में भी सबकी वेसी ही भावना है !”? 
गीता की व्यापकता और. अनाग्रहता का विशेष रूप से उल्लेख कर 
उन्होंने कहा था : “उसके इस गुण के कारण सभी महापुरुषों ने गीता का 
आधार लेकर समाज को जाग्रत किया । ये छोग साधारण नहीं थे । शंकराचार्य 
का ही उदाहरण लीजिये ! न केवल भारत में, अपितु सारे संसार में उनकी 
जोड़ के दस-पाँच लोग भी न होंगे । लेकिन उन्होंने गीता का आधार 
लेकर ही भाष्य किया | ज्ञानदेव ने तो यहाँ तक कह दिया कि “मामिया 
सत्यवादाचे तप वाचा केले बहुत कब्प””-मेरी वाणी ने अनेक जन्म 
लेकर अनेक कल्प तक सत्य भाषण की तपश्चर्या की, इसीलिए गीता का 
स्वारस्थ समभाने का भाग्य उसे प्राप्त हो सका। ज्ञानेश्वर जेसा स्वतंत्र 
प्रज्ञा का अनुभवी पुरुष ! लेकिन ऐसे धन्योदगार उसके मुख से प्रकट 
हुए ! 99 
..._ फिर आधुनिक काल के महापुरुषों का जिक्र करते हुए, उन्होंने कहा : 
“महात्मा गांधी, लोकमान्य तिलक, अरविन्द घोष आदि ल्ोग कोई छोटे- 
मोटे नहीं हैं। परंतु उन्हें भी इस ग्रन्थ से स्फूर्ति मिल्ली और उन्होंने 
गीता का आधार लिया । इसका कारण यही है कि वह ग्रंथ लिखा ही 
ऐसी अद्भुत समाधि को अवस्था में गया कि उसमें कहीं आग्रह. दिखाई 
ही नहीं पड़ता और जीवन का ग्रहण भी परिपूण समत्व से हुआ है। 
ऐसा एकाध हो अंथ राष्ट्र में निर्माण हुआ करता ओर उसी एक ग्रंथ पर 
अनेक राष्ट्रों का जीवन निमर रहता है । 
“गीता के बारे में वही अनुभूति भारत को हुईं | इसलिए मैंने भी 
सोचा कि इस ग्रंथ पर कुछ लिखा जाय। बचपन से ही गीता का 
. चिंतन-मनन करने की आदत तो थी ही, घर में भी गीता का पठन होता 
ही था | गीता पर उपलब्ध सारी टीकाएँ पढ़ने की धुन भी थी। इस 
तरह तनन्‍्मयता बढ़ी ओर फिर गीता का अथ समम लेने की दृष्टि से उस 
२३ 

दिशा में कदम उठाना शुरू किया । आखिर गीता मेरे लिए माँ से भी 
अधिक हो गयी । इसलिए मैंने उसे “गीताई माउली! # कहा । 

“ता में हिन्दू-धर्म का सार-सवंस्व है, और दूसरे किसी भी धर्म 
को बाधा न पहुँचे, ऐसी उसकी व्यापक शेंली हे । जिस किसीने गीता का 
चिंतन-मनन शुरू किया, उसे शांत और समाधानपूर्ण जीवन का अनुभव 
हुआ । इसलिए, कार्यकर्ताओं से मेरा निवेदन है कि भाइयो ! गीता का 
चिंतन कीजिये, जीवन को गीता का आधार रहने दीजिये | 

“आप कहेंगे, “हम कार्य-व्यस्त रहते हैं, चिन्तन-मनन कहाँ से 
किया जाय ?! में कहता हूँ : आप लोग काय-व्यस्त रहते हैं, इसीलिए 
आपका चिन्तन-मनन का अधिकार है। जो बेकार हैं, उन्हें चिन्तन भी 
क्या सघेगा ? चिंतन को दिशा की जरूरत होती है। जो सेवापरायण 
होता है, उसके पास सेवा की दिशा होती है। उस आधार से चिंतन 
अच्छा किया जा सकता है। अन्यथा दृष्टि व्यापक होती है, तर्क-वितक 
फैलते हैं, शाखाएँ फूटती हैं और ऐसा होता है, मानो मुक्ताकाश में 
संचार हो रहा है। इसलिए चिंतन उसीको सधता है, जो कर्मयोग में 
जुट गया है ।” 

अंत में गीता का सार थोड़े में बताते हुए तीन बातें विनोत्रा ने 
बतायीं : 

“१, गीता में एक बात यह बतायी है कि दुनिया में उच्च-नीच- 
भेद मिथ्या है। मनुष्य की योग्यता उसकी भक्ति पर निर्भर रहती है, 
न कि जाति पर ! भक्ति-मार्ग में जाति-भेद नहीं, अधिकार-मभेद नहीं ! 
बहुत बड़ी बात गीता में बतायी है यह ! 

“२, दूसरी सिखावन गीता की यह है कि जिसे जो कतंव्य प्राप्त 

हुआ है, उसे वह आमरण बिना फलाकांक्षा रखे, निष्काम भावना से, 


# गीता माँ । 

निरंतर किये जाना चाहिए. । कतंव्य, जो हमें प्राप्त होता है, वह न छोटा 
होता है और न बड़ा) वह हमारी मर्यादा का ही होता है। विद्यार्थी को 
विद्याध्ययन का कतंव्य प्राप्त हुआ, वही उसके लिए श्रेष्ठ है। देह- 
गेहादि मोह और आसक्ति का परित्याग करके विश्वमय होकर रहने का 
धर्म संन्यासी को मिला, तो वही उसके लिए श्रेष्ठ है। ग्रहस्थ को संतान 
की तथा अडोसी-पडोसी की सेवा का धर्म मिला, तो वही उसके लिए 
श्रेष्ठ | जिसकी जो भूमिका, योग्यता, मानसिक भाव होता है, तदनुसार 
उसे धर्म प्राप्त हुआ करता है। उसका अनुसरण ही उसके लिए 
श्रेयस्कर है । 

“३. गीता की तीसरी सिखावन हे--चित्त-शुद्धि सतत की जाय 
और भिन्न-भिन्न गुणों का विकास किया जाय | यदि मीतर क्रोध है, तो 
क्षमा-गुण का विकास कर उसे दूर किया जाय ! कठोस्ता हो, तो दया 
का विकास किया जाय ! इस तरह एक-एक दोष:दूर कर दैवी संपत्ति, 
सद्गुण विकसित होते जाये, ऐसा प्रयत्न किया जाय |” 

एक बार एक बहन ने विनोबा से कहा था : “आप सबके लछिए 
बोलते हैं, सबके लिए. इतना सब करते हैं, बहनों के लिए. भी कुछ 
कहना चाहिए.। उनके लिए खास तौर से कुछ करना भी चाहिए. ।” 

विनोबा ने कहा : “मैंने बहनों के लिए “गीताई'” लिख दी है। 
इससे ज्यादा अच्छी चीज में बहनों के लिए. शायद ही कोई कर 
सकता था ।” 


महाराष्ट्र के घर-घर में 'गीताई” पहुँच चुको है। जैसे उत्तर भारत में 
“गमचरितमानस” छुंह लाख से अधिक प्रतियाँ छुप चुकी होंगी । 

थगीताई' के बारे में बिनोबा स्वयं क्‍या सोचते हैं? देखिये: “मेरा 
जीवन-कार्य तो तभी समाप्त हो चुका, जब “गीताई? का लेखन समाप्त हुआ | 
अब तो यह जो कुछ काम हो रहा है, सारा मुनाफे में है ।” 

और बापूजी ने तो “गीताई' का जो सम्मान किया, उसे पढ़कर संसार 
में मराठी का मस्तक हिमालय से भी ऊँचा हो जाता है । उन्होंने लिखा : 
“गीताई सुनता हूँ, तो छगता है कि यह मराठी ही मूल है, संस्कृत इसका 
अनुवाद है ।” ७७ ७ 


प्रेरक तारुण्य हि ५ 


वरोरा 

कल “गीताई” पर व्याख्यान हुआ। आज सारे रास्तेभर “गीता! और 
गीताई! पर ही चर्चा होती रही। “गीता! के दैनिक पठन का क्रम और 
उसका अनुबंध समझाते हुए जब विनोत्ञा द्वारा बापूजी के नाम लिखे उस 
: पत्र का जिक्र हुआ, जो “गीताध्याय-संगति' नाम से छुप भी गया है, तो 
विनोत्ा बोले : “वह तो बापूजी के नाम मेरा एक व्यक्तिगत पत्र है। यदि 
सावजनिक स्वरूप का लिखना होता, तो मैं उसे दूसरे ढंग से लिखता । 
उसे तो छापना ही नहीं चाहिए था ।”? 

फिर आगे बात जारी रखते हुए वे बोले : “हाँ, उसमें साधक के 
लिए. मार्गदर्शन है। उसके आधार पर धह गीता का अभ्यास अच्छा 
कर सकता है।” 

गीता के विविध भाष्यों के बारे में चर्चा हुईं, तो बिनोबा ने कहा: 
“गीता का उत्तम भाष्य तो 'जञनेश्वरी? ही है। ज्ञानेश्वर गीता का भक्त 
है। वह केवल गीता ही समझाना चाहता है। इसलिए, जहाँ जो विषय 
आता है, उसमें वह तन्‍्मय हो जाता है | दूसरों का ऐसा नहीं है ।” 

जिज्ञासु : “शंकराचाय का १”? 

“आचार्य का मुख्य अंथ, जिस पर उन्होंने अपना भाष्य लिखा, 
है--ब्रह्म-सूत्र । गीता पर तो उन्होंने इसलिए लिखा कि उन्हें कुछ 
व्याख्याएँ देनी थीं। व्याख्याएँ देते-देते बीच में कोई ऐसा विषय आ ही 
ज्ञाता है, तो उन्हें कुछ खंडन भी करना पड़ता है। बाकी वे गीता के 


श्श्८ भूदान-गंगोत्री 


सामने कितने नम्र हो जाते हैं। 'शांकरमाष्य” में ऐसा नहीं है। वहाँ 
तो उनकी सारी कला और सारी प्रतिभा प्रकट हुईं है |” 

“तिलक महाराज का “कर्मयोग-रहस्य! ?? 

“कर्मयोग-रहस्य का जन्म गीता की भक्ति में से नहीं हुआ है। 
तिलक महाराज को अपने कुछ विचार संसार के सामने रखने थे | उन्होंने 
गीता के आधार से रखे, उसके लिए गीता का उपयोग किया । वे मक्त 
नहीं थे, ऐसा मेरा कहना नहीं है । भक्तियोग पर उन्होंने सबसे अधिक 
लिखा और बहुत अच्छा लिखा है। परंतु गीता-प्रतिपादन उनका मुख्य 
विषय नहीं था ।” 

“आचायजी ने भी संन्यास-प्रतिपादन के लिए गीता का उपयोग ही 
तो किया है १” 

“नहीं । संन्यास तो एक ऐसी अवस्था है, जो देहधारी के लिए 
असंमव है । आचायंजी ने बताया कि “गीता” का अन्तिम लक्ष्य संन्यास 
हे | पर वह तो भ्रव है। खुद आचायंजी भी तो जीवनमर काम करते 
ही रहे । उस समय की रूठढियों के खिलाफ उन्होंने संनन्‍्यास-घर्म स्वीकार 
किया । फलस्वरूप माता की मृत्यु के बाद जब उस शव .को श्मशान ले 
जाने के लिए कोई न आया, तो उसके तीन खण्ड करके खुद उसे जला 
आये । क्रांत-दशन के बिना यह नहीं हो सकता ।” 

प्ररणामय तारुए्य 

चर्चा चल ही रही थी कि “कुष्ठाश्रॉम”' आ गया, जहाँ विनोबाजी को 
अभी शिलान्यास करना था। वरोरा के एक युवक वकील श्री आपटेजी ने 
कुष-सेवा के लिए. अपने-आपको परिवार-सहित समर्पित कर दिया था । 
उन्हींका आश्रम था यहाँ। शिक्वान्यास के समय कुष्ठ-सेवा का महत्त्व 
समझाते हुए विनोबा ने कहा : 

“आप लोग देख रहे हैं कि जहाँ एक ओर लोग तरुणाई को सुखो- 
पभोग का साधन मानते हैं, इस भाई ने अपने परिवार-सहित कुष्ठ-सेवा 

के लिए. अपना जीवन समर्पित कर दिया है। वास्तव में तारुएय ही ऐसा 


नर 
छः 


है, जब बहुत बड़ी प्रेरणाएँ मनुष्य को मिलती रहती हैं। उत्तम-से-उत्तम 
काम ओर बड़े-से-बड़ा त्याग करने की प्रेरणा अक्सर इसी उम्र में हुआ 
करती है। वर्धा में एक मनोहरजी हैं, जो गत १०-१२ वर्षों से इसी 
काम में तन्‍्मय हैं। उनकी एकाकी उपासना चल रही थी । फिर मैंने एक 
लेख लिखा ओर हिन्दुस्तानभर से इस काम के लिए सेवकों की माँग की, 
तो दो तरुण हमें मिले--उत्तर प्रदेश के रविशंकर शर्मा और खानदेश के 
जोशी | कॉलेज की शिक्षा समाप्त करके ही वे आये थे। कॉलेज से भी, 
जहाँ सेवा-वृत्ति का अभाव होता है, ऐसे तरुण निकछ आते हैं। इसका 
इतना ही अथ है कि परमेश्वर की इस समय हमारे काम पर कृपा-दृष्टि है। 
इसीलिए भगवान्‌ युवकों को अरण्यवास ग्रहण करने की प्रेरणा दे रहा है | 
फिर यह काम भी आसान नहीं है। इसमें रोगी को रोगमुक्त और कष्ठ- 
मुक्त करने का आत्मसंतोष तो है ही, परन्तु खुद को भी रोग होने की 
संभावना रहती है ।” 
यहाँ दान बोया जाता हे 

फिर इस काम को मदद देने के लिए छोगों से अपील करते हुए 
उन्होंने कहा : 

८इस काम को सब लोगों से सब्र प्रकार की मदद मिलनी चाहिए | 
जेसे दान में दिया हुआ पैसा फेंका नहीं, बोया जाता है, क्योंकि यह 
काम केवल भूतदया का है| गांधीजी के मन में इस काम के लिए बहुत 
चिंता थी। अन्न गांधी-निधिवाछों ने इस काम को उठाया है। पर काम 
इतना बड़ा है, इतना व्यापक है कि इसमें सबकी सहायता की जरूरत है । 
किसी एक भी दुःखी का दुःख दूर करने में क्या सुख है--इसकी अनुभूति 
जिन्हें हुई है, उन सबसे मेरी प्राथना है कि वे इस काम में मदद करें |? 

बहादुर गौतम 

भांदक से वानर-सेना याने गौतम बजाज आदि सब यहाँ पहुँच गये 

थे। बच्चों ने घुंधवी के पौधों से घुँघची के गुच्छ तोड़ने चाहे । 
शिल्गन्यास के स्थान पर उसके पौधे खूब थे और इमारत के ज्ञिए आये 
हुए. नुकीले पत्थर भी खूब थे। एक पत्थर के सहारे गौतम भैया घुँघची 
तोड़ने चढ़े और पत्थर खिसक गया । चार इंच लम्बा, डेढ़ इंच गहरा 
जख्म हुआ | पत्थर, जमीन, कपड़े, सभी खून से तर थे । सभी चिंतित 
हुए । जख्म को पाँच टाँके देकर सिया गया । सारी घटना में वीर गोतम 
के मुँह से चूँ तक नहीं सुना । थोड़े ही रोज पहले विनोत्रा के साथ की चर्चा 
में उसने सुना था कि बिच्छू के डंक से शरीर में पीड़ा जरूर होती है । 
परन्तु उसके कारण रोने के बजाय मनुष्य हँस मी सकता है। गौतम भैया 
के हृदय पर उस श्रवणु-ज्ञान का ऐसा अमिट संस्कार रहा कि इतनी बड़ी 
जख्म के बावजूद वह रोने के बजाय हँसने लगा । उसकी यह सहन-शक्ति 
देखकर सबको धीर-गंभीर जमनालालजी की याद आ गयी | 


सारा प्रेम से हो 


वरोरा में छोगों ने शिकायत की कि आजकल मजदूर ठीक काम 
नहीं करते | विनोबा ने कहा: “यह बात सही है कि मजदूर ठीक काम 
नहीं करते । लेकिन इसकी जिम्मेदारी हम पर ही है। हमने ही उन्हें 
बिगाड़ा है। हम तो बैल से भी काम ले लेते हैं न? बैल के बारे में 
हमें शिकायत का मौका क्‍यों नहीं मिछता ? क्योंकि हम खुद भी उसके 
साथ काम करते हैं। अगर हम अपने परिवार-सहित खेती में काम करने 
लगे, तो मजदूर भी बराबर काम करने छगेगा। फिर यह भी सोचना 
चाहिए. कि जब हमारे बच्चे अल्साते हैं, तो हम क्‍या करते हैं? जैसा 
व्यवहार हम उनके साथ करते हैं, वेसा मजदूरों के साथ भी करें । बच्चों 
को हम खाना खिलाते हैं या नहीं ? तो इन्हें' भी खिलाये। बच्चों पर 
थोड़ा नाराज भी होते हैं, वेसे प्रेम से थोड़ा इन्हें भी डॉट । लेकिन सारा 
हो प्रेम से। उनमें इसी तरह धीरे-धीरे सुघार हो सकता है |? ७ ७ ७ 


धोखे में इतना, तो ज्ञानपूवंक कितना ! :६६ : 


मांगली 
२२-३६-?०१ 


मांगली याने मांगल्यपुर । यहाँ देवतछ जी पुराने सेवक हैं। वे अगत्ते 
पड़ाव पर ही लेने आ गये थे। रास्ते में कीतन-मंडलियों ने कबीर, 
तुकाराम और तुकडोजी के भजनों से मंत्रमुग्ध कर दिया । विनोबा उनके 
पीछे-पीछे चले जा रहे थे । मांगली जाना था, बीच में कहीं रुकने की 
बात नहीं थी । परंतु कीत॑न-माधुरी में मधुप की तरह सारे छीन हो गये 
और नादब्ह्म जिधर ले गया; उधर ही चलते गये । रास्ते से बॉँयी ओर 
मुड़े । रास्तेभर द्वार, तोरण और पताकाएँ | सीधे मंच पर पहुँच गये । 

वहाँ पहुँचने पर रहस्य खुल गया कि मांगली अभी दूर है, यह तो 
बीच का ही देहात है। विनोबा ने मुस्कराकर आसन ग्रहण किया और 
बातचीत शुरू कर दी 

“क्यों, गाँव में कोई झूगड़ा-बखेड़ा है या नहीं ९?” 

“जी नहीं? --बूढ़े मुखिया ने भी मुस्कराकर ही जवाब दिया | 

“अरे | तब तो गाँव का सारा मजा ही किरकिरा हो गया होगा ?? 

“जी | परमात्मा की कृपा है कि अब तक कोई झगड़ा नहीं है ।”? 

“लेकिन अब ये चुनाव जो आ रहे हैं ! फिर उनके साथ शहरवातों 
के झगड़े भी गाँव में आयेंगे । सावधान रहना ।”? 

फिजूल का टेक्स 

बिनोबा की लोगों के कपड़ों पर निगाह गयी। उन्होंने उसी बूढ़े 
मुखिया से पूछा: “क्या आपके बचपन में कपड़ा बाहर से ही 
आता था १” 

“बाहर से क्‍यों आये ? यहीं बनता था | घर-घर चरखे जो चलते थे |”? 

“फिर अब क्‍या हो गया ? खेती तो अब पहले से कम ही करनी 
पड़ती है ।” 

“लेकिन हम पहले इतने आलसी कहाँ थे ?” 

“अब तो आटा भी बाहर से पिसकर आता होगा ।” 

“घरभर के काम के लिए तो नहीं आता | परंतु जरा कोई बड़ा 
काम निकला कि पड़ोस के गाँववाली मिल की शरण लेनी पड़ती है ।” 

“यह कुछ ठीक नहीं | गाँव के लिए कपड़ा, आटा, सब गाँव में 
ही होना चाहिए न ? आप सबके बदन पर यह सारा मिल का कपड़ा है। 
इसके निमित्त कितना रुपया बाहर जा रहा है ? फी आदमी दस रुपये भीः 
मान लें ओर आप पाँच सौ आदमी भी हों, तो पाँच हजार रुपया सालाना 
बाहर जा रहा है। यह एक फिजूल का टेक्स ही त्ञगा है आप पर | 
और बरसों से आप देते आ रहे हैं।” 

“महाराज, दस नहीं, पचीस रुपया फी आदमी खच आता है ।” 

“तत्र आप ही सोचिये कि कितना भयंकर है यह सारा ९” 

ओर शीघ्रता से रवाना हो गये | मांगली पहुँचे, तो देखते हैं कि 
गाँवभर की स्त्रियाँ कुंकुम-आरती लेकर उपस्थित हैं। विनोबा ने कहा : 
“कोई एक स्त्री तिलक करे |? इच्छा हरणक की हुईं । नतीजा यह हुआ 
कि एक-एक कर सबने तिलक किया, सबने आरती की । विनोबा सारी 


[० 


विधि चुपचाप देखते रहे । बहनों के स्नेह के आगे क्रुक जाना पड़ा । 

“आपका यह छोटा-सा गाँव देखकर मुझे अपने छोटे गाँव की याद 
आती है। “भावब् कैसा फझालासी लहान ।'# वेसा ही है मेरा । कुछ 
लोगों को सब बड़ा-ही-बड़ा पसंद आता है, पर मुझे तो सब छोय-ही-छोया 
पसंद आता है--छोटा गाँव, छोटा घर, छोटी चक्की, छोटी तकली ॥?? 


# भक्ति-भाव के सामने कोन छोटा नहीं बनता ! 


धोखे में इतना, तो ज्ञानपुृबंक कितना ! ३६३ 


'रामदासाची माउली, आलशावरी गंगा आली ।! # तो वह 
घबराया--सोचा कि डुबो देगी। लेकिन में डुबोने नहीं आया हूँ। हाँ, 
ठगने जरूर आया हूँ । अब देखता हूँ, आप लोग मेरा काम कितना 
करते हैं।” 

कलियुग में भूदान ! 

दोपहर में ग्रामवासियों के साथ काफी देर चर्चा हुईं। “कलियुग में 
यह भू-दान केसे चलेगा ? जमीन की आसक्ति कैसे छूटेगी ?--लोगों ने 
शंकाएँ कीं । 

“रूस में भी जो कुछ हुआ, कलियुग में ही हुआ। वहाँ जिसने 
रुकावट पैदा की, खतम कर दिया गया। में कहता हूँ, विवेक से करो | 
अगर रूस में धोखे में भी इतना सब हो सकता है, तो ज्ञानपूवक आप 
लोग करना चाहें, तो कितना ज्यादा हो सकेगा | ज्ञान से अधिक पवित्र, 
अधिक तेजस्वी, अधिक प्रतापी, अधिक शक्तिशाली इस दुनिया में और 
क्या है ? तो, आप लोग अपनी जमीन का आपस में बँटवारा कर लीजिये, 
प्रेम से एक परिवार की तरह रहिये ।? 

“चार भाई भी प्रेम से एकत्र नहीं रह पाते १? 

“क्योंकि चारों एक-दूसरे पर अधिकार जताते हैं और इसलिए 
अपेक्षाएँ भी रखते हैं। भाई-माई का दृष्टांत त्ञागू नहीं होता। आप 
लोग जिन्हें जमीन देंगे, वे आपके साथ प्रेममाव से बरतेंगे। माई-भाई 
की तरह भगड़ेंगे नहीं |” ७७७ 


# गंगा-माता, जो सन्‍त रामदास के लिए माता के समान है, आलसी 
के घरगयी । 


परुपाथे कीजिये : ६७; 
नांदुरा 
२३-६- ०१ 


बुनकरों ने शिकायत की कि बुनने के लिए सूत नहीं मिलता | 

विनोबा : “सूत होगा ही नहीं, तो सरकार कहाँ से देगी ९? 

“सूत का संग्रह तो खूब पड़ा है ।” 

“लूट लो।” 

“वितरण में गड़बड़ है। सरकार का काम है कि वितरण ठीक करे।” 

“तो, बदल दो सरकार को, जिससे शिकायत को गुंजाइश ही न रहे |” 

“हमारा निवेदन है कि जो काम सरकार का है, वह सरकार करे |”? 

“याने जो सूत दुनिया में नहीं है, वह आपको लाकर दें ! देशभर में 
यही समस्या है। आप लोग पुरुषाथ कीजिये। जेसे हर गाँव में अनाज 
पेदा होता है, सूत भी पैदा कीजिये । देश की सम्पत्ति बढ़ाइये। फिर 
बंटवारे का सवाल ही न रहेगा दूसरा कोई माग नहीं है |?! ७ ७ ७ 


कंट्रोल और लोकमत पिन 


हिंगनघाट 
२४-६-?७॥ 


हिंगनघाट में वर्धा से अनेक लोग मिलने आये थे। मगनवाड़ी 
( वर्धा ) में अमी-अभी कंट्रोल के संबंध में विचार-विनिमय करने के लिए. 
विचारकों की सभा हुई थी। उसकी जानकारी विनोबाजी को दी गयी । 
इस सभा ने कोई निरंय नहीं लिया। इसीसे जाहिर होता है कि मसला 
कितना पेचीदा है। विनोबा ने कह्य $ ““आजकल्ष राम-नाम की अपेक्षा 
लोगों के जीवन पर कंट्रोल अधिक हावी है |” 

कंट्रोल के बारे में लोकमत लेने, न लेने के संबंध में पूछने पर विनोबा 
ने कहा ; “यह विषय ऐसा नहीं है कि इस पर लोकमत लिया जाय | यह 
तो विचार का ओर व्यवस्था-शक्ति का विषय है। आप लोग उचित प्रबंध 
नहीं कर सकते या ठीक राज्य नहीं चछा सकते, इसलिए क्या अब अंग्रेजों 
को पुनः राज्य सोंप देनेवाले हैं ? हमारा सुझाव है कि महसूछ अनाज में 
वसूल करो, मजदूरी अनाज में दो और सबको कातना सिखा दो | 
ध्वार मेजर की तरह ये दो बातें होंगी, तो कंट्रोल की जरूरत न रहेगी | 
गाँव-गाँव में सभा करके इसी विचार का आंदोलन कराना चाहिए । 
देहात के ल्लोगों के बारे में मेरी श्रद्धा बढ़ गयी है| वे इस बात को तुरंत 
सममभ सकते हैं।”? ७७७ 


यरा सारा अभु का दाह; 
येसंबा 
२७-६-/ ०१ 


सीधी सड़क से जाना था, परंठु सड़क के रास्ते का पुल ही टूट गया 
था; क्‍योंकि रात में घनघोर वर्षा हुई थी। इसलिए रेल्नवे-पुल पर से ही 
जाना पड़ा । रेलवे-चौकी के पास कलेवे की बेला हुई । विनोबाजी और 
सहयात्रियों को रुकते देख चौकीदार ने फौरन अपनी खटिया डाली | हाथ 
धोने के लिए. पानी ले आया। वह अपने को धन्य-धन्य मानकर पूछने 
'छगा कि वह और किस तरह कुछ सेवा कर सकता है । 
उधर येसंब्रा से करीब सौ छोग भजन-कीतन करते चले आ रहे थे । 
येसंबा अभी दो मील था । विनोत्रा कलेवे के लिए बैठ, तो कीतन-मंडली 
ने तुकाराम का प्रसिद्ध गीत गाना शुरू किया: ुका बिघडला, जग 
बिघडले !?---“तुकाराम बिगड़ा, तो दुनिया भी बिगड़ी |? पूरा गीत लोगों ने 
बड़े सुंदर ढंग से गाया । कलेवा होने पर विनोबा भी भजन में शरीक 
होकर गाने छगे । इस बार उन्होंने पदों का क्रम उल्टा कर दिया: 
जग बिघडल्ले, तुका बिघडला--दुनिया बिगड़ी, ठ॒ुकाराम भी 
बिगड़ा !? दुनिया से तुकाराम भिन्न नहीं है, यही शायद वे बताना चाहते 
थे | “लाइफ इज वन एंड इनडिविजिबुल”” जो सबसे एकरूप हो, उसके 
लिए. भिन्नत्व कैसा? वह तो सबके साथ सब इंद्रियों से सदा-सर्वदा 
सहानुभूति अनुमव करता रहता है | 
भजन चल ही रहा था कि सामने से विनोबाजी के बालमित्र, मध्य- 
प्रदेश के अन्नमंत्री श्री गोपावराव काठ भी आये | दोनों का हृदय भर 
आया। सबने भरत-भेंट का आनंद पाया । गोपाब्टरावजी के लिए विनोबा 

के हृदय में बहुत आदर है, यह उनके पश्चात्‌ उनके बारे में विनोबा 
द्वारा समय-समय पर प्रकट किये उद्गारों से हम छोगों ने अनुभव किया 
ही था। '्सत्याग्रहाश्रम' के संचालन में गोपालराव, विनोब्ा के दाहिने 
हाथ थे। 

पड़ाव पर पहुँचने पर मालूम हुआ कि बरसात और पुल टूट जाने 
के कारण लोग वाघोली आदि अलग-अल्नग दिशा में बिनोबाजी को लिवा 
छाने गये थे कि जिधर से अच्छा रास्ता हो, ले आये। थोड़ी देर में सारे 
लौट आये और येसंब्रा की उस छोटी-सी बस्ती में सेकड़ों छोगों की भक्ति- 
भावपूर्ण कीर्तन-ध्वनि आसमान में गूँज उठी। बरसात देख और बोनी 
का समय जानकर अपने प्रास्ताविक भाषण में विनोबा ने कहा ; 

“भगवान्‌ का बड़ा उपकार है कि इतनी अच्छी बरसात हुई है। 
अब तो बोनी के लिए आप सबको खेतों में चले जाना चाहिए। यह 
बोनी का काम आप लोगों के अपने घर का काम नहीं है, वह तो देश 
का काम है।” 
.. येसंबा में श्री रामचन्द्र पायीज़ के यहाँ निवास था। उनका जिक्र कर 
विनोबा ने कहा : “रामचन्द्रराव को परमाथ के प्रति बहुत आकषण है । 
उनका भक्त-हुदय है। उनके कारण आज येसंबा का योग आया |” 

निरन्तर निरहंकार देश-काय 

फिर देहात के लोगों के बारे में, खास कर खेती पर काम करने- 
वालों के बारे में अपनी भावना प्रकट करते हुए विनोबा ने कहा $ “देहात 
में रहनेवाले आप लोग बहुत धन्य हैं, जो निरंतर देश-सेवा का काम करते 
रहते हैं। हम छोग तो कभी-कभी देश-काय करते हैं, परन्तु आपका काम 
निरन्तर, अखंड चलता ही रहता है | आप पूरी तरह ईश्वर पर निर्भर रहकर 
काम करते हो । बरसात कम हुईं, तो ईश्वर को ही याद करते हो और 
समय से पहले हुईं, तो भी उसीका स्मरण करते हो । अच्छी हुई और 
समय पर हुई, तो भी उसीका उपकार मानते हो। अपनी ओर किसी 

प्रकार का कतृत्व नहीं लेते, सतत प्रयत्न करते रहकर भी अहंकार का 
बोझा नहीं ठोते। आपकी तरह हम सबको भी अनुभव लेना है किः 
दुनिया में हमारे किये कुछ नहीं होता, परमेश्वर के किये ही सब हुआ 
करता है । 

मेरी प्ररणा 

“किसान अधिक परिग्रह कर ही नहीं सकता। पक्षियों को उनके हिस्से 
का मिल जाता है। बंदर अपना हिस्सा ले लेते हैं। गाय, बैल आदि 
जानवर अपने हिस्से का खा लेते हैं। सरकार के हिस्से का सरकार ले 
लेती है। गाँव के लुहार, बढ़ई, चमार भी अपना-अपना भाग ले 
जाता है। परिवार को आवश्यकताभर मित्र जाता है। इस तरह आप 
लोगों के पास संग्रह रह ही नहीं सकता | इसलिए में आप लोगों को 
गुरुमूर्ति मानता हैँ | आप लोग ही मेरी प्रेरणा हो, मेरी स्फूर्ति हो |” 

गलतफहमी 

किसान को अपने बारे में जो गल्लतफहमी है, उस संबंध में विनोबा 
ने कहा 

“लेकिन किसान को अपने काम के महत्त्व के बारे में ज्ञान नहीं है। 
वह जानता नहीं कि वही इस देश का मालिक है । आप लोग जत्र तक 
सुखी नहीं होंगे, तब तक दुनिया सुखी नहीं होगी |”? 

अन्त में उन्होंने आगाह किया : 

“पर आप सब एक बात का आग्रह रखो । शहरों के भझूगड़ यहाँ 
देहात में मत आने दो |” अंत में उन्होंने सबको तुरंत बोनी पर निकल 
जाने की हिदायत देकर बिदा किया । 

स्वागत-सभा के बाद रामचंद्रराव के घर में विनोबाजी ने प्रवेश 
किया । शबरी की कुटिया में राम का पदापंण हुआ । बैठक में सामने ही 
गांधीजी की तसवीर है ओर दोनों ओर विनोबा की दो तसवीरें--एक 

बहुत पुरानी, दुबली-पतलछी कायावाली और दूसरी, अमी-अभो की। 
दाहिनी ओर ज्ञानेश्वर तथा रामतीथ के चित्र ! 

अब विनोबा ने उनका उपासना-साहित्य देखना शुरू किया। 
स्वाध्याय की पुस्तकों में ज्ञानेश्वरी के अतिरिक्त गीताई, हरिपाठ, चांगदेव 
पासष्टी, गीता-प्रवचन आदि ग्रंथ थे और थे विनोबा के पत्र, जो समय- 
समय पर उन्हें विनोब्रा की ओर से मिल्लते रहे हैं। ज्ञानेश्वरी सारी-की- 
सारी जगह-जगह खूब चिह्लांकित है। गत ३० वर्षों से रामचंद्रराव 
ज्ञानेश्वरी का नित्य पारायण करते हैं। वर्ष में चार पारायण होते हैं। 
हर साल बरस में एक बार “भंडारा” याने ग्राममोज” होता है, जिसमें 
इृदं-गिद के गाँववाले भी शरीक होते हैं। णहिणी बहुत दक्ष और सेवा- 
परायण तो है ही, लेकिन पति की इन सारी धम-प्रवृत्तियों में पूर्ण 
सहयोग देनेवाली है। दोनों का जीवन ताने और बाने की तरह एकरूप 
है । दोनों ने श्हस्थाअ्रम को धन्य किया है । 

भू-दान का श्रेय 

येसंबा में वर्धा-तालुका के कायकर्ता भी आये थे। उनमें विनोबा 
के चिरपरिचित तथा उनके साथ के कुछ आश्रमवासी भी थे। जो कुछ 
आन्दोलन हुआ, उसके बारे में वे सभी पहलुओं से विचार करना चाहते 
थे, ताकि इस इलाके में आगे काम के लिए मार्गद्शन मिल सके । 

एक भाई ने पूछा: “क्या भू-दान-यज्ञ द्वारा विषमता का सवाल 
पूरी तरह से हल हो सकता हे १” 

दूसरे एक भाई ने कहा : “विनोबा ने रास्ता दिखा दिया है, अब 
सरकार सब छोगों में भूमि का समान बँटवारा क्‍यों न करे ९? 

एक बहुत निकट के सहकारी ने पूछा: “भू-दान-यज्ञ का श्रेय 
कम्युनिस्टों को है या विनोबाजी को ? अगर विनोबाजी को हे, तो वे भारत 
के और हिस्सों में भी, जहाँ तेलंगाना जेसी परिस्थिति नहीं है, भू-दान 
प्राप्त करके दिखाय ।”? 

हरएक ने अपने-अपने सुझाव दिये। विनोबा तो श्रवण-भक्ति कर 
रहे थे। आखिरी सबाल पर लोग कुछ बिगड़ते भी नजर आये। इतने 
में श्री गोपाव्रावजी काले बोलने के लिए उठे। सभा में पुनः शांति 
हो गयी | 

गोपाब्राव : “भू-दान-यश्ञ के श्रेय के संबंध में चर्चा का सवाल ही 
नहीं उठता । इस तरह सोचने का तरीका भी गलत है। लेकिन प्रश्न 
निकला है, तो में अपना विचार बता देना चाहता हूँ। मेरे मन में कोई 
संदेह नहीं कि भू-दान-यज्ञ का श्रेय सारा विनोबा को ही है। यह सही हे 
कि तेलंगाना में भूमि का सवाछ एक जीवित सवाल के रूप में उपस्थित 
था और उसके हल करने के लिए आवश्यक ऐतिहासिक परिस्थिति भी 
बहाँ मौजूद थी | लेकिन उस परिस्थिति में जो हल विनोबा ने सुझाया-- 
“भूमि का सवाल कत्छ और कानून से नहीं, प्रेम से, अहिंसा से, ऐच्छिक 
दान से हल हो सकता है?--वह उनका अपना दर्शन है। यह उनकी 
विशेषता है ओर इसलिए यह श्रेय उन्हींको है ।” 

गोपाव्रावजी सरकार के भी प्रतिनिधि थे। सरकार के संबंध में भी 
जिक्र हुआ ही था । तो, उस बारे में भी उन्होंने स्पष्टीकरण किया : 

“सरकार इस मसले को अपने तरीके से हल कर ही रही है। परंतु 
उसकी अपनी मर्यादा है। उसके सामने “कापेन्सेशन' का सवाल है| 
भू-दान और सरकार के काम में कोई तुलना नहीं हो सकती ।” 

अन्त में उन्होंने भू-दान के बारे में पुनः कहा : “यह मैं मानता हूँ 
कि हमारे यहाँ तेलंगाना जेसी ऐतिहासिक परिस्थिति निर्माण नहीं हुई है । 
परंठ इससे भू-दान के तरीके में कोई फक नहीं पड़ता । भू-दान की कल्पना 
अत्यंत सुंदर, अत्यंत नवीन और अत्यंत क्रांतिकारी है, इसमें मुझे संदेह 
नहीं है ।” 

इस सारी चर्चा को सहयात्रियों तथा सेवकों ने भी सुना । एक सेवक ने 
नम्नतापूवंक निवेदन किया : “विनोबा के सम्मुख हमें इस चर्चा के बीच 

कुछ कहते संकोच होता है। लेकिन सारी पदयात्रा में साक्षी रूप से 
उपस्थित रहने के कारण कुछ कहना मेरा धम हो जाता है। परिवार के 
लोगों को चर्चा करने का अधिकार है ओर उसकी सावजनिक उपयोगिता 
भी है। श्रेयवाले प्रश्न का जवाब विनोबा की भाषा में यही है कि सारा 
श्रेय परमेश्वर का है|! हमारा कहना है कि वह परमेश्वर तेलंगाना में 
विनोबा के रूप में ही प्रकट हुआ। उसने उनकी वाणी में जो ताकत 
भर दी और उसके कारण लोगों तथा परिस्थिति में जो परिवर्तन हुआ, 
उसके हम साक्षी हैं। एक-एक इंच जमीन के लिए जहाँ कत्ल और मुकदमे- 
बाजियाँ होती हैं, वहाँ लोगों ने--जिनके बारे में किसीको उम्मीदें नहीं थीं, 
ऐसे लोगों ने--जमीनें दीं। हजार-हजार एकड़ जमीन दी और साथ-साथ 
घूमकर कार्यकर्ता की तरह काम भी किया । इधर गरीज-से-गरीब लोगों ने 
भी अपने एक-एक एकड़ में से एक-एक गुंठा देकर सबको त्याग की 
प्रेरणा दी । यह सब परमेश्वर ने करवाया, लेकिन निमित्त हमें या आपको 
नहीं बनाया, विनोबा को बनाया । क्योंकि इस काम के लिए उन्हींको उसने 
सबसे ज्यादा अधिकारी पाया । वास्तव में विनोबा के रूप में वामना- 
बतार ही प्रकट हुआ। इस पदयात्रा के निमित्त प्रतिदिन जो एक-एक 
नया मौलिक विचार वे देते गये, वह इस मानव-जाति के लिए उनकी 
विशेष और स्थायी देन है। विनोबा के इस काम को देखकर लगता है कि 
बापू के बादका सारा काम भगवान्‌ उनके जरिये ही करवाना चाहते हैं ।” 

विनोबा अब तक श्रवण-भक्ति कर रहे थे | इस तरह की चर्चा से थोड़ी 
देर उनका मनोरंजन ही हुआ होगा, क्योंकि इन बातों का लेप उन्हें 
नहीं होता । अब उन्होंने बोलना शुरू किया : 

“बात ऐसी है कि मैं जो वर्धा से निकला, वह तो सर्वोदय-सम्मेलन 
के लिए. । रेल, हवाई-जहाज आदि के लिए मेरा विरोध नहीं है, यह भी 
आप लोग जानते हैं। लेकिन पैसे की पकड़ से मनुष्य की मुक्ति कैसे हो 
सकती है, इसका जो प्रयोग में परंधाम में कर रहा था, उसी प्रयोग को 

उस पदयात्रा के रूप में मैंने जारी रखा । लोक-संपर्क, देश-दशन, ये लाभ 
भी कम महत्त्व के नहीं थे | फिर लौटने का प्रश्न आया। जाहिर है कि 
जिस रास्ते से गया, उसी रास्ते से छोटने का सवाल ही नहीं था | और 
कम्युनिस्टों का इलाका देखने की कल्पना तो शुरू से थी ही मेरे मन में । 
मेंने उसे स्पष्ट शब्दों में जाहिर नहीं किया था, इतना ही । 

“भूमि का सवाल हल हो गया, ऐसा नहीं है | हाँ, उसकी दिशा मित्र 
गयी है, रास्ता मिल गया है। में तो गया था केवल अवलोकन करने के 
लिए. | जो कुछ यश प्रकट हुआ है, वह बहुत ही बड़ा है, इसमें सन्देह 
नहीं | अपयश आता, तो भी मुझ पर उसका कोई असर होनेवाला नहीं 
था | प्रयत्न करना ही हमारा काम है | 

द नयी मनोवृत्ति 

“जमीन का यह मसला कठिन है, इसमें शक नहीं | वहाँ तेलंगाना 
के कम्युनिस्टों द्वारा लोगों की हत्याएँ काफी हुई हैं, कुछ कम्युनिस्ट भी 
मारे गये हैं, दबाये भी गये हैं। सारांश, हिंसा से ऐसे सवाल हल नहीं 
होते | अब अहिंसा से वे हल हो सकते हैं या नहीं, यही देखना है। 
भू-दान-यज्ञ ने उस प्रयोग का रास्ता खोल दिया है। जो कुछ काम 
हुआ, उसका नाप जो भूमि मिली है, उससे नहीं हो सकता। उससे 
करना भी नहीं चाहिए. | देने और त्याम करने की जो एक नयी मनोवृत्ति 
निर्माण हुईं है, उसी पर से इसका नाप करना चाहिए। भू-दान-यज्ञ के 
कारण ही इस देश में इस एक नयी मनोद्धत्ति का उदय हुआ है।” 

फिर उन्होंने प्रस्तुत चर्चा के बारे में कहा : 

जागतिक आशा 

“अब तो में आश्रम लौट रहा हूँ | इधर की यह यात्रा निरुद्देश्य है | 
मित्रों से मिलना हो रहा है, यही छाभ पर्याप्त है। फिर भी जमीन मिल 
रही है, यह भारत की और मभू-दान-यज्ञ की भी विशेषता है। बाकी इस 
समय यहाँ इस प्रकार की. चर्चा की आवश्यकता मी नहीं थी। मेरा 

जवाब-तो यही है कि मैं यह भू-दान का काम लेकर वहाँ गया नहीं था । 
, वहाँ अनेक प्रकार की घटनाएँ घटी हैं, अनेक प्रकार की कार्रवाइयाँ हुई 
हैं | वहाँ की परिस्थिति का निरीक्षण करते-करते और वहाँ की समस्याओं 
को सुलझाते-सुलझाते एक दिन यह भू-दान की कल्पना सूक गयी। 
वर्धा से जाते समय भू-दान की कल्पना लेकर वहाँ की समस्या सुश्नझाने 
तो में गया नहीं था । 

“जो परिस्थिति तेलंगाना में थी और देश में भी जो स्थिति आज है, 
वह केवल तेलंगाना या हिंदुस्तान की परिस्थिति नहीं है। वह तो 
जागतिक स्थिति है। उसीका अवलोकन करने और संभव हुआ, तो 
उसका उपाय खोजने में वहाँ गया था। उसी दृष्टि से में वहाँ घूमा । 
उससे छाभ भी बहुत हुआ है, इसमें संदेह नहीं। दुनिया के छोगों के 
दिलों में भी एक आशा निर्माण हुई है कि शायद इस रास्ते से कोई 
हल निकल जाय | 

गोपाल-कलेवा 


“बाकी जो सवाल अभी उपस्थित हुआ है, उसका जवाब तो हमारे 
परंधाम के कांचनमुक्ति के प्रयोग में है, जो मेरी पदयात्रा से पहले वहाँ 
चलता था, मेरी गैरहाजिरी में भी चछता रहा और जिसमें अब जाते 
ही में पुनः जुट जानेवाला हूँ । कम-से-कम भूमि में अधिक-से-अधिक 
पैदावार निकालने का हमारा वह प्रयोग है। उसमें से पैसे से मुक्ति और 
संपूर्ण स्वावल्ंत्रन सध सकता है। उसीमें से भूमि-समस्या का हल भी 
निकलनेवाला है। फिर मेरा प्रयोग मेरे इदं-गिद के लोग, देहातवाले 
देख सकेंगे । फिर में भी उन्हें उसके बारे में कह सरकूँगा । आज में सरकार 
की ओर नहीं देखता । वह मेरा तरीका ही नहीं है | मेरे तरीके से अगर 
पचास फीसदी यश मिला, तो भी मैं काफी समझभूँगा। फिर मैं सरकार 
से भी कद सकूँगा कि यह प्रयोग सफल्न हुआ, अब इसका सारे देश के लिए 

विनियोग करो । सरकार कभी गहराई में नहीं जाती और जा भी नहीं 
सकती | वह तो लंबाई-चोड़ाई में ही काम करती है । वह काम भी थोड़ा 
ही कर सकती है। जनता की शक्ति के आगे उसका कदम बढ़ नहीं 
सकता । सरकार तो प्रजा की सेवक है । वह जनता के लिए गुरुरूप नहीं 
है। जो भूमिका सेवक की है, वही उसकी है| वह जनता की सेवा ही कर 
सकती है, जनता को धक्का नहीं दे सकती। मेरे सामने जमीन एक से 
माँगकर दूसरे को देने का सवाल ही नहीं है। सब मिलकर सारी जमीन 
को जोतें, यही काम हमें करना है। इसीका प्रयोग हमें सिद्ध करना है । 
सारा “गोपाल-कलेवा” हमें करना है । 
युग तो भावनाओं का होता है 

“कानून से जमीन का समान वितरण करने की बात भी यहाँ निकली । 
लेकिन वह कानून कौन करेगा १ हैदराबाद में कानून बनाने की बात चल 
रही है, तो छोगों ने अपनी जमीन की व्यवस्था करना शुरू कर दिया है । 
मनुष्य कानून में से भाग निकलने के लिए रास्ते खोजता है और कानून 
का इरादा सफल्ल नहीं होता | दंडशक्ति से काम भी कम-से-कम होता हे, 
यद्यपि देशभर में होता है। लेकिन जो काम कानून से नहीं हो सकता, 
वह भू-दान से हो सकता है। मुझे इसका अनुभव इस बार अनेक गाँवों 
में हुआ है। एक गोंड के पास साठ एकड़ भूमि थी। पंद्रह एकड़ उसने 
अच्छी जोतकर तैयार की थी। वही उसने दान में दी। तीन भूमिहीन 
परिवारों में उसका हमने वितरण भी करवा दिया। उन भाइयों ने भी 
लिख दिया कि हम दस साल जमीन न बेचेंगे। उन लोगों को तो यह 
सारा अद्भुत ही मालूम हुआ। युग तो भावना का होता है और वह 
भावना ही बदलती है । 

“थीं अब यहाँ जमीन माँगनेवाला नहीं हूँ । कोई दे, तो लेनेवाला 
जरूर हूँ। हाँ, “समग्र ग्राम' का प्रयोग मुझे करना है और देहात- 
देहात में करना है। आज के देहातों को बदल देना है। यह सही है कि 


यश सागया प्रभु का ३७४५ 


देहातवालों को भी वेसी इच्छा होनी चाहिए.। परंतु यह इच्छा ही तो हमें 
बदल देनी है। तो, आप छोग अब इस बहस में न पड़ें। मनुष्य तो 
निमित्तमात्र बनता है। यश तो सारा प्रभु का ही है।”? 

फिर उन्होंने शिवरामपल्ली के पंचविध संदेश की ओर ध्यान खींच- 
कर कहा ; 

पंचविध कायक्रम 

“हमें ये सारे काम करने हैं--गाँव-गाँव साफ-सुथरे करने हैं, शुद्ध 
व्यवहार करनेवाले छोग निर्माण करने हैं। जो परिश्रम नहीं करते, उन्हें 
उसके लिए प्रेरित करना है और जो करते हैं, उन्हें निष्ठापूवंक करने की 
बात समझानी है । गाँव-गाँव में शांति-सेना के सेनिक निर्माण करने हैं। 
अशांति नजर आते ही उसका निवारण करना है और सबको शरीर- 
परिश्रम द्वारा समाज के लिए कुछ-न-कुछ देने की प्रेरणा देनी है| इसके 
लिए हमने सूत्रांजल्नि का कार्यक्रम दिया है। उससे हमें अंदाज होगा कि 
स्वोदय-विचार को माननेवाले लोग कितने हैं। आप छोग इस पंचविध 
कार्यक्रम में जुट जाइये ओर वर्धा-तहसील में यह सब कर दिखाइये ।” 

इस तरह यात्रा की परिसमाप्ति पर वर्धा-तहसील के लिए. एक 
सुनिश्चित कार्यक्रम ही मानो विनोबाजी ने दे दिया । द 

और अपने लिए. भी कार्यक्रम बना ल्िया--कांचन-मुक्ति' और 
तद्द्वारा समग्र आम !? 

यह प्रल्लोभन ! 

लेकिन विनोबा ने भू-दान के काम पर जोर क्‍यों नहीं दिया ? तेलंगाना 
की भूमि पर भू-दान-यज्ञ की देवता प्रकट हुईं, उसने क्या विनोबाजी के 
लिए यह सहजधम निर्माण नहीं किया था? क्या अब उनको सब ओर 
भू-दान नहीं माँगना चाहिए था ! 

तेलंगाना की भूमि को भेट देना और वेसा ही प्रसंग आया, तो 
उसी भूमि पर अपना समर्पण भी कर देना, यह सहजधर्म तो बिनोबा के 

लिए निर्माण हो चुका था--हैदराबाद के लिए रवाना हुए, तभी | परंतु 
तेलंगाना का वह मिशन पूरा हुआ । अत्र जो काम तेलंगाना जाने से 
पहले चल रहा था और जो विनोबा की दृष्टि में भू-दान से भी अधिक 

महत्त्व का था, उसमें न जुटना ही सहजधम की उपेक्षा होती । 

लेकिन विनोबा से प्रश्न पूछा गया था कि तेलंगाना से बाहर भू-दान 
प्राप्त करके दिखायें। यह भू-दान-यज्ञ के लिए एक प्रकार का आह्वान था। 
उसे न स्वीकारना विनोत्रा के लिए कहाँ तक उचित था ! 

विनोबा की दृष्टि में वह आह्वान ही गलत था । तेलंगाना की यात्रा 
समाप्त करके बल्‍्लारपुर से वर्धा तक की यात्रा में भू-दान-प्राप्रि का काम 
बंद तो नहीं हुआ था | भूदान का आग्रह न रखते हुए भी वरदा नदी 
के इस पार भूदान में भूमि तो मिली ही थी। खुद तेलंगाना में भी, 
वरंगल ओर नलूगुंडा में जो परिस्थिति थी, वह करीमनगर और आदिलाबाद 
में नहीं थी। परंतु इन दो जिलों में तो नत्नगुंडा-वरंगल से भी अधिक 
जमीन मिली । 

लेकिन यह सही है कि विनोबा ने तेलंगाना के बाहर भूदान माँगने 
का वह आह्वान स्वीकार नहीं किया । 

क्योंकि वह आह्वान नहीं था, प्रछोमन था, और जबरदस्त प्रल्लोमन था । 
विनोबा प्रत्लोमन के केसे वश होते ? 

ईसा के सामने भी ऐसा ही प्रलोमन उपस्थित हुआ था। शतान ने 
ईसा से कहा था : “अगर तुम भगवान्‌ के बेटे होने का दावा करते हो, 
तो दो हुक्म इस पत्थर को कि रोटी बन जाय ।” 

ईसा ने कहा : “रोटी ही मनुष्य का सवस्व नहीं है। उसके लिए तो 
ईश्वर की आज्ञा ही सवस्व है ।” 

विनोबा के लिए भी भू-दान स्वस्व नहीं है, ईश्वर की आज्ञा ही 
सवस्व है| उसकी आज्ञा होगी, तो वह भू-दान के लिए निकलने को कहदेगा, 
उसकी आज्ञा होगी तो वह और कोई काम करायेगा । 


यश सारा प्रभु का ३७७ 


शाम को विनोबाजी सहज ग्राम-प्रदक्षिणा के लिए निकले, तो सारे 
गाँव में उजियाला ही उजियाला नजर आया। द्वास्द्धार और चबूतरा- 
चबूतरा दियों से सजा हुआ ! लिपे-पुते मार्ग, हर द्वार सजा हुआ, 
हर चौक पूरा हुआ ! दोपोत्सव से भी अधिक आनन्द मनाया जा रहा था । 
-मराठी में कहते ही हैं कि 

संत आल्े घरां, तोचि दिवाव्दी दसरा ।”' 
--जिस दिन पधारे संत, वही दिवाली-बसंत ! 
दोपहर में विद्वान्‌ लोग भू-दान-यज्ञ के यशापयश की चर्चा करते थे । 


0] शो ८. 


ये दीप-मालाएँ कह रही थीं “जवाब हमसे पूछिये ।” ७ ७ ७ 


जिप्तका उसको ; ७०; 

रफ्तार तो रोज ही तेज रहती है। पर आज की रफ्तार असाधारण 
थी। दोड़ रहे थे कहा जाय, तो हर्ज नहीं। खुद दौड़ते न भी दिखाई 
देते हों, पर साथी तो सारे दोड़कर ही साथ दे पा रहे थे--कदमों में 
इतनी तेजी थी। कोई जबरदस्त आकषंण था, जो उन्हें इतनी तेज 
रफ्तार चला रहा था ! वह और क्या आकषण हो सकता था--सिवा 
उस कुटिया के, जहाँ तीन माह पूर्व पदयात्रा का संकल्प हुआ था, जहाँ 
से बल और आशीर्वाद लेकर “करो और मरो” की भावना से तेलंगाना 
की पदयात्रा पर विनोबा निकल्न पड़े थे। यद्यपि सबको कहा नहीं था, पर 
मन में तो उनके यह था ही कि हैदराबाद से आगे तेलंगाना 
जाना है। 

रात में मेह खूब बरस चुके थे । कच्चा रास्ता ! कदम-कदम पर 
पैर में पाँच-पाँच सेर से कम मिट्टी नहीं चिपक रही थी | ऐसी असुविधा में 
यह हवा की-सी तेज रफ्तार थी विनोबा की | 

छप्पन दीप 

रास्ते में भानखेड़ पड़ता था, जहाँ छप्पन बहनें हाथ में दीप के 
नीरांजन लेकर आरती के लिए खड़ी थीं। पकवान तो छप्पन सुने थे । 
परंतु ये दीपक भी छुप्पन थे, क्‍योंकि विनोबा अब अपने छुप्पन बरस पूरे 
कर रहे हैं। पाद-प्रच्ञालन, तिलक, पुष्पमाला, न जाने क्या-क्या समारोह 
शुरू हुआ। पाँव अधीर थे। मन तो शायद कब का कुटिया के पास 
पहुँच चुका था। आखिर सहा नहीं गया। सारी भीड़ को वैसी ही' 

छोड एक किनारे से विनोबा चुपचाप ऐसे आगे निकल गये कि लोग 
देखते ही रह गये | विनोबा का हृदय भाव-भीना था। दुपट्दे से उन्होंने 
अपनी आँखें पोछीं । रफ़्तार और तेज हुई । 

बारिश के कारण नाले बहने लग गये थे। चिकनी मिट्टी थी। 
कदम-कदम पर पाँव फिसलने का भय था। पणगडंडियों से ही चलना 
था । आगे-आगे विनोबा और पीछे-पीछे जन-समुदाय | एक के पीछे एक, 
सहज-सुन्दर दर्शन था--रहबरी के संकेत से भरा हुआ | सामने विशाल 
ताल-बन था, जो तेलंगाना के प्राकृतिक सौन्दर्य की स्मृतियाँ ताजी कर 
रहा था । 
ताल-बन को पार करते ही सामने “तालीमी-संघ” का सारा परिवार 
ताल-मृदंग, एकतारा-झाँजर लिये कीतन कर अगवानी करता दिखाई 
दिया । सब उसी छोटी-सी पगडंडी पर एक-एक कर साथ हो गये। 
“प्रेमगली अ्रति सांकड़ी”, उसमें दो समाते ही कैसे ? विनोबा की 
रफ्तार और भी तेज हो गयी । मानो बरसों के विरह के बाद मातृ-मिल्नन 
के लिए उत्सुक वत्स दौड़ रहा हो। आश्रम के द्वार पर चिमनलाल भाई, 
बाबाजी आदि ने आदर और मौनपूवक प्रणाम किया। विनोत्रा के 
हाथ प्रणाम के लिए जुड़े, उतनी देर में पाँव “आदि-निवास” वाली 
कुटिया तक पहुँच गये । फिर प्रा्थना-स्थल्ल, पीपल ओर कुटिया का द्वार ! 
क्षणभर में बापू के सामने जाकर ब्रेठ गये | हाँ, बापू के सामने ही, 
क्‍योंकि विनोबा के लिए तो वे आज भी वेसे ही थे और हैं । 

कुटिया में विनोब्रा बहुत देर रुक न सके । बापू के रहते भी उन्होंने 
कभी बापू का अधिक समय नहीं लिया, तो अब कैसे लेते ? शीघ्र 'आखिरी' 
निवास में छोट आये, जहाँ डेरा रखा गया था। यहीं से आश्रमवासियों 
ने दो माह पूव उन्हें ब्रिदा किया था--“सुनेरी मैंने निबंल के बल राम” 
गाकर ! वही गीत फिर से गाया गया। विनोबा ने तो तभी कहा था कि 
'सुनेरी? नहीं, 'देखेरी मेंने! । अब तेलंगाना की यात्रा ने तो इस “देखने? 

पर मुहर भी लगा दी । इधर बहनें एक-एक चरण अलछापती जातीं और 
उधर विनोबा को आँखों से कृतज्ञता निखरती जाती । गीत तो कब का समाप्त 
हुआ, पर विनोबा की मौन समाधि भंग नहीं हुई। वाग्धारा का काम 
'नयनधाराएँ कर रही थीं । 

“गुरोस्तु मौन व्याख्यानम्‌'““?--काफी देर तक सबकी इस तरह 
अत्यंत शांत-गंभीर वातावरण का स्पश प्राप्त हुआ। आखिर सारा बल्ल 
समेटकर मौन भंग करते हुए, विनोबा ने कहा : 

“आप सब छोगों की शुभ-कामनाएँ लेकर में यहाँ से रवाना हुआ 
था | जिस प्राणदायी बल्वान्‌ भजन से आपने मुझे बिदाई दी थी, उसी 
भजन से यह महान-यात्रा यहाँ समाप्त हो रही है, इसकी मुझे बहुत 
खुशी है। तालीमी संघ के इन छोटे-छोटे बच्चों का और इन बहनों का 
में खास तौर से उपकार मानता हूँ, क्योंकि जो कुछ भी हुआ है, उसमें 
इन लोगों की सद्इच्छाओं का बहुत बड़ा हाथ है, ऐसा मेरा मानना है । 

जाजूजी, बाबूकाका (किशोरछाछ भाई) जानकी, देवीजी, गोमती काकी, 
शांता बहन, सारा महिलाअ्रम-परिवार, गोपुरी-परिवार, परंधाम परिवार, सभी 
से मिल्नना हुआ । नम्नता और तपस्या की मूर्ति, वयोद॒द्ध जाजूजी की वात्सल्य 
भरी आँखों में विनोबा के पराक्रम ने एक नया तेज और उत्साह भर 
दिया था। अक्सर गंभीर रहनेवाले चेहरे पर एक दमक रहो, मानो 
वह अहिंसा की ही दमक हो । किशोरलाल भाई से मित्लनकर ऐसा लग रहा 
था, मानों विनोबाजी अपने-आपसे ही मिल रहे हों | 

“जितना विचार-साम्य मेंने किशोरत्ञाऊ भाई के साथ अनुभव किया 
है, शायद ही उतना किसीसे ओर किया हो ।”?--विनोबा ने कई बार कहा 
शा । बापू के बाद किशोरलाल भाई तो विनोत्रा के साथ मानो तद्र प ही हो 
गये थे | किशोरल्लाल भाई ने विनोबा के निकट बैठकर जब उनकी श्रांत 
काया को वात्सल्य और चिता की निगाहों से निहारा और स्वास्थ्य के 
संबंध में पूछताछ की, तो मालूम होता था--उनके मुख से स्वयं बापू 

ही पृच्छा कर रहे हैं। पास में गोमती काकी खड़ी थी, जो कभी विनोबाजी, 
को निहारती, कभी बाबूकाका को ; मानो किसी अकथनीय आनंद की 
अनुभूति उन्हें हो रही हो । 

तेलंगाना में जो कुछ हुआ, उसके बारे में जितनी कृतकायता 
विनोबा अनुभव कर रहे थे, उससे कितनी ही अधिक किशोरछाल भाई 
स्वयं अनुभव कर रहे थे। मानो बापू पुनः हमारे बीच आ गये हों, 
ऐसा ही उन्हें लग रहा था । 

साज्ञात्कार 

शाम को प्राथना के पहले, विनोबाजी की अनन्य सेविका, उनकी 
मानस-पुत्री, परंठ माता को तरह उनको फिक्र करनेवाली, उनकी भूख- 
प्यास को अपनी भूख-प्यास की तरह अनुभव करनेवाली महादेवी बहन 
ने यात्रा के कछ संस्मरण सुनाये, जिससे जाहिर होता था कि सारे यात्रा- 
पथ में बिनोबा के लिए ताई के सुरक्षण का कितना बड़ा सहारा था | 

अपने प्रवचन में विनोबा ने उनके निवेदन की ताईद करते 
हुए कहा : 

“मेरा विश्वास इस मुसाफिरी से और भी बढ़ गया है। दुनिया में 
अगर किन्हीं दो शक्तियों का मुकाबला होनेवाला है, तो “साम्यवाद! और 
धसवोंदय? विचारों में होनेवाला है। दूसरी जो शक्तियाँ दुनिया में काम 
करती दिखाई देती हैं, वे ज्यादा दिन टिकनेवाली नहीं हैं। 'साम्यवाद? 
और 'सर्वोदय' में साम्य भी बहुत है और विरोध भी उतना ही 
जमाने की माँग वही है । लेकिन हम सिफ उसका विचार करते रहने से 
या तत्संत्रंधी लिखते रहने या चिन्तन करते रहने से काम होनेवाला नहीं 
है | हमें उस विचार को सिद्ध करना होगा | बताना होगा कि कांचन-मुक्त 
समाज-रचना हो सकती है, सत्ता-रहित समाज बन सकता है। चाहे छोटे 
पैमाने पर ही क्‍यों न हो, हमें ऐसा नमूना दिखाना होगा। तभी हम 
साम्यवाद के मुकाबले में टिक सकगे | नहीं तो सम्भव है कि साम्यवाद ही! 

आ जाय | इसलिए मेरे मन में यह बात दृढ़ हो गयी है कि तेलंगाना में 
जो काम हुआ, उसकी बुनियाद हमारे पवनार के प्रयोग में ही है ।” 

फिर अपने अनुभबों का सार केवल दो शब्दों में प्रकट करते हुए 
उन्होंने कहा ; 

“अपना अनुभव किस शब्द में रखूँ, ऐसा जन्न में विचार करता हूँ, 
तो मुझे केवल एक ही विचार सूभता है : 'सन्नषात्कार !? मैं आपसे कहना 
चाहता हूँ कि तेलंगाना की यात्रा में मुझे ईश्वर का एक प्रकार से साज्षा- 
त्कार ही हुआ । मानव के दिल सें जो भलाई है, उसका आवाहन किया 
जा सकता है, ऐसी श्रद्धा से मैंने काम किया और भगवान ने वेसा ही 
दशन प्रकट किया | मैं यह भी मानता हूँ कि अगर मैं दूसरे क्चिार से 
गया होता और मानता कि मानव का दिल असूया, मत्सर, छोभ आदि 
विकारों से भरा है, तो मुझे दशन भी भगवान्‌ ने बेसा ही दिया होता । 
सारांश, मेरा अनुभव है कि भगवान्‌ कल्पतरु है। जेसी कल्पना हम 
करते हैं, वेसा ही रूप वह प्रकट करता है। अगर हम विश्वास रखें कि 
भलाई मौजूद है, बुराई नाचीज है, तो वेसा ही अनुभव आ सकता है ।” 

अन्त में उन्होंने कहा : “प्रवास का संकल्प यहाँ हुआ था, इसलिए 
-यहाँ से ही होकर जाने का विचार मुझे सूझा | जो बल में यहाँ से लेकर 
-गया, वह इसी स्थान पर समर्पित कर, रीता होकर कल में आगे बहू गा।” 

संस्कृति-समन्वय 

रात को श्री आशादीदी ने उत्तर-बुनियादी के छात्रों द्वारा कीत॑न का 
कार्यक्रम रखा था। हर भाषा का एक-एक भजन गाया गया। सबने 
मिलकर गाया, क्योंकि सबको सब्च भाषा के भजन कंठ थे। भजनों का 
चुनाव भी अच्छा था । स्वस-माघुर्य, अथ-माधुय, भाव-माधुय॑, त्रिविध माधुरी 
में विनोबा और सारा परिवार तह्लीन था । किसीको अपेक्षा नहीं थी कि 
बिनोबा कुछ कहेंगे भी । परंतु क्रीतन की परिसमाप्ति पर प्रसादी कैसे न 
मिल्नती ? वे बोले + 


जिसका उसको 2 


“अमी यहाँ अठारह भाषा के भजन गाये गये; परन्तु चिंतन सबसमें 
कैसा एक ही प्रकट हुआ ! याने इस सत्संग के जरिये सारे संस्कारों का 
सम्मेलन ही हुआ | यह छोटी बात नहीं है कि सारे हिंदुस्तान के लोग अपने 
को एक समझें । लेकिन उससे बड़ी बात यह है कि भजनों में. जो भाव 
गाये गये, वे जीवन में भी उतरें। जेसा मीराबाई ने गाया 'मेरे तो 
गिरिधर गोपाल !” एक भगवान्‌ के सिंवा दूसरा कोई शब्द ही मुख में 
क्यों आये १” 


फिर देशभर का अपना अनुभव बताते हुए उन्होंने कहा : 


“हमारे देश में सर्वत्र कीतन, भजन का सत्संग बहुत चलता है। 
अभी हैदराबाद में हमने देखा ही, उधर महाराष्ट्र में, बंगाल में और 
उत्कल में भी । सारांश, हर प्रांत ओर हर गाँव में कुछ-न-कुछ सत्संग 
चलता ही रहता है। उन सबके मूल में जो सदभावना है, उसका दशन 
हमारे निज के जीवन में और हमारे विद्यालय के जीवन में भी होना 
चाहिए. | यह सारा विश्व एक सागर है, उसमें हमारा यह विद्यालय तो 
एक बिंदु-मात्र है। लेकिन अगर हमारे जीवन में वह भाव उतरे, जो 
इन भजनों में भरा है, तो यह विद्यालय सारे विश्व का मार्ग-दशन कर 
सकता है। जहाँ सच्ची ताल्लीम है, वहाँ सारी दुनिया आकृष्ट हो सकती 
है। आजकल जो बड़े-बड़े शिक्षा-शास्त्री हुए--जिन्होंने शिक्षण के संबंध 
में कुछ प्रयोग किये--वे चंद ही बालकों को लेकर बैठे । “उपवर्ण! की 
शाल् में दस-पाँच ही विद्यार्थी थे, परंतु उसने भारत को बड़े-बड़े विचारक 
द्यि । इसलिए हम जो कुछ भी कर, पूरा करे । नानक ने जो पूरा 
पाने की बात कही है, वह बहुत अथपूर्ण है। अधूरे में निर्वार्यता रहती 
है। तालीमी-संघ से हम आशा करते हैं कि यहाँ संस्कृति-समन्बय का 
जो प्रयोग शुरू किया गया है, वह पूर्ण होगा ।? 

फिर उन्होंने नयी ताल्ीम के छात्रों के बारे में कहा $ 


3८७ भूदान-गंगोत्री 


अल्प-संतोष बनाम आत्म-संतोष 

“लोगों को शंका होती है कि कहीं नयी तालीम के लड़के समाज 
को भारभूत तो न होंगे ! पर नयी तालीम के लड़के तो ज्ञान के सागर,, 
विद्या के आगर होने चाहिए। ऐसे विद्यार्थी चाहे चंद ही क्‍यों न हों-- . 
चार ही क्‍यों न हों, वे सारे भारत का नूर बदछ सकते हैं। कॉलेज... 
हाईस्कूल से मी लड़के निकलते हैं, परंतु उनका तेज दुनिया में प्रकट 
नहीं होता | में नहीं चाहता कि हमारे बच्चे अल्प-संतोषी या थोड़े ज्ञान 
में संतुश हों, थोड़े सुख में सुख मान लें। हम अल्प-संतोष नहीं, आत्म- 
संतोष चाहते हैं। दुनिया की चीजों के बारे में आत्म-संतोषी कहता है 
कि ये तो जड़ चीजें हैं, वे मेरे पीछे आये। में उनके पीछे क्‍यों जाऊँ ? 
इसलिए हमें आत्म-संतोष की ही साधना करनी है, उसे ही पाना है, 
उसीमें संतोष मानना है | उससे कम में संतोष नहीं मानना है। आप लोग 
आज उत्तर-बुनियादी करेंगे, लेकिन इससे पढ़ाई पूर्ण नहीं होती । निरंतर 
सेवा ओर निरंतर ज्ञान-प्राप्ति, यही हमारा जीवन-क्रम है |? ७ ७ ७ 


अहिसा की खोज मेरा मुख्य कार्य ; ७१ : 


परंधाम ( पवनार ) 
२७०६० ५ ६ 


जिसका उसको सोंपकर परंघाम के संत ने रोज की तरह पाँच बजे 
सेवाग्राम से भी कूच कर दिया। सारा परिवार मौन बिदाई देने लंबी 
दूर तक चल्ला आ रहा था। “आनंद-टेकड़ी? के पास से विनोबा ने सबको - 
वापस लोटने की सूचना दी और काफिल्ा अपनी आखिरी मंजिल के लिए 
आगे बढ़ा । क्‍ 

रास्ते में जो-जो संस्थाएँ आती थीं--महिलाश्रम, काकावाड़ी, गोसेवा- 
संघ, ग्राम-सेवा-मंडल आदि, उन सबके कायकर्ताओं ने अपनी-अपनी 
संस्थाओं के द्वार पर खड़े रहकर विनोबा को मौन अभिवादन किया और 
हर कायकर्ता ने अपनी श्रद्धा के प्रतीक के रूप में. एक-एक गुंडी भेट की | 
गोपुरी में काफी कायकर्ता जमा हो गये थे.। विनोबा थोड़ी देर वहाँ रुके 
और मित्रों के साथ कुछ प्रकट चिंतन भी कर छिया 

आमूलाग्र परिवतन 

“अब भविष्य में, इस दुनिया में, केवल दो विचार-धाराओं के बीच 
ही टक्कर होनेवाली है। एक धारा सर्वोदय की है और दूसरी, साम्यवाद 
“की | इनमें आपस में समझौता असंभव है | अगर हम ठीक तरीके से काम 
नहीं करते, तो कम्युनिज्म के आने की काफी संभावना है। इसलिए अच्च 
इतना काफी नहीं है कि हम अपने पुराने तरीकों में यहाँ-वहाँ कुछ थोड़ा- 
बहुत परिवर्तन कर दें। काल-प्रवाह को पहचानकर हमें अपनी संस्था और 
उसकी काय-पद्धति में आमूलाग्र परिवतन करना होगा। इसके ढिए हमें 
अपने को तैयार करना होगा । अन्यथा हम नामशेष हो जायेंगे | अब 

२५ 

केवछ विचार करते रहने से काम नहीं चलेगा, प्रत्यक्ष काम में लग 
जाना होगा ।” 
. उन्होंने काम के स्वरूप की अष्टविध रूपरेखा भी बतायी, जिसमें 
बुनियादी तालीम,. श्रमिक जीवन-तादात्म्य और स्वावलंबी-साम्ययोग का 
विशेष रूप से उल्लेख किया । 
भरत को तपस्या ल्‍ 

करीब साढ़े आठ बजे विनोबा परंधाम पहुँचे। “भरतराम' मंदिर 
में प्रवेश किया। प्रदक्षिणा करते हुए ज्ञानदेव का प्रसिद्ध भजन, 
“घम जागो निवृत्तीचा?# मुक्त-कंठ से गाते गाये। जानकीदेवीजी ने 
विनोबाजी के पुनरागमन के उपलक्ष्य में अपना छोटा-सा, किंतु मार्मिक 
भाषण किया : “यह सही है कि विनोबाजी ने तेलंगाना में एक अपू्वे 
चमत्कार किया है। परंतु उनकी अनुपस्थिति में आश्रमवासियों ने यहाँ 
भरत की तरह जो कड़ी और अज्ञात तपस्या की है, वह भी कम महत्त्व की 
नहीं है ।”? 

शुभेच्छा का परिणाम 

लोगों की इच्छा थी कि विनोबा भी कुछ बोलें । और वे बोले भी कि 
“अब बोलना समाप्त । जो कुछ थोड़ा-बहुत काम हुआ है, वह सबकी 
शुभेच्छा का परिणाम है। सदा उस शुभेच्छा का ही आवाहन करते रहें, 
तो परिणाम भी शुभ और मंगलमय आता है | जो कुछ काम हुआ है, 
उससे यह श्रद्धा बढ़ी ही है। अतः मंगलमय ही हमारा चिंतन हो, 
मंगलमय ही हमारा विचार हो और मंगलमय ही हमारा कर्म !? 

सेवा की कसोटी 

दोपहर में कार्यकर्ताओं की सभा में विनोबा ने आगामी कार्यक्रम का 

# “अब दुनिया में निद्नत्तिनाथ का धर्म जगे ।! निवृत्तिनाथ अर्थात्‌ 
ज्ञानदेव के बड़े भाई ओर गुरु । 


अहिंसा की खोज मेरा मुख्य काय इ्८ 


संकेत करते हुए कहा : “हमें यह समझकर काम में लग जाना चाहिए कि 
यहाँ कम्युनिस्ट-समस्या है। इसलिए हमें स्वावलंबी-साम्ययोग सिद्ध करना 
है, ग्राम-राज्यः याने 'राम-राज्य” कायम करना है, जो परस्पर सहकार के 
बिना संभव नहीं है। देहात और शहरों का समान भूमिका पर सहकाय 
होना चाहिए। आज का सहकाय असमान भूमिका पर है। कम्युनिस्ट 
छोग समान भूमिका पर सहकाय करते हैं, परंतु वे समाज के दो टुकड़े 
कर डालते हैं। मुझे टुकड़े नहीं करने हैं और न होने देने हैं। परंतु 
आखिर तो ईश्वर की इच्छा ही काम आती है। वह बहुत कृपालु है । 
दुनिया का दुःख दूर करने के लिए अगर उसकी इच्छा एक बार दुःख 
बढ़ाने की होगी, तो वह बढ़ायेगा । अगर मेरी जिंदगी में यह दुःख बढ़ा, 
तो सेवा करते-करते मुझे उसमें खप जाना है। फिर कोई दूसरा आयेगा, 
वह आगे का काम करेगा ।?? 

भू-दान-कार्य के संबंध में उन्होंने कहा : 

परंधाम का प्रयोग 

“जमीन का प्रश्न केवल तेलंगाना या मध्य-प्रदेश या अखिल भारत 
का नहीं, जागतिक प्रश्न है। यदि परंधाम में चलनेवाला साम्ययोग का 
प्रयोग सिद्ध होता है, तो इस समस्या का हल हमें मिल जायगा | इसलिए 
धभभूदान' से भी अधिक महत्व के इस काम में मुझे लग जाना है। 
तेलंगाना की यात्रा के पहले भी मेरा यह प्रयोग जारी था। तेलंगाना में 
जो कुछ काम हो सका, वह भी इसी प्रयोग के कारण हो सका है।” 

पदयात्रा की पूर्णाहुति का प्रवचन तो सबेरे ही हो चुका था| परंतु 
शाम को प्रा्ना के लिए इद्‌-गिद के देहातों से अनेक छोग आ पहुँचे 
थे। ऐसा लगता था कि स्वयं गंगा ही भगीरथ को देखने के लिए. उमड़ 
आयी हो । 

विनोबा ने मन-ही-मन अपनी उस छोकमाता को वंदन किया। जो 
संदेश उनके मुख से आज प्रकट हुआ, वह छोटा संदेश नहीं था $ 


रेपप भूदान-गंगोत्री 


साथियों की तपस्या 

“आज सबेरे जानकीबाई ने मेरे मन की बात कही | हम लोग 
उधर गये और बहुत परिश्रम का काम किया | उसमें बहुत-सी सफलता 
भी मिली । उसमें सबको आनंद हुआ और वह काम संसार में प्रसिद्ध 
हुआ, यह बात सही है। फिर भी हमारे साथियों ने यहाँ पीछे रहकर 
जो कुछ अज्ञात तपस्था की, उसकी कीमत बहुत बड़ी है और उसमें 
अपना हिस्सा उठाने के लिए में आ गया हूँ । यहाँ के काम का महत्त्व 
मेरी बुद्धि में इतना खप गया है कि इस सारे प्रवास में ऐसा एक भी 
दिन नहीं आया, जब मुझे; यहाँ के साथियों के काम की याद न आयी 
हो। मेरी वाणी में जो आत्म-विश्वास प्रकट हुआ, उसका आधार यहीं 
का काम है । यह बात कहने का मौका निजी चर्चा में दो-तीन बार आया 
और खुले दिल से मेंने उसे कहा। इस जगह जो प्रयोग हो रहा है, 
उसे अगर हम अच्छी तरह पूरा कर सकें, तो निःसन्देह संसार का रूप 
पलट जायगा और इस बात का महत्त्व जितना मुझे मान्य है, उतना ही 
इस बात का विचार करनेवाले दूसरे किसीको भी मान्य होगा । 

जमीन की समस्या 

“लोग ऐसी अपेक्षा रखते हैं कि यहाँ आने पर में जमीन माँगता 
फिरूँगा । लेकिन इस तरह की कोई सत्व-परीक्षा करने का मेरा विचार 
नहीं है | जो मैं पहले था, वही यहाँ वापस आया हूँ । बीच में वामना- 
व॒तार का जो रूप प्रकट हुआ था, वह यद्यपि लुप्त नहीं हुआ है, तथापि 
उसका काये यहाँ अभी मुझे शुरू नहीं करना है। लोग जानते हैं कि 
यदि कोई अनायास आकर मुझे दरिद्रनारायण की सेवा के लिए जमीन 
दे जाय, तो वह मैं दोनों हाथों से लूँगा और दोनों हाथों से बाँट दूँगा । 
परन्तु वह कार्यक्रम मुझे यहाँ नहीं करना है। यहाँ जो कार्यक्रम करना 
है, वह उससे भी कठिन और महत्त्व का है। भूमि के बँटवारे की समस्या 
मुझे कभी. मुश्किल नहीं मालूम हुईं । यदि सरकार, जनता तथा सेवक-. 


अहिंसा की खोज मेरा मुख्य काय शेप६ 
र 


चग विचार करे, तो वह समस्या सहज में हल होने लायक है। उसके 
लिए. मुझे अधिक विचार करने की जरूरत न होनी चाहिए । 

७०७ मुक्त प्रयोग 

“परन्तु में एक मार्ग का प्रयोगी हूँ । अहिंसा का शोध करना मेरा 
चहुत वर्षों से जीवन-काय है। और मेरी शुरू की हुई प्रत्येक कृति, हाथ 
में लिये हुए काम और छोड़े हुए. काम, सब उस एक प्रयोग के ही 
लिए हुए और हो रहे हैं। में अनेक संस्थाओं का सभासद था। वह 
सभासदत्व मेंने छोड़ दिया। उसमें मेरी यही दृष्टि थी कि अहिंसा का 
शोध करने के लिए, अहिंसा का विकास करने के लिए मुके भमुक्त? 
रहना चाहिए.। 'मुक्तः से मतत्लब “कमंमुक्त? या 'कायमुक्त' नहीं, किन्तु 
अलग-अलग संस्थाओं के काम-काज से मुक्त रहना है। अहिंसा के लिए 
संस्था बाधक है, अभी इस निणय पर पहुँचा नहीं हूँ । जिस दिन इस 
निर्णय पर पहुँचूँगा, उस दिन दूसरों से भी संस्था छोड़ने के लिए कहूँगा । 
मेरे बहुत-से मित्र संस्थाओं में हैं और उनका वहीं रहना उचित है; 
ऐसा मेरा मत है। उन संस्थाओं के द्वारा बहुत काम होना चाहिए, ऐसी 
मेरी अपेक्षा है। वह काम उन संस्थाओं से मुझे मित्ननेवाला है, ऐसी 
 भेरी श्रद्धा है। परंतु किसी भी प्रकार का बन्धन अथवा मर्यादा, काल्पनिक 
किंवा सामाजिक--मान रखने पर मुक्त प्रयोग नहीं होगा । 


मुख्य काय अहिंसक रास्ते की खोज 
“अहिंसा के पूर्ण प्रयोग के लिए तो वास्तव में देह-मुक्त ही होना 
चाहिए | जब तक वह स्थिति नहीं आती, तब तक देह से जितना संभव 
हो, अलग रहकर काम करना, संस्थाओं से अलग रहकर काम करना और 
पैसे से अलग रहकर काम करना, इस तरह की सारी योजना की है। 
बीच में यह जो प्रयोग किया, वह केवल भूमि-दान प्राप्त करने का प्रयोग 
नहीं था | भूमि-दान निःसन्देह बहुत बड़ी वस्तु है, परन्तु मेरे सामने मुख्य 

कल्पना यह है कि हमारी सामाजिक और व्यक्तिगत, सब प्रकार की 
कठिनाइयों का परिहार अहिंसा से केसे होगा, इसका शोध करूँ | यह 
मेरा मुख्य काय है और उसीके लिए मैं गया था। इसलिए मैंने वर्णन 
यही किया कि शान्ति-सेना खड़ी करनी चाहिए। यह जो 'टे मेरे चित्त 
ने लगायी थी, उसके अमल का एक अवसर मुझे मिला | शान्ति-सैनिक- 
के नाते में गया था । यदि यह काम मैं टाछता, तो उसका अथ यह होता 
कि मेंने अहिंसा ओर शान्ति-सेना का काम करने की अपनी प्रतिज्ञ 
ही तोड़ दी । 


मूल प्रयोग 


“अब यहाँ लोटने पर मुझे भूमि-दान-यज्ञ का काम नहीं करना है। 
संभव हो, तो वह हैदराबाद-राज्य में जारी रहे, ऐसी इच्छा है। परन्तु 
यहाँ आने पर मेरा जो मूल प्रयोग है याने प्रचलित समाज-व्यवस्था पर 
कुठाराघात, उसे आगे चलाना है। मेरी जो तरुण मित्र-मंडली यहाँ है, 


और वृद्ध होकर भी सनत्कुमार जैसे नित्य कुमार, तरुण कोटि बाबा हैं,. 
उनकी संगति में अब में इस काम में बड़े आनंद से जुट जाऊँगा। 
बड़ी प्रतिज्ञा 

“ऋ्राप देहात के छोग जमा हुए हैं, शहर के प्रेमी लोग भी आये हैं ४ 
जिनके साथ में जेल में रहा और जिनसे मेरी हृदय की मेत्री कायम हो 
गयी, ऐसे भी कुछ ल्लोग यहाँ आये हैं। तो, में आप सबसे कहना चाहता 
हूँ कि यह जो मेरा काम है, वह आश्रम तक ही सीमित नहीं है। आश्रम 
में मैं दही बना रहा हूँ । यह तैयार होने पर उसे ब तससे दूध में मिलना 
और उसका भी दही बनाना है, ऐसी कल्पना है। पहले यह प्रयोग देहातों: 
में बाँगना है और देहातों में उसकी सिद्धि किस मात्रा में होती है, इसका 
अनुभव प्राप्त करने पर फिर उसे सारे देश के सामने रखना है। इस 
तरह राम-राज्य स्थापित करना है| ऐसी यह बहुत बड़ी प्रतिज्ञा मन में है $ 


अहिंसा की खोज मेरा मुख्य काय ३६१ 


भगवान की वाणी 

“मैंने पिछले दिनों गांधीजी की पुण्यतिथि के अवसर पर कहा था कि 
यह “बात? बहुत बड़ी है। लेकिन इससे छोटी बात ईश्वर मुझसे नहीं 
कहलवाता, इसमें मेरा कोई उपाय नहीं है। मेरी इच्छा तो बहुत छोटी 
बात कहने की होती है। जैसे तुकाराम महाराज ने कहा, वैसी ही मेरी 
मुराद है; 'भाव-बले केसा कालासी लहान ।' पहले के संतों के लिए तू कैसा 
छोटा-सा हो गया था; वेसा ही बन | मुझे छोटी-सी मूर्ति ही प्रिय है। 
परंतु ऐसा होने पर भी यह इतनी बड़ी बात परमेश्वर मुझसे कहलवाता 
है, ऐसी आज स्थिति है। तो, यह काय करना है और इस काम में आस- 
पास के हमारे देहातों में हमारे जो आदमी बैठे हुए. हैं--दस-दस, बीस- 
जचीस साल से काम कर रहे हैं, उन्हें मेरी मदद हो, ऐसी मेरी इच्छा है। 


सुर-काय के लिए सुसज्जित हों 


“इसके साथ आश्रम के जो आंतरिक कारय हैं--अहिंसादि एकादश 
अतों के ये जो सूक्ष्म प्रयोग हैं, वे भी चलते रहेंगे और अपनी टूयी-फूटी 
शक्ति के सहारे उनका बोझ जितना हम उठा सकेंगे, उठा लेंगे । यह सब 
हम परमेश्वर के प्रसाद पर ही सौंप देते हैं। इस विषय में हमारी तीत्र 
इच्छा और लगन रहेगी। बाकी यह जो स्थूल कार्यक्रम रहेगा, उसे आपको, 
हमें, सारे-बाल-गोपालों को पूरा करना है, ऐसी हम प्रतिज्ञा कर | आज 
यहाँ से जाते समय मन में ऐसा निश्चय कर लें कि हम हाथ में कुदाल्ी 
लेनेवाले हैं, हाथ में तकली लेनेवाले हैं, करघे पर बैठनेवाले हैं, झाड़, 
खपरा और फावडा लेनेवाले हैं | इन दिव्य आयुधों से हम सजनेवाले हैं, 
भूषित होनेवाले हैं, क्योंकि हमें सुर-कार्य करना है। जब सुर-कार्य करना 
होता है, तो अनेक आयुधों से विभूषित भगवान्‌ अवतरित होते हैं। हमें 
सुरूकार्य करना है, इसलिए, ये सब औजार लेकर हम काम करनेवाले हैं। 
हमें भगवान्‌ सफलता देंगे, क्‍योंकि इस काम में असफलता ईश्वर को 

अपेक्षित ही नहीं है। ईश्वर ही यह सब्र कहलवाता है और वही यह पूरा 
करायेगा । आइये, यही विश्वास रखकर काम कर | 37:20 
आखिरी बात 9२ 
“अब एक आखिरी बात है--हम एक-दूसरे से प्रेम करे |” हमारा 
एक-दूसरे का एक-दूसरे पर अपार प्रेम होना चाहिए | “दृजापन! हरगिज: 
बाकी न रहे । मनुष्य को अपने निज से जो प्रेम होता है, वह निरुपचार: 
होता है| याने उस प्रेम में कहीं उपचार नहीं होता, दिखावटीपन नहीं 
होता | वह बिल्कुल भीतर बैठा हुआ प्रेम होता है। आइये, ऐसा प्रेम 
हम दूसरों पर करें । इतनी एक बात हम समाल लें, तो और सब ईश्वर 
समाल लेगा ।” ज़्ए 
्छे 


सर्वोदय तथा भूदान-साहित्य 


( बिनोबा ) 
गीता-प्रवचन 


शिक्षण-विचार 
कारयकर्ता-पाथेय 

त्रिवेणी 

विनोबा-प्रवचन ( संकलन ) 
भगवान के दरबार में 
साहित्यिकों से 

गाँव-गाँव में स्वराज्य 
पाटलिपुत्र में 

सर्वोदय के आधार 

एक बनो और नेक बनो 
गाँव के लिए आरोग्य-योजना 
व्यापारियों का आवाहन 
हिंसा का मुकाबला 
ज्ञानदेव-चिन्तनिका 

. जनक्रान्ति की दिशा में 
भूदान-गंगा ( भाग पहला ) 
भूदान-गंगा ( भाग दूसरा ) 
भूदान-गंगा ( भाग तीसरा ) 
चुनाव 


शासन मुक्त-समाज की ओर 


नयी तालीम 
ग्रामराज 
आजादी का खतरा 


( धीरेन्द्र मजूमदार ) 


( श्रीकृष्णदास जाजू ) 
संपत्तिदान-यज्ञ |) 
व्यवहार-शुद्धि ्ि 
चरखा-संघ्र का नव-संस्करण १॥। ) 

( जे० सी० कुमारप्पा ) 


गाँव-आन्दोलन क्‍यों? २॥) 
गांधी अथ-विचार १) 
स्थायी समाज-व्यवस्था (भाग ररा) २) 
श्रम-मौमांसा और अन्य प्रबन्ध ॥॥) 
खून से सना पैसा ॥॥।) 
यूरोप : गांधीवादी दृष्टि से |॥।) 
वतंमान आर्थिक परिस्थिति १॥) 
ग्रामों के सुधार की योजना १॥) 
स्त्रियाँ ओर ग्रामोद्योग |) 


राजस्व और हमारी दरिद्रता २॥) 
( दादा धमोधिकारी ) 


मानवीय क्रान्ति |) 
साम्ययोग की राह पर |) 
क्रान्ति का अगला कदम |) 
सर्वोदय-दशन ( प्रेस में ) २॥), ३) 
( अन्य लेखक ) 
सवोदय का इतिहास और शास्त्र . ।) 
श्रमदान |) 
विनोबा के साथ १) 


पावन-प्रसंग ||) 


का 
भूदान-आरोहण |) क्रान्ति की राह पर १) 
सामूहिक पद-यात्रा |) क्रान्ति की ओर १) 
क्रान्ति की पुकार 2) सर्वोदय पद-यात्रा १) 
पावन-प्रकाश ( नाटक ) |) आठवाँ सर्वोदय-सम्मेलन १) 
गोसेवा की विचारधारा |) भूदान-यज्ञ : कया और क्यों! १) 
मांधी : एक राजनैतिक अध्ययन: ॥) «उाजनीति से छोकनीति की ओर ॥) 
सामाजिक क्रान्ति और भूदान ॥9) छत्रों,के बीच के 
गाँव का गोकुल |) . राज्यव्यवस्था ; सर्वोदय दृष्टि से १॥) 
ब्याज-बद्ा |) -ूमि-क्रान्ति की महानदी ||) 
भूदान-दीपिका >) नक्ञत्रों की छाया में १॥) 
साम्ययोग का रेखाचित्र >) ग्रामशात्षा ; ग्रामशञान £) 
पूव-बुनियादी कि 2 के 
सुन्दरपुर की पाठशाला ॥|) सामूहिक प्रार्थना >) 
सर्वोद्य मजनावलि |) भूदान-यज्ञ-गीत _ ञ् 
धरती के गीत “) भूदान-गंगोत्रो २॥) 
- ः ञ कि 
भूदान-लहरी ) सफाई: विज्ञान और कला ( प्रेस में ) 
सत्संग ॥) सत्याग्रही-शक्ति -) 

जो मैं चाहता हूँ, वह तो स्वेस्व-दान की बाल 
है। जैसे कि पोतना कवि ने तेह॒गु भागबत में बताया 
हे । तल्लिदंडुल भंगि धमंवत्सलतनु दीनछु गाव चिंतिचु- 
वाडु धर्मवत्सलतनु । मैं माता-पिता के समान चिन्ता 
करने की यह उपमा आप पर लागू करना चाहता हूँ । 
: जिस प्रेम से माता-पिता बच्चों के लिए काम करते हैं, 
स्वयं भूखे रहकर उन्हें खिलाते हैं, उनके लिखे स्वस्व 
का त्याग करते हैं, बह शक्ति और वह प्रेम मैं आप 
लोगों से प्रकट कराना चाहता हूँ । क्‍ 

